




ئەختەم ئۆمەر

ئۆزلىمىزنى ئېتىراپ قىلايلى



شىنجاڭ خەلق نەشرىياتى

ئۇيغۇر كىتاب تور بېكىتى
ئۇيغۇر كىتابلىرىنىڭ يېڭى ئادرىسى
www.uighurkitap.com



ISBN 7-228-06346-5



9 787228 063468 >

ISBN 7-228-06346-5
325 (民文) 定价: 15.50元

15
1267.1
2

ئەختەم ئۆمەر

ئۆزىمىزنى ئېتىراپ قىلايلى

(مقالىلار)

شىنجاڭ خەلق نەشرىياتى

图书在版编目(CIP)数据

剖析自我/艾合塔木·吾马尔著. — 乌鲁木齐:新疆人民出版社, 2001. 3

ISBN7-228-06346-5

I. 剖... II. 艾... III. 杂文—作品集—中国—当代—维吾尔语(中国少数民族语言) IV. I267.1

中国版本图书馆CIP数据核字(2001)第07274号

剖析自我(维吾尔文)

(杂文)

艾合塔木·吾买尔著

新疆人民出版社出版

(乌鲁木齐市解放南路348号 邮政编码830001)

新疆新华书店发行

新疆工人时报印刷厂印刷

850×1168毫米 32开本 10·375印张 2插页

2001年3月第1版 2001年3月第1次印刷

印数:1 — 5000

ISBN7-228-06346-5/1·2325 定价:15.50元

مۇندەرىجە

- 1 مەن ئۇنى ئاران ئىككى قېتىم كۆرەلگەن
- 11 مېنى تەۋرەتكەن بۆشۈك
- 20 يازغۇچى بولمىسا بولمايدۇ
- 27 ئارىمىزدا مويىسپىتلەر ئاز ئىدى
- 32 توغراقلىق رىۋايىتى
- 50 تىنالىماي ياشاۋاتقانلار
- 76 ئۆزىمىزنى ئېتىراپ قىلايلى
- 190 ئۇ كەلمەسكە كەتتى
- 199 ئۇيغۇرلاردا دوپپا تەقدىم قىلىشنىڭ سىرى
- بۈگۈنكى ئۇيغۇر ئەدەبىياتىنىڭ ھايات پېشۋاسى
- 204 ئابدۇرېھىم ئۆتكۈر
- 213 روھنىڭ قايتا چاقىرىشى
- ئۆلگەندىن كېيىن ياسىن ئوقۇمدۇق ياكى تىرىك چىغدا
- 271 پەرۋىش قىلامدۇق
- 276 ھازىرقى ياشاش ئىقتىدارىمىز
- 293 يۈرۈكىم يىغلايدۇ
- 317 يوپۇرمىقىغا قاراپ يىلتىزنى كۆرۈش

ئادىللىك، كىمالەتنىڭ كۆپ ئۆستۈلۈكى، بەلكى يازغۇچىلىق
ئورنىدىن كۆپ ئىراقلاپ، ئارىشىپ كەتكەنلىكى بىلەن تۇتۇلماي
تەسىرات قالدۇردى.
1986 - يىلى، ئاۋغۇست، ساناقىمىز ئۇنتۇلماي

مەن ئۇنى ئارانلا ئىككى قېتىم كۆرەلگەن

راست، مەن ئۇنى ئارانلا ئىككى قېتىم كۆرەلدىم، ئۇنىڭ بىلەن تونۇشمىغان تەلۋە كىتاب مەستانىسى چاغلىرىدا ھەر بىر ئەسىرنى بېشىمچىلاپ كىرىپ كەتكىنىمچە تەكرار ئوقۇپ تاڭغا يېقىن كىتاب بەتلىرىنى مېچىقلىغانچە چۈشەنەن ئويغانغان چاغلىرىدا، بۇ سۆيۈملۈك كىتابنى پۇرلىۋەتكىنىم ئۈچۈن ئۆزۈمنى ئەيىبلەپ كەتكىنىم ۋە "بۇ ھۆرمەتلىك زات قانچىلىك ئادەمدۇ، بەستى يوغان، تازا كېلىشكەن، چىرايلىق ئادەم بولسا كېرەك، ئۆمرۈمدە ئۇنى بىرەر قېتىم كۆرەلمەنمۇ؟ . . ." دەپ ئويلىغانلىرىم . . . بۇ، بالىلىقتىكى سەبىي، پاك ھېسسىياتلىرىم ئىدى. بۇ — ئۇنىڭ مەن توپىماي ئوقۇيدىغان ئەسەرلىرى سىڭدۈرگەن ھۆرمەت ھېسسىياتى ئىدى.

كۈتۈلمىگەن، تاسادىپىي چاغدا ئۇنى تۇنجى قېتىم كۆردۈم. ئۆزىنى كۆرمەي تۇرۇپ، ئەسەرلىرىدىن سىڭگەن يازغۇچىغا — پىر ئۇستازغا بولغان ھۆرمەت، ئۆزىنى كۆرگەندىن كېيىن تېخىمۇ چوڭقۇرلىشىپ، ئۇنىڭ يازغۇچىلىق كامالىتىدىن ئادەملىك كامالىتىنىڭ كۆپ ئۈستۈنلۈكى، بەلكى يازغۇچىلىق ئورنىدىن كۆپ يىراقلاپ، ئارتىپ كەتكەنلىكى مەندە ئۇنتۇلماس تەسىرات قالدۇردى.

1986 - يىلى، ئاۋغۇست، ساناقسىز ئۇنتۇلماس

خاتىرىلىرىم ئىچىدىكى ئەڭ سەرخىل خاتىرە. «تارىم» ژۇرنىلى غۇلجىدا چاقىرىغان ئىسلاھات تېمىسىدىكى ئىجادىيەت يىغىنىغا قاتنىشىش شەرىپى مېنى خۇشاللىقتىن گاڭگىرىتىپ قويغانىدى. مەن كۆرىدىغان «تۇنجى» لار بۇ پۇرسەتتە ناھايىتى كۆپ ئىدى. ئاۋۋال كىچىكىمدىنلا تولا ئاڭلاپ نامى ياد بولۇپ كەتكەن سادىر پالۋان يۇرتى — «ئىلىخو» نى كۆرمىمەن، ئاندىن مەن ئەسەرلىرىنى سۆيۈپ ئوقۇيدىغان يازغۇچى - شائىرلىرىمىزنى كۆرمىمەن، ئۆمرۈمدە تۇنجى قېتىم ئاشۇلارنىڭ يىغىنىغا قاتنىشىمەن، ئۇلار قانداق ئادەملەر، ماڭا ئوخشايدىغان ئادەملەرمۇ ياكى باشقىچە سىياقتىكى ئادەملەرمۇ، بىر كۆرەي. مەن تېخىچە ئۆزۈمگە ئىشەنمەيتتىم.

تېغىرقاپ يۈرۈپ، يىغىن ئورنىنى تەستە تاپتىم. غۇلجا شەھىرى شۇنداق چىرايلىق، ئازادە، باغچىغا ئوخشىسىمۇ مەن ئۈچۈن، شەھەر كۆرمىگەن سەھرا بالىسى ئۈچۈن ئوي - چوڭقۇرى تولا بولۇپ كەتكەنىدى. مېنىڭ تىزىمغا ئالدۇرۇپ ياتاق بوسۇغىسىدىن ئاتلاپ بولغۇچە «ئۇھ» دېگۈدەك ھالىم قالمىدى. بىرمۇنچە ئادەملەرنى كۆردۈم. ئۇلار شۇنچە شوخ، پاراڭچى بولۇپ، خۇددى قەدىناسلاردەك ئەركىن پاراڭلىشاتتى. تەبىئىي سەزگۈم ھەم مەن كۆرگەن رەسىملەر ئۇلارنىڭ يازغۇچى - شائىرلىرىمىز ئىكەنلىكىنى بىلدۈردى. «ۋوي، ئۇلارمۇ بىزگە ئوخشايدىكەنغۇ، مېنىڭ دادام مۇئەللىم، مەن كۆرگەن باشقا كىشىلەرگە، ھەتتا بەزىسىنىڭ تۇرقى، گەپ - سۆزى كۈچىدىكى ئالىقاپلارنىڭ دەل ئۆزىڭىزغا ئوخشايدىكەنغۇ؟!» دېدىم. بىرقىسىملا بولۇپ قالدىم، دېمەك، ئوخشايدىكەنمىز. تەسەۋۋۇرۇمدا ئۇلار ئادەتتىكى

ئادەملەردىن پۈتۈنلەي ئۆزگىچە، بىزگە ئوخشىمايدىغان ماگەپلىرى چۈشىنىكسىز، ناھايىتى سۈرلۈك، قەيسەر ئادەملەر ئىدى. ھەممىسى ماڭا ياتىسرەپ قاراۋاتقانداك ”بۇ بالا بىرەرنىڭ غۇلجىنى كۆرسەتكىلى ئالغاچ كەلگەن بالىسىمىدۇ ياكى بىزنى كۆرگىلى، ئوينىغىلى كەلگەن بالىمىدۇ؟“ دەۋاتقانداك تۇيۇلدى. ئۇلار ئۆز يولىغا كېتىۋاتسىمۇ، ئۆز گېپىنى قىلىۋاتسىمۇ، ئۆز خىيالى بىلەن بولسىمۇ، ماڭا شۇنداق تۇيۇلدى. شۇڭا تەرلەپ بېشىمنى ئۈستۈن قىلالماي، ياتاققا ئۇلاشقۇچە روھىي جىددىلىقتىن ھېرىپ كەتتىم. ھېلىمۇ ياخشى، ياتاققا كىرىپلا ئابلىمىت ھاجى ئاكا بىلەن سېغىنىش ئىچىدە كۆرۈشتۈك. ئابلىز ئۆمەر ئاكىمۇ كىردى. ئۇلارمۇ مېنى تونۇيدۇ، مەنمۇ ئۇلارنى تونۇيمەن. ”ھېرىپ ئۆلەي دەيدىم!“ دەپ ھالىمنى دەپ بەرگەندىم، ئۇلار كۈلۈشۈپ كېتىشتى، يەڭگىلەپ قالدىم.

— ھەممىڭلار كارىدورغا چىقىڭلار! ...
سەرتتىن قوپال چاقىرىلغان ئاۋاز ئاڭلاندى. ئەپتىدىن سەپەر ھاردۇقى چىقىپ تۇرغان ئادەملەر ياتاقلاردىن چىقىپ، كۈلۈشۈپ تۇرغانىدى، ئېگىز بويلۇق، قاراقاش، ئوراكۆز بىرئادەم:

— ھازىر شىنجاڭنىڭ ھەرقايسى جايلىرىدىن كەلگەن يازغۇچى - شائىرلار ئۆزۈڭلارنى رۇسلاپ، رەتلىك تۇرۇڭلار! مەشھۇر شائىر روزى سايت سىلەرنى قوبۇل قىلىدۇ، — دەپ، ئۇنىڭ قويۇق خوتەن شېۋىسىدىكى قىزىق چاقچىقى ھەممىمىزنى تېلىقتۇرۇپ كۈلدۈرۈپ، ئارىدىكى ياتىسراش، سىپايلىقنى تۈگىتىپ ھاردۇقىمىزنى چىقىرىۋەتتى.

ئالدىغا قالايمىقان كېلىۋەرمەي، رەتلىك تىزىلىپ قوبۇل قىلىشىمنى كۈتۈپ تۇرۇڭلار. مەن ئاۋۋال زۇنۇن قادىرىنى قوبۇل قىلىشتىن باشلايمەن.

ھەممەيلەن پاراقلاپ كۈلۈشتى. يۈرىكىم سېلىپ، كۆزلىرىم چوڭ ئېچىلغانچە، ئادەملەر قارىغان تەرەپكە نەزەر ئاغدۇردۇم، ئەخەت تۇردى ئاكا بىلەن ئابدۇساتتار ناسىرى كۆزەينەكلىك، چىرايدىن نۇر يېغىپ تۇرغان، خۇش پىچىم بىر بوۋايىنى قولتۇقلاپ كەلدى. ھەممە ئادەم بۇ ھۆرمەت ئىگىسىنىڭ قولىنى چەكسىز ئىپتىخارلىق بىلەن تۇتاتتى. روزى سايىت ئۇنىڭ ئالدىغا يۈگۈرۈپ بېرىپ قىزغىن قول ئېلىشىپ كۆرۈشتى:

— ئاكا، ئەمدى ئەدەپسىزلىكىمنى كەچۈرۈڭ، سىزنىمۇ سېغىندىم، ھەممىنى سېغىندىم ياتىقىڭىزغا كىرىپ كۆرۈشەي دېسەم، خوتەندىن كەلگۈچە ھارغاندىنمۇ بەك ھېرىپ كەتكۈدەكمەن، شۇڭا سىزدىن باشلاپ ھەممەيلەن بىلەن بىرلا ۋاقىتتا كۆرۈشەي، قوبۇل قىلاي دېدىم... ھەممىمىز يەنە كۈلۈشتۇق.

— مېنى راستتىنلا قوبۇل قىلدىڭمۇ، گاداي! — دېدى زۇنۇن قادىرى كۈلۈپ تۇرۇپ.

— سىز ئادەتتىكى يازغۇچى بولسىڭىزمۇ، قوبۇل قىلماي بولمىدى، چۈنكى مەن مەشھۇر بولساممۇ كەمتەر ئادەممەن... تولا كۈلۈپ، زۇنۇن قادىر ئاكىنىڭمۇ كۆزلىرىدىن ياش چىقىپ كەتتى. مەن ئۇ كىشىنىڭ بوۋايلىرىغا خاس يۇمشاق قوللىرىنى تۇنقىنىدا پۈتۈن سەزگۈم يوقالغاندەك بولدى. دېمەك، مۇشۇ مىنۇتتا ئۇيغۇر ئەدەبىياتىنىڭ بىر تۈۋرۈكىنىڭ

قولنى تۇتقاندىم!
يىغىن جەريانى مەن ئۈچۈن ھاياتىمدىكى ئەڭ قىيىن
مىنۇتلار بولدى. مەن ئوتتۇرىغا قويغان «زېمىن» قارا
ئادەملىرىگە» پوۋېستى مېنى بەس - مۇنازىرە تاش بورىنى
ئاستىدا قويدى. مەيداندا يالغۇزلۇق ھېس قىلدىم، ھەممە ئادەم
بېشىمغا تاش ئاتىدىغاندەك تەرلەپ، بېشىمنى كۆتۈرەلمەي،
يىغلىغۇم كېلىپ كەتتى. خېلى كۆپ يىغىنغا قاتناشقان، لېكىن
بۇنداق يىغىنغا قاتنىشىپ باقمىغانىدىم، بۇ يىغىنغا
كەلگىنىمگە، پوۋېستىمنى «ئەسەر» دەپ ئوتتۇرىغا قويغىنىمغا
مىڭ پۇشايمان قىلدىم.

— شامال دۇرغۇچى ئەختەمگە توغرىلاڭلار، بولالمىدى، —
ئايلىنىم باقى چاقچاق قىلدى، كۈلمەكچى بولۇۋىدىم، ئاغزىم
تارتىشىپ قېلىپ كۈلەلمىدىم، شۇنچە قورقۇنچلۇق گەپلەر
ئىچىدىن بىرىنچى بولۇپ مۇھەممەتجان راشىدىن ئاكا بومبا
پارتلىغاندەك ۋارقىردى: «ئەختەم، مەن ئۆتۈپ بېرىۋاتىمەن»

— ئەدە بۇنداق ئىش يوقكەن؟ بار، بىزدە، بىزنىڭ
جەمئىيىتىمىزدە بار! ئاندىن ئەختەت تۇردى ئاكا ۋە سىندىق ھاجى
روزىلار جانسىزلىنىپ كەتكەن روھىمنىڭ قوللىرىدىن تۇتۇپ -
تارتىپ مېنى ئۆرە قىلدى، يۈرىكىمگە سۇ پۈركۈپ، ئېسىمگە
كەلتۈردى، ئۇلار ئايماستىن سۆزلەيتتى، ۋەزىيەت تىرىكىشىش
ھالىتىدە ئىدى، دەم ئېلىش بولدى، شائىر نەسرۇللا ئابلەت
ياتقىمغا كىرىپ: «ئەختەم، نىسبىڭلەر نىسبەتەن دە -

— سىزنى زۇنۇن ئاكام چاقىرىدۇ، — دېدى. «ئەختەم،
«نېمە دەر؟» — پۇت - قولۇمدا جان قالماي، ئورنۇمدىن
تۇردۇم، قانداق مېڭىۋاتسىمەن، قەيەردە ئۇچرىدى، نامەلۇم.

زۇلپىقار ئۇچراپ: بۇ يەردە ئىكەنلىكىنى بىلىمە

— سىز ئۈچۈن دەشنىم يەپ، ئىچىم ئۆرتىلىپ كېتىۋاتىدۇ. راستىنى دېسەم، ئاچچىقىمدا كۆزلىرىمدىن ياش چىقىپ كەتتى، ئەمما تۈگىشىپ كەتمەك! ئۇلار دەيدۇ، ئاغزى كۆنۈپ كەتكەن، بۇمۇ ئۆتۈپ كېتىدۇ، — دېدى. بۇ يەردە ئىكەنلىكىنى بىلىمە

بۇلاق سۈيى شىلدىرلاپ ئېقىپ تۇرغان ھاۋالىق بىر چۆپلۈكتە زۇنۇن قادىرى، تېيىپجان ئېلىيۇپ ئاكا، تېيىپجان ھادى ئاكا، مەمتىمىن ھوشۇرلار ئولتۇرغانىكەن، بۈككىدە دەرەخ سايىسى ئادەمنى راھەتلەندۈرەتتى. بۇ يەردە ئىكەنلىكىنى بىلىمە

— كېلە دولانلىق شا كىچىك، — دېدى تېيىپجان ئاكا چاقچاق قىلىپ. بۇ يەردە ئىكەنلىكىنى بىلىمە

— يېنىمغا يېقىن ئولتۇر، — دېدى زۇنۇن ئاكا مېنىڭ قورۇنۇپ تۇرغىنىمنى كۆرۈپ. مەن ئولتۇردۇم، ئۇنىڭ كۆزەينىڭ ئاستىدىكى ئولتۇرۇشۇپ، قىزارغان كۆزلىرىدىن سۇنماس بىر كۈچنى كۆردۈم ھەم تېخىمۇ قورۇندۇم، ئۇ ماڭا خېلى ئۇزاق تىكىلىپ قارىدى، نەپەس ئېلىشلىرى تېز — تېز ھەم كۈچلۈك ئىدى، قولۇمدىن كاپىدە تۇتتى، قورقۇپ كەتتىم. بۇ يەردە ئىكەنلىكىنى بىلىمە

— يائىللا، قېرى ئادەمنىڭ قولىمۇ شۇنداق قاتتىق بولامدۇ؟ ئوتتۇرا مەكتەپتە مۇئەللىم كەپسىزلىكىم ئۈچۈن قۇلقىمنى يېرىم غېرىچ سوزۇۋەتكەندىمۇ بۇنداق ئاغرىمىغانىدى. — مەن سېنى ماڭا يېقىن ئولتۇر دېدىم، — دەپ تارتتى، بويىنۇم سۇزۇلۇپ يېقىن سۈرۈلدۈم. كۈلۈشكە تىرىشتىم، لېكىن ئۈنۈم چىقىمىدى. باشقىلار بولسا پاراقلاپ كۈلۈشۈۋاتاتتى. بۇ يەردە ئىكەنلىكىنى بىلىمە

ئۇ قۇلقىمنى قويۇۋەتمەستىن: — ئاڭلا، دولانلىق، مەن ھەممىنى ئاڭلىدىم، ئەستىڭنى تېپىپچان، روزى گادايلار ئوقۇپ بەردى. سەن يازغۇچى بولۇشتىن ئاۋۋال خەت ساۋاتىڭنى چىقار. — خېتىڭنى ھېچكىم ئوقۇيالمىدى، روزى گادايمۇ "مەن تەھرىر، ھەرقانداق خەت بولسا شاما قىلىۋېتىمەن" دەپ پو ئاتقان، لېكىن ئوقۇيالمىدى چۆرۈۋەتتى. دولانلىق، دولان قويىنىڭ مۇڭگۈزىدەك خەت يازدىكەنەن، — دەپ تېپىپچان ئاكا سۆز قىستۇرۇپ.

خىجىل بولغىنىدىن يەرگە كىرگۈدەك بولۇپ كەتتىم. — كونا يېزىقنى ئۆزىڭىز ئۆگەنگەنمۇ؟ — سورىدى تېپىپچان ھادى ئاكا.

— ھەئە. قانچە ۋاقىت بولدى؟

— يېزىقنى ئۆگەنگىلى بىر يىل بولدى. زۇنۇنكامنىڭ قولى يەنىلا قۇلقىمدا ئىدى. — ماڭا قارا، سەن قورقۇپ كەتتىڭمۇ؟

— ... يەرگە قارىۋالدىم، كۆزۈمگە ياش كەلدى، كۆرسەتمەسلىك.

كە تىرىشىپ، بېشىمنى ئۈستۈن قىلىدىم. — ھۇ، نان قېپى، تېخى يازغۇچى بولارمىش! سەن

ئەرمۇ، ئايال؟ بېشىمنى شاققىدە كۆتۈردۈم، تىترەپ كەتتىم، ھەممىسى

كۈلدى، زۇنۇنكاممۇ كۈلدى: — ساڭا دەي، قورقما، ئېسىڭدە تۇت، ئىت يېرىم يىلدا

يەتتە - سەككىزنى كۈچۈكلەيدۇ، ئىت بولىدۇ. يولۋاس ئون
يىلدا بىرنى تۇغىدۇ، يولۋاس بولىدۇ. ئوبدان يېزىپسەن،
بۇزۇلۇپ كەتمەي ياز، تىرىش، كۆپ كۆر، بىز تۈگىدۇق،
ھەممە ئىش ئەمدى — ياشلارغا قالدى ...
ئەكبەر غۇلام كېلىپ بىزنى سۈرەتكە تارتتى. ھەممەيلەن
قوزغىلىپ ماڭدى، تېيىپجان ئېلىيۇپ بىلەن يەنە بىرەيلەن
زۇنۇنكامنى قولتۇقلاپ كىچىك ماشىنىغا چىقاردى. بوۋاينىڭ
كەينىدىن تىكىلىپ قالدىم، شۇ مىنۇتتا ئۆزۈمنى باشقىچە
روھلۇق ھېس قىلماقتا ئىدىم.
— ھاي تېيىپجان ئاكا، بۇ ماشىنىنى مەركەزدىن مەخسۇس
سىزگە بەردىمۇ؟

— ھە، نېمە دەيسەن گاداي؟
روزی سایت بىلەن تېيىپجان ئېلىيۇپ ئاكا ئوتتۇرىسىدا
چاقچاق باشلاندى.
— سىزدەك ئادەتتىكى شائىرغا پابىدا بەرگەن بولسا، مەن
روزی سایتتەك مەشھۇر شائىرغا ھۆكۈمەت مەخسۇس ئايرىپىلان
ياساۋاتقان ئوخشىمامدۇ؟
ھەممىمىز پاراقلاپ كۈلۈشۈپ تېلىقىپ، كۆزىمىزدىن ياش
چىقىپ كەتتى.
— گەپ قىل، گاداي! — دەدى زۇنۇنكام سالماق
ئولتۇرۇپ، — سەن بولمىساڭ سۇرۇن قىزمايدۇ، جۇمۇ!
— بۇ ماشىنىغا مەنمۇ چىقىدىكەنمەن - دە، بوپتۇ، مەن
مەشھۇر، سىلەر ئادەتتىكىچە بولساڭلارمۇ كەلگۈسىدە بىز روزى
سایت بىلەن بىر ماشىنىدا بىرگە ئولتۇرۇۋالغان، دەپ
ئاغزىڭلارنى ناتىلىق ئېتەرسىلەر.

— چىقە گاڭداي، كەلگۈسىدە ئايرىۋېلانغا بىزنىڭ ئۆلتۈرگۈزۈۋاتقانلىقىمىزنى، — تېپىپچان ئېلىيۇپ ئاكا روزى سايتىنىڭ قولىدىن تارتىپ يېنىغا ئۆلتۈرگۈزدى ۋە كۈلكە — چاقچاقلار ئىچىدە ماشىنا يۈرۈپ كەتتى.

نىلقا يايلىقىدا تۇرۇپلا: — ھەي دولانلىق، دولان ئۇسسۇلى ئويىناپ بەر، — دەيدى زۇنۇنكام.

— راست بىر كۆرەيلى، — دەيدى تېپىپچان ئاكامۇ خۇشال بولۇپ.

يالغۇز ئادەم ئوينىغىلى بولمايدۇ، — دەيدى مەن. — قورقماي ئوينا، مەن قېرى بار، ئېزىپ كەتسەڭ، تېپىلىپ كەتسەڭ، بىز يۆلىۋالسىمىز، يالغۇز ئەمەسمەن... مەن ئۇلارغا ھايان بىلەن قارىدىم. ئۇلار چاقچاق قىلغاندى ھەم چاقچاق قىلمىغاندى. مەن ئۇلارنى دائىم ئەسلەپ تۇردۇم. ھەربىر گېپىنى ئېسىمدىن قايتا — قايتا ئۆتكۈزدۈم. ئىككىنچى قېتىم ئەدەبىيات — سەنئەتچىلەر قۇرۇلتىيىدا ئۇنى كۆرگىنىمدە، مەرھۇم ئۇستاز تېپىپچان ئاكا بىزنى تاشلاپ كەتكىنىگە بىرقانچە كۈن بولغاندى. مەن قاينۇ ھەم سېغىنىش ئىچىدە زۇنۇن ئاكاڭنىڭ قولىنى چىڭ تۇتتۇم. ئەپسۇس، ئۇنى تېپىپچان ئاكا ئەمەس، باشقا سەپداشلار قولىنى تۇتۇۋالغاندى. بوۋاي ئۆزىنىڭ كۆنگەن قول — پۈتتىن، يۈرىكىدىن ئايرىلغاندەك يەكمۇ شۈكەپ، جۈدەپ، ئاجىزلاپ كەتكەندى.

— ئاكا مېنى تونۇدىڭىزمۇ؟ مەن ئەختەم. — ھە، تونۇدۇم، — مېنىڭ كۆڭلۈم ئۈچۈن شۇنداق دەيدى.

بىرقانچە كۈندىن كېيىن بىرى ماڭا: «ئەلەيھى سەلام» دېدى. — ئەختەم، زۇنۇنكام ئىسمىڭنى ئاتاپ ئىزدەۋاتىدۇ، — دەدى. مەن يۈگۈرۈپ زۇنۇنكامنىڭ ياتىقىغا چىقىپ قولىنى تۇتتۇم.

— زۇنۇنكام مېنى ئىزدىدىڭىزمۇ؟
— ياق، — دەدى ئۇ، كۆڭلۈم يېرىم بولدى.
— بايا سورىغانىدى، — دەدى يېنىدىكىلەر.
زىياپەتتە تۆۋەن گرادۇسلۇق بىر رومكا ئۈزۈم ھارقىنى زۇنۇنكامغا تۇتتۇم: «ئىدىم».

— ئاكا، ئادەتتە مەن پەقەت ئىچمەيمەن، ئەمما مۇشۇ بىر رومكا ھارقىنى سىز بىلەن ئىچىشنى ئارزۇ قىلىمەن.

بوۋاي ئورنىدىن تۇرماق بولدى، ئوغلى بەختىيار بىلەن يەنە بىرى يۆلەپ تۇرغۇزدى.

— دادام ئىچمەيدۇ...
زۇنۇنكام مەن ئۇزاتقان رومكىنى قولغا ئېلىپ لېۋىگە تەگكۈزۈپ:

— ھازىر مېنىڭ ئاغزىم سەندە، سەن ئىچكىن، — دەدى. مەن مەن كۆتۈرۈۋەتتىم. بۇ ھاراق پۈتۈن تومۇرلىرىمغا قان بولۇپ سىڭىپ كەتكەندەك تۇيۇلدى.

1990 - يىلى 13 - ماي، لەنجۇ.

مېنى تەۋرەتكەن بۆشۈك

كىشىلەر بۆشۈك ھەققىدە چوڭقۇر تەسىراتقا ئىگە. ئۇيغۇر شائىرلىرى ئۇنى ئەسىرلەر بويى «ئانا» دېگەن ئىسمىنىڭ ئىككىنچى مەنىسى سۈپىتىدە ئۇلۇغلاپ كېلىۋاتىدۇ. ھازىرقى زامان كىشىلىرى بۆشۈك ھەققىدە يېڭىچە مۇنازىرىمۇ تېپىۋالدى: «تۇغۇلۇشى بىلەنلا بۆشۈككە چىڭ تېڭىپ، بىر تەۋرەتكىلى تۇرسا، قاتمىغان مېڭە ئېلىشىپ كېتىپ، ئەقلىمىز قىنىدىن چىقىپ، ئۆمۈر بويى ئۆزىمىزنى بىرمۇنچە تېڭىقلار بىلەن چۈشەپ، ئەقلىمىز چوڭقۇرلىماي، قوللىمىزنى بەك ئېرىغا سوزالماي، پۈتمىز تۇرۇپ يەرگە دەسسىيەلمەي، ئۆزىمىزنى چۈشكەن پېتى ئۆلۈپ تۈگەيمىز. بالىنى بۆشۈككە بۆلمەسلىك كېرەك.» كىشىلەر مەيلى قانداق مۇلاھىزە قىلىشىمىسۇن، مېڭىلغان، مىليونلىغان ئانىلار بىزنى يەنىلا بۆشۈككە بۆلەپ، پۈتمەس - تۈگىمەس ئانىلىق مېھرىنى شۇ بۆشۈك يېنىدا تۇرۇپ بىزگە بېرىپ كەلدى. بۇ ئادەت ئاتا - ئانىلارنىڭ روھى ئارقىلىق قېنىمىزغا سېڭىپ كەتكەن بولغاچقا بىزمۇ تاكى بۆشۈككە بۆلىنىپ تەۋرەتمىگۈچە ئارام تاپماي يىغلاپ كەلدۇق. بۆشۈك بىلەن ئېمىزگە شۇنىڭ بىلەن بىزنىڭ مەڭگۈلۈك ھەمراھىمىز، خۇددى پۈت - قول، بۇرۇن - قۇلاققا يېقىن بىر ئەزايىمىزغا ئايلىنىپ، بىز قەيەردە مەۋجۇت بولساق، ئۇمۇ بىزدىن ئايرىلمىدى. ئاتىدىن بالىغا، بالىدىن نەۋرىگە ئۆتۈۋاتقان قانلىرىمىزدا بۆشۈك بىلەن ئېمىزگىنىڭ گېنىلىرى بىللە ئېقىپ

ئۆتتۈردى. مانا بۇ بىزدە قالغان چوڭقۇر تەسىرات، بۇنى مەڭگۈ ئۇنتالمايمىز. «ۋەتەن مېنىڭ بۆشۈكۈم»، «ئىنقىلابنىڭ بۆشۈكى» دېگەندەك، بىز ئۈچۈن ئەڭ ئەھمىيەتلىك مۇقەددەس ئېتىقاد چۈشەنچىلىرى بۆشۈك ئارقىلىق مەنىسىنى تاپقان بولدى. قانداق بولۇشىدىن قەتئىينەزەر، بۆشۈك مۇندىن كېيىنمۇ يېڭى كۆچكەن قانلىرىمىزنىڭ تۇنجى تۇرالغۇسى بولىدىغانلىقى ئۈچۈن، مېنى مۇقەددەس جاپالىق ئىشىم بىلەن تونۇشتۇرغان ۋە ئەدەبىي ھايات بىلەن كۆز ئاچقۇزغان «قەشقەر ئەدەبىياتى» نى «مېنىڭ بۆشۈكۈم» دەپ ئېيتىشقا ھەقلىقمەن. ئۇ مۇڭلۇق ئەللىي ناخشىسى ئىچىدە بۆشۈك تويۇمنى قىلىپ، جامائەتكە يېڭى بىر بوۋاق ئەدەبىيىتىنىڭ دۇنياغا كۆز ئاچقانلىقىنى يۈرەكلىك ھالدا كۈلۈپ تۇرۇپ جاكارلىغانىدى. بۇ مەنزىرە تۇنجى قېتىم قىلغان ئىبادىتىمدەك مەڭگۈ ئېسىمدىن چىقمايدۇ. كۈلكە جىق بولغىنى بىلەن چىن كۆڭلىدىن كۈلمەك ئىنسان ھاياتىدا پەقەت بىرقانچە قېتىم نېسىپ بولىدۇ، ھازىر تېخىمۇ شۇنداق. ئاشۇنداق تەسكە چۈشكەن، نۇرغۇن بەدەل تۆلەشكە توغرا كەلگەن بۇ كۈلكە ئۈچۈن ئۇستازىم ھاجى ئەھمەت ئاكا ئىككى ھەپتە ئاغزىدا نەم قالمىغۇچە سۆزلەپ، باشقىلارنى بېشىنى سۇس لىڭشىتالغۇدەك قايىل قىلالغان. كۆڭلىسى يۇمشاق، ئازارسىز تۇرسۇن نىياز ئاكا غەزەپتىن تىترەپ، كۆزىدىن ياش چىقىپ كەتكۈچە ئاچچىقلىنىپ، ھەپتە ئاچچىق يۇتقانىدى. بىر كۈن ھاياجانلانسە ھەپتىلىك، بىر كۈن ئاچچىق يۇتسا بىر ئايلىق ئۆمۈر قىسقىرايدۇ، دەيدىغان گەپ بار. بۇ قاراش مۇتلەق توغرا دېيىلمىسىمۇ، لېكىن ئۇنىڭ ئىلمىي ئاساسى يوق، دەپ كىم ئېيتالايدۇ؟ مانا بۇ غەزەپتىن قۇربان

بېرىشلەر چوڭ، پىشقان ئادەملەرنىڭ بىر ھەۋەسكار بالا ئۈچۈن قۇربان بېرىشى ئىدى. ھازىر باشقىلار ئۈچۈن قۇربان بېرىش ئەمەس، بىكاردىن بىرقەدەم خالىس مېڭىشمۇ ئادەملەر ئۈچۈن باش قاتۇرىدىغان مەسىلىگە ئايلىنىپ قالمىدىمۇ؟

— ئوتتۇز يىل قەلەم ئاستىدا مۈكچىيىپ كەتكەن نى — نى ئاتاقلىق يازغۇچىلارنىڭ بىرەر پوۋېستىنى باسماي تۇرۇپ، تۈزۈكرەك بىر پارچە ھېكايىسى ئېلان قىلىنمىغان، ئانا سۈتى ئاغزىدىن كەتمىگەن بىر سېرىق تۈك بالىنىڭ پوۋېستىنى ئېلان قىلسا خەق نېمە دەيدۇ؟ بۇ پېشقەدەملەرگە نىسبەتەن ئېيتقاندا ھۆرمەتسىزلىك، ژۇرنالنىڭ جەمئىيەتتىكى نوپۇزغا قىلىنغان ھاقارەت. جامائەت ئالدىدا بۇ قاملاشمىغان ئىش ئۈچۈن چوقۇم بارماق چىشلەپ قالىدىغان ئىش بولىدۇ.

بۇ ئەينى چاغدا ساناقسىز ئاتالغان دۆڭلەر، تۈگمەن ئۆچرىتىگە ئوخشاش خۇراپىي ئادەت ئالدىدا راستتىنلا ئادەمنىڭ پېيىنى سىقىرىتىدىغان پارتلاش خاراكتېرلىك ئىش ئىدى. ئۇلار ئىشەنچ بىلەن بۇ پارتلاش پىلىكىگە ئوت ياقىتى:

— بۇ قىمارۋازنىڭ ھوشۇق ئاتقىنىدەك ئىش بولىدىغان بولدى، ئاكا! يادەتتىكام، دەپ بىر ئاتىلى، ئۇتساق ئۇتتۇق، ئۇتتۇرۇۋەتسەك، بىزدىن ژۇرنالنى ئۇتۇۋالار، — دەپى ھاجى ئەھمەت ئاكا كەسكىن ھالدا قولىنى شىلتىپ.

— مېنىڭچە، چوقۇم ئۇتۇۋالىمىز، لېكىن ئۇتۇش ئۈچۈن ئازراق جۈرئەت قىلساق بولىدۇ، — دەپى نۇرسۇن نىياز ئاكا ئېغىر تىنىپ، تاماكىسىدىن قويۇق ئىس چىقىرىپ يۆتلىپ.

— كىشىلەر چىدىمىسا مەندە مانا مۇشۇ قۇرۇق ئۇستىخان قالدى. سەن سېمىز بولغاندىكىن تويغۇچە تۇرۇپ بەرمەسەن،

يەنە ماۋۇ بوتلاق دىلەبەر سىڭلىمىزمۇ بار تېخى... — دەيدى
ھاجى ئەھمەت ئاكا. كۈلكە كۆتۈرۈلدى، ئەمما بۇ كۈلكە ئانچە كۆڭۈللۈك
كۈلكە ئەمەس ئىدى. مەن ئازابلاندىم، بۇ خەقنىڭ نەزەرى،
پىكىر قىلىش شەكلى، تەپەككۈرى بويىچە بولغاندا، مەنمۇ 30
يىل ياكى ئۇنىڭدىن ئارتۇق قەلەم ئاستىدا قۇرۇق ئۈستىخان
بولۇپ، ساقىلىم ئاقارغاندا ئاۋۋال ھېكايە، ئاندىن پوۋېست،
ئۇنىڭدىن كېيىن رومان يازسام، تەرتىپ بويىچە، ئېلان قىلسام
بولامدىغاندۇ؟ مەشھۇر ئەدىبلەر 14 يېشىدا رومان يازغان، دەپ
ئۆزلىرى سۆزلىشىدۇ. شولۇخوۋ 18 يېشىدا «تىنچ دۈن» نىڭ
بىرىنچى كىتابىنى تاماملىغان، دەپىشىدۇ. بۇنى پەقەت
سۆزلەش، باشقىلار ئالدىدا ئۆزى شۇنداق يازغاندەك پەخىرلىنىش
ئۈچۈن دەيدىغاندۇ؟ يىراق مەكتەتتىكى تۇنجى ئۈستازىم
تۇرسۇنبەگ ئىبراھىم خەت ئارقىلىق ماڭا ئىلھام — مەدەت
بەردى، زور دۈن سابىر ئاكىمۇ ئىرادىلىك، ئۈمىدۋار، غايىلىك
بولۇشۇم توغرىسىدا ئاتاين خەت يازدى. يەنىلا بالىلىق...
ئۇلار ھەممىسى ھەر تەرەپتە مەن ئۈچۈن غەم يەپ، ئازار يەپ،
ئىشىمنى ئوڭغا تارتىۋاتسا، مەن يەنە نېمە دەپ خاپا بولىمەن؟
بالىلىق ھېسسىيات بويىچە، نان يەردىن شۇنداق ئۈنۈپ چىقسا،
چاينىماي تويىسا؛ يول تۈز، باشقا ئادەم بولمىسا؛ ئۇدۇل
بارىدىغان يەرگە پۇتلاشىسىز يەتسە، قاننىتى بولسا ئۇچسا...
ھازىر بۇلارنى ئويلىسام ئۆزۈمگە كۈلگۈم كېلىدۇ. مەن
شۇ چاغدا 23 ياشتا ئىدىم. شۇ ۋاقىتتا شىنجاڭ مەتبۇئاتلىرىدا
23 ياشلىق بالىنىڭ پوۋېستىنى ئېلان قىلىشنىڭ ئۆزۈم بىر
چوڭ يېڭىلىق ھېسابلانغانىدى. ئۈرۈمچى تەرەپتىن خۇشاللىق،

ھەيرانلىقتا يېزىلغان خەتلەر، دۇئايى سالاملا كەلدى. بۇنىڭ ئارىسىدا ئاچچىقلىرىمۇ، تاتلىقلىرىمۇ، كىنايىلىرىمۇ بار ئىدى، ئەلۋەتتە. «بۇ — بىر دادىل قەدەم!» بۇ سۆز ئاپتور ئۈچۈنمۇ، ژۇرنال ئۈچۈنمۇ ئورتاق باھا ئىدى. بەزىلەر: — ئۇ بالىدىن پارا ئالدى، بولمىسا ئۇلار بۇنداق كۈلكىلىك ئىشقا قاراپ تۇرۇپ تەۋەككۈل قىلامدۇ؟... ئۇ ياكى «قەشقەر ئەدەبىياتى» دىكى بىرىنىڭ تۇغقىنى، يا بولمىسا، بىرەر يۈزى يوغاننىڭ پۇشتى ...

— چوقۇم بىر گەپ بار، پوۋېستنى ئىككى ساندا بېرىڭ، تېخى ئالاھىدە تونۇشتۇرۇڭ... تويىنى قىلىپ بېرىپتغۇ، بۇ كەم كۆرۈلىدىغان ئالغىش!... — ساقلى ئاقارغانلارنىمۇ بۇنداق تونۇشتۇرمىغان!... بۇ بىزنىڭ كۆڭلىمىز خۇش بولىدىغان، ئەڭ تاتلىق غەيۋەتلىرىمىزنىڭ بىرى ئىدى. — ھەي، ئەختەم دېگەن سەنمۇ، «قەشقەر ئەدەبىياتى» دىكىلەرگە نېمە بەردىڭ؟...

بۇ نومۇسىسىز، ھاقارەتلىك گەپلەر مەڭگۈ ئۇنتۇلماستۇر. مەن ئۇلارغا پەقەت ئۆز قول يازمامدا 170 بەتلىك بىر پوۋېست بەرگەندىم. مەن ئاستا - ئاستا بىلىپ يەتتىم، بۇ پاراڭلار قۇرۇق گەپتىن باشقا، ھېچ بىر ئىجادىيەت قىلمايدىغانلارنىڭ تەپەككۈر ئەنئەنىسى ئىكەن.

بىر كۈنى ھاجى ئەھمەت ئاكىنىڭ ئۇزۇن يىللىق بىر ئاغىنىسى تاتارغان ھەم قارىدىغان ھالدا تەھرىر بۆلۈمىگە كىرىپ كەلدى.

— ھە ئاداش، نېمە بولدۇڭ؟ چىرايىڭدىن بوران ئۇچۇپ

تۇرىدىغۇ؟ — دەپ چاقچاق قىلدى ھاجى ئەھمەت ئاكا كۈلۈپ تۇرۇپ.

— قويە، ئاداش، سېنى! . . . «قەشقەر ئەدەبىياتى»
باللار يەسلىسىگە ئايلىنىپ قالدىمۇ، نېمە؟
شۇئان ھاجى ئەھمەت ئاكىنىڭ قاپقى تۇرۇلدى. ئۇنىڭ
كۆڭلى بىر نەرسىنى سەزدى:
— ھە، قانداق دەيسەن؟
— بىر سېرىق تۈكنىڭ بىر نېمىسىنى «پوۋېست»
دەپ . . .

— ئادىشىم، مۇشۇنداق گەپلەرنى ماڭا ئىككىنچى دەپ
كەلمىگىنىڭ ياخشى، ماقۇلمۇ؟
— بۇ مېنىڭ گېپىم ئەمەس، جامائەتنىڭ پىكىرنى ساڭا
ئېيتىپ بېرىۋاتىمەن.

— مەن ساڭا دەپ قوياي، بۇ بىر ئادەمنىڭ ئۈستىدىن مىڭ
ئادەم ئەرز - شىكايەت قىلىدىغان مەدەنىيەت ئىنقىلابى ئەمەس،
سەن بېرىپ يەتكۈزۈپ قويغىن. سەن دېگەن جامائەت مىڭ ئادەم
بولساڭلار مىڭ پارچە پوۋېست يېزىپ كېلىڭلار، ھەتتا رومان
بولسىمۇ بولىۋېرىدۇ. بوۋاي - مومايلار يازامدۇ، ئىشتىننىڭ
ئېغى يوق بالا يازامدۇ، يازغىنى بىر نېمىگە ئوخشىسىلا
بېسىۋېرىمىز، بىز خىزمەت قىلىمىزمۇ يا ئەرز - داد ئېيتىپ
كەلگۈچىلەرنى كۈتمىزمۇ؟ ئىككى ئايدىن بېرى ئەسەرنى
كۆرۈپ باقمايلا چۆچۈپ كېتىپ ئەرز - داد ئېيتقانلارنىڭ دادىنى
ئاڭلاپ كېلىۋاتىمىز. بىزنىڭ بۇ يەر ئەرزانغا ئەمەس، تەھرىر
بۆلۈم! . . .

— مېنىڭ دېمەكچى بولغىنىم . . .
— ياق، بولدى ئەمدى، سەن بىلەن دېيىشىدىغان گېپىم
تۈگىدى. ئەسەرنى ياخشىراق ئوقۇپ بېقىپ، پىكىرنىڭ بولسا

كېيىنچە يەنە كېلەرسەن. كە باش كەلدى، چۈنكى
ئۇ كەتتى، ئەمما ئىككىنچىلەپ كەلمىدى. مانا بۇ ئوتتۇز
يىللىق دوستلۇقنىڭ بىر سېرىق تۈك ھەۋەسكارىنىڭ يازمىسى
ئۈچۈن قۇربان قىلىنىشى ئىدى. مەن خۇشال بولۇپ تۇنجى يىرىك ئەسىرىمنى ئېلان
قىلىشنىڭ پەيزىنى سۈرۈپ يۈردۈم، ئەمما ئۇلار — «قەشقەر
ئەدەبىياتى» دىكىلەر راستىنلا بىر پەسىل مۇشۇ سەۋەبتىن
ئۆزىگە كۆڭۈلسىزلىك تېپىۋالدى. بۇ ئەسەر، يەنى ئاشۇ غوغۇغا سەۋەب بولغان ئەسىرىم —
«ئاھ، رەھىمسىز دەريا» ناملىق پوۋېستىم ئىدى. بۇ مېنىڭ
تۇنجى ئېلان قىلغان ئەسىرىم ئەمەس، تۇنجى قېتىم 1983 -
يىلى «شىنجاڭ ئۆسمۈرلىرى» گېزىتى بىر ھېكايەمنى ئېلان
قىلغان، 1982 - يىلى بولسا كېرەك، مەكىت ناھىيىسى
ئەدەبىي ئىجادىيەت يىغىنى ئېچىپ، مۇتەللىپ سېيىت ئاكا مېنى
ئەدەبىيات ھەۋەسكارى سۈپىتىدە بۇ يىغىنغا قاتناشتۇرغان. بۇ
يىغىنغا «قەشقەر ئەدەبىياتى» دىن پېشقەدەم شائىر قۇربان ئىمىن
بىلەن ئۇچقۇنجان ئۆمەر بارغان. يىغىندا مەن ئوتتۇرىغا قويغان
ھېكايىنى ئاڭلاپ، ئۇلار مەن بىلەن ئالاھىدە قول ئېلىشىپ
كۆرۈشۈپ، ماڭا ئىلھام ۋە مەدەت بەرگەن ۋە بىر ھېكايەمنى
ئېلىپ كېتىشكەندى، «تۇمار» ناملىق بۇ ھېكايەم 1984 -
يىلى ئېلان قىلىندى. پوۋېستىمنىڭ «قەشقەر ئەدەبىياتى» غا
سۈنۈلۈشىمۇ بىر ئۇنتۇلماس كۆرۈنۈش ئىدى. بىر كۈنى چۈشتە ياتقىمدا مۈكچىيىپ، كېچىچە يېزىپ
تۈگەتكەن پوۋېستىمنىڭ ئاخىرقى قۇرىغا چېكىت ئۇرۇپ
ئولتۇرسام بىر شەپە بولغاندەك قىلدى، ئارقامغا بۇرۇلسام ھاجى
ئەھمەت ئاكا كۈلۈمسىرەپ قاراپ تۇرۇپتۇ. كېيىن تىنىپ
— ۋۇي سەزمەپتىمەن، سەت بوپتۇ، — دەپ ئورنۇمدىن

تۇردۇم.

— ھېچقىسى يوق ئىنىم، سىلنى سېغىنىپ قېلىپ كىردىم، نېمە يازدىلا؟ — دەپ سورىدى. مەن خىجىل بولۇپ، گەدىنىمنى تاتىلاپ كۈلدۈم.

— ھەي، ئوغۇل بالىمۇ شۇنداق بولامدۇ؟ تارتىنماي دەۋەرمەملا، بۇنداق قىلىق يىگىتكە ياراشمايدۇ.

— بىر پوۋېست يېزىپ باقاي، دەپ ئۇرۇنغاندىم، قاملاشتىمۇ — قاملاشمىدىمۇ، بۇنى ھېچكىمگە دەپمەي دەپتىم.

— ئوغرى قىلغان ئىشنى سىر تۇتىدۇ، ئوغرىلىق قىلمىغاندىكىن، يىگىت دېگەن قىلغان ئىشنى قورقماي

خەلقئالەمگە كۆرسىتىشى كېرەك. خەق يازغىنىنى بىلدۈرەلمەي ئاۋارە، سىلە تەتۈركەنلا، بولدى يوشۇرغانلىرى ئۈچۈن بۇ

پوۋېستنىڭ تۇنجى ئوقۇغۇچىسى مەن بولاي، كۆرۈپ بولغاندىن كېيىن ئولتۇرۇپ پىكىرلىشىمىز، راستتىنلا پوۋېست يازدىلىمۇ

تېخى. — ياق، ھاجىكا، بۇنداق قىلمايلى. مەن يېزىپ تېخى يەنە بىر كۆرۈپ تۈزەتمىدىم. . .

— مەن كۆرۈپ بولاي، تۈزەيدىغان يېرىنى شۇ چاغدا بىراقلا تۈزىمەملا. ئەكەلسىلە، باشقا ئويۇم يوق، سىلنىڭ

جۈرئەت قىلغانلىرىغا قايىل بولدۇم. ئوغۇل بالىدا بىر ئىشقا جۈرئەت بولمىسا، ئۇنى قانداق ئوغۇل بالا دېگىلى بولىدۇ؟

شۇنداق قىلىپ، ھاجى ئەھمەت ئاكا قولىيازمنى ئېلىپ كەتتى. ئەتسى دەل شۇ مەزگىلدە ھاجى ئەھمەت ئاكا ھاياجاندىن كۆزلىرىگە ياش ئېلىپ مېنى قۇچاقلدى.

— مۇبارەك بولسۇن ئىنىم، يارايلا. سىلە راستتىنلا پوۋېست يېزىپلا، يازغاندىمۇ ئۇيغۇر خەلقى ئۇنتۇپ قالمىغۇدەك

يېزىپلا. . .

ئۆزىمىزنى ئېتىراپ قىلالى

خۇشاللىقتىن كۆزۈمگە ياش كەلدى. چۈنكى، باشقىلارنىڭ مۇۋەپپەقىيىتى ئۈچۈن بۇنچىلىك خۇشال بولىدىغان ئادەمنى ئاتا - ئانامدىن باشقا غەرب كىنولىرىدىلا كۆرگەندىم.

شۇنداق قىلىپ، بۇ ئەسىرىم «قەشقەر ئەدەبىياتى» دا ئېلان قىلىنىپ، ئۇزۇنغا قالماي «چولپان» مەجمۇئەسىدە قايتا ئېلان قىلىندى. شۇ ئەسەردىن كېيىنلا غۇلجىدا چاقىرىلغان ئىجادىيەت يىغىنىغا رەسمىي «يازغۇچى» قاتارىدا چاقىرىلدىم. «قەشقەر ئەدەبىياتى» بۇ ئەسەرنى بىر دادىللىق بىلەن ئېلان قىلمىغان بولسا، «ئارىم» دا ئەسەر ئېلان قىلىش، تونۇلۇش قاتارلىقلار بولغان بولسىمۇ، تولىمۇ كېچىكىپ بولغان، بەلكى بۈگۈنكى كۈندىمۇ بىر ياش ھەۋەسكار سۈپىتىدە تۇرۇپ، بۈگۈنكى شان - شەرەپ تېخى ماڭا نېسىپ بولمىغان بولاتتى. يەنە ئويلايمەن، قەشقەر خەلق رادىئو ئىستانسىسىنىڭ باشلىقى مۇھەممەت ساۋۇت ئاكا مەكىت بىلەن ئىككى يىل دەۋالاشىپ، تۆت قېتىم بېرىپ، نۇرغۇن جاپالار بىلەن مېنى يانتاق خانناماز قومۇشلۇقىدىن يۈلۈپ ئەكىلىپ، ئىجادىيەت مۇھىتىغا ئىگە قىلمىغان بولسا، مەن ئادەتتىكى بىر يېزا كادىرى بولۇپ قېلىۋەرگەن، ھېلىقى خاسىيەتلىك كۈندە ھاجى ئەھمەت ئاكا تاسادىپىي پوۋېستىمنى كۆرىمەن، دەپ تۇرۇۋالمىغان بولسا، بۈگۈنكى كۈنۈم بولمىغان بولاتتى. مېنىڭ ئۆسۈپ يېتىلىشىمدە قىممەتلىك ئەجىر سىڭدۈرگەن، ئىسمى تىلغا ئېلىنغان ۋە ئېلىنمىغان بارلىق ئۇستازلارغا چىن دىلىمدىن ئالىي ئېھتىرام بىلدۈرۈشىمگە جامائەتنىڭ سەمىمىي ھېسسىياتتا بولۇشىنى ئارزۇ قىلىمەن. يۇقىرىقىلارنىڭ ھەممىسى بىر سەمىمىي قەلبىنىڭ ئىززەتلىرى، خالاس.

1991 - يىلى 25 - يانۋار، قەشقەر.

يازغۇچى بولمىسا بولمايدۇ

بۇندىن بىرقانچە يىل ئىلگىرى ئۆزۈمگە ئىشەنگەندىم، چۈنكى يازغانلىرىمنىڭ ئىچىدە ئۆزۈمگە يارايدىغانلىرى خېلى كۆپ ئىدى، لېكىن بۇلارنىڭ مەتبۇئاتتا ئېلان قىلىنىدىغان - قىلىنمايدىغانلىقىغا كۆڭۈل توختىتىپ بىرنەرسە دېيەلمەي يۈردۈم. چۈنكى، مېڭىلغان ئەسەر يازغۇچى ۋە ئالىملار بۇ يولدا قويۇق تۇمان ھاسىل قىلىپ، كىشىنەپ زورۇقۇپ كېتىۋاتقان يىلقا توپىغا ئوخشايتتى. ئاشۇلارنىڭ چاڭ - توزانلىرىغا ئارقىسىدىن ئەگىشىۋالغان ئايچاقنىڭ بۇ توپقا قوشۇلۇۋېلىشى بۇياقتا نۇرسۇن، يېتىشىپ مېڭىشىمۇ بەسى مۈشكۈل بىر ئىش ئىدى. يازمەن، تۈزەيمەن، ئوقۇيمەن، يەنە يازمەن، ئەۋەتمەن، سادا يوق. «ئورۇق ئانقا ئېگىز ئوقۇر» دېگەندەك، تۈزۈك خەت يېزىشنى، ئاندىن خەۋەر يېزىشنى ئۆگەن» دەپ دىداد بىر كۈنى تاڭغا يېقىن شام يورۇقىدا تۈگۈلۈپ ئولتۇرغىنىمنى كۆرۈپ ئىچى پۇشقان ھالدا. غەزەپتىن بوغۇلۇپ تىنالمىي قالدىم، گەپ قىلاي دېسەممۇ زۇۋانم تۇتۇلۇپ قالدى. دادامنى قايىل قىلىدىغان گەپلىرىم ئىچىمگە پاتماي قالدى، ئەمما بىرىنىمۇ چىقىرالمايدىم، تىنالمىدىم. ياتساممۇ، ماڭساممۇ، ئولتۇرساممۇ، قوپساممۇ ئارام بەرمەي ئىچىمنى تاتىلايدىغان سەۋدادىن بىر يوللا ئازاد بولارمەن، دەپ مەجبۇرىي تىنماي تۇرۇۋالدىم، نەپسىم بارغانچە سىقىلىپ، كاللام

چىڭقىلىپ، يۈزلىرىم قىزىپ كەتتى. كۆزۈمدىن مۇزدەك ياشلار
چىقىپ، بۇرۇنۇمدىن قان كېتىش، بىلەن ئىسلامگە خىلاپ ئىتىپاق
سالىدىم، شۇ ئان كۆڭلى - كۆيۈم بوشاپ، كىيىملىك قالدۇم
ئالدىمدا دۆۋىلىشىپ تۇرغان مەھرەتتىن حولىكىم قان بولۇپ
كەتتى. پۈتۈن ئەزايمغا بىر راھەتلىك سېزىم تارىلىپ،
بۇرۇنۇمدىن چىققان قاننىڭ ئاستىلاپ تامچىشىغا قاراپ بىر ھازا
ئولتۇرۇپ قالدۇم. ئەترەت باشلىقىنىڭ قوشنىمىزنى ھاشارغا
چاقىرغان ئاۋازى مەستخۇشلۇقۇمنى بۇزدى. تۇمشۇقۇمدىكى
قاننىمۇ يۇماي، قان بۇلغىۋەتكەن قەغەزلىرىمگە قاراپ،
باشقىدىن يېزىپ چىقىمغۇچە قويمايمەن، دەپ ئولتۇرۇۋالدىم.
«قان يالغان كۈچۈكتەك سەت ئولتۇرۇۋەرمەي، يۈز - كۆزۈڭنى
يۇيۇپ، تامىقىڭنى يېگىن. كىيىملىرىڭنىڭ سەت بولۇپ
كەتكىنىنى قارا. جاھىللىقتىن كىيىمىڭنىڭ كىرىنى
چىقىرىپ بولغۇچە، قولۇمنىڭ بېغىشى تېلىپ مادارى كېتىدۇ»
دېدى ئانام ۋايساپ. شۇ كۈنى چۈش بىلەن ئورنۇمدىن تۇردۇم.
ھازىر شۇ ئىشلىرىمنى ئويلىسام ئىشەنگۈم كەلمەيدۇ.
راست، شۇ چاغدا بۈگۈنگە ئىشەنمىگەندىم. تۇنجى قېتىم
«شىنجاڭ ئۆسمۈرلىرى» گېزىتىگە ھېكايەم بېسىلغان چاغدىكى
ھاياجان ھازىرغىچە ئېسىمدىن چىقمايدۇ، ئۆز ئىسمىمنى
كۆرۈپ، پەقەتلا ئىشەنگۈم كەلمىدى. مەن يازغان ماۋزۇ، مەن
يازغان قۇرمۇقۇر گەپلەر، گېزىتىنى يەنە ياپىمەن، يەنە
ئاجىمەن، مۇشۇ قۇرلارنى مانا مۇشۇ يەردە ئولتۇرۇپ، بۇ قولۇم
بىلەن يازغان. قەلەمگە، قولۇمغا ۋە گېزىتكە سىنچىلاپ
قارىدىم. ئىسمىم گېزىتكە مەن يازغاندىن چىرايلىق چىقىدىكەن،
دەپ كۈلۈۋەتتىم. كېچىچە ئويۇقۇم كەلمىدى. ئەنئىنى ئەتگەندە

ئۆزىمىزنى ئېتىراپ قىلايلى

مەھەللىنى ئايلاندىم. ئۆزۈم ناھايىتى يوغىناپ كەتكەندەك، باشقا ئادەملەرنىڭ ھەممىسى مەندىن پاكارلاپ قالغاندەك تۈيۈلدى. ھەر كۈنى ئەيمىنىپ، يىراقتىن ئەگىپ كېتىدىغان يېزا شۇجىسىنى كۆرۈپمۇ قورقۇپ ئەيمىنىپ قالمىدىم. ئۇدۇل مېڭىپ ئۆزۈمنى ئۇنىڭدىنمۇ چوڭراق تۇتۇپ، دەل شۇنىڭغا ئوخشاش گىدىيىپ سالام بېرىپ ئۆتۈپ كەتتىم. بۇ ئىشىمدىن ئۆزۈمچە تاغدەك لەززەت ھېس قىلدىم. ئىچىمدە «بىر چارەك قوناققا ھۆججەت يازالمايسەن، ئىسمىڭ گېزىت تۈگۈل ناھىيىنىڭ كانىيىدا ئېلان قىلىنمىدى» دېدىم. خىيالىمدىن كۈلگۈم كېلىپ ئارقامغا قارىسام، ئۇمۇ ھەيران بولۇپ ماڭا قاراپ، يېنىدىكى ئادەمگە مېنى كۆرسىتىپ بىر نەرسىلەرنى دەۋاتقانكەن. «تايىنلىق ئالدىمدىن توغرا ئۆتتى، ھاكاۋۇر ئىكەن دەۋاتقانكەن. قانداق بولىدىكەن، دەپ سېنى پەقەت بىر قېتىملا دوراپ قويدۇم» دېدىم ئىچىمدە. ھازىر ئاشۇلارنى ئويلىسام، خىجىللىقتىن كۈلگۈم كېلىدۇ.

بۇ لەززەتتىم ئۈچ كۈندىن كېيىن بېشىمغا بالا كەلتۈردى. يېزا باشلىقى مېنى ئىشخانىسىغا سولۇۋېلىپ، بۇرۇمغا ئوقۇدى ۋە كۆزۈمگە قولىنى تىقىپ تۇرۇپ: «سەن سېرىق تۈك ماڭقا ھېكايە يازمەن دېگۈچە، چۆچىكىڭنى قىرىپ ئىچسەڭچۇ. ھېكايە - چۆچەك دېگەن نەۋائىي، جەمشىدىنىڭ زامانىدا يېزىلىپ تۈگىگەن، ھازىر نەدە ھېكايە بار ئىكەن؟! سەن شۇجى، ھاكىمنى كىنوغا بېلەت ئالماي كىرىدۇ، دەپ يېزىپسەن. شۇمۇ ھېكايە بولامدا؟! بەش پۇڭلۇق بېلەتنى ئالماي كىرسە نېمە بوپتۇ؟! شۇنچىلىك ئىشقا ئەسقاتمىغان ھاكىملىق، شۇجىلىقنىڭ نېمە كېرىكى؟! گېزىت چىقارغان نېمىلەرمۇ

مەيدىسى قىچىشسا دۈمبىسىنى قاشلايدىغان بىر نېمىسىدۇر
ئوخشايدۇ. نەدىن چىقىرىدۇ بۇ بىر نېمىسى؟» دېدى.
«ئۈرۈمچىدىن» دەپ جاۋاب بەردى ئۇنىڭ يانداقچىلىرى. يېزا
باشلىقى تەھرىرلەر بىلەن مېنى بىر مۇنچە سەتلەپ، مېنى
ئىشخانىدىن چىقىرىۋەتتى. مەن لېۋىمنى چىشلەپ، شۇ كۈنى
كېچىچە ئۇخلىماي يەنە يازدىم. ئۈچ كۈندىن كېيىن «قەشقەر
ئەدەبىياتى» غا يەنە بىر ھېكايەم بېسىلدى، خۇشاللىقىمدا
ژۇرنالنى يېنىشلاپ سۆيۈپ كەتتىم. بىر ھەپتىدىن كېيىن بىر
موللام بىر توپ ياش بىلەن كېلىپ ياقامدىن ئېلىپ، يۈزلىرى
ئېسىلغان ھالدا تىللاپ قارغاپ كەتتى، ئەتراپىدىكى جامائەتمۇ
مېنى قارغىدى. رەنەنەلەش ئالدىم، ئاندىن قايتىۋاتقاندا
ھېكايەمدىكى بىر پېرسوناژنىڭ ئىسمى بۇ كىشىنىڭ ئىسمى
بىلەن تاسادىپىي ئوخشاش چىقىپ قاپتۇ. مەن يالۋۇرۇپ جىق
چۈشەندۈردۈم. يۈرتىمىزدا بۇنداق ئىسمى بار ئاخۇنۇمنى ئاڭلاپ
باقماپتىكەنمەن. ئەتىسى ئەتىگەندە بىر دوستۇم ھاسىراپ -
ھۆمۈدەپ كىرىپ: «بىر مەزگىل تالاغا چىقماڭ، مەھەللىنىڭ
ياشلىرى سىزنى ئۇرۇپ، پۈت - قولىنى چېقىۋېتىمىز، دەيدۇ»
دېدى. قورقۇپ كەتتىم. ئانام يىغلاپ: «كېچىسى ئۇخلىماي تالڭ
ئانتۇرۇپ يازغىنىڭ ساپ خەقنىڭ چىشىغا تېگىدىغان گەپكەن،
سىڭگەن ناننى يەپ، ئۇيقۇڭنى ئۇخلىساڭ، مېنى ئارامىدا
قويساڭ بولمامدۇ؟! خەقنىڭ سەندەك بالىلىرى ئويناپ
يۈرۈيدۇ. بۇ نەدىن چاپلاشقان جىن ساڭا؟» دەپ ئۆكسۈپ يىغلاپ
كەتتى. ئانامغا چىدىمايمەن. بىچارە ئانامنىڭ مىسكىن چىرايىغا
قاراپ، مەنمۇ كۆزۈمگە ياش ئالدىم. «بۇنىڭدىن كېيىن بىر نېمە
يازغىنىڭنى كۆرۈپ قالسام، قولىڭنى كېسىۋېتىمەن» دېدى

ئاكام دەرۋازىدىن تۆمۈردەك كۆكرەگەن ھالدا كىرىپ. ئۈمۈ يىغلىۋەتتى. چۈنكى، مەسچىتتە بىر توپ جامائەت ئىمام، ئاخۇنۇم باشچىلىقىدا مېنى قارغىغانىكەن. ئاكام جامائەت ئارىسىدا چىداپ تۇرالماي، يىغلىغانچە مەسچىتتىن قايتىپ چىقىپتۇ. مېنى دادام، ئانام، ھەممىسى ئەيىبلەدى، مەھەللىدىمۇ چوڭ - كىچىك ھەممىسى كەمسىتىدىغان نەپرەتلىك بىر ئادەمگە ئايلىنىپ قالدىم. يولدا كېتىۋاتسام، تونۇغانلار تونۇمىغانلارغا ماڭا ئاڭلىتىپ تۇرۇپ: «گېزىتكە شۇجى، ھاكىم، ئىماملارنى يازغان سېرىق تۈك شۈمتەك ئاشۇ» دەيتتى. بەزىلەرنىڭ «مۈشتەك تۇرىدىغۇ بۇ شۇم، يۈرىكى ئەجەب ئاتنىڭ كالىسىدەك ئىكەن. يوقلاڭ ئىشلارغا خەقنى قاماققا ئالدۇ. بۇ شۇمنى ئالماپتا» دەۋاتقانلىقىمۇ قۇلىقىمغا كىرىدۇ. پۈتۈن دۇنيا ماڭا نەپرەت بىلەن قاراۋاتقاندەك، ئۆزۈمنى ئېيتىم، يالغۇز، مۇساپىر ھېس قىلدىم.

مۇشۇنداق ئازابلىق كۈنلەرنىڭ ھەممىسىدە قەلەم بىلەن قەغەز، دەسلەپكى ئۇستازىم تۇرسۇنبەگ ئىبراھىم ھەم قەيسەر دوستۇم ئىمىنجان ماڭا تەسەللى، مەدەت بەردى. بۇ كۈنلەردە مەن سېرۋانتېس، مەشرەپ، نەۋائىي ۋە باشقا بۈيۈك ئەربابلارنىڭ ھاياتى ھەققىدە نۇرغۇن نەرسىلەرنى ئاڭلاپ، ئۆزۈمگە تەسەللى بەرگەندىم.

بېيجىڭدىكى «خەلق سارىيى» نىڭ سەھنىسىدە مۇكاپات ئېلىۋاتقىنىمدا، قەلەم تۇتقان دەسلەپكى كۈنلىرىم ئېسىمگە كېلىۋالدى. يازمىلىرىم ئېلان قىلىنىشقا باشلىغاندا، ئىشىنىپ - ئىشەنمەي ھەيران قالغىنىمدەك ھازىرمۇ نېمە ئۈچۈن، قانداق قىلىپ بۇ مۇكاپاتنىڭ ماڭا كېلىپ قالغىنىغا ھەيران بولىمەن. سەھنىدە

قورۇنۇپ تۇرالماي، پەسكە سۈنئىي كەيپىيات بىلەن چۈشۈپ ئاران ئولتۇرۇۋالدىم. كۆز ئالدىمغا ئاشۇ يىراقلاردا چېكىنىدىن تەر قۇيۇلۇپ، مۈكچىيىپ ئىشلەۋاتقان جاپاكەش دېھقانلار كېلىپ، يېرىم چارەك كەتمەننى ئۇپراتقان قاداقتىن پۈتكەن قوللار ئارىسىدا ئۆزۈمنى گويا لەيلەپ يۈرگەن سايىدە كلا ھېس قىلىپ، خىجىل بولدۇم. سەت، خاتا خەتىرىمنى مۈكچىيىپ ئولتۇرۇپ ئوڭشاۋاتقان، مەن ئۈچۈن يەلكىلىرىنى شۇتا قىلغان ئۈستازلار، ئاق كۆڭۈل مۇھەررىرلەرنىڭ ئولتۇرۇشۇپ كەتكەن سەمىمىي كۆزلىرى ماڭا تىكىلىپ قاراۋاتقاندا كە تۈيۈلدى. يەنە خەلق قەلبىگە چوڭقۇر ھۆرمەت تامغىسى باسالغان نۇرغۇن ئەدىبلەر، ئاكىلار، ئاچا، ئىنىلار ئالدىدىمۇ روھىم قورۇنۇۋاتقانلىقى ئۆزۈمگە ئايان. يىغىن^① جەريانىدا مۇھەممەت شاۋۇدۇن ئاكا ماڭا ئۆسۈپ يېتىلىشىم توغرىلىق بىرنەرسە يېزىش ھەققىدە سەمىمىي تەكىلىپ بەردى. نەدىن باشلاپ، نېمە يازىدىغانلىقىم ھەققىدە كۆپ باش قاتوردۇم. دۆلەت مىللىي ئىشلار كومىتېتى بىلەن جۇڭگو يازغۇچىلار جەمئىيىتى بىرلىكتە ئۆتكۈزگەن سۆھبەت يىغىنىدا دۆلەت مىللىي ئىشلار كومىتېتىنىڭ مۇدىرى ئىسمايىل ئەھمەد ئىسلاھات، ئېچىۋېتىشنى قىزغىن ئەكس ئەتتۈرۈش، تالانت ئىگىلىرىنى يېتىشتۈرۈش، ئاز سانلىق مىللەت يازغۇچىلىرى قوشۇنىنى ئۈزلۈكسىز زورايىتىش مەركەز قىلىنغان بىرقانچە مەسىلە ھەققىدە سۆز قىلىپ، ياخشى پىكىرلەرنى ئوتتۇرىغا قويۇۋىدى، پۈتۈن يىغىن ئەھلىنىڭ قىزغىن ئالقىشىغا ئېرىشتى، شۇ چاغدا

① بۇ يەردە مەملىكەتلىك 3 - نۆۋەتلىك ئاز سانلىق مىللەتلەر ئەدەبىياتىنى باھالاش مۇكاپاتلاش يىغىنى كۆزدە تۇتۇلدى.

ئۆزىمىزنى ئېتىراپ قىلايلى

شىزاڭلىق يازغۇچى يېشى دەنزىڭ سۆز قىلىپ «ئىسمايىل ئەھمەدنىڭ پىكرى يۈرەكتىكى گەپ بولدى. بىز ھەممىمىز ئاز سانلىق مىللەتلەر ئەدەبىياتىنىڭ راۋاجلىنىشىنى، دۇنياغا يۈزلىنىشىنى كۈچلۈك ئارزۇ قىلىمىز. بىز ئاۋۋال ئۆزىمىزنى ئۆزىمىز يۈرەكلىك تۈردە راۋاجلاندۇرۇشىمىز كېرەك. بىز زاڭزۇلاردا «بىر مىللەتنىڭ ئىككى نەرسىسى بولمىسا بولمايدۇ. بىرى، پادىشاھى، يەنە بىرى، يازغۇچىسى بولمىسا بولمايدۇ» دەيدىغان گەپ بار. يازغۇچى شۇ مىللەت مەدەنىيىتىنى تازىلىغۇچى، ئاقارتقۇچى سوپۇن» دېدى. بۇ سۆز شۇندىن بېرى كۆڭلۈمدە توختىماي تەكرارلىنىدىغان بولۇپ قالدى. راست، بىر مىللەتنىڭ يازغۇچىسى بولمىسا، ئۇ چوقۇم يا ئەمما ئادەمگە، يا گاس ئادەمگە، ئىشقىلىپ بىرەر يېرى كەمتۈك بىچارە ئادەمگە ئايلىنىپ قالىدۇ. مېنى يېزىقچىلىق يولىغا سالغان خەلقىمگە، بولۇپمۇ ئۇستازلىرىمغا رەھمەت!

1991 - يىلى مارت.

ئارىمىزدا مويسىپىتلەر ئاز ئىدى...

— مەرھۇم ئۇستاز يازغۇچى تۈردى سامساق ئاڭىغا قايغۇرىمىن

ئەزىم دەريالار كاللىنىڭ كۆزىدەك كىچىككىنە بۇلاقلاردىن باشلىنىدۇ، ئاققانچە زورىيىپ ھەيۋەتلىك ئېقىنغا ئايلىنىدۇ. قەلەمكەشلەر قوشۇنى دەل ئۇنىڭ ئەكسىچە. بۇ ئېقىننىڭ بېشى چۈمۈلىنىڭ ئۇۋىسىدەك قىستاقچىلىق، دېھقان بازىرىدەك قايناق، ئاخىرى قانداقتۇ، دەپ نەزەر سېلىپ ئوتتۇرا ئېقىنغا قارساق ئارىسالدىچىلىق، ئاخىرىغا قارىغۇدەك بولساق، تىلغا ئالغۇدەك، ئەستە قالغۇدەك، بارماق بىلەن سانغۇدەك چوڭ ئىش يوق. ئەتىيازدا ئېتىزغا مايسا يۇڭدەك ئۈنۈپ، ھوسۇل يىغدىغاندا خاماندا داننىڭ تايىنى بولمىغاندەك ئىش.

مەرھۇم ئاكىمىز بالىلىق چاغلىرىدا بەشكېرەم باغلىرىغا سىغماي، تونۇردەك قىزىغان شېغىللىق سايلارنى يالاڭ ئاياغ كېزىپ، ھەق - ئادالەت ئىزدەپ، جەنۇبىنىڭ تاقىر تاغلىرىدىن ئېشىپ، تەڭرىتېغىنىڭ شىمالىدىكى گۈزەل يايلاق، قارىغايلىق، قار - مۇزلۇق چوققىلاردا قاڭغىپ، ئاخىر ھەق - ئادالەتنىڭ مەيلى قەيەردە بولمىسۇن، كۈرەش، جان تىكىپ ئېلىشىش ئارقىلىق ئېرىشكىلى بولىدىغان مۇقەددەس نەرسە ئىكەنلىكىنى تونۇپ، شىمالىي تەڭرىتاغ ئېتىكىدە يامغۇردەك يېغىۋاتقان ئوقلار ئارىسىدا «ھۇررا» توۋلاپ، قان كېچىپ،

سەپ يېرىپ، ئات ئوينىتىپ، غازى بولۇپ، بۈگۈنكى كۈنگە ناھايىتى تەستە ئېرىشكەندى، بىزدە ئەلەمدىمۇ، قەلەمدىمۇ غازى بولغان بىر ئادەم ئىدى. پىلموت، تانكا، ئايروپىلان، زەمبىرەك ئوقلىرى ئارىسىدىن ساق چىقىپ، بىر قارا نىيەت، نازۇك بارماقنىڭ تىغىدا جان بېرىش — تەڭرى بىزگە ئورۇنلاشتۇرغان ھەيرانلىق. مەيلى قانداقلا گەپلەرنىڭ بولۇشىدىن قەتئىينەزەر، ئۇنى ھازىرقى زامان ئۇيغۇر رېئالىستىك پىروزمىغا تۈۋرۈك بولغان يازغۇچى دېيىشتىن ئايانمايمەن. ئۇ بالىلىق دەۋرىدىمۇ دۇنيانىڭ قاتتىقچىلىقى، ئۇيغۇر دېھقانلىرىنىڭ دۇنيادىكى ئەڭ تۆۋەن، بىچارە، نامراتلىق كۈنلىرىنى ئۆز بېشىدىن ئۆتكۈزدى، ئالتۇندەك ياشلىقنى شۇ خورلۇق ئۈچۈن جەڭلەردە قۇربان قىلدى، قىران چاغلىرىنى تۈرمىلەردە، سۈرگۈنلۈكتە، مەدىكارلار كوچىسىدا، قۇم — شېغىل ئازگاللىرىدا ئاچلىق، سوغۇق، ئېغىر ئەمگەكتە ئۆتكۈزسە، كېچىلىرى ئەدەبىياتىمىز ئۈچۈن يۈرەك قېنىنى سىياھ قىلىپ، ئەل — ۋەتەن غېمىدە قەلەم تەۋرەتكەندى.

ھازىر ئۇيغۇر ئەدەبىيات قوشۇنىدا تۆھپىكار مۇپسىپىتلەر، ساھىبىقەلەم ئۇستاز مۇئەللىپلەر بارماق بىلەن سانغۇدە كلا ئاز قالدى، بەكلا ئاز قالدى. ئۇلار ئەدەبىياتىمىزنىڭ پېشۋالىرى، مۆھتەرم ئاتىلىرى، تەۋەررۈك كىشىلىرى — بېشىمىزغا ئېلىپ كۆتۈرىدىغان ئەزىز مېھمانلىرىمىز. ئۇلار ئۆز ئۆمرىنىڭ تەڭدىن تولىسىنى تولمۇ ئېغىرچىلىق، زەنجى — مۇشەققەت ئىچىدە ئۆتكۈزدى. جىسمانىي، روھىي جەھەتتىن كۆپ خورلۇق، ئېزىلىشكە ئۇچراپ، بىرقەدەر ئىنسانىي كۈنگە ئېرىشكىلى ئۇزاق بولمىدى. «تەڭرىتاغ باغرىدا»، «بەش تال

ئوق»، «قەشقەر گۈزىلى» . . . مەن قايتىلاپ ئۆگەنگەن سەرخىل ئۇيغۇر يازغۇچىلار يازمىلىرى ئىچىدە يۈرەكتىن ئورۇن ئالغان ئەسەرلەرنىڭ ئالدىنقى قاتارى ئىدى. مەن دېمىسەممۇ، كىتاب ئوقۇيدىغان ئۇيغۇر جامائەتلىرى ئۇيغۇر ئەدەبىياتى ئۈچۈن ئۇ مۆھتەرم زاتنىڭ قانچىلىغان نادىر ئەسەرلەر، توم - توم كىتابلارنى يېزىپ تەقدىم قىلغانلىقىنى بىلىدۇ. ئۇ، ھەق ئۈچۈن سەمىمىلىك بىلەن سۆزلىدى. ئۇ ھەق ئۈچۈن قان كېچىپ جەڭلەر قىلدى. ئۇ ھەق ئۈچۈن 50 يىل يازدى. بۇنىڭدىن بەش يىل بۇرۇن قېنى قىزىق بىر ياش ھەۋەسكار بىلەن تىرىشىپ قالغىنىم ئېسىمدە.

— تۇردى ئاكام قېرىغاندا سۈپىتىمنى ساقلاپ ئولتۇرماي ئىناۋىتىمنى چۈشۈرۈۋالدى. نېمە بولدى؟

— سېتىقچى بولۇۋالدى. نېمە ساتىدىكەن؟ — چۆچۈپ كەتكەندىم. — تىجارەتچىلەردىن رەخت ئېلىپ ساتىدىكەن.

— شۇنىڭ بىلەن ئىناۋىتى چۈشۈپ كەتتىمە؟ — چۈشمەي ئەمەسمە. — سىزچە نېمە ئىش قىلسا بولاتتى؟

— ھۆرمەتلىك يازغۇچى بولغاندىكىن، يەنە ئەسەر يېزىشى كېرەك - تە. — ئۇيغۇرلار ئۈچۈن 50 يىل قەلەم تەۋرەتتى، نۇرغۇن كىتاب يازدى. قۇرۇمايدىغان بۇلاق يوق، دۇنيامۇ ئاخىر تۈگەيدۇ. ئۇ ئادەم 60 تىن ئاشتى. يازىدىغان ئىشمۇ كۈچ - مادارغا باقىدۇ. ھاردى، چارچىدى. قېرىغان ئادەمدىن تەمە

ئۆزىمىزنى ئېتىراپ قىلايلى

قىلغۇچە، سىلى - بىزدەك ياشلار يازغىنىمىز ياخشى. مېنىڭچە ئۇ ئادەم ئەڭ ئوبدان ئىشقا تۇردى. — نېمىشقا ئۇنداق دەيسىز؟

— چۈنكى، ئەمدى ياش چېغىدىكىدەك يازالمىغاندىكىن، ئەدەبىيات سورۇنىغا مەنمۇ ئەخلىت تۆكمەي دەپ ئۆزىمنى ئاينغاندۇ. يېرىم ئەسىردىن بۇيان ئادەملەرنىڭ روھىيىتىنى گۈزەللەشتۈرەي دەپ قەلەم تۇتقان بولسا، ئەمدى ئۈستۈپشىنى گۈزەللەشتۈرەي دەپ كىيىم - كېچەك ساتقاندىن سائىسا رەخت سېتىپتۇ، بەزى مۇناپىق ئادەملەردەك ۋىجدان ساتماپتۇ.

— بۇغۇ راست. ئەمما يازمىسىمۇ، ھۆكۈمەت بەرگەن پۇلنى خەجلەپ، بارغا شۈكرى قىلىپ، قېرىغاندا ئۆزىگە جاپا تېپىۋالماي، ئاخىرقى ئۆمرىنى ئارامخۇدا ئۆتكۈزسە نازا ھۆرمەتلىنەتتى - دە.

— بۇ گېپىڭىزمۇ راست. لېكىن شۇنى دەپ قوياي: يازغۇچى ئەڭ ئاۋۋال ئادەم بولۇشى، ئادەم بولۇشى ئۈچۈن ئادەمدەك تۇرمۇش كەچۈرۈشى كېرەك. نامراتلىق، گاداىلىق ئىچىدە ياشاپ يازغۇچىلىق قىلىشنىڭ ئۆزى بىر خىل ئاجىزلىق، لېكىن يازغۇچىلارنىڭ كۆپى مەدىكار بىلەن دېھقان ئوتتۇرىسىدىكى تولىمۇ بىچارە بىر خىل تۇرمۇش ئىچىدە ياشاۋاتىدۇ. ئۇ گاداى، پېقىر تۇرمۇشقا پېشىپ كەتتى. ئەمدى ھازىرقى زاماندىكى باياشاتلىققا يۈزلىنىۋاتقان يېڭىچە قىممەت قارىشىغا ئىگە ئادەمنىڭ تۇرمۇشىنى تېتىپ كۆرمىسە، ئۇنىڭدىن ھازىرقى زامان ئادىمىنى يازغان نادىر ئەسەرنىڭ چىقىشى مۇمكىن ئەمەس. يازغانلىرى پەقەت ئاچلىق، گاداىلىق، بىچارىلىك ھەققىدىكى شىكايەتنامىدىن ھالقىيالمايدۇ.

يازغۇچىلار ئادەمدەك ياشىشى كېرەك .
بىزدە يازغۇچىلىق نامراتلىق ئىچىدىكى بىر سۆھبەتتىكى رېئاللىق . شوڭا، جەمئىيەتتە ئۇنچىۋالا ئېتىبارغا ئېلىنىپ كەتمەيدۇ . بۇنى تۇردى سامساق ئاكا ئۆمۈر بويى قەلەم تۇتۇپ ياشاپ، ئۆمرىنىڭ ئاخىرىدا چوڭقۇر چۈشەنگەندى .
تۇردى ئاكا، ماڭا نۇرغۇن ئارمانلىرىڭىزنى سۆزلەپ بەرگەندىڭىز . قەلىمىڭىز تېخىچە ياشلىقىنى يوقاتمىغان قېرى تۇلپاردەك يورغىلاپ، چىڭ سۇلالىسى دەۋرىدىكى قەشقەر دېھقانلار قوزغىلىڭىنىڭ مەشھۇر سەركەردىسى توختى مانجۇ ھەققىدىكى رومان بىلەن مۇڭداشماقتا ئىدى . ھازىر قانچىلىك يازغان بولغىدىڭىز؟! قان كېچىپ، جەڭ قىلغان سەپداشلىرىڭىز — مەرھۇم زۇنۇن قادىرى، تېپىپجان ئېلىيوپ ۋە ئابدۇكېرىم خوجا، ئاشۇ توختى مانجۇلارمۇ نۇرغۇن ئارمانلار بىلەن كەتكەندى، بۇ چاغقا ئۇلار بىلەن كۆرۈشكەنسۇز . بىز تىرىك تۇرۇپ ئارمانلارنى يېزىپ بولالمايۋاتىمىز، ھەقىچان ئارمانلار ئوتىدا كۆيۈپ، بۇ دۇنيادىن سىزگە ئەگىشىپ بارىمىز . ئەي مويىسىپىت ئاتىلار، ئۆزۇڭلارنى ئاسراڭلار، ئۆمۈرۇڭلارنى بەرگەي، بىزنىڭ سورۇنىمىزدا سىلەر بولمىساڭلار يېتىملىكىمىز چوقۇم چېنىپ قالىدۇ .

1992 - يىلى 18 - ئىيۇل، قەشقەر .

توغراقلىق رىۋايىتى

تەكلىماكاننىڭ قۇملىرىنى ئەڭ دەسلەپ بويىسۇندۇرغىنى ئاشۇ بىرى قېرىپ يىقىلسا، مىڭى يىلتىزىدىن كۆكلەپ چىقىدىغان ئەڭ چىداملىق، سەۋرچان، باتۇر توغراقلار ئىدى. ئاشۇ سۈيى يوق، مېھرىسىز جۇۋاندەك چەكسىز قۇمنىڭ باغرىنى ئېرىتىپ، ئوق يىلتىزىنى ئۇنىڭ تۇپرىقىنىڭ بولاي دېگەن يەرلىرىگە يەتكۈزۈپ، ئۆزىگە يەر قىلغىنى ئاشۇ سۆيۈشنى بىلىدىغان توغراق ئىدى. مانا شۇ توغراقلار قۇملۇقنىڭ كۆكسىدىن چۈشمەي بارلىق ھاياتلىقنى بۇ يەرگە ئاپىرىدە قىلدى. مەكىتنىڭ شىمالىدا «تۈمەنتال» دەپ ئات قويۇلغان، توغراق روھى سىڭگەن، ئەقىللىق، مەردانە ئادەملەر ياشايدىغان بىر يۇرت بار. بۇ يەردىكى گىرەلىشىپ ئۆسكەن قويۇق توغراقزارلار قۇشلار ئارىلاپ ئۇچۇپ ئۆتەلمەيدىغان ئاجايىپ سۈرلۈك ھەم سىرلىق تەبىئىي تەكلىماكان توغراقلىقىنىڭ غەربىي شىمالىي تەرىپى باشلىنىدىغان جايى ئىدى. ئادەم كۈندۈزى توغراقلار ئارىسىغا يالغۇز كىرىپ قالسا، قورققۇسى كېلىدىغان دەرىجىدە سۈرلۈك ئىدى. ئادەملەر توغراقتىن كېيىن بۇ يەردە توغراقلىقنى چۆرىدەپ ماكان تۇتتى. شۇنىڭ بىلەن بۇ يۇرت ئەنە شۇنداق «تۈمەنتال» دەپ ئاتالدى. توغراق ئۇزۇن ئۆمۈر كۆرىدىغان دەرەخ بولغاچقا، بۇ يەرنىڭ ئادەملىرى ئۇنىڭ يىلتىزىدىن تۇغقان بالىلىرىنىڭ قوۋراق، شاخلىرىغا تازا

سېنىچىلاپ قاراپ توغراقنىڭ يېشىنى، تۇغقان بالىلىرىنىڭ سانىنى ساناپ بىلىۋېلىپ، يۈز بالىسى بار، يېشى ئۈچ يۈزدىن ئاشقان توغراقنىڭ تۇۋىنى كولاپ، ئوق يىلتىزغا پالتا ئۇرۇپ، ئۇنىڭدىن ئېتىلىپ چىققان سۈت رەڭ، چۈچمەل، مۇزدەك سۇنى ئىچىۋالىدۇ. شۇنىڭ بىلەن بۇ ئادەم روھىي جەھەتتىن مۇنداق خاسىيەتلەرگە ئېرىشىدۇ: بىرىنچىدىن، بالىنى كۆپ تاپىدۇ، تاپقان بالىلىرى كۈچلۈك، باتۇر، قورقۇمسىز، چىداشلىق، سەۋرچان بولىدۇ؛ ئىككىنچىدىن، بۇ ئادەمنىڭ ئۆمرى ئۇزۇن بولىدۇ، بالدۇرلا ئۆلۈپ بەرمەي نۇرغۇن ئىشلارنى قىلىدۇ؛ ئۈچىنچىدىن، كېسەل بولمايدۇ. بۇنىڭ سىر - ھېكمىتىنى ھازىرقى زامان ئىلىم - پېنى بايقىمىدىمۇ ياكى چولپىسى تەگمىدىمۇ، بىلگىلى بولمايدۇ. بۇ يەردە شۇنداق ئەقىدە بار. بۇ ئەقىدە بۇ يەردە ياشاۋاتقان ئادەملەرنىڭ ھاياتى ئارقىلىق ئىسپاتلانغان، ئادەملىرى توغراقتەك يوغان، كۈچلۈك، جاپاغا چىداملىق. بالىلىرىمۇ كۆپ. يەتمىشتىن ئاشقاندىمۇ ئۆز يېشىدىن 10 - 15 ياش كىچىك كۆرۈنىدۇ. 100 ياشتىن ئاشىدىغانلار كۆپ. 100 ياشتىن ئاشقان بوۋاي - مومايلار گۈرسۈلدەپ دەسسەپ ئىش قىلىۋاتسا، مەشرەپ ئويناۋاتسا، چاچ - ساقاللىرى تۈزۈك ئاقارمىغان، چىشلىرى مىختەك، چىرايى نۇرلۇق تۇرسا، ھەتتا كىچىك بالىلارمۇ ئۇلارنى بۇ يەرنىڭ ئادەت سۆزى بويىچە «قېرى توغراقنىڭ سۈيىنى ئىچىۋالغانىكەن» دېيىشىدۇ. بۇ ئەقىدە راست ئاشۇ توغراقنىڭ ھېكمىتىدىنمۇ ياكى باشقا سەۋەبتىنمۇ؟ ئەجەبا ئەسىرلەر داۋامىدا خەلق بۇ ھېكمەتنى توغراققا باغلاپ كەلدى. بۇ تۇپراق، سۇ، ھاۋادا قانداق ھېكمەت باردۇ، دېگۈم

كېلىدۇ. لېكىن مەن يۈز غۇلاچ ئېگىزلىكتە — قاغىرىغان قۇم چوققىسىدا مەغرۇر ياشىرىپ تۇرغان توغراققا قاراپ، ئاتا — بوۋىمىز توغراقتىكى بۇ سىرلىق ھېكمەتنى خاتا بايقىمىغانىكەن — دە، دەپ ئويلايمەن. توغراق سۈيىنى ئىچىۋالدىغان ئىشلار ھازىرمۇ ئاشۇ توغراق بىلەن بىللە ياشاۋاتقان خەلق ئارىسىدا داۋاملىشىۋېتىپتۇ.

مەن يېقىندا بۇ يەردە، بىرى يەتمىش ئىككى ياشقا كىرگەن، يەنە بىرىنىڭمۇ يېشى يەتمىشكە بارغان، ئەمما ئۇلارنىڭ يېشىغا ئادەمنىڭ ئىشەنگۈسى كەلمەيدىغان ئىككى بوۋاي بىلەن سۆھبەتلىشىپ، بۇ دۇنيانىڭ بىزدەك گۆدەك بىلەرمەنلەرنى تاڭ قالدۇرىدىغان سىر — ھېكمەتلىرىدىن ھىران بولدۇم. ھېلىقى 72 ياشلىق بوۋاي ئالدىمىزدىكى ئىككى ئاي ئىچىدە 21 ياشلىق چوكان بىلەن توي قىلماقچى بولغانلىقىنى سۆزلەپ كېلىپ، مېنى تېخى توغراقتىكى مەن ئىشەنمەي چاقچاق قىلىپ كۈلسەم، بوۋاي مېنى تولىمۇ جايدا كەلگەن چاقچىقى ھەم مويسىپىتلەرگە خاس سەمىمىلىكى، راست سۆزلۈكى بىلەن ئىشەندۈردى. ئەتراپتىكىلەرمۇ بۇ گەپنىڭ راستلىقىنى ئىسپاتلىدى. يەنە بىرى، يەتمىش ياشتىن ئاشتىم دەيدۇ، چاچ — ساقلىدا ئاق يوق، چىشلىرى مېخكەك. ئۇ مەشرەپتە ئۇسسۇل ئويناپ، ئاخىرى مېنى يېڭىپ، يۆلەپ ئولتۇرغۇزۇپ قويۇۋىدى، ئىزادىن ئۆزۈمنى قويغىلى يەر تاپالماي قالدىم.

ئۆز گېپىمىزگە كېلەيلى. ئاشۇ خاسىيەتلىك توغراق ئورمانلىقى ئەسىرلەپ تەكلىماكاننى بويسۇندۇرۇپ، سەلدەك دەۋرەپ، ھاياتلىقىنى باسىمەن دەۋاتقان قۇم دېڭىزىنى توسۇغۇچى

ئۆزىمىزنى ئېتىراپ قىلايلى

پالۋان. ئادەملەر كۈندۈزدىمۇ ئۇنىڭ ئىچىگە كىرىپ قېلىشتىن قورقىدىغان، كائىناتنىڭ مىڭ، تۈمەن خىل ئەزالىرىغا ماكان بولغان بۇ قەدىم، سىرلىق جاي ئادەملەرنىڭ ئەقلى گەجگىسىگە ئۆتۈپ، مېڭىسى قىزىپ كەتكەن ھېلىقى ئاتالمىش پولات تاۋلاش يىللىرىدا پۈتۈنلەي ئۆرتىلىپ، خۇددى تۇمشۇق سارايدىكى شەھىرى بەر - بەر، شەھىرى خەر - خەر ئوت دېڭىزى ئىچىدە 40 كېچە - كۈندۈز كۆيدۈرۈلگەندەك، يېرىم يىل ئىچىدىلا كۆيۈپ تۈگەپ، ھېلىقى باش كۆتۈرەلمىگەن كۆرۈمىسىز قۇم چوققىلىرى مەغرۇر چوقچىيىپ چىقتى. يۇرت يالىڭاچ قالغان ئادەمدەك دوڭغىيىپ چىقىپلا قالدى. بۇ يۇرتنىڭ ئادەملىرى ئەسىرلەپ ئۆزلىرىنى ئاپىرىدە قىلغان يۇرت ئاتىسىنى كۆيدۈرۈپ، شۇنچە كەڭرى، سەلتەنەتلىك بۈك - باراقسانلىقنى ئۆرتەپ، مىڭ - تۈمەن خىل ئۇچار - قاناتلارنى تۇخۇم باسقان ئۇۋىسى بىلەن دوزاخقا تاشلاپ، سان - ساناقسىز كېيىك، بۇغا، جەرەن، توشقان، تۈلكە، قىرغاۋۇل، ياۋا كەپتەرلەرنى بۇ زېمىندىن قوغلاپ، بىر تال يىڭنە چاغلىق پولاتقا ئېرىشەلمەي، كۈل، داشقال دۆۋىسىگە قاراپ كۆزلىرىنى پارقىرتىپ قېلىشتى. سۈيىنى ئىچسە قىزنى كۆپ تاپىدىغان ئاچچىق تال، سۈيىنى ئىچسە ئوغۇلنى چىق تاپىدىغان قاپاقتال ... تال ... تال ... تال ... تال ... ھېچقانداق تالدىن ئىز قالمىدى.

زېمىندا توغراق قالمىدى، ئۇزاققا قالماي يۇرت قۇرۇپ قۇملاشتى، شورلاشتى. يولدا ئۆلۈك توپا سۈدەك ئاقتى. بىر ماشىنا يولدىن ئۆتسە 70 پاتمان توپا ئالەم بوشلۇقىغا توزۇپ، چېھرىدىن نۇر يېغىپ تۇرىدىغان ئادەملەرنى ھازىرلا گۆردىن

ئاچقان 1000 يىل بۇرۇنقى مۇميا جەسەتلەر ھالىغا، ئۆز تەبىئىيىتىنىڭ گۈزەللىكى بىلەن پارقىراپ ئۇچىدىغان ئۇچار قاناتلىقلارنى چالما ئۇچۇۋاتقاندەك، چىرايلىق مال - چارۋىلارنى پۇچۇق، خارابە تاملار مېڭۇۋاتقاندەك قىياپەتكە كەلتۈرۈپ قويدى. مانا بۇ كۆز ئالدىمىزدىكى پاجىئەلەر — پۈتكۈل ئالەمنى يەپ، خورىتىپ، ئاخىر بىر - بىرىمىزنى يەپ تۈگىتىدىغان ئەڭ ئەقىللىق ھەم ئەڭ ئەقىلسىز يىرتقۇچ بولغان بىز ئادەملەرنىڭ ئۆز شەخسىي نەپسىمىز ئۈچۈن بارلىق كائىنات ئەزالىرىنىڭ رىزقىنى ياۋۇزلۇق بىلەن ۋەيران قىلىشىمىزدىن پەيدا بولغان ئېچىنىشلىق سۈنئىي خارابىلىك ئىدى. بىز بىلىمدۇقكى، ئۆز رىزقىمىزدىن باشقا، بۇ تۇپراقتىكى ھەربىر قامغاق، ھەربىر ئۆمۈچۈك، چۈمۈلىنىڭمۇ مۇشۇ زېمىننىڭ تەبىئىي قانۇنلۇق ئەزاسى سۈپىتىدە ياشاش ھوقۇقى بار ئىدى. بىز ئۇلارنى دەپسەندە قىلىۋىدۇق، ئۆزىمىز ھەم رىزقىمىز، ھاياتلىق ماكانىمىز توپان ئاستىدا — ئاشۇنداق خارلىق ئىچىدە قالدى. ئەسلىدە بۇغداي تۇۋىڭىچە باشاقلاپ دان تۇتىدىكەنتۇق. يەنە شۇ ئىنسانلار ئۇنى بۇزۇپ - چېچىپ ئىسراپ قىلغاچقا، ئاللانىڭ غەزىپى كېلىپ، بۇغداينى زېمىندىن ئېلىپ كەتمەكچى بولۇپ باشاقلارنى سېرىپ ئۇچىغا كەلگەندە ئىت يىغلاپتۇ: — ئى رەھىم - شەپقەتلىك ئاللا ئىگەم، سەندىن تىلەي، مېنىڭ رىزقىمنى بولسىمۇ قويۇپ قويساڭ. ئاللانىڭ ئىتقا رەھىمى كېلىپ، بۇغداينىڭ ئاشۇ كىچىككىنە ئۇچىدىن باشاق قويۇپتۇ. بىز كائىناتتىكى ئۆزىمىزگە تېگىشلىك رىزقى - نېپسۇمىزنى بۇزۇپ، ۋەيران قىلىپ، ھازىر كائىناتنىڭ باشقا ئەزالىرىنىڭ رىزقىنىمۇ بۇزۇپ، يوقىتىپ،

ۋەيران قىلىۋاتىمىز. كائىنات ۋە ئۇنىڭ باشقا ئەزالىرى چەكسىز سەۋرچانلىق، چىداملىق بىلەن ھاياتلىقنى ئاسراش بىلەن بولۇۋاتىدۇ. توپان ئاستىدا قالغان بۇ زېمىندا ئاشۇ قۇشلار، ياۋايى ھايۋانلار ۋە باشقا تەبىئەت ئەزالىرىنىڭ ئالدىدىن تىلىگەن مەدەتتى بىلەن، ئۆرتتۈپتىلگەن قۇم، شور باسقان زېمىندىن ئۆزى ئۆلسىمۇ، روھى، يىلتىزى ئۆلمىگەن چىداملىق توغراقلار يەنە بىر - بىرلەپ كۆتۈرۈلۈپ چىقىشقا - قەدىمىي، سەلتەنەتلىك تاللىقلارنى پەيدا قىلىشقا باشلىدى. مانا بۇ ھاياتنىڭ ئەسلى ئىلاھىي تەبىئەت بەخش ئەتكەن قانۇنى ئىدى. بۇ قانۇنىيەت ھامان ھەممىنى كۈچ - قۇدرەتلىك ئالمىقىدا تۇتۇپ تۇرىدۇ. جاراھەت ساقايسىمۇ تارتۇق قالغاندەك، بۇزۇلغان نەرسە ئوڭلانسىمۇ، ئەسلىدىكىدەك بولۇشى تەس. ئۇنىڭ مەلۇم يەرلىرىدە ئاشۇ ئازاب - خورلۇقلارنىڭ ھامان ئىزى قالىدۇ. توغراقلارنىڭ تۈمەنلىگەن ياش تال كۆچەتلىرى كۆز يەتمەس قۇم بارخانلىرىنىڭ يېقىمىسىز، قۇرغاق كۆكسىدە ئۈنۈپ چىقتى - قوتۇر ئېشەكنىڭ دۈمبىسىدەك سەت شورلۇق بېشىدىن ياپپېشىل ھاياتى كۈچكە تولغان ياش تاللار بۆسۈپ چىقتى. مانا بۇ كۆرۈنۈشلەر - بۇ سۇسىز چۆل كۆرۈنۈشلىرى سۇ بار يەردە بوستان بولغان دەرەخلەرنى كۆرۈپ كۆنگەن كۆزلەرنى ۋە شۇ مەنتىقە ئاساسىدا شەكىللەنگەن ئەنئەنىۋى ئاڭنى ئالدىراپ ئىشەندۈرۈلمەيدۇ. قۇم چوققىسىدا، قاقاس چۆلدە دەرەخ ئۆسۈش ئوتتۇرا ئەسىر مەدەنىيىتىنى ساقلاپ كەلگەن زامانىۋى ئادەملەرنىڭ تەسەۋۋۇرىغا قانداقمۇ سىغىسۇن؟ ئۇلارنىڭ قارشىچە، سۇ بار يەردە ھەممە ھاياتلىق ياشىرىپ قەھرىمان بولىدۇ. سۇسىز قۇمدا ھايات ياشاشنىڭ ئۆزى قالتىس مۆجىزە -

باتۇرلۇق ئىدى. ئىنسانىيەت ئاجايىپ مۇرەككەپ تارىخىي بۇرۇلۇش دوقمۇشىدا شىددەتلىك رىقابەت تاللىشى دەۋرىگە دۇچ كەلگەن پەيتتە، تىنچ ئەمگىكى بىلەن شۇغۇللىنىۋاتقان ئۇيغۇر جەمئىيىتىنىڭ مەنئىي تۇپرىقىنىڭ ئاشۇ تەكلىماكان قىسمىدا «تۈمەنتال چېچەكلىرى» دەيدىغان پەسىللىك بىر ئەدەبىي ژۇرنال قۇملۇق كۆچتى بولۇپ دۇنياغا كەلدى. بۇ بوۋاق تەبىئىي تۇغۇلغان بولغاچقا تولىمۇ ئوماق ئىدى، لېكىن كىشىنى ھەيران قالدۇرىدىغىنى شۇكى، ئېگىز قۇم بارخانى چوققىسىدا توغراق ئۈنگەنگە ئادەمنىڭ ئەقلى يەتمىگەندەك، ئاشۇ توغراق يىلتىزىنىڭ روھى سىڭگەن بىر ئەدەبىي ژۇرنالنىڭ — تەكلىماكان ئىچكىرىسىدە قۇم بىلەن ئېلىشىپ ياشاۋاتقان خەلق ئىچىدە ھازىرقى زامان مەدەنىيەت بەلگىسى بولغان بىر ئەدەبىي ژۇرنالنىڭ دۇنياغا كېلىشى، زامانىۋى ئىلىم — مەدەنىيەت مەركەزلىرىدە كىشىنىڭ ئېڭىغا سىغمايدىغان، ئىشەنگۈسىز ھادىسە ئىدى. ئۈرۈمچىدە ئالىي مەكتەپ ئوقۇغۇچىلىرى، زىيالىيلار، يازغۇچىلار، شائىرلار، ئوقۇتقۇچىلار، ئالىملار، مۇھەررىرلەر ھەيرانلىق ھەم خۇشاللىق بىلەن رەسمىي ژۇرناللاردەك مەتبەئە تېخنىكىسى يۇقىرى، ئەسەرلىرى خېلى سۈپەتلىك نەشر قىلىنغان بۇ ژۇرنالنى كۆرۈشتى، «بىر يېزىنىڭ مۇشۇنداق ژۇرنال نەشر قىلغىنىغا ئادەمنىڭ ھېچ ئىشەنگۈسى كەلمەيدۇ.»، «ئۇنى — بۇنى دەپ قاقشاشقا ئادەتلىنىپ، ئۈمىدسىزلىك پاتىقىغا پېتىپ قاپتۇق، ئادەم كۈتمىگەن مۇشۇنداق تاسادىپىيلىقلار بىزنىڭ سۈپىتى كۈندىن — كۈنگە روشەن ھالدا چۈشۈپ كېتىۋاتقان ئادەملىرىمىز ئارىسىدىن چىقىۋاتىدۇ. ئاشۇ قۇملۇقتا يەنىلا ئۈمىدلىك نەگۈدەك روھ باردەك

تۇرىدۇ»، دېيىشتى. دەرەخنى كۆكلەتكەنمۇ يىلتىز، ئۇنى كۆركەم قىلغانمۇ كىشىلەرنىڭ كۆزى كۆرمەيدىغان چوڭقۇرلۇققا پانتان يىلتىز. ئۇ قارىماققا كۆرۈمىسىز. مۇنداق قارىماققا، ئۇنىڭدىن ئەھمىيەتلىك بىرەر ئالامەتنى بايقاش تەس. ئەمما ئۇنىڭ قۇدرەتلىك روھى، تەڭداشسىز ئىچكى كۈچى سەلتەنەت يېغىپ تۇرغان شاخلىرىدا جۇلالىنىدۇ. «تۈمەنتال چېچەكلىرى» ژۇرنىلى دۇنياغا كېلىپ، ئۇنى كۆرۈپ ھەيران قالغان كىشىلەر ئۇزاققا قالماي ئۇنى كۆكلىتىپ چىقارغان يىلتىزنى بىلىۋېلىشتى. شىنجاڭ ئۇنىۋېرسىتېتى، شىنجاڭ پېداگوگىكا ئۇنىۋېرسىتېتى، شىنجاڭ مائارىپ ئىنستىتوتى ۋە ھەر قايسى مەرىپەت گۈلزارىدىكى زىيالىيلار، يازغۇچى - شائىرلار، مۇھەررىرلەر، تەتقىقاتچىلار ۋە سانسىز ئوقۇغۇچىلاردىن قار ياغاندەك خەتلەر، سالاملار بۇ يىلتىزغا كېلىپ چۈشتى. ئۇلارنىڭ ھەممىسىدە، مىللىي مەدەنىيەت ئىشلىرىنى ئويلىغان، ئۇنى ئاغزىدا ئەمەس، دىل ھىممىتىدە قوللىغان بۇ يىلتىزغا ئەل نامىدىن رەھمەتلەر ئېيتىلغانىدى. بىر پېشقەدەم ئالىم كاتتا زىيالىيلار يىغىلغان چوڭ بىر سورۇندا «تۈمەنتال چېچەكلىرى» نى چىقىرىشقا مەسئۇل بولغان كىشى ئۈستىدە توختىلىپ: «ئۇ كىشى بىز يېزىنىڭ باشلىقى ئىكەن، ئەگەر بىزنىڭ بۇ ئەلدە ئاشۇنداق يېزا باشلىقىدىن ئەللىكى بولغىنىدا، كىشىلىرىمىزنىڭ ئۆزىنى بىلىش ئىقتىسادى ھازىرقىدىن كۆپ ياخشى بولغان بولاتتى» دېدى. بۇ گەپ كالىسى سەگەك ئادەم ئۈچۈن بەك زۆرۈر گەپ ئىدى. بۇ ئاشۇ كىشىگە خەلققە ۋاكالىتەن بېرىلگەن ھەق مۇكاپات ئىدى.

بۇ زېمىندا، مۇشۇ ئەسىرنىڭ 60 - يىللىرىنىڭ ئاخىرىدا، پەلەكنىڭ تەڭشىكى بۇزۇلۇپ، ئاپەتلىك يىللار باشلاندى. ئەزىزانە قەشقەرنىڭ ئاۋات، سىرلىق، قايناق كوچىلىرىدا چوڭ بولغان مىڭلىغان زىيالىي ياشلارنى قىسمەتنىڭ بوران - چاپقۇنلىرى ئۇچۇرۇپ، بوستانلىق شەھەردىن تەكلىماكاننىڭ قۇملۇقىغا ئاپىرىپ تاشلىدى. ئۇلار ئۆمرىدە كۆرمىگەن قۇم دېڭىزىنى كەزدى، نوغراق دەرىخىنى قۇم چوققىسىغا قاراپ ھەيرانلىق بىلەن كۆردى، يەپ كۆرمىگەن تاماقلارنى يېدى. نازۇك تەبىئەتلىك شەھەر بالىلىرى ئىنسانىيەتنىڭ مۇنداقمۇ ياشاۋاتقانلىقىغا شۇ چاغدا ئىشىنىپ، دەسلەپ ھۆڭرەپ يىغلاشتى، ھاراق ئىچىپ سەپراسى تۇتۇپ پومىداقلاشتى. ئاز كۈندە ئۇلارنىڭ ئاق پوسمىلاق، يۇمران يۈزلىرى توغراق قوۋزاقلىرىدەك كۆرۈمىسىز، يىرىك، چىڭ بولۇپ قاتتىق. يۇمشاق، ئاق قوللىرى يۇلغۇن تاللىرىدەك قېتىپ پىشتى. ئۇلار سېپى ئۆزىدىن يەرلىك كىشىلەردىن بولۇپ قېلىۋاتقاندى. قەشقەرنىڭ ئاشۇ زىيالىي ياشلىرى ئارىسىدا بويى ھەممىدىن پاكار، چاققان، قولدىن جىق ئىش كېلىدىغان، چىداملىق، چىقىشقا، ئېغىر - بېسىق بىر بالا بار ئىدى. ھەممىدىن ئۇنىڭ يېزىقچىلىق ماھارىتى، چىرايلىق خەتلىرى، ئىش قىلىشتىكى تەدبىرى، گەپ - سۆزلىرىنىڭ جايىدا ئىكەنلىكى كوممۇنا باشلىقلىرىنىڭ نەزەرىگە ئېلىندى. يېزا ئۈچۈن بۇنداق ئادەم تولىمۇ زۆرۈر ئىدى. شۇڭا ئۇنى ئېتىزدىن - ئۆزىدىن يوغان كەتمەن چېپىۋاتقان يەردىن كوممۇنا ئورگىنىغا ئەكىلىۋېلىشتى. دىقماق، بۇغداي ئۆلكە كەلگەن، بۇرۇتى ئەمدىلا خەت تارتقان بۇ بالىنى كۆرگەن كوممۇنانىڭ گەپتان، قوپال، ئەمما ئەقىللىق،

ساۋاتسىز باشلىقى سېرىق چېپەرقۇتتەك يۈزىنى سىنىپلاپ،
كۆپكۆك كۆزىنى قىسىپ تۇرۇپ، ئۇنىڭ باش - ئايىغىغا قاراپ
چىقتى.

— ئاتاڭ ساڭا قانداق ئات قويغانوي؟

— ئەكبەر.

— ئاتاڭنىڭ ئېتى نېمە؟

— ھەيدەر.

كوممۇنا باشلىقى يېنىدىكىلەرگە:

— مەن تېخى ئوينىغىلى كەلگەن بالىمىكىن دەپتىمەن.

ھېلىقى چىرايلىق خەتنى مۇشۇ بالا يازامدۇ؟

— ھەئە.

— ئۆزۈڭدىن چىرايلىق خەت يازدىكەنەن. خېلى چوڭ

مەكتەپنى تۈگىتىپسەن. قەشقەرنىڭ ئېنى كىچىكمۇ يا ئاتاڭ

ناننى ئاز بەردىمۇ، ھېچ چوڭ بولالماپسەن بالام. تۈمەنتاللىقنىڭ

ھەممىسى گالغا نان تاپمىز دەپ كېچە - كۈندۈز دولقۇن

قىلىدۇ. ئاسمىنى كەڭ يەردە ناننى جىق يەپ چوڭىيىۋال،

توغراقتەك ئادەم بولۇپ قەشقەرگە بار.

— توغراقتەك بولسا قەشقەرگە ئەمەس، تۈمەنتالغا يىلتىز

تارتىمسا تۇتمايدۇ.

باشقىلار گەپ قوشتى.

— خەت يېزىپ باقە قېنى.

ئەكبەر ھەيدەر بۇ تولىمۇ چېچەن، ئەقىللىق ئادەمنىڭ

ساۋاتسىزلىقىنى بىلمىسىمۇ، لېكىن ئادەمگە بىر قاراپلا

ھەممىنى بىلىۋالدىغانلىقىنى بىلگەچكە، شۇ چاغلاردا ئەڭ

بازارلىق بولغان جاراڭلىق جۈملىلەردىن بىر قانچىنى ناھايىتى

ئەستايىدىللىق بىلەن چىرايلىق قىلىپ قەغەزگە تىزىپ بەردى. باشلىق خەتنى تەتۈر تۇتۇپ خۇددى ئوقۇۋاتقانداك بېشىدىن - ئايىغىغا سىنچىلاپ قاراشقا باشلىدى. ئەتراپتىكىلەر ۋە ئەكبەرنىڭ ئىچ - ئىچىدىن كۈلكىسى قىستاپ تۇرسىمۇ، كۈلۈشكە جۈرئەت قىلالماستىن جىممىدە قاراپ تۇرۇشتى. بۇ سەزگۈر ئادەم ئۆزى خەتكە قاراپ تۇرسىمۇ، ئەتراپىدىكىلەرنىڭ كەيپىياتىدىن ھەممىنى بىلىۋېلىپ، پېتىنى بۇزماستىن خەتنى ئوڭ قىلىپ:

— مەن سېنى نېمانداق تەتۈر خەت يازىدىغان بالا ئىكەن، دېگىلى تۇرۇپتىمەن. سەن ئوقۇغان ئادەم بولغاندىكىن، باشقا ئادەمگە خەت سۇنغاندا ئوڭ سۇنۇشنى ئۆگەن، بولۇپمۇ مەندەك باشلىقىڭغا.

ئەكبەر كۈلكىسىنى باسالماي كالىپكىنى چىڭ چىشلەپ تۇرۇپ:

— ماقۇل، — دېدى.

— ماقۇللام دېسەڭ بولمايدۇ، نۆزىتەي دېگەن گەپنىمۇ قوشۇپ دە. خېتىڭنىڭ كۆردۈم، خېلى بەلەن گەپنى يېزىپسەن. ئۆزۈڭ بىر ئوقۇپ باق، قانچىلىك ئوقۇيالايسەن؟

باشلىق ساۋاتسىز بولغان بىلەن ئۆزىنىڭ ساۋاتسىزلىقىنى قىلچە چاندۇرمايتتى، تېخى كۈندىلىك خىزمەت خاتىرىسى قولىدىن چۈشمەيتتى.

— ھە، كۆڭلۈمگە ياراپ قالدىڭ، ئوبدان ئىشلە. قۇلدەك ئىشلەپ، بەگدەك يەپ، توغراقتەك يوغىناپ، يىلتىز تارتىپ كەتسەڭ، مەن قېرى توغراق يىقىلسام ئورنۇمنى ئالسەن.

ئاشۇ ئادەمنىڭ ئاغزىدىن ئاتا سۆزىمىز — ئەقىدىمىز بويىچە

«سائەت چىقىپ كەتكەندى» . ئەكبەر بىلەن قەشقەردىن كەلگەن، تال چىۋىقنى بىللە ئات ئېتىپ ئوينىغان دوستلىرى، ساۋاقداشلىرى قەشقەر، ئۈرۈمچىلەرگە — يەنىلا ئۆز جايلىرىغا بېرىپ، كاتتا بىنالاردا، ئېسىل ئۆي — ئىشخانلاردا ئولتۇرۇپ ئىشلەشتى. ئازادە، پاكىز ئاسفالت يوللاردا مېڭىشتى. ئۇ ئاشۇ توغراقلار ماكان تۇنقان قۇملۇق، شورلۇق تۇپراققا ئۆزلىشىپ، يىلتىزى بارغانچە چوڭقۇرلاپ، يىراقلارغا سوزۇلۇشقا باشلىدى. كۈمۈلچە تاملۇق، پاكىز، ئىسلاشقان دېھقان ئۆيلىرى ئۈچۈن ئۇ شەھەردىكى يۈز يىللىق، ئېسىل، قەدىمىي پاسوندىكى ئۆيىنى قۇربان قىلدى. ئېسىل تاماقلارنى دېھقاننىڭ تېزەك، پاتاس قالاپ پىشۇرغان، ئىس ئۆتكەن ئۇمىچى بىلەن تېڭىشتى؛ كاستۇم — بۇرۇلكا كىيىپ، گالىستۇك تاقاپ، ئازادە يولدا خىزمەتكە بارىدىغان تىنچ، تەرتىپلىك كۈنلەرنى، ئولتۇرۇشلاردا كۈلۈپ — زاللاردا گۈزەل قىزلار بىلەن تانسا ئوينىدىغان ئۇنتۇلماس ئاخشاملارنى ئۇ بەلۋاغ باغلاپ، توپىلىق يول، ئېتىز، خامان، سۇلۇق قىرلاردا ئىشتاننى تىزىغىچە تۇرۇپ، توپا — لايغا مىلىنىپ، كېچە — كېچىلەپ جاڭگال كېزىشكە تېڭىشتى. ئۇ تۈمەنتالغا كەلگەندە بۇرۇتى ئەمدى خەت تارتىشقا باشلىغان ئوماق، سەبىي بالا ئىدى. ئاشۇ ئوماق، سەبىي، شوخ ياشلىقنى، ئاسان، پاراغەتلىك شەھەر تۇرمۇشىنى مۇشەققەت بىلەن جان تىكىپ ئىشلىمىسە بولمايدىغان سەھراغا قۇربانلىق قىلدى. ساۋاقداشلىرى، دوستلىرى، تۇغقانلىرى كۆپ نەسىھەت قىلىپ ئۇنى شەھەرگە ئەكېلەلمەي، ئۇنىڭغا جاڭگال جىنى چاپلىشىپ، كاللىسى بىنورمال بولۇپ قالغانىدۇ، دەپ گۇمانلىنىپمۇ يۈردى. بويى توغراقتەك ئۆسمىگەن بىلەن

يىلتىزى چوڭقۇرلاپ، تۇرقى، چىرايى، ۋۇجۇدىغا توغراق روھى سىڭگەن، چاچ - ساقاللىرى ئاقىرىشقا باشلىغان ئادەم بولۇپ، ھېلىقى قېرى توغراق ئىزىنى بېسىپ يېتىشىپ چىقتى.

ئۇ، ئۆمرىنى دېھقانلارنىڭ ئارىسىدا ئۆتكۈزگەن بولغاچقا، دېھقانلارنى بەك چۈشىنىدىغان ئادەم؛ ئۇ ھازىرقى دۇنيانىڭ ئېقىمىنى بىلىپ بىر قولىدا كەتمەن دۇنياسىنى، بىر قولىدا زامانىۋى مەدەنىيەت دۇنياسى — كىتابىنى تۇتۇپ تۇرغاچقا، دېھقاننى ئەڭ چۈشىنىدىغان ئادەم. ئۇ دېھقانلارنىڭ ئاق كۆڭۈل، سەۋرچان، جاپاغا كۆنگەن، چىداملىق ئادەملەر ئىكەنلىكىنى، لېكىن نادانلىقىنىڭ ئۇلارنى چەمبەرچاس باغلاپ خورلاۋاتقانلىقىنى ئوبدان بىلىدۇ. ئۇ دېھقانلارغا چوڭقۇر مۇھەببەت باغلىغان، ئولتۇرسا - قوپسا دېھقانلارنىڭ مەنپەئىتى ئۈچۈن غەم يەيدۇ، سۆزلەيدۇ. شۇڭا ئۇنىڭ دېھقانلار ئارىسىدا مىڭلىغان دوستلىرى بار. ھازىر كىشىلەر ئارىسىدىكى مۇناسىۋەت بىر - بىرىگە قىلچىلىك مەنپەئەتنى قۇربان بېرىشكە چىدىمايدىغان دەۋرگە قەدەم قويغان كۈنلەردە دېھقانلار ئارىسىدا ئۇنىڭغا جېنىنى پىدا قىلىدىغان سادىق دوستلىرىنىڭ پەيدا بولۇشى ئۇنىڭ دوستلىرىغا قىلغان چەكسىز ئەقىدىسىنىڭ جاۋابى ئىدى.

ئۇ يېرىم كېچىلەردىن ئاشقان، خورازلار تاڭدىن خەۋەر بېرىپ چىللىغان چاغلاردا قۇم بارخانلىرى ئارىسىدىكى ئېتىزلاردىن مۇميا ئادەمدەك مىڭ پاتمان توپا بىلەن قايتىپ كېلىدۇ. ئۇ ئىتنىڭ قورسىقىدىكى كۈچۈكى توڭلاپ قېتىپ قالدىغان زىمىستان قىش كېچىلىرىدە ھاشارچىلار ئارىسىدا تولق

يېرىپ، پاتقاق كېچىپ، لايغا مېلەنگەن قوللىرى بىلەن
ھاشارچىلار سۇنغان قاتتىق، توڭ نانلارنى غاجلايدۇ. ئۇنىڭ
ھاشارچىلار ئارىسىدىكى چاغللىرى سېپى ئۆزىدىن تىپىك دېھقان
بولغان ۋاقتى. ئۇنى قەشقەردە تۇغۇلۇپ چوڭ بولغان دەپسە،
ھېچكىم ئىشەنمەيدۇ. ئۇنىڭ ھاردۇق يەتكەن ھاشارچىلار
ئارىسىدا قىلىدىغان خۇش چاقچاقلىرى، كۈلكىلىك سۆزلىرى
دېھقانلار ئارىسىدا ھاردۇق چىقىرىدىغان شىپالىق دورا بولۇپ
قالدۇ.

تەكلىماكاننىڭ يۇقىرى گرادۇسلۇق كۆيدۈرگۈچ ئاپتېدا
ئۇ ئورمىچى دېھقانلار ئارىسىدا ئالدىدا سول يېرىپ ماڭسا،
خامان تەپكەن يەردە چاڭ - توزانغا مېلىنىپ يۈرۈيدۇ. يۇقىرى
گرادۇسلۇق كۆيدۈرگۈچ ئاپتاپ ئۇنى چېقىن چۈشۈپ چالا
كۆيۈپ كەتكەن توغراق كۆتكىدەك قاپقارا قاتۇرۇپ قويغان.
ئۇنىڭ ئۆيگە يورۇق قايتىپ كېلىدىغان كۈنلىرى يىلدا پەقەت
بىر قانچە قېتىم بولۇپ قالدۇ. ئۇنىڭ ئىككى ئوغلى بىر تەرىپىدە
ھېرىپ - ئېچىپ قايتقان كېچىلەردە ئۇ ھېچ بولمىغاندا بىر
قانچە بەت كىتاب كۆرۈپ ئۇخلاش ئادىتىنى يوقاتمايدۇ.
ئۇنىڭ دېھقانلار بىلەن مۇڭدۇشۇپ دوستلىشالايدىغان،
زىيالىيلار بىلەنمۇ سىر ئېلىشىپ، ئەل - ئاغىنە بولالايدىغان
چىقىشقا، كەمتەر، ھەقىقىي خەلقپەرۋەر رەھبەرگە خاس
ئېسىل مىجەزى، مەرىپەت دەپسە جېنىنى بېرىدىغان، مەرد،
لەۋزى ھالال، توغرا سۆزلۈك ئېسىل روھى ئەنە شۇ زېمىندا
يېتىلگەن. مۇنازىرىلەر ئىچىدە بىر قانچە ئىشقا تەلپۈن
ئۇ مەدەنىيەت - مائارىپ ئىشلىرى ھەققىدە جاھىل دېھقان
دوستلىرى بىلەن كۆپ مۇنازىرىلىشىدۇ. ئۇلارنى قايىل قىلىپ

بولالماي بەزىدە جىلە بولۇپ تېرىكەپ قالىدۇ. دەل ئۇنىڭ جۇدۇنى تۇنقان ۋاقىت دېھقان دوستلىرىنىڭ مائارىپقا قارشى تۇرغان چاغلىرى بولىدۇ. ئۇ بۇ ۋاقىتتا دوستلىرىنىڭ كۆڭلىنى ئاياپ قويماي قاتتىق قوللۇق بىلەن ئۇلارنىڭ بالىلىرىنى تارتىپ ئېلىپ مەكتەپكە ھەيدەيدۇ. ئۇ بولغاچقا بۇ يېزىنىڭ مائارىپ ئىشلىرى ئاقساقالمايدۇ. ئۇ دېھقان بالىلىرىنىڭ مەكتەپتىن قېلىشىنى دېھقانلارنىڭ دارامىتى كەملىپ كەتكەندىنمۇ يامان كۆرىدۇ.

ھەرقانداق يېڭى كىتاب كىتابخانىغا سېلىنىپ ھەپتە ئىچىدە يېزا مەدەنىيەت مەركىزىنىڭ كۇتۇپخانىسىدىن ئورۇن ئالمىسا، ئۇ مەدەنىيەت مەركىزىنى بېشىغا كىيىپ قايناپلا كېتىدۇ. يېزا مالىيىسى بىرەر مۇھىم ئىشقا پۇل چىقىرىپ بېرەلمىسە، ئالدىنقى تەدبىرى ئۇستىدە سالماقلىق بىلەن باش قاتۇرۇپ ئاندىن يولىنى تاپىدۇ. مەدەنىيەت مەركىزىنىڭ كىتاب سېتىۋېلىشىغا پۇل بولمىسا، ئۇ قىلچە سەۋر قىلالماستىن مالىيىدە پۇل يوقلۇقىنى بىلىپ تۇرۇپ پۇل تېپىشقا بۇيرۇق قىلىپ، كىتابلارنى ئالدۇرماي قويمايدۇ.

ئۇنىڭ دېھقان دوستلىرى ئىچىدە مەلۇماتلىق ئى - نى خەلق شائىرلىرى، دانىشمەنلەر، يەرلىك تارىخچىلار بار. ياش ئەدەبىيات ھەۋەسكارلىرى تېخىمۇ كۆپ. ئۇ كۈنلەرنىڭ بىرىدە شۇلار بىلەن ھايات، ئىنسانىيەت مەدەنىيىتى ھەققىدە ئۇزاق سۆزلەشتى. ئۇ ئۇزاقتىن بېرى بىر ئىشنى دائىم ئويلايتتى. «ھەر كۈنى تاڭ ئاتىدىكەن، ئىشلەيدىكەنمىز. ھەر يىلى ئاشلىق، كېۋەز، ياغلىقدان تېرىيدىكەنمىز، مېۋە - چېۋە

ئىشلەپچىقىرىدىكەنمىز، مال - چارۋا باقىدىكەنمىز، لېكىن ئۇلارنى كېلەر يىلى يازغا بارماي يەپ - ئىچىپ، ئىشلىتىپ تۈگىتىدىكەنمىز. بىز دېھقان خەقتە بۇنىڭدىن باشقا ئىش بولمىسا. باشقا ئەللەردىكى ئادەملەرمۇ دېھقانچىلىق، چارۋىچىلىقنىمۇ قىلىدىكەن، ھاياتتا يەنە باشقا ئۇنتۇلماس خەيرلىك ئىشلارنىمۇ قىلىدىكەن. خەق قىلغاننى بىز قىلالامىزمۇ؟ مەسىلەن، مەن ئۆمرۈمنىڭ تولىسىنى تۈمەنتالدا ئۆتكۈزدۈم، تۈمەنتالدا ئىزىم چۈشمىگەن يەر قالمدى، لېكىن ھازىر خەلقنىڭ ئېسىدە قالغۇدەك بەش يىل بۇرۇنقى ئىشتىن بىرنى سۆزلەي دېسەم، مەن سۆزلىگەن بىلەن خەلق نېمىنى سۆزلەيدۇ، خەلقنىڭ ئېسىدە قالغۇدەك نېمە ئىش قىلدىم؟ ھەر قايسى تۈردىكى مەھسۇلاتنى يىلمۇ يىل ئاشۇردۇم، لېكىن مەن كەلمەستىمۇ بۇ خەلق ھوسۇل ئېلىپ كەپتىكەن. ھېزىبە بەگ ھاجى دېگەن ئادەم 40 نەچچە يىل ئىلگىرى بىر ئۆستەڭ چاپتۇرۇپ قويۇپتىكەن، خەلق ئۇنى ھازىرغىچە ئۇنتۇماپتۇ. مەنمۇ چوقۇم تۈمەنتالدا ياشىغىنىمنىڭ نامۇ نىشانى قىلىپ، بۇ خەلقنىڭ ئېسىدىن چىقمىغۇدەك بىر ئىش قىلىپ بەرمىسەم، بۇ يەردە ئىزىم قالمايدۇ. لېكىن، نېمە ئىش قىلسام بولار؟» ئۇ بىر كۈنى كىتاب - ژۇرناللاردىكى يېڭى پىكىرلەر ھەققىدە سۆزلىشىپ ئولتۇرۇپ كۆڭلىگە پاللىدە بىر ئىش كەلدى - دە، سورۇندىكىلەرگە: «ئەي، توختاڭلار ئاغىنىلەر، بۇرۇن بىزدە شاپىگرافتا چىقىدىغان بىر ژۇرنال بار ئىدى، يوقىلىپ كەتتى. بىزدىمۇ يازارمەن بالىلار جىق تۇرسا، نېمىشقا ژۇرنال نەشر قىلىپ ئۇنى تارقىتىمىز؟»

— ھە، راست، بولسىغۇ شۇنداق قىلساق تولىمۇ ئوبدان ئىش بولاتتى.

— توغرا، شۇنداق قىلىمىز. چىقارغاندا ئۈرۈمچى، قەشقەرنىڭكىدەك ئېسىل قىلىپ چىقىرايلى، كۈچىمىز يەتمىسە، ناھىيىدىكى مۇناسىۋەتلىك ئادەملەرنىڭ ياردىمىنى ئالىمىز. زادى بىر ژۇرنال چىقىرايلى. پۇلى مەندىن، قانچىلىك ئىقتىساد كەتسە، مانا مەن ئىگە. لايىھىسىنى تۈزۈپ چىقىڭلار. ھەرقانداق مەسئۇلىيەت بولسا ماڭا ھېساب. بۇ خەلقىمىزنىڭ مەنىۋى تۇپرىقىدىكى بىر ئىز بولۇپ قالسۇن.

مانا شۇنداق قىلىپ، شۇ سۆھبەتتىن «تۈمەنتال چېچەكلىرى» ناملىق ئەدەبىي ژۇرنال دۇنياغا كەلدى. ئۇ ژۇرنال ئىشلىرىنى يېزىشنىڭ چوڭ يىغىنلىرىدا دېھقانلار چۈشەنمىسىمۇ، ناھايىتى ئەستايىدىل، ئالتۇن تېپىۋالغاندەك خۇشاللىق بىلەن چۈشەندۈرۈپ سۆزلىدى. مانا بۇ ئۇنىڭ تۈمەنتاللىقلارنىڭلا ئەمەس، پۈتۈن ئەلنىڭ مەنىۋى ھاياتىدا ئۇنتۇلماس بىر ئىز قالدۇرغىنى، خەلققە تولىمۇ ئەھمىيەتلىك بىر ئىلمىي ئىش قىلىپ بەرگىنى ئىدى. ئۇ قىلغان مىڭلىغان ياخشى ئىشلار ئىچىدە خەلقنىڭ ئىززەت - ھۆرمىتىگە، نەزەرىگە ئېرىشتۈرگەن بۇ ئىشنىڭ بەرىكىتى ئۇنى كۈندىن - كۈنگە پارلاق ئىستىقبالغا كۆتۈرۈپ، خەلقنىڭ تېخىمۇ چوڭ ئېچىلغان ئۈمىد كۆزىدە ئۇنىڭ ئوبرازى شۇنچە جۇلالىق چاقىدى.

ھاياتلىق ئالىمىگە سەن قانچىلىك ئەجىر قىلساڭ، ھاياتمۇ ئەقىدەڭگە يارىشا سېنى نا ئۈمىد قالدۇرمايدۇ. خەلق ئۈچۈن ئىشلەيدىغان ئادەمنى خەلق ئاخىر بىلىدۇ، قەدىرلەيدۇ. تۈمەنتال خەلقىنىڭ تەقدىرى ئۈچۈن ئۇ كۆيۈپ - پىشىۋىدى،

تىنالماي ياشاۋاتقانلار

مۇقەددىمە

ھاياتلىقنىڭ ئەڭ مۇقەددەس مەۋجۇتلۇقى ئۇنىڭ تىنىقىدا، تىنىق توختىسا، ھاياتلىقمۇ توختايدۇ. كائىناتنىڭ تەقدىرىنى خورىتىپ، بېشىغا بەختسىزلىكلەرنى كەلتۈرۈپ، ئۆزىنى قۇدرەتلىك ساناۋاتقان ئىنسانلارمۇ تىنىقتىن قالسا، ھاياتلىق ئالىمىدىن ئەبەدىي خوشلىشىدۇ.

ھاياتتا بىز بىلەن بىللە ياشاپ، بىزدىن قىيىن تىنىپ ياشاۋاتقانلارنى كۆرگەن ۋە بۇ تىنىقلارنى ئۆزىمۇ تىنىپ كۆرگەن ئادەم ئاندىن ئۇلارنىڭ بىز خاتىرجەم تىنغان ھەر بىر تىنىق ئۈچۈن قانچىلىك ئازاب چېكىدىغانلىقىنى بىلىدۇ.

مانا بۇ خۇنجىراپ

— «خۇنجىراپ» دېگەن بۇ پارسچە ئاتالغۇنىڭ «قان ئاقار جىلغا»، «جان ئالغۇچى جىلغا» دېگەن مەنىلىرى بار، — دەپ تونۇشتۇردى خۇنجىراپ تاموژنىسىنىڭ باشلىقى، سارغۇچ پىلاڭ چاچلىق، ساپ ئارىيان قېنىدىن تۆرەلگەن ئاق تەنلىك ھەمراھىمىز قاينام ئىمارەتشاھ.

خۇنجىراپنىڭ ئىسمىنى تولا ئاڭلاپ كەلدۇق. ھەرەمگە

بارغان ئاتا - ئانىلىرىمىز، قېرىنداشلىرىمىزنىڭ سەھىر پاراڭلىرى ئارىسىدا بۇ ئىسىم تولا تەكرارلىنىدۇ. ۋەتەننىڭ باشقا يەرلىرىدىن كەلگەنلەر بۇلۇڭكۆل، قاراكۆل، تاشقورغان، مۇزتاغ، خۇنجىراپ، مىڭتېكىنى ئاتايىن بېرىپ كۆرۈپ، بۇ يەرلەرنىڭ ئۆزىگە خاس ئاجايىپ گۈزەللىكلىرى ئۈستىدە سۆزلەشسە، ئاغزىغا ھاڭغۇقۇپ قاراپ قالمىن. ئادەملەرنىڭ ئېڭى ئاجايىپ غەلىتە بولىدىكەن. ئۆزۈمنى ئالسام، قەشقەردە تۇرۇپ ھېيتگاھتا سۈرەتكە چۈشۈپ باقماپتىكەنمەن. باشقا شەھەرلەردىن كەلگەن دوستلارنىڭ تەلىپى بىلەن سۈرەتكە چۈشۈپ، ئۇلارنىڭ كۆزلىرىدىن چاقنىغان پەخىرلىنىش نۇرلىرى، تىنماي سۆزلەشلىرىدىن ئۇيغۇرلار مەركىزىنىڭ سىمۋوللۇق مۇنارى ئالدىدا تۇرغانلىقىمنى ئاندىن ھېس قىلغانىدىم. جاھاننىڭ ئۇ چېتىدىن ئاتايتەن مۇزتاغى بىر كۆرۈشنى ئارزۇلاپ كەلگەن ئادەملەرنى كۆرۈپ، مۇزتاغ ئۆز سۈتىنى سېغىپ قاقچىلىغان قاراكۆل، بۇلۇڭكۆللەرنىڭ زەمەنلىرىدىن ھاسىل بولغان قەشقەر بوستانلىقىدا ياشاپ، ئۇنىڭ سۈيىنى ئىچىپ تۇرۇپمۇ، مۇقەددەس جاينى كۆرۈپ بېقىش ئېڭىمىزنىڭ ئويغانمىغانلىقىنىڭ ئۆزى بىر بەختسىزلىكىمىز ئىكەن، دەپ ئويلاپ، قەشقەر خەلقىنىڭ ئۆز كۆكسىدىن ھاياتلىق بۇلىقى ھاسىل قىلىپ بېقىۋاتقان مۇزتاغ ئانىسىنى كۆرمىگىنى، بۇنداق پاكىز ئانىسى بارلىقى بىلەن پەخىرلەنمىگەنلىكىگە ھەيران قالدىم.

قەشقەر ھاۋاسىنىڭ ئىللىق، ساپ بولۇشىنىڭ سىرىنى ئۆز سېزىمىم بىلەن شۇنداق پەرەز قىلدىم: تومۇزنىڭ كەچ، ئەتىگەنلىرى قەشقەرنىڭ ھاۋاسى ھەرقانداق شېرىن نەرسىدىنمۇ

ھۈزۈرلۈك بولىدۇ. تەكلىماكاندىن كېلىدىغان ئاتەشتەك قۇرغاق ھاۋا بىلەن مۇزتاغدىن كېلىدىغان سوغۇق ساپ ھاۋا قەشقەر ئاسمىنىدا ئۇچرىشىپ، مۇزتاغ باغرىدىكى بۇ بوستانلىقنىڭ راھەتتە خەش ھاۋاسىنى ھاسىل قىلىدۇ. ئەجدادلىرىمىزنىڭ بۇ زېمىننى پايتەخت قىلىپ تاللىشىدىكى نۇرغۇن شەرتلەر ئىچىدىكى ئاساسلىق شەرتنىڭ بىرى مۇشۇ سەۋەبتىن بولسا كېرەك. بولسا، رەھبەر، نەسىھەتچى، مۇستەھكەم پەيغۇمبار، رەھبەر، بىز مانا بىر ئۈچى تەكتى ئەسرادىكى، يەنە بىر ئۈچى ئەرەش مۇئەللەقتىكى قارا ئارغامچىدەك يولدا ئۇۋىسىغا ماڭغان چۈمۈلىدەك تىزىلىپ مېڭىپ، پامىر ئېگىزلىكىنىڭ ئەڭ ئېگىز يېرىگە — تاشقورغاننىڭ گۈزەل يايلاقلىرىغا ئۇلاشتۇق. مانا، رىۋايەتلەردىكى گۈزەل چىمەنلەر، چىمەنلەر ئارىسىدا شىلىدراپ ئېقىپ تۇرغان تاغ بۇلاقلارنىڭ مۇزدەك سۈيى. سۇ بويىدا بوستان يايغان تاغ سۆڭەكلىرى ئارىسىدا ئازادە بىر قورۇق بار ئىكەن. بۇ تىپىك ئوتتۇرا ئەسردىكى ئارىيانلارنىڭ قۇرۇلۇش ئۇسلۇبىدىكى قورۇق ئىدى. قورۇقنىڭ چوڭ، سۈرلۈك ئىشىكىدىن ئاۋۋال قاپلاندىكى بىر قارا تايغان كۆزىنى پارقىرىتىپ ئېتىلىپ چىقتى. مانا بۇ قورۇق — قاينام تۇغۇلغان، يۈزەنچە يىل بۇرۇن بىنا بولغان قورۇق. ئوماق بىر ئوغۇل تايغاننىڭ ئارقىسىدىن كېيىكتەك ئويناقتىشىپ چىقتى. مېھرىبان ئاق دىل ئانا بىزنى ئەدەپلىك سالام بىلەن قورۇققا باشلىدى. قورۇقتىكى ھەربىر نەقىشتە ئەجدادلارنىڭ قوللىرى مېدىرلاۋاتقاندەك، قىلىچ ئويناۋاتقاندەك، ئوغ - ئەلەملىرى، دۈبۈلغىلىرى پارقىراۋاتقاندەك كۆرۈندى. داستاندىكى قىمىز، جىگەردەك ئويۇغان قېتىق، سۈزۈك

ئالمىدەك سېرىق ماي، سۈتلەر بىزگە ئوتتۇرا ئەسىرنىكى پاكىز تۈز - تەمى بۇلغانمىغان تولۇق تەملىك دۇنيانى، مېھرى ئىسسىق بىر داستىخاننىڭ تەمىنى ھېس قىلدۇردى. شۇنىڭدىن كېيىن بىز چۈمۈلە سەپىرىنى يەنە باشلاپ، ئەرش مۇئەللەقتىكى بارگاھىمىزغا ئۆزلىكىلى تۇردۇق.

ھاسىراپ - ھۆمۈدەپ، دېمىمىز كېسىلىپ، ئۆپكىمىز ئاغزىمىزغا تىقىلىپ، ئاران - ئاران كېتىۋاتىمىز. بىر چاغدا ھاۋاسى تولمۇ شالاڭ، قاقاس تاغ ئارىسىدىكى كارىدورغا جايلاشقان پاكىز تاملق ئۆيلەر بار جايغا يېتىپ باردۇق. — مانا بۇ — داڭلىق خۇنجىراپ، — دېدى قاينام قىزغىنلىق بىلەن كۈلۈپ.

جېنىم بوغۇزۇمغا قاپلىشىپ، تىنالماي، ئىنجىقلاپ ئاران يەرگە چۈشتۈم. قاينامدىن باشقا ھەممىمىز توختىماي جۇۋاز سۆرەپ تاڭ ئاتقۇزغان قېرى ئۆيدەك ھاسىراپ، پۇشۇلداپ، بۇرۇن پەررەكلىرىمىز كېرىلىپ، سېرىقلار ساماندەك، قارىلار تۆمۈردەك، قىزىل يۈزلۈكلەر لازا قاقىلىغان سۇلياۋ خالتىدەك ئېسىلىپ كېتىپتىمىز. تازا كۈچەپ، ئاغزىمنى سۇدىن ئايرىلغان بېلىقتەك ئاچساممۇ، بۇرنۇمنى بىر كىم تۇتۇۋالغاندەك تىنالماي:

— ۋاي، خۇنجىراپ دېگەن مۇشۇمۇ، قېنى بۇ ھاۋا؟ — دېدىم.

— بۇ يەردە ئادەم ئاز، دەپ ھاۋانى ئادەمگە لايىق تەقسىم قىلىپ، قالغان ھاۋانى قەشقەرگە توشۇپ كەتتى. ھاۋانى كۆپەيتىپ بېرىش توغرىسىدىكى دوكلات يازغىلى 1992 يىلى بولدى، ھېچ كۆپەيتىپ تەستىقلاپ بەرمىدى.

قايىنماننىڭ قىزىقچىلىقىدىن ھەممىمىز تەڭ كۈلۈشتۇق .
بىز ئاران - ئاران تۇرغان چېغىمىزدا ، بىر كۈلكە بىلەنلا بۇ
ھاۋا ياۋا كەپتەردەك ئۇچۇپ كەتتىمۇ - قانداق ، يۈرىكىم بىردىنلا
شىددەت بىلەن سوقۇپ ، تاغلار خۇددى بوراندىكى سۆڭەكتەك
پۇلاڭشىغىلى ، يەر - زېمىن يىپىچى خوتۇننىڭ چاقىدەك
چۆرگىلىگىلى تۇردى . ماڭالمى ئولتۇرۇپ قالدىم . ھاراقىتىن
يانماي ياندۇرغان مەستتەك «ھۆ» تۇتۇپ ، جېنىم بىر تومۇردا
قالدى . «ئىم ، قىلىدىغان ئىشلىرىم بەك جىقتى . ياش تۇرۇپلا
كېتىپ قالدىغان بولدۇممۇ ، نېمە؟!» ھەر بىر ئىنساننىڭ
كۆڭلىگە مۇشۇ ئىشلار كەلگەندە ، كەچمىگەن خىياللار كېچىپ ،
نى - نى ئارمانلار ، قىلالىمغان نۇرغۇن ئىشلارنىڭ ھەممىسى
بىراقلا ئېسىگە كېلىپ ، ھايات شۇنچە قەدىرلىك تۇيۇلىدىكەن .
— ئاۋايلاپ ئاستا ماڭسىلا . يۆلەمدۇق يا ، — سەممىيلىك
بىلەن سورىدى قايىنم كۈلۈپ تۇرۇپ .
— ياق . سىلەردەك ماڭالمىساممۇ تىرناقداپ بولسىمۇ
مېڭىپ باقاي ، — دەيدىمەن نومۇس كۈچى ھەممىدىن غالىب
كېلىپ .
— ئاۋايلاپ مېڭىپ كۆنسىلە بولىدۇ . ئۈچ كېچىنى
ئۆتكۈزۈۋالسىلا بۇنچىلىك قىيىنلىپمۇ كەتمەيلا .
— مەن زادىلا تىنالمىۋاتىمەن . سىلەرچۇ؟
— كۆنۈپ قاپتىمىز . ئەمما ، بىزمۇ تەستائىن
ياشايمىز . ئامال يوق .
ئىككى قەدەمدە بىر ئولتۇرۇپ دېگۈدەك ئىشخانا ئالدىغا
باردۇق .
ئارىمىزدىكى ئوتتۇرا ياشلىق شائىر ئاكىمىز تاھىر تالىپ

چاقچاق قىلدى:

— مەنغۇ كېسەل ئادەم، سەكسەن خالتامغا دورا قاچىلاپ چىقتىم. ماۋۇ تېنى ساق ياش بالىلارنىڭ ھالىنى كۆرۈڭ. ئىشخانا بىناسى ئالدىغا بارغاندا تاموژنىنىڭ ياش ئەزىمەتلىرى ئالدىمىزغا چىقتى. ئالدىدا چىقىپ كەلگەن دارازا — قاينامنىڭ ياش مۇئاۋىنى ئالىم، ئۇنىڭ كەينىدىكىسى كەسپىي بۆلۈم باشلىقلىرى ئەركىن، مۇھەممەت ئېلى، ئاندىن بىر خەنزۇ چوكان بىلەن خەنزۇ يىگىت بىز بىلەن قىزغىن كۆرۈشتى. — «خەلق گېزىتى» نىڭ مۇخبىرى كېلىدۇ، دېگەن خەۋەرنى ئاڭلىغانتۇق. بۇلار شۇمۇ؟ — دەدى ئالىم بىز بىلەن چاقچاقلىشىپ، تونۇش ئىكەنلىكىمىزنى بىلدۈرۈپ.

— ئۇلار يەنە ئۈچ كۈندىن كېيىن كېلىدۇ. بۇلار بولسا بىزنىڭ تۇرمۇشىمىزنى چۈشىنىپ كېلىش ئۈچۈن كەلگەن قەشقەر ۋىلايەتلىك يازغۇچىلار جەمئىيىتىنىڭ شائىر — يازغۇچىلىرى.

— ھە، ئوبدان كېلىپسىلەر. ماكانىمىزنى تونۇشتۇرۇپ قويماي: ماۋۇ شەرقىي تاغ باغرىدىكى تاشقورغان دەرياسى، ئاۋۇ غەربتىكىسى مىڭتېكە داۋىنى. ئۇ قەدىمكى يىپەك يولىنىڭ ئەجدادلىرىمىز ئىز سېلىپ كەلگەن يېرى. بىز ئوتتۇرىدا — خۇنجىراپتا تۇرۇۋاتىمىز. خۇنجىراپ دېگەن مانا مۇشۇنداق يەر، — دەدى ئالىم.

ھالسىز كۆزلىرىمگە يىراقتا قەد كۆتۈرۈپ تۇرغان مىڭتېكە داۋىنى بىلەن داۋاننى كېسىپ تۇرغان مىڭتېكە جىلغىسى تاشلىنىپ، مەستخۇش يانقان خەتەرلىك ساھىبجامالنىڭ تولغان ساغرىسىدەك كۆرۈندى.

دۇنيا بويىچە ئەڭ ئېگىز تاموژنا

خۇنجىراپ تاموژنىسى پىلالا دېگەن يەرگە جايلاشقان بولۇپ، دېڭىز يۈزىدىن 4300 مېتىر ئېگىز. ھازىر دۇنيادا بۇنداق ئېگىزلىككە جايلاشقان تاموژنا يوق. قارا قۇرۇم تېغى ئارىسىدىكى بۇ تاموژنىنىڭ ئادەملىرىدە دائىم تۆت پەسىلنىڭ كىيىملىرى تولۇق بولۇشى كېرەك. ھازىر كالتە يەڭلىك كۆڭلەك كىيگەن بولسا، سەل كېيىن قارا قۇرۇم چوققىسىدىن ھۇۋلاپ كەلگەن شىۋىرغان ئارىلاش قار بۇلۇتى شىددەتلىك جۇدۇن پەيدا قىلىپ، كۆڭلەكنىڭ ئورنىغا جۇۋا، شىبلىتنىڭ ئورنىغا پىيما كىيىشكە مەجبۇرلاپ، كىيىم ئالماشتۇرۇپ بولغۇچە تاموژنىنىڭ تەرىپى بىلەن جۇدۇننىڭ زەھىرى بۇرنىدىن ئالىدۇ. ياشىرىپ تۇرغان چۆپلەر مۇز ئاستىدا قالىدۇ. بۇ يەردىكىلەرنىڭ بىردەمدىلا ھوشىدىن كېتىپ، پۇت - قولى ماغدۇرسىزلانغان ھالدا ھوشىغا كېلىشلىرى، كۆڭلى ئاينىپ، مەزىلىك ئائامنى ئاچچىق زەرداب قىلىپ قۇسۇشلىرى، ئىچى سۈرۈشلەر يولدا كېتىۋېتىپ چۈشكۈرگەندەك بىر خىل تەبىئىي ئادەتكە ئايلىنىپ قالغان.

قوشتىن سۆرەمگە، سۆرەمدىن جۇۋازغا

بۇ ئېغىزدىن كىرىپ - چىقىۋاتقانلار دۇنيانىڭ ھەر قايسى جايلىرىدىن كەلگەن ھەر خىل ئىرق، مىللەت، ھەر خىل

تەللىق ئادەملەر بولۇپ، ئۇلارنىڭ رەسمىيەتلىرى ئىشلىرى بۇ تاموژنىدىكى يىگىرمە بەش نەپەر خادىمنىڭ بېجىرىشى، ئۇنىڭ ئۈستىگە ئۇلار سېمنا بويىچە ئىشلىگەنلىكى ئۈچۈن، ئون نەچچە ئادەمنىڭ كۈنىگە 500 چە ئادەمنى تولۇق رەسمىيەت بىلەن يولغا سېلىشى ئېيتماققا ئاسان، قىلماققا تولىمۇ تەس بولغان مۇشكۈل - ئېغىر ئىش ئىدى. مۇھەممەت ئېلى ئادەملەرنىڭ سومكا - بوغچىلىرىنى تەكشۈرۈپ بولالماي، بېلى پۈكلىنىپ، ئۈزۈلۈپ كېتىدىغاندەك ئاغرىپ ئۆرە بولالماي قالدى. قەدەم پاسپورت رەسمىيىتىنى يېزىپ بولالماي، كۆزى تورلىشىپ، غولىنى تارتىشىپ، مۈكچىيىپ قالدى. ئەركىن بولسا ئادەملەرنىڭ كومپىدىيە تۈسىنى ئالغان ساختا، رەزىل ئويۇنلىرى ئارىسىدا راست - يالغاننى پەرق ئېتىپ بولالماي جىلە بولۇپ تېرىكىپ كەتتى. ئۇلار مەيلى قانداق ئىشلارنى قىلىمۇ، سۇن، ھامان مۇلايىم، خوشخۇي بولۇشقا تىرىشىشى، ئېغىزىدىن ئۆتكۈچىلەر قوپاللىق قىلىشىمۇ كۈلۈپ تۇرۇشى كېرەك. مانا ھەر خىل تىللارنىڭ ۋاراڭ - چۈرۈڭلىرى ئارىسىدا ۋاھىتمۇ ۋىچىرلاپ ھارمىدى. بىر كۈنلۈك خىزمەت تۈگەپ، خۇنجىراپتىكى شاۋقۇن - سۈرەنلەر بېسىققاندا تاموژنىدىكى ھەر بىر ئادەم ھەر بىر ئىش نوقتىسىدا خۇددى جۇۋازدىن چىقىپ ھالىدىن كەتكەن ئۆكۈزدەك جىمىدە ماكچىيىپ ئولتۇرۇپ كېتىدۇ. ھېچكىمنىڭ بىرقەدەم ماڭغۇدەك، ھەتتا بىر ئېغىز گەپ قىلغۇدەك ماغدۇرى قالمايدۇ. ئۇلار ئېزىلىپ ئولتۇرۇپ، توختاۋسىز ئېقىۋاتقان تاشقورغان دەرياسىنىڭ تاشتىن - تاشقا ئۇرۇلغان شاۋقۇنىنى ئاڭلاۋاتقاندەك، سۈزۈك كۆكتە لەيلەپ يۈرگەن بۇلۇتلارغا،

بۇلۇتلارنى ئارىلاپ ئەگىپ يۈرگەن بۈركۈتنىڭ ھەرىكىتىگە تىكىلىپ قالغاندەك ھارغىن، جىمجىت كۆرۈنىدۇ.

بار تۇرۇپ، ئاچلىقتىن يىقىلدى

ئاشپەز توڭلاتقۇغا قاراپ بېشى ئايلىنىپ كەتتى. قەدىمكى «قىر - چاپ» ئۇرۇشىدەك ئالامان ئىچىدە — ئۆرۈلۈپ — سوقۇلۇپ، ئۈسۈشۈپ يۈرۈشلەر ئىچىدە ئاشپەز نۇرسۇنجان قاينامنىڭ قاتتىق بۇيرۇقى بىلەن بارلىق ھۈنرىنى ئىشقا سېلىپ، كۈنىگە ئۈچ ۋاخ تاماقنى ئوبدان ئېتىپ قاچىلارغا، تەخسىلەرگە ئېلىپ قويدى. قانچە قېتىملاپ ئادەم قاينىمى ئىچىگە قىستىلىپ كىرىپ، تاماق ۋاقتىنىڭ ئۆتۈپ كەتكەنلىكىنى خەۋەر قىلدى. ئۇنىڭ تەسلىكتە ئالەمنىڭ يېنىغا بارغاندا ئۇنىڭ توپاقتەك ھۆركىرەپ: «ما ئىشنى كۆرمىدىڭلارمۇ؟» دەپ ئالايغىنىدىن غىققىدە بولۇپ ياندى. «تاماق سوۋۇپ قالدى» دەپ ئەركىننىڭ يېنىغا بېرىۋىدى، ۋاراك - چۇرۇك ئارىسىدا بېشى قېيىپ كەتكەن ئەركىن ئۇنىڭ سوئالىغا جاۋاب بەرگۈدەك بولمىدى. بوغچا، قاپ، يەشىكلەر ئارىسىدا مۈكچىيىپ قالغان ۋاھىتنىڭ يېنىغا بېرىپ: «بەش مىنۇت ۋاقتىڭلارنى چىقىرىپ تامىقىڭلارنى يېۋىلىپ، ئىشنى ئاندىن كېيىن قىلمايسىلەر، بولمىسا يىقىلىپ قالسىلەر» دېۋىدى، ۋاھىت قىزىقچىلىق قىلىپ: «ئاغزىمدىكى تاماكنى كۆرمىدىلىمۇ، قورساقنى ئىس بىلەن تويغۇزۇۋالدىم. بىر نەرسە پانتۇدەك يەر يوق» دېدى. بىراق، ئۇ قەدەمنىڭ يېنىغا

ھەرگىزمۇ يېقىن بارالمىدى. قەدەم ھارغىنلىق چىقىپ تۇرغان كەسكىن ئاۋازى بىلەن ھېلى تاجىكچە، ھېلى ئوردۇچە سۆزلىمەكتە ئىدى، بىر توپ ئادەملەرنىڭ ئارىسىدىن ئۆتەلمەي تۇرغان ئاشپەزگە قاراپ چېچەن كۆزلىرىنى «ھېلىراق» دېگەن مەنىدە قىسىپ قويدى. توڭلاتقۇنىڭ ئىچى ھەر خىل قورۇما، قوي گۆشى شورپىسى، توخۇ، بېلىق، مانتا، گۆش نان، ھەر خىل ئېسىل تاڭمىلار بىلەن تولۇپ كەتكەنىدى. بەزىسى يېرىم ئېغىز تېگىلگەن، بەزىسى بىر چىشلەم چىشلەنگەن، بەزىسىنىڭ پېتى بۇزۇلمىغانىدى.

ساغلام ئادەملەر ئىدى

ھەر قانداق بەردەم ئادەم بۇ يەردە ئۈچ يىلدىن ئارتۇق ئىشلىگەندىن كېيىن بەدەن ئەزالىرىنىڭ مۇشۇ يەرنىڭ ئاتا قىلىدىغان كېسەللىرىگە قارشى كۈچى ئاجىزلاپ، بىر قانچىدىن كېسەلنى ئۆزىگە ھەمراھ قىلىۋالىدۇ. بۇ يەردە ئىشلەۋاتقانلارنىڭ خۇنجىراپنىڭ ئاشۇ يىگىرمە بەش نەپەر ساغلام يىلپىزلىرىنىڭ توقسان پىرسەنتى ئاللىقاچان بۇ يەردە ئالدى 20 يىل، كەينى بەش - ئون يىل ئىشلىگەنلەر ئىدى. ئۇلار ئوخشاش بولمىغان دەرىجىدە يۈرەك يوغىناش، يۈرەك تىقىلمىسى، ئاشقازان، ئۈچەي يوللىرى كېسەللىكى، قان بۇزۇلۇش، چاچ چۈشۈش، نەپەس يوللىرى كېسەللىكلىرىگە گىرىپتار بولغان. دەسلەپ بۇ يەرگە خىزمەتكە كەلگەن ھەر بىر ياش: «ئانىسىنىڭ ئەمچىكىنى قاتتىق چىشلەنگەن، جېنىدىن تويۇپ بالدۇرراق كېسەلمەن

بولۇپ يىقىلاي، دېگەن ئادەم بۇ يەرگە چىقىپ ئىشلىسە بولىدىكەن» دەپ قاتتىق ئازابلىنىدۇ. لېكىن بۇ يەردىكى ياشلار ئارىسىدا ئىنسان ئەڭ ئارزۇ قىلىدىغان، لېكىن كەمدىن - كەم ئېرىشكىلى بولىدىغان قىزغىنلىق، ئۈمىدۋارلىق، سەمىمىي دوستلۇق، كۆيۈنۈشلەر، ئادەملەر مۇناسىۋىتىدىكى ھالاللىق بۇ ئازابلارنى تېز ئۆتۈلدۈرىدۇ. كىمنىڭ چىرايى سولغۇز، روھى چۈشكۈن بولسا، ھەممىسى شۇنىڭ ئەتراپىغا ئولتۇرۇپ جان پىدا بولۇشىدۇ. كىمنىڭ بېشىغا دەرد كەلسە، ھەممىسى ئۇنىڭ غېمىنى تەڭ تارتىدۇ. كىم ئائىلىسىنى سېغىنسا، باشقىلار ئۇنىڭ ئىشىنى تالىشىپ ئېلىۋېلىپ، ئۇنى پاكىز كىيىندۈرۈپ خۇشال ھالدا ئۆيىگە ئۇزىتىپ قويدۇ. ئادەم قانچىسى ئادەملەرنىڭ ھازىرقى ۋاپاساشلىرى، بەزىدە ھەممىدىن بىزار بولۇشلىرى مۇشۇ ئىنسان، ئىنساننى مۇھەببەت، سەمىمىيلىكتىن ئىبارەت كىشىلىك مۇناسىۋەتنىڭ قىممەتلىك بايلىقىنى يوقىتىپ قويغانلىقتىن ئەمەسمۇ؟

ئانامنىڭ جېنىنى ئالغان سەنمىدىڭ

ئالىم 1984 - يىلى شاڭخەي تاموژنا شۆبەسىنى پۈتتۈرگەندە خۇنجىراپ تاموژنىسىغا تەقسىم قىلىندى. ئالىي مەكتەپنى پۈتتۈرۈپ يېڭىدىن خىزمەتكە چىقىش ئالدىدا بۇ ياش، كېلىشكەن، قابىل يېڭىت مەرھۇم ئانىسىنى ئەسلەپ «ئەگەر ئانام ھايات بولغان بولسا، ھازىر مېنىڭ ئوقۇش پۈتتۈرۈپ كېلىپ خىزمەتكە قاتنىشىش ئالدىدا تۇرغانلىقىمنى كۆرگەن

ئۆزمىزنى ئېتىراپ قىلايلى

بولسا، ئېيتىپ تۈگەتكۈسىز خۇشال بولغان بولاتتى. ھەر قېتىم خۇنجىراپتىن قايتقاندا، ئانامغا تاشقورغاننىڭ سۆزمىسىدىن ئالغاچ كېتىشنى ھەرگىز ئۇنتۇپ قالمايتتىم» دەپ يىغلىۋەتتى. ئۇ شۇلارنى خىيال قىلىپ ئىختىيارسىز ھالدا ئانىسىنىڭ تەبەسسۇم بىلەن چۈشكەن سۈرىتىگە تىكىلىپ قالدى. «ھازىرقى خۇشاللىقىمنى، سەن بولمىغانلىقتىن كۆڭلۈمنىڭ يېرىملىقىنى روھىڭ كۆرۈۋاتقاندۇ. خۇنجىراپقا بېرىپتۇ، شەھەردە ئىشلىمەپتۇ، دەپ روھىڭ قورۇنۇپ قالمىسۇن. مەن شەھەردە چوڭ بولۇپ، شەھەردە ئوقۇدۇم، ئەمما مەن ھەيۋەتلىك تاغنى، كەڭرى دالىنى، ياپېشىل يايلاق، ساپ ھاۋانى ياخشى كۆرىمەن».

— مەن سېنى خۇنجىراپقا ئەۋەتمەيمەن. — دادىسى سوغۇق، زەردە بىلەن شۇنداق دېدى. قىزغىن سۆزلەپ كەتكەن ئالىم مىسكىنلىك بىلەن ئاكا - ئۇكىلىرىغا قارىدى. ھەممەيلەننىڭ چېھرىنى چەكسىز قايغۇ - ھەسرەت تۇمانلىرى قاپلىغانىدى. ئالىم ھەيران قالدى.

— نېمىشقا؟ — ئېلىم بولغان ئەمەلىيەتلىك ئىشقا قىزىقىشنى ھېچكىمدىن زۇۋان چىقىمىدى. ئالدىنقى قاراپ يۈزلىك ھەممىڭلار خاپىغۇ. مېنىڭ خىزمىتىڭمگە نارازى بولۇۋاتقاندەك قىلىسىلەر. مېنىڭ ئىشقا قىزىقىشىم ئىشقا قىزىقىشنىڭ خۇنجىراپتىن باشقا ھەرقانداق يەردە ئىشلىسەڭ بىز خۇشال بولىمىز، ئەمما سېنى خۇنجىراپقا ھەرگىز چىقارمايمىز، — دېدى ئېغىر، كەم سۆز ئاكىسى مۇتەللىپ كەسكىن قىلىپ.

— ساپساق خىزمەتكە كەتكەن ئانام ئاشۇ خۇنجىراپتا بۇ ئالەمدىن ۋاقىتسىز كەتتى. ئالغۇداكى ئايال ئىكەنلىكىنى مەن بىلمەيتتىم. شۇ سۆز بىلەن ھەممەيلەننىڭ كۆزلىرىدىن ياش قۇيۇلدى. ئالىم ئانىسىنىڭ سۈرىتى ئالدىدا قېتىپ قالغاندەك تۇرۇپ قالدى. بۇ تۇيۇقسىز زەربە، تەقدىرنىڭ ئۇدۇل كەلتۈرۈپ قويۇشى ئالىمنىڭ سەبىي يۈرىكىنى قاتتىق بىر مۇجۇغاندى. ئۇ خېلى كۈنلەرگىچە قاتتىق جىمىپ كەتتى، ھېچكىمگە گەپمۇ قىلمىدى. ئۆيدىكىلەر ئۇنى خۇنجىراپقا چىقمايدىغان بولدى، دەپ خىزمىتىنى باشقا يەرگە تەقسىم قىلدۇرۇشنىڭ مەسلىھىتىگە كىرىشتى. ئىككى ھەپتە بولدى دېگەن كۈنى ئالىم كېرەكلىك نەرسىلىرىنى ئېلىپ ئۈنسەز ماڭدى.

— نەگە بارىسەن؟

— خۇنجىراپقا.

ئۆيدىكىلەر داڭ قېتىپ تۇرۇپ قالدى - دە، ئۇنى بەس - بەس بىلەن ئەيىبلەپ كەتتى: *«ئۇنىڭ بىر مۇجۇغانلىقىمۇ، ئۇنىڭ بىر مۇجۇغانلىقىمۇ»*.

— ساراڭ بولۇپ قالدىڭمۇ؟

— ئەقلىڭ جايدىمۇ؟

— ئانامنىڭ جېنىنى ئالغان قارغىش تەڭكۈر يەردە يەنە نېمىدەپ ئىشلىگۈڭ كېلىپ قالدى؟

— بولدى، خۇنجىراپقا بارىدى، دەپ خىزمىتىڭنى بىكار قىلىۋەتسە مەيلىكى، سېنى ھەرگىز ئەزرائىلنىڭ چاڭگىلىغا ئەۋەتمەيمەن، - دېدى دادىسى تىترەپ تۇرۇپ.

ئالىم بىر ھازا جىممىدە قاراپ تۇرغاندىن كېيىن: *«ئۇنىڭ بىر مۇجۇغانلىقىمۇ، ئۇنىڭ بىر مۇجۇغانلىقىمۇ»*.

— جېنىم دادا، مەن بىر قاۋۇل ئەركەك، ئانامنىڭ

جېنىنى ئالغان سەنمۇ، دەپ بىر باراي زادى. قېنى، جېنىنىڭ جېنىمنى قانداق ئالدىكەن، بىر كۆرۈپ باقاي. يالۋۇرۇپمۇ، تىللاپمۇ، تەھدىت سېلىپمۇ ئۇنى ھېچكىم نىيتىدىن ياندۇرالمىدى.

ئۇ خۇنجىراپقا كەلگەندە ئانىسىنىڭ: «جېنىم بالام، كەتكىن، بۇ كۆرۈمىسىز سەت يەردىن تېز كەت» دېگەن ئاۋازى ئاڭلانغاندەك بولدى. ئۇ بوغۇلدى، تىنالمىي ئازابلاندى. «قېنى، جېنىمنى ئالماسەن» دېدى ئاسمان - پەلەك قار - مۇزلۇق چوققىلارغا قاراپ قەھر - غەزەپ بىلەن تىنىپ. ئۇ ئاخىر يېڭىپ چىقتى. يىللار ئۇنىڭ ئىرادىسىنىڭ بوش ئەمەسلىكىنى ئىسپاتلىدى.

جاناندىن كەچكىلى بولماس

خۇنجىراپ تاموژنىسىدا ئىشلەيدىغانلارنىڭ ھەممىسى دېگۈدەك قېنى قايناپ تۇرغان ياشلار، ئۇلار ئاساسەن توي قىلغىنىغا بىر قانچە يىل بولغان، ئاشق - مەشۇقلۇقتىن ئىسسىق ئائىلە مۇھەببىتىگە كۆچۈش باسقۇچىغا قاراپ يۈزلەنگەنلەر ئىدى. ئەپسۇس ئۇلارنىڭ ئىسسىق، ھەممە تەرىپىدىن يېڭىلىق چىقىپ تۇرىدىغان ئۆيلىرىدە ياشلىق ھېسسىياتى تېپىچەكلەپ تۇرغان گۈزەل، نازۇك چىراي، بۇلاق كۆز جانانىلىرى بىر يىلنىڭ سەككىز ئېيىدا ھىجران، سۈكۈت، ئىنتىزارلىق بىلەن كۈن ساناپ، تاغقا تەلمۈرۈپ، كۈيلەۋاتقان كېيىكتەك ئىچ - ئىچىدىن قايناپ چىقىۋاتقان ئىنتىلىشلىرىنى

بېسىپ، تىزنى قۇچاقلاپ ئولتۇرسا، ئۇلارنىڭ ئاشقىلىرى خۇنجىراپ تېغىدا تۇرۇپ، قەشقەر بوستانلىقىدا ئۆزىنى كۈتۈۋاتقان كېيىكلىرىگە بولغان چىداپ بولغۇسىز مۇھەببەت تەشئالىقىنى بېسىپ، تورۇسقا قاراپ ئۇيقۇسىز كېچىلەرنى ئۆتكۈزىدۇ. بۇ ھەممىدىن بەسىي مۈشكۈلچىلىك!

ئۆيدە يالغۇز قالغان جانانلار تەنھا خىيال سۈرۈپ، ئۇلارنى كۈتۈش بىلەنلا ئۆتمەيدۇ. ئۆيىنىڭ يەنە ئەر كىشى تولۇقلاشقا تېگىشلىك نۇرغۇن ئىشلىرى بولىدۇ. مانا بۇ ئىشلار ئەرلىرى بولمىغانلىقتىن، تەبىئىي ھالدا ئۇلارنىڭ ئۈستىگە يۈكلىنىپ قالىدۇ. خۇشال بولغاندا ئورتاقلىشىدىغان، دىللىرى سۇنغاندا تەسەللى بېرىدىغان ئۆمۈر سىردىشى يېنىدا بولمىغانلىقتىن، بۇنداق مىنۇتلاردا يىگىتلىرىنىڭ تامغا ئېسىقلىق سۈرىتىگە قاراپ كۆزلىرىدىن ئىختىيارسىز سېغىنىش ياشلىرى سىرغىپ چىقىدۇ. بۇ ياشنى يىرىك بۇرۇتلۇق لەۋلەر شۇمۇشى ياكى قوپال، يوغان قوللار نازۇك ئېڭەكلەرنى كۆتۈرۈپ تۇرۇپ، يېنىپ تۇرغان كۆزلىرىدە سۆزلىشى، باغرىغا بېسىپ تەسەللى بېرىشى كېرەك ئىدى، ئەمما ئۇلار ھىجران ئازابى، ۋىسال تەشئالىقىدا «بىرى تاغدا، بىرى باغدا ئۆتۈشىدۇ.» كۆز يېشى، سېغىنىش، غېرىبسىنىش، يالغۇزلۇق ئەلەمگە، ئەلەم يارىغا، يارا ئېغىز ئېلىشلارغا ئايلانغان جۇدۇنلۇق كۈنلەرنى ھەر بىر جۈپ كېلىشكەن قىز - يىگىتلەر ئۆز بېشىدىن ئۆتكۈزدى. غەزەپتىن: «توي قىلىپ بۇنداق يالغۇز ياشىغۇچە، توي قىلماي بويتاقلىقنىڭ دەردىنى تارتقانمۇ خوپ» دېيىشلەر بولدى. ئەمما ئۆز مەشۇقىدىن راستتىنلا ئايرىلىپ قېلىشنى ئويلىغاندا

يۈرەكتىن قىل سۇغۇرغاندەك ئاچچىق «ئۇھ» چىقتى. جانانلار كالىسىغا ئايرىلىپ كېتىش دېگەن ئاچچىق، كۆيدۈرگۈچ خىيال كەلگىنى ئۈچۈن ئىختىيارسىز ھالدا تويلۇق سۈرىتىنى كۆكسىگە بېسىپ، قايتىدىن تاتلىق يىغلاشقا توغرا كەلدى. مانا بۇ تېز، غۇۋا كۆرۈنۈشلەر خۇنجىراپتىكىلەرنىڭ ئورتاق مۇھەببەت خاتىرىسى بولۇپ قالدى.

بالىلىرى ياتسىرايدىغان دادىلار

خۇنجىراپ تاموژنىسىنىڭ يىگىتلىرى بىرلا ۋاقىتتا توي قىلمىغان بىلەن ھەممىسىنىڭ تاغقا چىققاندىن كېيىن توي قىلغانلىقى بىر پاكىت. مانا بۇ پاكىت ئۇلاردىكى ئورتاق بىر سەرگۈزەشتىن تۆرەلدۈرگەن. يىگىت توپىدىن كېيىنكى شېرىن ئاينىڭ يېرىمىدىن كۆپرەكىنى تاغدا — مىڭتېكە داۋىنىنىڭ بېشىدا ئېسىلىپ تۇرغان كۆك ئاسمان، تۈلۈن ئاي، يۇلتۇزغا قاراپ ئويۇقۇ كەلمەي، ھىجران ئازابىدا تاشتا ئولتۇرۇپ، ئازابىنى ئاچچىق ھاراق بىلەن قوشۇپ يۈتۈپ، دۇنيانى ئۇنتۇش بىلەن ئۆتكۈزىدۇ. نازۇك جانان بولسا، سۈت رەڭ پەردىلىك چىمىلىق ئىچىدە كېچىچە يىگىتنىڭ ياستۇقىنى قۇچاقلاپ، ئۇنىڭدىن قالغان پۇراقنى ھىدلاپ، ئالدىنقى شېرىن ئاخشامنىڭ لەززىتى بىلەن ھازىرقى تەشنىلىقنىڭ ئازابىدىن تۆكۈلگەن ياشتا ياستۇقنى ھۆللەپ، ئويۇقسىزلىقتىن كۆزلىرى قىزارغان ھالدا چاندۇرماي ئىشقا ماڭىدۇ. ئۇلار شېرىن ئاينىڭ قاچان باشلانغانلىقى بىلەن ئاخىرلاشقان — ئاخىرلاشمىغانلىقىنى بايقاپ

بولغۇچە، تۈنۈگۈن تېخى ئۆزلىرى شوخ بالىلار تۇرۇپ، بۈگۈن دادا بىلەن ئانىغا ئايلىنىپ قېلىشىدۇ. ئۇلار ئاشۇنداق ياشىسا شېرىن ئايلىرى بەلكىم نەۋرە كۆرگۈچە تۈگمەس. خۇنجىراپ ئەزىمەتلىرى ئاياللىرىنىڭ ھامىلىدار بولغان چاغلىرىنى بىلگەن بىلەن، ئۇلار سېزىك ئازابىنى تارتقان كېچىلىرىدە يېنىدا بولمىدى. ئۇلار ئۆزلىرىنىڭ دادا بولغانلىقىنى بىلگەن بىلەن، ئاياللىرى ئاچچىق تولغاق يەپ، تۇغۇت ئازابى تارتىۋاتقان مىنۇتلاردا خۇنجىراپتا بولدى. كېچىلەردە بالا ئاغرىپ قالغان چاغلاردا يالغۇز ياش ئانا بالىسىنى پەپىلەپ، يۆگەپ، يىغلاپ دوختۇرخانىدا ئۇيقۇسىز يۈرگەندە، بۇ دادىلار تاغدا — قار — شىۋىرغان، ھاۋاسىز يەردە ئۆز بۇرچىنى ئادا قىلىش بىلەن بولدى. شۇنداق قىلىپ، بالىلارغا تىل چىقتى:

- ئاپا، دادام قېنى؟
- داداڭ تاغدا.
- تاغدا يىمە ئىش قىلىدۇ؟
- ئىشلەيدۇ.
- يېمىشقا بۇ يەردە ئىشلەيدۇ؟
- داداڭنىڭ ئىشلەيدىغان ئىشى تاغدا، بالام.
- قاچان كېلىدۇ؟
- دەم ئېلىش بولغاندا.
- باشقا دادىلار كېچە — كۈندۈز بالىلىرى يېنىدا بولدى. ئۇلارنى باغچىغا، يەسىلگە، چوڭ دادىلىرىنىڭ يېنىغا ئاپاردى؛ يەكشەنبىدە، ھېيت — بايراملاردا بازارغا ئويناقتىلى

ئېلىپ چىقتى. لېكىن بۇ دادىلارنىڭ — خۇنجىراپنىڭكى ئەرلەرنىڭ بالىلىرىغا بۇ ئىشتا ئاتىلىق مېھرىنى يەتكۈزۈش پۇرسىتى بولمىدى. بۇ دادىلار ئۆيگە كەلسە، بالىلىرى سېغىنىپ ئالدىغا يۈگۈرۈپ چىقماستىن، ئانىسىنىڭ كەينىگە مۆكۈۋالدى ياكى سىرتقا قاچىدۇ. دۇنيادىكى كۆڭۈل بېرىمچىلىقى ئىچىدە دادا بىلەن بالا ئوتتۇرىسىدىكى يانتىراشتىن ئارتۇق كۆڭۈل بېرىمچىلىقى بولماس. بىلىمىزنىڭ بىلىمىگە ئەمەل قىلىشقا كېلىدىغاندا — بالام قاچما، سېغىنغان داداڭ كەلدى. شەھەر چىقىشقا كېلىش — ياق، ئۇ دادام ئەمەس، ئۇ دېگەن ئۇزاقتا كېلىدىغان ئاكا. لېكىن بۇ سېغىنىشنى قانچىنە كېلىشىمۇ، ئۇنىڭ قولىغا كېلىش ئىشقا ياش ئەر — خوتۇنلار ئەپسىز ھالدا بىر — بىرىگە قارىشىپ قېلىشتى. بالا دادىسىغا ھەم ئاپىسىغا ئوخشايدىغان بۇلاقتەك سەبىي كۆزلىرىنى ھەم ئانىسىغا، ھەم دادىسىغا تىكىپ چىرايلىق ئاغزىنى پۈرۈشتۈرۈپ: ئانىسىڭىزنىڭ قولىغا كېلىشىڭىزنى ئۈمىد قىلىمەن. — ئاكا، ماڭا يېمە ئەكەلدىڭ؟ — دەپ سورىدى. ئانىسى بارلىق خادىملار ئۆز بالىلىرىدىنمۇ چارى

خۇنجىراپ تاموژنىسى ھەر يىلى مۇقەددەس جايغا بېرىپ، پەرزى ئادا قىلىپ كېلىدىغان بىر مۇنچە ھەج — تاۋاپ قىلغۇچى ئاتا — ئانىمىز، ئاكا — ئاچىلىرىمىزنى ئۇزىتىدۇ، كۈتۈۋالىدۇ. بىر كۈندە تۆت پەسىل نۆۋەتلىشىدىغان بۇ قاقاس جايدا ھەر بىر ئادەم مىڭ ئۆلۈپ تىرىلىدۇ. بىلىمىزنىڭ بىلىمىگە ئەمەل قىلىشقا كېلىدىغاندا ھەج — تاۋاپقا ماڭغانلارنىڭ زور كۆپچىلىكى بۇ دۇنيادىكى

ۋەزىپىسىنى ئاساسەن ئورۇنداپ بولۇش ئالدىدا تۇرغان ياشىنىپ قالغان بوۋاي - مومايلار بولۇپ، ئۇلار يالغۇز خۇنجىراپقىلا مېھمان ئەمەس، بۇ دۇنيا ئۈچۈنمۇ تەۋەررۈك مېھمانلار ھېسابلىنىدۇ. ئۇلاردا قېرىلىققا قەدەم قويغاندا بولىدىغان ئاجىزلىققا چاپلاشقان ھەر خىل كېسەللەر بۇ يەردە تېخىمۇ ئەدەپ كېتىدۇ. ئۇلار قىيىنلىپ، ئېغىر، ئاجىز قەدەملىرىنى تەستە باسقان چاغلاردا تاموژنىدىكى ئەزىمەتلەر ئۇلارنى يۆلەشتۈرۈپ ماڭىدۇ. ھوشىدىن كەتكەنلەر، تىنالمىي، ئېسىلىپ، كۆكرىپ كەتكەنلەرنى دەرھال يۈدۈپ داۋالاش پونكىتىغا ئاپىرىدۇ، ئاندىن ئۇلارنىڭ تاموژنا رەسمىيەتلىرىنى بېجىرىش جەريانىدا يۈكلىرىنى كۆتۈرۈشۈپ، ماشىنىغا بېسىشىپ بېرىدۇ. بۇ چاغدا بوۋاي - مومايلار ئاللاغا بولغان چوڭقۇر سېغىنىش بىلەن ياشلارغا ساغلاملىق، ئۇزۇن ئۆمۈر، بەخت تىلەپ كۆزلىرىگە ياش ئېلىپ دۇئا قىلىدۇ. يىگىتلەر ئۆزلىرى ئىچىدىغان قىزىق چايلارنى ئۇلارغا تەڭلىگەندە، خىزىر سۈپەت بوۋايلار، پەرىشتىدەك مومايلار بۇ يەردە ئۆز ئوغۇللىرىنى كۆرگەندەك بولىدۇ.

زەھەرلىك چېكىملىك ئالۋاستىلىرىنى تۇتۇش

1991 - يىلى 6 - ئاينىڭ 4 - كۈنى چەت ئەلدىكى زەھەرلىك چېكىملىك ئەتكەسچىلىرى سودا گۇرۇھىنىڭ قارا قوللىرى تەرىپىدىن بىر كىلو خىروئىننى ئېلىمىز چېگرىسىدىن كىرگۈزۈش ئۈچۈن ئېلىپ مېڭىلغانلىقى ھەققىدە جىددىي

مەخپىي خەۋەر كەلدى. خۇنجىراپ تاموژنىسىدا كىملىك ئىكەنلىكى جەددىيلىشىپ قالدى. بۇ كۈنى ھاۋانىڭ ئەلپازى ئىنتايىن يامان بولۇپ، خۇنجىراپ دالىسى، پىلال تاغلىرى، مىڭتېكە داۋىنى، ھەيۋەتلىك قارلىق چوققا، مۇز تاغىمۇ قارا تۈتەك ئارىسىدا كۆرۈنمەي قالغانىدى. دەسلەپ ناھايىتى قويۇق قار ياغدى، ئاندىن بوران ئارىلاش جۇدۇن بولۇپ، شىددەتلىك شۇبىرغانغا ئايلىنىپ كەتتى. قاينام ئىمارەت شاھ كېچىدە ئۆزمەي تاماكا چېكىپ، ئەتە بولىدىغان ئىشلارنىڭ ھەر بىرى ئىنچىكە ھالقىلىرىغىچە ئىشنى قانداق باشلاپ، قانداق قول سېلىش كېرەكلىكى ھەققىدە باش قاتۇردى. خىروئىنىڭ ئېلىمىز چېگرىسىدىن كىرىدىغانلىقىدىن ئىبارەت ئىشەنچلىك ئاخبارات پاكىتقا ئايلاندى. خىروئىن ئەتكەسچىلىرى ئۇستا كېلىپ، كۆزىمىزنى باغلاپ، بىزنى ئازدۇرۇپ كەتسە قانداق قىلغۇلۇق؟ ئۇ قازاندىك قارا، جۇت قاپلىغان دېرىزە سىرتىغا قاراپ ئۆزمەي تاماكا چېكىپ، ئەتىكى ھەرىكەتنىڭ مۇكەممەل پىلانىنى ئۆز كۆڭلىدە پىشۇرۇپ چىقتى. سۈبھى مەزگىلدە تاموژنىدىكى بارلىق خادىملار تولۇق تەييارلىق بىلەن سەپراس بولدى. قاينام ئىمارەت شاھ ئىچىم، قىسقا سۆزلىدى: «ئەفەق بولسا ساقۇردى».

— بۈگۈن خۇنجىراپ تاموژنىسى تارىخىدىلا ئەمەس، پۈتۈن شىنجاڭ تاموژنا تارىخىدا تۇنجى قېتىملىق ئەڭ چوڭ زەھەرلىك چېكىملىك دېلوسى مۇشۇ يەردە يۈز بېرىش ئالدىدا تۇرۇۋاتىدۇ. ھەر بىر ئادەم ئۆز مەسئۇلىيىتىنى شەرتسىز ئورۇندىشى لازىم. كىمكى قىلچە بىخەستەلىك قىلىدىكەن، پارتىيە ئىنتىزامى، دۆلەت قانۇنى بويىچە قاتتىق بىرتەرەپ قىلىنىدۇ. ئەگەر بۇ دېلو

باش قىلىنمىسا، خۇنجىراپ تاموژنىسىنى ئېغىر مەسئۇلىيەتسىزلىك خاتالىقى ئۆتكۈزدى، دەپ قارىلىپ جازاغا تارتىلىدۇ... ھەر بىر ئەزىمەت بەلگىلەنگەن نۇقتىلار بويىچە قاتتىق كونترولدا تۇردى. بۈگۈن بۇ يەردىن ئىككى يۈز مېھمان ئۆتتى. خىروئىن زادى كىمدە، قەيەردە؟ ھەر تەرەپلىمە كۆزىتىش، ئورتاق تەھلىل قىلىش ئارقىلىق دەسلەپكى قەدەمدە ئون گۇمانلىق نۇقتا بېكىتىلدى. تېخىمۇ ئىنچىكە مۇھاكىمىدىن كېيىن بەش ئادەم رەسمىي گۇمانلىق دەپ ھۆكۈم قىلىنىپ قاتتىق تەكشۈرۈلدى. خۇنجىراپ ئەزىمەتلىرى ئازماي توغرا دىئاگنوز قويغانىدى. بىرى، 450 گرام خىروئىننى يوتىسىغا، يەنە بىر شېرىكى 590 گرام خىروئىننى بېلىگە باغلىۋالغانىدى. قالغان ئۈچ ئادەمدىنمۇ بىر مۇنچە ئەتكەس ماللار تېپىلدى. ئۇلار مۇۋەپپەقىيەت قازاندى. دۆلەت تاموژنا باش مەھكىمىسى بۇ غەلبىنى تەبرىكلەپ، خۇنجىراپ تاموژنىسىغا «مەملىكەت بويىچە ئىلغار تاموژنا» دەپ نام بېرىپ تەقدىرلىدى.

ۋەتەنگە شۇڭقار كېرەك

ۋەتەنگە ئەلۋەتتە شۇڭقار كېرەك ئىدى. ئەپسۇس، نۇرغۇن شۇڭقارلار ئادەملەرنىڭ رەھىمسىزلىكى تۈپەيلى ئۆز ۋەتىنىدە ياشاش ھوقۇقىدىن مەھرۇم بولدى. بىزنىڭ ئادەملىرىمىز تەڭرىتاغلىرىنىڭ چوققىلىرى، تارىم ۋادىسىدىكى ئىپتىدائىي توغراقلىقلاردا ياشاۋاتقان چىرايلىق

شۇڭقارلارنى مەخپىي ھالدا تۇتۇپ، ئازغىنا پۇل ئۈچۈن چەت ئەللىكلەرگە ساتتى. بولمىسا چەتتىن كەلگەن ئەتكەسچىلەر بۇ زېمىندىن ھەرگىزمۇ شۇڭقار تۇتالمايتتى. ئۇلار بىزنىڭ نادان خەلقىمىزنىڭ پۇلغا ئامراقلىقىدىن پايدىلىنىپ، ۋەتەن ئاسمىنىدا ئەركىن پەرۋاز قىلىپ يۈرگەن قىممەتلىك شۇڭقارلارنى تۇتقۇزۇپ ئېلىپ كەتتى. خۇنجىراپ تاموژنىسىدىكى ئەزمەتلەر چايدان، ئۇنئالغۇ قاپلىرىغا، يەشىكلەرگە بەند قىلىپ ئېلىپ مېڭىلغان 97 دانە ئېسىل شۇڭقارنى چەت ئەللىك ئەتكەسچىلەرنىڭ چاڭگىلىدىن قۇتقۇزۇپ، ۋەتەن زېمىنىغا قايتا قويۇپ بەردى.

مەڭگۈ يېڭى گىلەم

ئۇنى قانچىلىغان ئەسىرلەر داۋامىدا ئاتا - بوۋىلىرىمىز ئەجدادلار تەۋەررۈكى، بۈيۈك ھۈنەر - سەنئەت مىراسى سۈپىتىدە بىزگە قالدۇرۇپ كەتكەنىدى. پۇلدىن ئىبارەت بىز مەڭگۈ توپمايدىغان بۇ شېرىن نىجاسەت ئەقلىمىزنى بۇلغاپ، ئۇنى چەت ئەللىكلەرگە، بىزگە جىق كۆرۈنگەن ئاز پۇلغا ساتقۇزدى. كوچىلىرىمىزدا سۆرۈلۈپ يۈرگەن چەت ئەللىكلەرنىڭ ئىشكىلىرىمىزدىن خاتىرجەم ئۈسۈپ كىرىپ كونا گىلەمگە تەڭلىگەن پۇللىرى ئاستىدا بىر مۇنچىلىغان نارەسىدىلىرىمىزنىڭ بۇلغانغانلىقى، بوۋىلىرىمىزنىڭ روھىنى ساتقانلىقىمىز ئۈچۈن بىزگە بېرىلگەن ھەق جازا، دەپ ئويلىساق قانداق بولار كىنتاڭ؟ كوچىلىرىمىزدىن نۇرغۇن كونا گىلەملەر يىغىلىپ

كېتىلدى. كونا گىلىمىمىز بارلاردىن ساتمىغانلىرىمىز قانچىلىكتۇ؟ نۇرغۇن گىلەملەر چەت ئەللەرگە ئېلىپ چىقىپ كېتىلدى. تاموژنا ئەزىمەتلىرى ئاشۇ ئەڭ قىممەتلىك، دۇنيادا كەم ئۇچرايدىغان، ئەمما مەڭگۈ يېڭى تۇرىدىغان گىلەمدىن 136 پارچىنى تۇتۇپ قالدى.

دۇنيادىكى مۇقەددەس قولىيازما بىزدە

ھازىر دۇنيادا مۇقەددەس ھېسابلىنىدىغان قۇرئانى كەرىمنىڭ ئەڭ بالدۇرقى قولىيازىمىدىن ئاران بەشى بولۇپ، ئۇنىڭ ئۈچى بىزنىڭ يۇرتىمىزدا. ئۇ دۇنيا ئىسلام تارىخىنى تەتقىق قىلىشتىكى قىممەتلىك ئەڭگۈشتەر بولۇپ ھېسابلىنىدۇ. دۇنيادىكى نۇرغۇن ئىسلام ئەللىرى، ئالىملىرى، ئۆلىمالىرى ئۇنى بىر كۆرۈشنى، ئېپى كەلسە قولغا چۈشۈرۈشنى بەك ئارزۇ قىلىدۇ. ئاتا - بوۋىلىرىمىز ئۇنى جانلىرىدىن كېچىپ ساقلاپ كەلدى. شۇ قولىيازىمنىڭ بىرى چەت ئەلگە ئېلىپ چىقىپ كېتىلىش ئالدىدا خۇنجىراپ ئەزىمەتلىرىنىڭ قولغا چۈشتى.

قارا كۆچكەندەك بېسىپ كەلدى

خۇنجىراپ تاموژنىسىدىن كىرىپ - چىقىۋاتقانلار ھەر خىل مەقسەت - مۇددىئىا بىلەن دۇنيانىڭ ھەر يەرلىرىدىن كەلگەن ھەر خىل ئىرق، مىللەت، دىن، قەبىلىلەرنىڭ ئادەملىرى بولۇپ، ئۇلار ئىچىدە قارا قوللار، سودىگەرلەر،

ئەتكەسچىلەر، تەۋەككۈلچىلەرمۇ بار. شۇڭا، تاموژنىدىكى ھەر بىر ئادەم ھەرقانچە مۈشكۈلچىلىك، جىددىيچىلىك، ئاۋارىچىلىك ئىچىدە ياشىسىمۇ، ئىش بېجىرىشتە پىرىنسىپچان، ئادىل، ئىستىلدا پاك بولۇپ، ھامان ئىنتايىن سەزگۈر تۇرۇشى كېرەك. بۇ يەردە ھە دەپسلا ئالتۇن ئۈزۈكلەر، ئالماس كۆزلۈك بىليارتلار، سىرلىق پارقىراپ تۇرغان كۆزلەر ئۇلارنىڭ مۇداپىئە ئىستىھكامىغا ھۇجۇم قىلىپ، مالىسىغا باج ئالماسلىققا، ئەتكەس ماللارنى ئۆتكۈزۈۋېلىشقا كۆز سالماسلىققا ئۈندەيدۇ. ئالتۇن جابدۇقلار ئۇلارنىڭ روھىنى ئەسىرگە ئالالمىغاندا، يوغان، چۆپۈرلۈك قوللار نومۇسنى قايرىپ قويۇپ، شاراقلاپ تۇرغان ئامېرىكا دوللىرىنى تەڭلەيدۇ، ھەتتا يانچۇقىغا تىقىپ قويۇشقا ئۇرۇنىدۇ. ئادەتتىكى خادىملارنى باش ئەگدۈرەلمەي، ھەر قايسى بۆلۈم باشلىقلىرى، ھەتتا تاموژنا باشلىقلىرىغا تۈرۈلۈپ - تۈرۈلۈپ كېلىشكە باشلايدۇ. ئەمما ئۇلار قانداق كەلگەن بولسا يەنە شۇنداق قايتىشقا مەجبۇر بولىدۇ.

ئەمەلدارلار باغقى

باج ئېلىشقا تېگىشلىك ھەر خىل ماللارغا قانۇن بويىچە باج قويۇلۇپ، پارا بېرىش ئاقىمىغاندىن كېيىن باج تۆلەنگۈچە تۇتۇپ تۇرۇلدى؛ ھەر خىل ئەتكەس ماللار تۇتۇپ قېلىندى. پارا بېرىش يولىنى تاللىغان كىشىلەر تاموژنىدىن پارا يولىنى ئاچالمىغاندىن كېيىن خام تەمە، ئۆمۈچۈك تورىدەك مۇناسىۋەت

يوللىرىغا تەلۋىلىك بىلەن ئېتىلىپ، تەرەپ - تەرەپلەرگە پىتىراپ، دىپلوماتىيە ئۇرۇشى قوزغىدى. تاموژنىدىكىلەرنىڭ دادىلىرى، ئانىلىرى، تاغلىرى، ھەتتا تاۋى نازۇك دىلبەللىرىنى ئارىغا قويۇش مەقسىتىدە ئېلىپ كەلگەن مال ئىگىلىرىگە ئۇلار سەۋرچانلىق، چىدام، يۈزسىزلىك بىلەن قانۇن تىلدا مۇلايىم گەپ قىلىپ، تۇغقانلار ئارىسىدا تاپا - تەنگە، سېسىق گەپكە قالدى. دىپلوماتىيە ئۇرۇشى بۇنىڭلىق بىلەن تۈگىمەي، ئەكسىچە تېخىمۇ زور قۇربان بېرىشلەرگە دۇچ كەلدى. ۋىلايەتنىڭ بەزى تارماقلىرى، ناھىيىلەر، ھەتتا بەزى ئاپتونوم رايون دەرىجىلىك چوڭ ئەمەلدارلار «خەلقپەرۋەر» بولۇپ، «خەلق تەرەپتە تۇرۇپ» تاموژنا بىلەن دىپلوماتىيە ئۇرۇشىغا قاتناشتى. ئۇلارنىڭ سىلىق بېشارەت، مۇلايىم تەھدىت تىللىرىدا يېزىلغان باغاقلىرى خۇنجىراپقا قاردەك ياغىلى تۇردى. باغاقلاردىكى ھۆرمەتلىك ئىسىملار ھەممەيلەننىڭ كۆزلىرىنى چەكچەيتىپ، بۇژ - بۇژ تەرلىتىۋەتتى. مال ئىگىلىرى ئۇلارنىڭ ئالدىدا غالىبلارچە كۈلۈپ تۇردى. بۇ كۈلكە «ئالتۇن، دوللار سەن ئەخمەقلەرگە لازىم بولمىغان بىلەن...» دېگەن مۇزىكىدەك تەكتىنى تەسەۋۋۇر قىلىش تەس كۈلكە ئىدى. خۇنجىراپ يىلپىزلىرى بۇغىلار ئەخمەق قىلىپ ئوزۇقسىز قالغاندەك ئۇيان - بۇيان تىپىرلاپ قېلىشتى. شىرە ئۈستىدىكى دۆۋىلىنىپ تۇرغان باغاققا قاراپ ئۈزمەي تاماكا شوراپ، كۆزلىرى قىزىرىپ كەتكەن قاينام ئىمارەتشاھ كۈلۈمسىرەپ ئورنىدىن تۇردى - دە: «...»
— ھەممىڭلار سىرتقا چىقىڭلار! — دەپ سىرتقا ماڭدى.

باشقىلار ئۇنىڭغا ئەگەشتى. ئۇ ھەيۋەتلىك مۇز تاغقا ئېتىكى بىلەن ئىشارەت قىلدى، — بىز دەل ئۇنىڭ يىلتىزى ئۈستىدە ياشاۋاتىمىز. ئەسىرلەردىن بۇيان ئۇنى ھېچكىم، ھېچقانداق مەخلۇق ھېچنېمە قىلىۋېتەلمىدى، بىز ئۇنى ئۈستاز تۇتساق دەيمەن.

قاينامنىڭ خاتىرجەم كۈلكىسى بىلەن خۇنجىراپ ئەزىمەتلىرىنىڭ چېھرىسىدە غالىبانە تەبەسسۇم پەيدا بولدى.

خاتىمە

خۇنجىراپ ھەققىدىكى گەپ تېخى تۈگىگەننى يوق، مىليونلىغان ئادەملەر تولمۇ ئۇزۇن يوللارنى بېسىپ، بۇ «يىپەك يولى ئېغىزى» نى كۆرۈپ كېتىۋاتىدۇ. خۇنجىراپ ئېغىزى، قارا قۇرۇم تاغلىرى، مۇزتاغ ئاتا، مۇختىبەك ئېغىزى ئەسىرلەرنىڭ تىرىك گۇۋاھچىسى بولۇشتىن قالغىنى يوق. بىزنىڭ ئادەملىرىمىزنىڭمۇ مۇخ يولىدىكى ئەجدادلىرىمىزنىڭ «بۈيۈك كارۋان يولى» ئۈچۈن قانداق ئىز سالغانلىقىنى كۆرۈپ كېلىشىنى ئۆتۈنمەن. ئۆزىمىزنى بىلمىگەندەك، بۇ يەرنى بىلمەسلىكىمۇ بىر بەختسىزلىك، خالاس.

1992 - يىلى سېنتەبىر، ئۆكتەبىر، قەشقەر.

ئۆزىمىزنى ئېتىراپ قىلايلى

پۇل ھەققىدە ئويلىغانلىرىم

پۇل ھەققىدە جىق گەپلەر، تەرىپاتلار بولدى. مەن پۇلنى ئىنساننىڭ ياشاش قورالى، دەپ قارايمەن. ھاياتنىڭ ئۆزى بىر جەڭ، بۇ جەڭگە قورالسىز كىرگەن ئادەم مىڭ ئۆلۈپ، بىر تىرىلىدۇ ياكى دۈشمىنىگە ئەسەرگە چۈشۈپ، ئۇنىڭغا قۇل بولۇشقا مەجبۇر بولىدۇ. شۇڭا، يانچۇقتا پۇل بولمىسا، ئادەمنىڭ ھاياتى قورالى يوق ئەسكەرگە ئوخشاپ قالىدۇ، ئەمما پۇلنى ئاتا - ئانا، پۇلنى دوست، پۇلنى ئېتىقادنىڭ ئورنىغا قويۇۋېلىپ ئۇنىڭغا چوقۇنسا، بۇ تاپانچىغا تەزىم قىلغاندىنمۇ بەتتەر ھاماقەتلىكتۇر. شۇڭا، پۇلغا ئىلاھ ئورنىدا چوقۇنماي، ئۇنى ئۆزىنى قۇدرەت تاپقۇزىدىغان قورال قىلىش، بۇ قورالنى ئادەملىك يولى بىلەن قولغا ئېلىش كېرەك. ئەگەر بۇ قورال ياخشى ئادەمنىڭ قولغا چۈشسە، جاھانغا ياخشىلىق تارايدۇ، ياماننىڭ قولغا چۈشسە، زۇلۇم - سەتەم كۆپىيىدۇ. ھازىرقى ھالىمىزدا قولمىزدا تېخى ئىقتىسادتىن ئىبارەت قورال بولمىغاچقا، نامراتلىق تۈپەيلىدىن بويۇن قىسىپ، موھتاجلىق ئازابىدا قىيىنلىۋاتىمىز. پۇل يوق قولمىز قىسقا، پۇل يوق تىلىمىز قىسقا، پۇل يوق يولمىز قىسقا، پۇل يوق ئەقلىمىز قىسقا بولۇۋاتىدۇ. بۇ مېنىڭ پۇلغا چوقۇنۇشقا قارشى تۇرغان

ئۆزىمىزنى ئېتىراپ قىلايلى

ھالدا پۇلغا ئېرىشىش كۆز قارىشىم. پۇلدىن نەپرەتلىنىۋاتقان پۇلنى تىللاۋاتقان بۇرادەرلەرنىڭ ياپونىيىلىكلىرى، ئامېرىكىلىقلار، گېرمانىيىلىكلەر ۋە يەھۇدىيلارنىڭ ئىلىم - ھۈنەر ئارقىلىق قولغا كەلتۈرگىنى ئىقتىساد ئىكەنلىكى، ئىقتىساد ئارقىلىق تېخىمۇ زامانىۋى پەن - تېخنىكاغا ئېرىشكەنلىكىدىن ئىبارەت زەنجىرسىمان باغلىنىشى ئەقىل بىلەن ئويلاپ بېقىشىنى ئۈمىد قىلىمەن.

پەسلىشىپ كېتىۋاتقان تەبىئىيىتىمىزنىڭ

بىرقانچە پاكىتلىرى

مەن چەت ئەلدە، بىنالىرى، زاۋۇتلىرى بار ئىككى ئۇيغۇر باينىڭ بىرى يەنە بىرىدىن بىر قوشۇق تۇز سورىسا تەستە بېرىپ تۇرۇپ، ئېشىپ قالغان يېرىم قوشۇق تۇزنى قايتۇرۇپ چىقىپ كەتكىنىنى ئۆز كۆزۈم بىلەن كۆردۈم. يۇرتىمىزدىكى بىر ئالتۇنچى باينىڭ ھەج قىلغىلى چىقىپ، سەئۇدى ئەرەبىستانى، تۈركىيىلەردە ئىككى يىل تىلەمچىلىك قىلغانلىقىنى قانچىلىغان نومۇسلىق زاتلاردىن ئاڭلاپ يەرگە كىرىپ كەتتىم، ئۇنىڭ بېرىسى بولدىم. يەنە يۇرتىمىزدىن ھەج - تاۋاپقا بارغان بىر بوۋاينىڭ ئەرزان باھالىق مالنى تاغاردىن يۈدۈپ، ماگىزىنمۇ ماگىزىن يۈرۈپ: «مەن قېرى ئادەم. بۇ نەرسىلەرنى بىلمەي ئېلىپ قېلىپ يۇرتۇمغا كېتەلمىدىم» دەپ يالغان ئېيتىپ، ئىككى يىل سۆرۈلۈپ يۈرگەنلىكىنى، يات ئەلدىكىلەرنىڭ ئىچ ئاغرىتىشى، خەير - ساخاۋەت قىلىشى بىلەن يەتمەشنىڭ دوللار پۇلغا ئېرىشىپمۇ بىرەر ئېغىزلىق ئۆي ئىجارىگە ئېلىپ

ئولتۇرۇشقا ياكى مېھمانخانىدا يېتىشقا چىدماي، قۇرۇلۇش باقىدىغان مەدىكارنىڭ سېمونت، قۇم دۆۋىسىدىن ياسىۋالغان كەپسىدە يېتىپ جېنىدىن ئايرىلغانلىقىنىمۇ ئۆز كۆزۈم بىلەن كۆردۈم. ھەرەمگە بېرىپ مېھمانخانىدا يېتىشقا ياكى ئۆي ئىجارە ئېلىشقا چىدماي، بىكارلىق، خەير - ساخاۋەت قونالغۇسىنىڭ تار بىر ئېغىزلىق ئۆيىدە 30 - 40 تىن بولۇپ تىقىلىشىپ، تەردىن سېسىپ پۇراپ كەتكەن پۇللىرىنى بەدىنىگە چىڭ تېڭىۋالغان ئۇيغۇرلار ھەققىدە؛ پۈتۈن دۇنيا مۇسۇلمانلىرى ئالدىدا ئىزا تارتماي، نومۇس قىلماي، يۈز - ئابرويىنى تۆكۈپ، داللىلاردا، يول بويلىرىدا، دوقمۇش - دوقمۇشتا سۇنايلىنىپ يېتىشىپ كەتكەن ئۇيغۇرلار ھەققىدە؛ ئۆشرە - زاكات پۇلىغا ئەكېلىپ تارقىتىپ بېرىدىغان يېمەكلىكلەرگە خۇددى شاپاققا چىۋىن ئولاشقاندەك ئولشىپ، بىر - بىرىنى دەسسەپ، چەيلەپ، تاماق تالىشىپ ئۇرۇشۇپ، پولۇنى خۇرجۇنغا، سومكىغا، گۆشنى قويىنغا تىقىشقان، «قورسىقىڭلار تويغۇدەك ئېلىڭلار، كۆپ ئېلىۋالساڭلار سېسىپ كېتىدۇ» دېسە ئۇنىماي، ئالغانلىرى جىق ئېلىۋېلىپ، ئاچ قالغان قېرىنداشلىرىغا بەرمەي، تائاملارنى سېسىتىپ تاشلىۋەتكەن ئۇيغۇرلار ھەققىدە ئادەمنىڭ خورلۇقىنى كەلتۈرىدىغان ئىبىرەتلىك پاراڭلارنى ئاڭلىدىم.

ھەرەمدە مۇھاجىرلار زاكاتقا ئېلىپ قويغان بىكارلىق مېھمانخانىلاردا يەنە شۇ ئۇيغۇرلىرىمىز: «سەن ئۇ يەرلىك، سەن بۇ يەرلىك» دەپ بىر - بىرىنى پاتۇرماي قوغلاپ چىقىرىۋاتقان كۆرۈنۈشلەرنى ئۆز كۆزۈم بىلەن كۆردۈم. چەت ئەلگە چىققان، ھەجگە بارغان مۇشۇ ئادەملەر ۋەتەندە

ئۆزىمىزنى ئېتىراپ قىلايلى

ئۆزىنى بىر سانايدىغان، بىز باي، دەپ كېرىلىپ يۈرىدىغان ئاتالمىش ھۆرمەت ئىگىلىرى، يۇرت مۆتىۋەرلىرى ئىدى. ئەمما ئۇلار چەت ئەللىك مۇسۇلمانلارغا «ئۇيغۇر دەيدىغان بىر مۇسۇلمانلار قوۋمى بار ئىكەنكى، مەينەتچىلىكتە دۇنيادا بۇنداق ئادەملەر ئاز ئۇچرايدۇ. بەدىنىگە تېڭىۋالغان پۇلىنى خەجلىمەي سېستىمىۋېتىپ، بىكارلىق تاماقنى بۇلاڭ - تالاڭ قىلىپ يېيىشتە بۇلاردەك ئاچ كۆز خەق بولماس. بۇلار نەدە چوڭ بولغان، مۇسۇلمانچىلىقنى قانداق ئۆگەنگەن خەقتۇ؟» دەيدىغان، بىزنى كۆرسە كەستىپ كۈلىدىغان، سېسىق تاپنى كۆرگەندەك بۇرنىنى يۆگەپ قاچىدىغان تەسىراتنى قالدۇرۇپ كېتىشتى.

ھەي چەت ئەلگە چىققانلار، ھەرەمگە بارغانلار، سىلەر بىزنىڭ بايلىرىمىز تۇرۇپ شۇنداق شەرمەندىلەرچە ئاچ كۆزلۈك قىلساڭلار، چەت ئەللىك مۇسۇلمانلار بىزنىڭ مىليونلىغان نامرات، ئاق كۆڭۈل، جاپاكەش خەلقىمىزنى «ئۇلارنىڭ بايلىرى مۇشۇنداق ئاچ كۆز بولسا، نامراتلىرى بىر - بىرىنى يەمدىغاندۇ» دەپ قالمادۇ؟! بىر مىللەتكە، ۋەتەنگە مۇشۇنداق كۆتۈرۈپ قويغۇسىز ھاقارەتنى كەلتۈرۈپمۇ يۈزۈڭلار قىزارماستىن، ۋىجدانىڭلار ئازابلانماستىن كېرىلىپ يۈرۈۋاتسىلەر. ۋەتەننىڭ ئىززەت - ھۆرمىتىنى، مىللەتنىڭ يۈز - ئابرويىنى تۆككەن گۇناھىڭلارنى «ھاجىم» لىقىڭلار يېپىپ قالالدىمۇ؟ سېسىق نامىڭلار ئۆزۈڭلاردىن بۇرۇن ۋەتەنگە كېلىپ، خەلقنىڭ نەپرەتىگە قالدىڭلار. بۇ پەقەت ھەج جەريانىدىكى ئاچ كۆزلەرگىلا خەلق نامىدىن ئوقۇلغان لەنەت. لېكىن، مىڭلىغان ساپ ئېتىقادلىق، دىيانەتلىك، ۋىجدانلىق، غۇرۇرلۇق ھاجىملار يەنىلا ئەلنىڭ ھۆرمەت تۈرىدە. بىز

يۇقىرىقى پەسلىك، ئاچ كۆزلۈكلەرنى ئاشۇ ھۆرمەتلىك،
نومۇسلۇق ھاجىملارنىڭ كۆز يېشى قىلىپ تۇرۇپ تۆككەن
دەردلىرىدىن بىلدۇق، خالاس.

ئاچ كۆزلۈك — ئەمەلىيەتتە خەلقىمىزگە ئىتنىڭ قوتۇر
كېسىلىدەك تارقىلىۋاتقان يۇقۇملۇق كېسەل، بىز بۇ
كېسىلىمىزنى ۋاقتىدا ساقايتىمىساق، بۇ نەپىسگەرلىك ئاخىرى
بېرىپ بىزنى پۈتكۈل ئىنسانىيەت ئارىسىدا ئىززەت - غۇرۇرنى
سېتىپ يەپ تۈگەتكەن، قاتاردا يوق، نومۇسىمىز خەققە
ئايلىندۇرۇپ قويدۇ. ئۇنداق قىلماي ئۆز ئەيىبىمىزنى تونۇيلى،
ئۆزىمىزگە، ئۆز كېسىلىمىزگە داۋا قىلايلى!

داغۇزلىق كېسىلى

قەشقەر شەھىرىدىكى ئۆي خوتۇنلىرىنىڭ بىر قېتىملىق
ئولتۇرۇشىدا بەزى خوتۇنلارنىڭ بىر - بىرىگە كۆز - كۆز
قىلىپ، 50 كويلۇق، 100 كويلۇق پۇلدا قولنى سۈرتۈپ يەرگە
تاشلاپ، غادىيىشىپ ئولتۇرۇشقىنىنى ئاڭلاپ، ھازىرغىچە بۇ
دوزىخى خوتۇنلارغا پۇل بەرگەن، ئاش - نان بەرگەن ئەرلىرىگە
نەپەرەتلىنىمەن. خۇدانىڭ بۇلارغا شۇنداق بىر رەسۋا
موھتاجلىق، بىر تال دانغا زار كۈنلەرنى چوقۇم
كۆرسىتىدىغانلىقىغا ئىشىنىمەن. «قۇل ئات مىننە چىقمىغان
دۆڭ قالماپتۇ، دېدەك مۇنچاق ئاسسا كىرمىگەن ساراي»
دېگەندەك، نەچچە ئون يىللىق ئاچلىق، يالغۇنچىلىق،
موھتاجلىق، زارلىقلار چىرايىمىزدىن كەتمەي تۇرۇپ، بۈگۈن
تېخى ئەمدىلا ئىككى - تۆت تەڭگە پۇل تېپىپلا نەدىن كەلگەن

كۆپۈرەنە ھاكاۋۇرلۇق، ھەددىدىن ئېشىش بۇ؟
ئۆز ۋاقتىدا دۇنيانى سورىغان ئەنگلىيىدەك باي دۆلەتنىڭ
باش ۋەزىرى بولغان ساچىرخانىم مۇراسىملاردا بىر گەز تاۋار
بولسىمۇ ئىسراپ بولمىسۇن، دەپ ئەرزان باھالىق قىزىل
شەلپەر قەغەزنى كەسكەن يەردە، بىزنىڭ بۇ سېسىق خوتۇنلارغا
نەدىن كەلگەن ھال بۇ؟ ئۇ خوتۇنلار تېخىچە يۇرتىمىزدىكى
ئۇچىسى ئىللىغۇدەك كىيىم كىيەلمەيۋاتقان، قورسىقى تويغۇدەك
تاماق يېيەلمەيۋاتقان نامرات - يوقسۇزلارنى، قولىنىڭ
قىسقىلىقىدىن ئۆيلىنەلمەي قېرىپ كېتىۋاتقان بویتاقلارنى،
داۋالىنىشقا پۇلى يوق، بىئەجەل ئۆلۈپ كېتىۋاتقان بىچارە
بىمارلارنى، ئامالسىزلىقتىن كوچىلاردا تىلەپ يۈرگەن توپ -
توپ تىلەمچى بالىلارنى كۆرمەپتىمۇ؟

جاھاندىكى ھەرقانداق دىن، ئىرق، مىللەتتە باي ياكى
نامرات بولسۇن، بۇ ئاياللاردەك پاسىق، رەزىل ئادەملەر يوق،
دەپ قارايمەن. بۇ خوتۇنلار مەيلى دىندا، مەيلى ۋىجداندا، مەيلى
ئەخلاقتا بولسۇن، ھەممە ئۇلۇغلۇقنىڭ دۈشمەنلىرىدۇر،
خالاس.

ئادەم بولۇشىمىزنىڭ تولىمۇ كېچىكىپ كېتىشى
ئەسلىدە بىز خەقنىڭ زامانىۋى دۇنياغا خاس ئەخلاقىي
تەربىيىلىنىشىمىزنىڭ تۆۋەنلىكى تۈپەيلىدىن، بىز بالا تاپقان
بىلەن تەربىيىلەشتە ھېچ قانچە ئىلمىي بۇرچىمىزنى ئادا
قىلالىمىدۇق. قورسىقى ئاچ ئادەمدىن نان سورىغىلى
بولمىغاندەك، ئۆزىمىز تۈزۈكرەك تەربىيىلەنمەي تۇرۇپ،

بالمىزنى زامانغا لايىق ئادەم قىلىپ تەربىيىلەشتىن قانداقمۇ ئېغىز ئاچالايتتۇق؟

تەرەققىي تاپقان ئەللەردە تەربىيىلىنىشنى بىرىنچى ئورۇنغا قويىدۇ، بالىلارنىڭ كىچىكىدىنلا مۇستەقىل ياشاش ئىقتىدارىنى يېتىلدۈرىدۇ. مەسىلەن، ياپونلار بالا تەربىيىلەشتە، بالىلار تۇغۇلۇپ تاكى مۇستەقىل ئائىلە باشلىقى بولغانغا قەدەر سىستېمىلىق ئەخلاق دەرسى تەسىس قىلغان بولۇپ، يەسلىدىن باشلاپ جەمئىيەتكە چىققۇچە «بالىلار ئەخلاقى»، «ياشلار ئەخلاقى»، «ئەرلەر ئەخلاقى»، «قىزلار ئەخلاقى»، «ئائىلە سەنئىتى» دەرىجىسىنى چىڭ تۇتۇپ ئۆگىتىدۇ.

ئەمدى بىزنىڭ بالا تەربىيىلىشىمىزگە قاراپ باقايلى:

بىزدە بالا تۇغۇلۇپ، 20 - 25 ياشقا كىرگۈچە ئاتا - ئانىسى ئۇنى ئارزۇلاپ بېقىپ چوڭ قىلىدۇ، ئوقۇتىدۇ، ھۈنەر - كەسىپلىك قىلىدۇ، چوڭ توي قىلىپ ئۆيلەپ قويىدۇ. 30 ياشقا كىرگۈچە ئۇنى، ئۇنىڭ خوتۇنىنى باقتىنى يەتمىگەندەك، بار بىساتىنى ئايىماي ئۆي ئايرىپ بېرىدۇ. شۇنىڭدىن كېيىن ئاتا - ئانىنىڭ ئۆمرى نەۋرىسىنى بېقىش، ئوغلنىڭ ئىشىغا قارىشىش، تاپقان - تەرگىنىنى ئوغلغا تۆكۈش، ئوغلنى يۆلەش بىلەن ئۆتىدۇ. دېمەك، بالا تاپقان بالاسىغا ئۆلگۈچە بالىسى ئۈچۈن ئىشلەپ بۇ دۇنيادىن كېتىدۇ - گۆرگە كىرگۈچە بالىسىغا قىلىدىغان خىزمىتى تۈگىمەيدۇ. مانا بۇ بىز ئۇيغۇرلارنىڭ ياشاش ئادىتى. ئاتا - ئانام بوۋام - موماغا، مەن ئاتا - ئانامغا، بالام ماڭا يۆلىنىپ ياشاش روھىنى ئەۋلادمۇ ئەۋلاد ئۆگىنىپ كەلدۇق، كېلىۋاتىمىز. بۇنداق ساق تۇرۇپمۇ ئۆلگۈچە بىر - بىرىگە يۆلىنىۋېلىپ ياشاش ئۇدۇمى

خۇددى توكۇر ھاسىغا تايىنىپ ئۆرە تۇرمىسا ماڭالمىغاندەك، ھەر بىرىمىزنى مۇستەقىل ياشاش ئېغى ۋە ئىقتىدارىدىن ئايرىلغان روھىي مەجرۇھلارغا ئايلاندۇرۇپ قويماقتا. يولۋاس بالىسىنىڭ ئەھۋالىدىن ئەنسىرەپ قەيەرگە بارسا چىشلەپ كۆتۈرۈپ يۈرۈپ، ئاخىرى ئۆلتۈرۈپ قويدىكەن، شۇنىڭ بىلەن 12 يىلدا ئاران بىر قېتىم تۇغقان بالىسىدىن ئايرىلىپ قېلىپ ئۆزىنى تالايدىكەن. كېيىنكى بالىسىنى تۇغۇپ ئۈچ كۈن بېقىپلا: «ئۆزۈڭ ياشا» دەپ كەڭ دالغا قويۇپ كېتىدىكەن. ئەمما، يولۋاسقا قارىغاندا، كېيىنكى يەنىلا نەسلى قۇرۇماي ياشاۋاتىدۇ. ئىنگىلىزلار، نېمىسلار، ياپونلار، يەھۇدىيلارنىڭ بالىلىرى 18 ياشقا كىرگەن كۈنىدىن باشلاپ ئاتا - ئانىسىغا يۆلىنىۋالماي، ئۆزىگە تايىنىپ ياشاش يولىنى تاپىدۇ. ئاتا - ئانىسىمۇ ئۇلارنى قۇشلار بالىسىنى ئۇچۇشنى ئۆگىتىپلا ئايرىغاندەك، مۇستەقىل ياشاش ئىقتىدارىنى يېتىلدۈرۈپ ئاندىن ئۆز ھالىغا قويۇۋېتىدۇ. بىز ئۇيغۇر خەق قىزىقىنىڭ قارىسىنى ئالمىغۇچە تېخى چوڭ بولمىساق، ئۆزىمىزنىڭ ئىشىنى تېپىپ قىلالمىساق، ھەتتا چىنە چاغلىق بىر نەرسە ئېلىشتىن تارتىپ كىيىم كىيىش، سەپەر جابدۇقىغىچە ئاتا - ئانىمىز قىلىپ بەرسە، ئۆزىمىز قىلاي دېمىسەك، بەزىدە قىلاي دېگىلى قوپساق ئاتا - ئانىمىز باشقۇرغىلى تۇرسا، دېمەك، بىز 40 ياشقا كىرگىچىمۇ ئادەم بولۇپ بولالمىساق، ئۇنىڭدىن كېيىن ئەقىلمۇ، كۈچ - قۇۋۋەتمۇ چېكىنىشكە باشلىسا، ئۇزۇنغا قالماي ئۆلۈپ بەرسەك، بۇ خىل ياشاش ئادىتى بىزنى نەگە ئېلىپ بارار؟ مۇشۇنداق كېتىۋەرسەك، بىر ئادەم باشقۇرمىسا ئۆزىنى ئۆزى باشقۇرالمىدىغان، ھەممە ئىشتا ئۆزىگە ئەمەس، باشقىلارغا

تايىنىشنى ئەلا بىلىدىغان، بىر ئادەم ئۆگەتمىسە قىلالمايدىغان، بىر كىم دەپ بەرمىسە يولىنى تېپىپ ماڭالمايدىغان، ھەممە ئەزايى ساق تۇرۇپ ئىشلىتەلمەيدىغان بولۇپ قېلىشىمىز مۇقەررەر.

مانا بىز مۇشۇنداق تەربىيە ۋە روھ بىلەن چوڭ بولدۇق. شۇڭا بىزنىڭ ئادەم بولۇپ يېتىلىشىمىز باشقا ھەر قانداق قوۋمىدىن ئاستا بولۇۋاتىدۇ. ئەمدى بىز ئۇيغۇمىزنى ئاچمىساق، ئادەملىك قەدەر - قىممىتىمىزنى يېڭىۋاشتىن تونۇمىساق، پەرزەنتلەر تەربىيىسىنى قايتىدىن ئويلىنىمىساق بولمايدىغان يەرگە يەتتى. بالىمىز يىقىلسا ئورنىدىن ئۆملەپ تۇرالغۇدەك بولسىلا ھەرگىز يۆلمەيلى، يىقىلغان بالا قوپۇشنىمۇ بىلىدۇ، ئۇ ئۆزى ئورنىدىن تۇرسۇن. بالىمىز قاچىسىدىكى تاماقنى ئۆزۈم يەيمەن دېسە، تۆكۈۋېتىسەن، مەن يېگۈزۈپ قويىمىسام بولمايدۇ، دەپ تارتىۋالمايلى، ئۇ ئۆزى يېسۇن! بالىمىز سەپەرگە چىقىمەن دېسە، چىقىپ كۆرسۇن. بىز ئاللاغا نالە - پەرياد قىلىپ يىغلاپ ئېسىلىۋالمايلى، ئۇ ئۆزى يول تاللاپ مېڭىشىنى ئۆگەنسۇن. بىر - ئىككى قېتىم بۇرۇنغا يەيدۇ، ئاستا - ئاستا ئۆگىنىدۇ، پىشىدۇ. بالىمىز ئەقلىنى جۈرۈپ، ئۆزى مۇستەقىل بىر ئىش قىلغىلى قوپسا، ئاتا - ئانىلىق قىممىتىمىزنى تۆۋەنلىتىپ، ئۇنى قىلساڭ بولمايتتى، بۇنى قىلساڭ بولمايتتى، ئۇ ئۇنداق، بۇ بۇنداق دەپ، ھە دەپسلا ئەمىر - مەرۇپ قىلمايلى. بىز ھەممىنى بىلگۈچى ۋە ھۆكۈم قىلغۇچى خۇدا ئەمەس! بالىمىزنىڭ قىلغان ئىشى ئوڭۇشلۇق بولسا، ئۆزىگە بولغان ئىشەنچىسى تېخىمۇ ئاشىدۇ. ئوڭۇشسىزلىققا ئۇچرىسا بۇرۇنغا سۇ كىرىپ ئىككىنچى قېتىم ئىشىنى

سوغۇققانلىق ۋە ئەقىل بىلەن قىلىپ بۇزمايدىغان بولىدۇ. مۇھىمى بىر قېتىم ئادەم بولۇشنى ئۆگىنىدۇ. بىزنىڭ قەدىرلەيدىغىنىمىز دەل مۇشۇ نۇقتا بولسۇن.

ئوزۇقلىنىشىمىز ھەققىدە ئىككى كەلىمە سۆز

ئۇيغۇرلارنىڭ ئوزۇقلىنىش رىئالىتىدە رەسمىي ئېتىراپ قىلىنغان تائام 72 خىل دەپ خاتىرىلەنگەن، ئەمەلىيەتتە ئۇششاق تۈرلەر قوشۇلسا ئۇنىڭدىنمۇ كۆپ ئىكەنلىكى ئاتا - بوۋىلارغا ئايان پاكىت. ئەمما، بۈگۈنكى كۈنگە كەلگەندە پەقەت لەڭمەن تۈرىدىكى بىر قانچە خىل تاماقلا قاپتۇ. شۇڭا بەزىدە ئىشتىن چۈشۈپ نېمە تاماق ئېتىشىمىزنى بىلمەيمۇ قالغىمىز. لەڭمەن قاتارلىق چاپلاشقاق، خېمىر تۈرىدىكى، رېزىنكىدەك بۇ تائاملارنىڭ ئوزۇقلۇق قىممىتى تۆۋەن بولغانلىقى ئۈچۈن بولجۇڭ گۆش، پەيلىرىمىز بوشاپ، ئېزىلەڭگۈلەششىپ، بەدىنىمىزنىڭ جەڭگىۋارلىقى زەئىپلىشىپ، بىر تاغدا لەقۋا گۆشكە ئايلىنىپ قېلىۋاتىمىز. ئۇنىڭ ئۈستىگە، بىزنىڭ ئۈچەي، ئاشقازىنىمىز دۇنيادىكى قاۋۇل مىللەتلەر بولغان نېمىسار، رۇسلار، ئىنگىلىزلارنىڭ ئاشقازان - ئۈچەيلىرىدىن چوڭ، ئادەتتە بىر ئۇيغۇر ئەر بىر ئولتۇرۇشىدا يېگەن تاماقنى نېمىسلاردىن ئۈچى، رۇسلاردىن ئىككىسى تەستە يەپ بولۇشى، ھەتتا يەپ بولالماسلىقى مۇمكىن. دېمەك، بىر ئۇيغۇر ئەرنىڭ ئۈچەي - ئاشقازىنى ئۈچ ياكى ئىككى ياۋروپالىقنىڭ ئۈچەي - ئاشقازىنىدەك چىقامدۇ، قانداق؟ ئۇلار بىر ۋاخلىق تامىقىغا قۇۋۋەتلىك قىلىپ بىر پىيالە تاماق يەيدۇ، ئەمما بەدەن

قۇرۇلمىسى بىزدىن كۆپ تەرەققىي قىلغان. ئۇلاردا ئۈچەي كىچىك، تەن چوڭ، بىزدە قېرىن يوغان، تەن كىچىك. بىز خۇددى ھەلەپ يېگەن كالىدەك بىر ئولتۇرۇشىمىزدا ئۈچ، تۆت قاچا تاماق يەۋېتىمىز، ئەمما بەدىنىمىز قۇۋۋەتسىز. شۇڭا، خېمىرغا كەتكەن چىقىمىنى ئازايتىپ، ئوزۇقلۇق قىممىتى يۇقىرى ھەر خىل قۇشلار، ھايۋانلارنىڭ گۆشلىرىگە، سۈتگە، تۇخۇمغا ۋە ھەسەل، مۇراببالارغا كۆپرەك پۇل خەجلىسەك، ئاز - ساز، ئەمما قۇۋۋەتلىك ئوزۇقلىنالايمىز. كالىنى «سامانغا تۇرامسەن، دانغىمۇ؟» دېسە كالا ئاسمان - پەلەك سامان بىلەن يەر يۈزى دانغا قاراپ ئاچ كۆزلۈك قىلىپ سامانغا تۇرغاندەك، بىزمۇ ھەجىمگە تۇرماي قۇۋۋەتكە تۇرۇشنى - خېمىرلىق تاماقنى ئازراق، سۈت، ھەسەل، تۇخۇم، ھەر خىل گۆشلەرنى كۆپرەك ئىستېمال قىلىشنى ئويلىشىپ كۆرەيلى.

مەن 1982 - يىلى زوردۇن سابىر ئاكىدىن: «ياۋروپالىقلاردا نېمىشقا ئالىم كۆپ، بىزدە ئالىم بەكمۇ ئاز. ئۇلارنىڭ ئادەتتىكى ئادەملىرىمۇ نېمانداق بىزدىن ئۆتكۈر كېلىدۇ؟» دەپ سورىسام، زوردۇن ئاكا كۆپ ئويلىنمايلا: «ئوكام، بىز ئەتىگىنى تۈزدىن باشقا خۇرۇچى بولمىغان ئىككى مولۇق نان بىلەن تازىلىقى ناچار، سېسىغان ساماندىك چاپىنى ئىچىمىز. ئۇلار ئەتىگىنى مېغىز، مۇراببا، ھەسەل، سۈت، بولكا، تۇخۇم بىلەن ئاشتا قىلىدۇ. بىز چۈشتە ھەلەپتەك، خۇرۇچى كېپەكتەك تاماق يەيمىز. ئۇلار بېلىق، كالا، توخۇ، قۇش گۆشىدىن ئېتىلگەن ئازغىنا تاماق بىلەن يېڭى مېۋە، يېڭى كۆكتات يەيدۇ. گۆش يېگەن ئادەم بىلەن ئۇماچ ئىچكەن ئادەم يول ماڭسا، ئۇماچ ئىچكىنى چوقۇم گۆش يېگەننىڭ كەينىدە

قالدۇ. مېڭە قۇۋۋەت تاپمىسا قانداقمۇ كۆپ نەرسىگە ئەقلى يېتىدۇ؟» دېگەندى. بۇ بىر رېئال ھەقىقەت ئىدى. كېيىن ئويلاپ باقسام، ئەسلىدە ئىنساننىڭ ئەقلى ئوخشاش بولسىمۇ، تۈرلۈك سەۋەبلەردىن باشقا، ئوزۇقلىنىش ئادىتىنىڭ ناچار بولۇشىدىنمۇ ئادەم گومۇشلىشىپ ئەقلى توختاپ قالىدىكەن. بىزمۇ تۇخۇم، سۈت، ھەسەلگە قۇربىمىز يەتمىگۈدەك نامراتمۇ ئەمەس، قولىمىز ئۇزىراپ، ھال - كۈنىمىزمۇ بۇرۇنقىدىن كۆپ ياخشىلىنىپ قالدى. شۇنداق تۇرۇقلۇقمۇ بىر خۇمرا ناننى خۇدانىڭ سۈيىگە چىلاپ يەپ، سەت كېكىرىپ، كالامپاي دەسسەپ يۈرگۈچە بىر پىيالە سۈت، بىر بۇردا نان، بىر تۇخۇم، بىر قوشۇق ھەسەل، بىر تال ياڭاق، بىر قوشۇق مۇراببا بىلەن ناشتا قىلساق، چۈشلۈك، كەچلىك تائاملىرىمىزدا بىرلا خىل تاماققا ئېسىلىۋالماي، غىزا تۈرلىرىمىزنى يېڭىلاپ تۇرساق، ئاللا بىزنىڭ ساخاۋەتلىك يۇرتىمىزغا ئاتا قىلغان شۇنچە كۆپ، مول نېمەتلەردىن لايىقىدا يەپ ھۇزۇرلانماق، تېنىمىز قۇۋۋەت تېپىپ چىراي - شەكلىمىز، بوي - بەستىمىز بارغانچە ئادەم ئىسكەتكە كىرىدۇ. مېڭىمىزمۇ ئادەمنىڭ مېڭىسىدەك تىرىلىپ ئاندىن ئۆزىمىزنى تونۇشقا باشلايمىز. بىزدە گۆش يېيىش ئادىتى ئاساسەن قوي گۆشىگىلا مەركەزلىشىپ قالغان بولۇپ، ئەتراپىمىزدىكى نۇرغۇن گۆشلەرنى يېمەي كېلىۋاتىمىز. كالا، ئات، تۆگە، ئۆچكە، توخۇ، توشقان، قۇش گۆشلىرى ۋە سۇ مەھسۇلاتلىرىنىمۇ ئىستېمال قىلىشنى ئادەت قىلساق، پەقەت بىرلا خىل گۆش بىلەن ئوزۇقلىنىشتىن تولماي قالغان نۇرغۇن كەمتۈكلۈكلىرىمىز تولۇقلىنىپ، بەدەن سۈپىتىمىزمۇ

مۇكەممەللىشىشكە باشلىغان بولاتتى. مەسىلەن بىز يەۋانقان قوي ئۈستىدە ئاددىيلا توختلايلى: قوي ھايۋانلار ئىچىدە ئەڭ دۆت، ياۋاش، ئىشكىتىن چىقىپ كەتسە ئېغىلىنى تاپالمايدىغان، قارشىلىق روھى يوق، ئېغىلغا ئوت كەتسە كۆيۈپ ئۆلۈشكە رازىكى، قېچىپ قۇتۇلۇشنى بىلمەيدىغان، توختىماي مەرەيدىغان، غەلۋىسى تولا، ئۆلۈپ گۆش بولۇشتىن باشقىغا يارمايدىغان ھايۋان. بىز دۆت ئادەمنى كالىغا ئوخشىتىمىز، ئەمما كالا مىڭ كىلومېتىر يولدىن قويۇۋەتسە قوتىنىنى تېپىپ كېلەلەيدۇ. ئۇنىڭدا چىدام، كۈچ، ئېغىر - بېسىقلىق، سەۋرچانلىق، جاپاغا چىداپ ئىشلەش قاتارلىق قەھرىمانانە بىر خۇسۇسىيەت بار. قويدا بۇلارنىڭ ھېچقايسىسى يوق. ئادەم قانداق نەرسىدىن ئوزۇقلانسا، ئۇنىڭدا شۇ مەجەز - روھ، شۇ خۇسۇسىيەت چوقۇم يېتىلىدۇ. بىز قوينىلا يەۋەرسەك شەكلىمىزلا ئادەم سىياقىدا بولغان بىلەن پۈتۈن ئاڭ - مەجەزىمىز، دۆتلۈك - ئەخمەقلىقىمىز چوقۇم قويغىلا ئوخشاپ قالىدۇ. بۇ قوي گۆشىنى كەمىستەنلىك، ئىنكار قىلغانلىق ئەمەس. نېمە يەپسەن دەپسە، لەڭمەن بىلەن قوي گۆشى، دەپ خۇددى باشقا تامىقى ۋە گۆشى يوقتەك بىرلا خىل گۆشكە باغلىنىپ قالماي، بىزمۇ ئاتا - بوۋىلىرىمىزدەك باشقا گۆشلەرنىمۇ ئارىلاشتۇرۇپ ئىستېمال قىلىشىمىز لازىم. قوي گۆشى تولۇقلىمىغاننى كالا گۆشى، كالا گۆشى تولۇقلىمىغاننى ئات گۆشى، ئات گۆشى تولۇقلىمىغاننى تۆگە گۆشى، ئۆچكە، توشقان، بېلىق ۋە ھەر خىل قۇش، توخۇ گۆشلىرى تولۇقلايدۇ. چەت ئەلنىڭ 40 ياشلىق ئادەملىرى بىر قاراشقا بىزنىڭ 20 ياشلىق يىگىتلىرىمىزدىن ياش كۆرۈنىدۇ. سەۋەبى

ئوزۇقلىنىش ئادىتى ياخشى. ئەر - ئاياللىرى مېۋە، ھەسەل ۋە سۈتنى، بولۇپمۇ ئۈچ ۋاخ تامىقىنىڭ ھەممىسىدە ھەر خىل مېۋىنى كۆپلەپ ئىستېمال قىلىدۇ. مېۋە چىرايىنى ياشارتىش، پارىقراق قىلىش خۇسۇسىيىتى ئەڭ كۈچلۈك يېمەكلىك بولغاچقا، ئۇلارنىڭ ئاياللىرى، ھەتتا يۈزىنى يۇمىسىمۇ نۇر يېغىپ، ياشلىق جىلۋىسى جۇلالىنىپ تۇرىدۇ. بىزدە نېمە تولا — مېۋە - چېۋە تولا. قىز - ئاياللىرىمىز چىرايىڭلارنى تېخىمۇ گۈزەللەشتۈرىمىز، دەيدىكەنسىلەر، بۇنىڭ داۋاسى ئۆزۈمىزدە — تېرىنى بۇزغۇچى خىمىيەلىك پەرداز بۇيۇملىرىنى يۈزۈڭلەردىن نېرى قىلىپ، ھەسەل بىلەن مېۋىنى كۆپ يەڭلار، رەڭگى - رۇخسارڭلار شۇنچە نۇرلۇق بولۇپ، ياشلىقڭلارنى يوقاتمايسىلەر.

ئوزۇقلىنىش ئادىتىمىزدىكى تەڭپۇڭلۇقنىڭ بۇزۇلۇشى، زەھەرلىك ئىچىملىك، چېكىملىكنىڭ يامراپ كېتىشى، يۇقىرى گرادۇسلۇق كۆيدۈرگۈچى ھاراق، تۈرلۈك ئىچىملىكلەر ئەرلىرىمىزنىڭ، بولۇپمۇ ياش يىگىتلىرىمىزنىڭ جىنسىي ئىنتىلىشلىرىنى زەھىپلەشتۈرۈپ ۋە تۈرلۈك جىنسىي ئاجىزلىق كېسىلىگە گىرىپتار قىلىپ، ئاجايىپ بەختسىزلىكلەرنى كەلتۈرۈۋاتىدۇ. بۇ سەۋەبلىك، ئۇلار ئازاب ئىچىدە ئۆزلىرىنىڭ نېمە بولغانلىقىنى دوختۇردىن سوراۋاتىدۇ. بۇ ئەمەلىيەتتە ئوزۇقلۇق يېتىشمەسلىك، زەھەرلىنىشتىن ئىبارەت ئىككى سەۋەبتىن تۇغۇلغان سۈنئىي كېسەل. دۇنيانىڭ ھەرقانداق جايىدا بىزدەك يۇقىرى گرادۇسلۇق ھاراق ئىچمەيدۇ.

گېزى كەلگەندە شۇنىمۇ ئېيتىپ ئۆتۈش ھاجەتتىكى، ھاراقنى ئۆلگۈدەك ئىچىپ خۇددىمىزنى بىلمەي، ئەقىلدىن ئېزىپ،

گەلدى - گۈلدۈڭچىلىك، مەستلىكتە تاپقان بالىلىرىمىز دەلدۈش، ئەقىلسىز، شەرم - ھاياسىز، غايىسىز، بۇ دۇنياغا يەپ - ئىچىش ئۈچۈنلا كېلىدىغان ئادىمىي ھايۋان بولۇپ تۇرىلىدۇ. چۈنكى ئاشۇ بەتبۇي، سېسىغان، زەھەرلەنگەن بەدەندىن ئېقىپ چىققان بالا ئۇرۇقىغا بىزنىڭ شۇ ۋاقىتتىكى شەرمەندىلىكىمىز، مەست خىياللىرىمىز، پاسىق - گۇمراھلىرىمىز مۇجەسسەملەنگەن بولىدۇ. دادىغا چىققان بىر تال موي، قاش - كىرىپك، ھەتتا مەڭلەر ئاشۇ كىچىككىنە بىر تامچە سۇيۇقلۇققا ھۈجەيرە بولغان يەردە قاندىكى شۇنچىۋالا مەستلىكنىڭ ھايۋانىي خۇيلىرى سىغماي قالامدۇ؟ بىز قەدىمكى مازارلىرىمىزدىن چىققان بوۋىلىرىمىزنىڭ سۆڭەكلىرىگە قاراپ باقايلى: ھازىرقى بويىمىز ئۇلارنىڭ پاچاق سۆڭىكىنىڭ ئۇزۇنلۇقىدا كېلىدۇ. ھازىقتىن ئىبارەت بۇ زەھەرنى زامانىۋى دۇنياغا يۈزلەنگەن ئىلغار مىللەتلەر بىزدەك ئىچمەيدۇ، ئۇلار مەستلىكنى ئەقىلدىن ئېزىش مەشىقى، ئۆزى خالاپ ساراڭ بولۇش، ئۆزىنى ئۆلتۈرۈش، دەپ قارايدۇ. پەقەت نادانلىقتا، مەستلىكتە ئەقلىنى ئۇپراتقان بىزلا ئۆلگۈدەك ئىچىۋاتىمىز. بۇ كەيپى نىجاسەت بىزنى كۈندىن - كۈنگە ئادىمىيلىك تەبىئىيىتىدىن ئايرىپ، روھىيىتىمىز، تۇرقى - سىياقىمىز، يۈرۈش - تۇرۇشلىرىمىزنى پۇچەكلەشتۈرۈۋېتىۋاتىدۇ. شۇ سەۋەبلىك روھى بۇزۇلغان، ئەنئەنىۋى ئەخلاقى زاۋاللىققا يۈز تۇتقان، تېنى زەئىپلىشىپ كۈندىن - كۈنگە ۋىجىكلەۋاتقان بىز ئايرىدە قىلغان پەرزەنتلەر بىزدىنمۇ بەتەر بولىدۇكى، ئوشۇق بولمايدۇ. ئىچمىكىمىزدىكى كەم قۇۋۋەتلىك، خىمىيىلىك

بۇلغىنىش، ھاراقىتىن زەئىپلىشىش قاتارلىق سەۋەبلەر تۈپەيلىدىن 1940 - يىللاردىن كېيىن تۇغۇلغان ئۇيغۇرلارنىڭ ئۆمرى قىسقىراپ، تېز قېرىپ، ئاسانلا كېسەلگە چىقىلىپ، بەزىلىرى ۋاقىتسىزلا ئۆلۈپ كېتىۋاتىدۇ. يۇرتىمىز دۇنيا ئېتىراپ قىلغان ئۇزۇن ئۆمۈر كۆرۈش چولپانلىرى ماكانى ئىدى، ئەمما ھازىر ئۇنداق بولماي قالدى. ئەمدى بىزنىڭ ئۆز جېنىمىزغا ئىچىمىز ئاغرىيدىغان، ئەۋلادلىرىمىزنىڭ كېيىنلىكىنى ئويلايدىغان، زەھەرلىك چېكىملىك - ئىچىملىكلەردىن ئۆزىمىزنى تارتىدىغان، بوۋىلىرىمىزنىڭ ئوزۇقلىنىشتىكى ئالتۇن دەۋرىنى تېپىۋالدىغان ۋاقىتىمىز كەلدى.

ئۆزى بىلەن كارى يوق مېھمان كۈتۈشنىلا ئويلاش بىز ئۆزىمىزنى مېھماندارچىلىقتا دۇنياغا داڭ چىقارغان خەلق دېيىشىۋاتىمىز. «مېھماندوست» دېگەن سۆزنى بۈگۈنكى كۈنلۈكتە پەرداز قىلماي ئەقىل بىلەن ئىستېمال قىلساق، «مېھمان كۈتكۈچى» دېگەن مەنىنىمۇ بېرىدۇ. مېھماندوستلۇق — ئوتتۇرا ئەسىردىكى پۈتكۈل ئىنسانىيەتنىڭ گۈزەل ئەخلاقى ئىدى. ئۇ شۇ دەۋر مەدەنىيىتىنىڭ يادىكارلىقى بولۇپ قالدى، خالاس. بۈگۈنكى زامانىۋى ئىنسانلار بۇ ئادەتنى تاشلىۋەتكىلى نەچچە ئەسىر بولدى. ئۇلار دەل بۇ سۆزنىڭ مەنىسى ۋە ماھىيىتىنى «مېھمان كۈتكۈچى» دەپ چۈشەنگەن ۋە ئىستېمال قىلغاندىن كېيىن ئاندىن تاشلىۋەتتى. ئەمما بىز ئوتتۇرا ئەسىردىكى ئىسسىل خىسەلەتلىرىمىزنىڭ تولىسىنى، بولۇپمۇ ئالتۇنغا بەرگۈسىز

ئۇيۇشماقلىق، جەڭگىۋارلىقىمىزنى تاشلىۋېتىپ، مانا شۇ «كۈتكۈچى» لىكىمىزنى ساقلاپ قالدۇق. بۇنىڭ ئەڭ روشەن بەلگىسى ئۆي تۇتۇش، مېھمان كۈتۈشلىرىمىزدىن «مانا مەن» دەپ چىقىپ تۇرىدۇ. بىزدىن باشقىلار تاماق يەۋاتقاندا ئۆيگە مېھمان كەلسە: «تاماق يەمسىز؟» دەپ سورايدۇ، مېھمان: «يەيمەن» دەپسە بېرىدۇ، بولمىسا ئۇنى قارىتىپ ئولتۇرغۇزۇپ قويۇپ تامىقىنى يەپ، گېپىنى قىلىۋېرىدۇ. چۈنكى ئۇلار مېھمان بولماقنىڭ ئاسان - ھۇزۇرلۇقلىقىنى، خەقنى مېھمان قىلماقنىڭ تەس - قىيىن، جاپاسى، ھەشەم - دەردىمى تولا ئىشلىقنى ئاللىقاچان چۈشىنىپ يەتكەن. ئۆزىمىز مېھمان كۈتۈش بىلەن ئۆتكەچكە، بىزمۇ بۇنى خەقتىن ئوبدانراق بىلگەن، چۈشەنگەن يەردە، لېكىن بىلىپ، قاقشاپ، قىيىنلىق تۇرۇپ، قەرزدار بولساقمۇ، تېشىمىزدا ھېيت ئويناپ، ئىچىمىزدە روزا تۇتۇۋاتساقمۇ، چىشىمىزنى چىشىمىزغا چىشلەپ، يەنىلا مېھمان كۈتۈشكە ئادەتلىنىپ كەتكەنمىز. بۇ نېمىدېگەن زۇلۇم، نەقەدەر بىچارىلەرچە كۆنۈپ كېتىش - ھە! يانچۇقتىكى پۇل، ئائىلىۋى پىلان، ئالتۇندىن قىممەتلىك ۋاقىتنى ۋەيران قىلىش بەدىلىگە مېھمان كۈتۈپ بېلىمىز ئوشتىلىپ كەتمەكتىن باشقا ئامال يوقمۇ، بىزگە؟

كۆپلىرىمىز ئۆي ياسىساق ئۆزىمىز ۋە بالىلار ياتىدىغان ئۆيلەرنى ئايرىم - ئايرىم ياسىمايمىز، ئەر - خوتۇن، بالا - چاقا، ھەتتا نەۋرىلەر پادىدەك بىر ئۆيگە تىقىلىشىپ ياتىمىز. نۇرغۇن ئائىلىلەردە ئاشخانا، مۇنچا، ھاجەتخانا يوق. چارۋىدەك كۆتىمىزنى تاماشا قىلىپ، ئۇدۇل كەلگەن يەرگە ئېسىنىپ تەرەت قىلىۋېرىمىز. يۇيۇندۇق دەپ بىر چۆگۈن سۇنى بېشىمىزدىن

ئۆزىمىزنى ئېتىراپ قىلالى

قۇيۇپ، بەدەننى چالا - پۇلا نەمدەپلا: «ئى، پەرۋەردىگار، مېنى پاك قىل» دەپ دۇرۇت ئوقۇيمىز، خۇدايىم بىزنى دۇنياغا پاك ياراتقانى ئاز دەپ ئەمدى قۇيۇپ بەدىنىمىزنى يۇيۇپ قويسا بولامتى تېخى؟ ئۆزىمىز كىر - قاسماق يۈرۈپ، ئەت - يېنىمىز قىچىشىپ، سېسىق پۇراپ بولمىغاندا، يەنە ياراتقۇچىدىن پاكلىق تىلىگىلى نومۇس قىلمادۇق؟ بىر چۆگۈن سۇدا بەدىنىمىز پەقەت نەملا بولىدۇكى، مەينىتى ئېرىمىگەن كىر - توغرا تېنىمىز جۇۋاز كالىسدەك قىخ پۇراپ يۈرگىنى يۈرگەن. دېمەك، ئۆزىمىز شۇنچە رەزگى - پاسكىنا يۈرسەكمۇ، نامراتلىقتىن كۆتىمىز ئېچىلىپ قالسىمۇ، تاپقان - تەرگىنىمىزدە مېھمانخانا ياسايدىغان، خالىمىساقمۇ، ئىچىمىزدە مىڭى تىللىساقمۇ، مېنى يۈندىپۇرۇشلۇققا سالىدىغان مېھمان قەيەردىن كېلەركىن، دەپ مېھماننىڭ يولىغا قاراپ تۇرىدىغان «كۈتكۈچى» لىك روھى قان - قېنىمىزغا سىڭىپ كەتكەن. خەقچۇ؟ مېھمانخانا ئۈچۈن تار ئۆيىنى ئاجرىتىپ، ئاددىيلا بېزەپ، ئۆزى، بالا - ۋاقىلىرى ياتىدىغان ئۆيلەرنى ئايرىم - ئايرىم تۇتۇپ، ئوبدان سەرەمجانلاشتۇرىدۇ، ئاشخانا، مۇنچا، ھاجەتخانا ياساپ، ئۆز تۇرمۇشىنى ناھايىتى ئەتراپلىق ئورۇنلاشتۇرىدۇ. لېكىن بىز جەنۇبىي شىنجاڭ خەلقىنىڭ ئۆيلىرىگە قارايدىغان بولساق، مۇتلەق كۆپ ئائىلىلەردە مۇنچا ۋە ھاجەتخانا يوقلۇقىنى، شۇڭا ئۇدۇل كەلگەن يەر نىجاسەت بىلەن تولغانلىقىنى، ئادەملەرنىڭ بىر چۆگۈن سۇدىلا ئۈستۈشىنى چالا - بۇلا ھۆل قىلىپ «يۇيۇنىدىغان» لىقىنى، ياتىدىغان ئۆيىنىڭ كۆرۈمىسىزلىكىنى، يوتقان - كۆرپە، كىگىز - پالاسىرنىڭ يىرتىق، كونا، كىرلىكىنى،

ئەمما مېھمانخانىسىنىڭ تولىمۇ پاكىزلىقىنى، لىققىدە گىلەم سېلىنغانلىقىنى كۆرىمىز. ئۇلار مېھماننىڭ ئالدىغا شۇنچە ئېسىل نازۇنمەتلەرنى قويدۇكى، داستانخاننىڭ يۈزى كۆرۈنمەيدۇ، ئەمما بۇ تائاملارنى مېھماننى دەپ ئەتمىسە، ئۇلارغا ئاي - يىللاپ يېيىش نېسىپ بولمايدۇ. دۇنيادا قەشقەرلىكلەردەك مېھمانخانىسىنى كاتتا ياسايدىغان خەق يوقتۇ، دەيمەن، ھەتتا نامرات ئائىلىلەرنىڭ مېھمانخانىسىمۇ پاكىز، چىرايلىق بولىدۇ. ئەمما بۇ شەھەردىكىلەرنىڭ مۇتلەق كۆپىنىڭ، تېخى خېلى بايلىرىنىڭمۇ مۇنچا ۋە ھاجەتخانىسى يوق، ئۆگزىگە چېلەك قويۇپ تەرەت قىلىدۇ. سالقىن شامال چىقسىلا شەھەر كوچىلىرى نىجاسەت پۇرايدۇ. بۇمۇ دۇنيانىڭ ھېچقانداق يېرىدە ئۇچرىمايدىغان سەت ئادەتتۇر. بىز قاچانمۇ ھالىمىزغا باقماي ھال تارتىدىغان ئادەتتىن قول ئۈزۈپ، مېھمانخانا ياسايدىغان پۇلنى مۇنچا، ھاجەتخانا سېلىشقا سەرپ قىلىپ، پاكىز، راھەت ياشاشقا، مېھماننىلا ئەمەس، ئۆزىمىزنى ئويلاشقا ئىنتىلىدىغان ۋە شۇنداق قىلىدىغان بولارمىز؟!

نەزىر ئۆز ئىگىسىنى تاپقىنى تۈزۈك

شۇ كۈنلەردە تۈرلۈك مېھماندارچىلىق، زىياپەت، ئولتۇرۇشلاردا ئاچ كۆزلەرچە يەپ - ئىچكەننى ئاز دەپ، ئۆلگەنلەرنىڭ ئۈچ نەزىر، يەتتە نەزىر، قىرىق نەزىر، يىل نەزىرلىرىنىمۇ يەۋاتىمىز. بۇ ئىسلام دىنىدا ئۆلۈككۈمۇ، تىرىككۈمۇ پايدىسى يوق ئىش ئىكەنلىكىنى، دىنىي ۋاجىبات - ئەمەل ئەمەسلىكىنى بىلىپ تۇرۇپ، ئالىي دەرىجىلىك پىكاپلاردا

نەزىرگە كېتىۋاتىمىز، لېكىن ئۈچ ۋاخ تاماق تېپىپ بېيىش داۋان ئاشماقتىن مۈشكۈل بولۇۋاتقان نامرات - يوقسۇزلار يەنىلا ئاچ - يالڭاچلىقتا كېسەل بېسىپ يۈرۈۋاتىدۇ. لېكىن بىز دىنىي ئىسلام قائىدىلىرىنى بۇزۇپ، نەزىرنى ئەسلى يېيىشكە تېگىشلىك بولغان ئاشۇ ئاجىز - مۇستەرلەرگە بەرمەي، تويۇپ كېكىرىپ يۈرگەنلەرگە - نەزىر يېسە دۇرۇس بولمايدىغانلارغا بېرىۋاتىمىز. ئەسلى نەزىرنى ئاجىز - ئورۇقلارغا، بېقىمىسىز، مېيىپ - بېقوۋۇللارغا، تۇل خوتۇن، يېتىم ئوغۇللارغا، نامراتلىقتىن ئوقۇيالمىغان ئوقۇغۇچىلارغا بەرسەك، يەنىمۇ ئېشىنالساق، نەزىرگە ئاتىغان پۇلنى بۇزۇلغان يوللار، كۆۋرۈكلەر، ئۆرۈلگەن مەكتەپلەرنى ياساش، رېمونت قىلىشقا، نامرات يېزىلارنىڭ داۋالاش، ئىچمىلىك سۈيىنى ياخشىلاشقا ئېھسان قىلساق ئىككىلا ئالەملىك ساۋابىنى - ئەل رەھىمىتىنى ئالىدىغان خۇدالىق ئىشنى قىلغان بولاتتۇق. ئەپسۇسكى، بىز ئۇنداق قىلىش تۈگۈل نەزىرنى پۇل - مال يىغىش تىجارىتىگە، پۇل - قورداق يەپ مېھمان بولۇۋالدىغان زىياپەتكە ئايلاندۇرۇپ قويۇۋاتىمىز. نەزىرنى ئاچلار ئەمەس، توقلار يەۋاتىمىز، نەتىجە - ئاقىۋەتتە، ئۆلگەن ئادەم بىلەن نەزىر بەرگۈچىنى گۇناھكار قىلغاننى ئاز دەپ، توق تۇرۇپ نەزىر يېگەن سەۋەبلىك ئۆزىمىزنى تۆپىلەپ گۇناھقا شېرىك قىلىپ، خۇددى ئۆلۈكنىڭ گۆشىنى يېگەندەك تولىمۇ نومۇسلۇق ئىش قىلىۋاتىمىز.

ئۆتكەن يىل قەشقەردىكى باي سودا - سانائەتچى زۇنۇن ھاجىمنىڭ جىيەن ئوغلى ھادىسىگە ئۇچراپ قازا تاپتى. ئۇ زات رەھىمەتلىك ئوغلى يەرلىكىدە قويۇلۇۋاتقاندا قەبرە بېشىغا يىغىلغان ئىلغار پىكىرلىك زىيالىيلار، تەرەققىيپەرۋەر دىنىي

ئۆلىمالار ۋە ئەھلى جامائەتكە قاراپ: «جامائەت، ئوغلۇمنىڭ ئۈچ، يەتتە، قىرىق، يىل نەزىرلىرىگە بىزنى چاقىرىدى، دەپ قالماڭلار، مەن بارلىق نەزىرگە كېتەرلىك چىقىمنى ھېسابلاپ، پۇلىنى قەشقەر يېتىم - يېسىرلار مەكتىپىنىڭ ئوقۇتۇش راسخوتى ئۈچۈن بەرمەكچىمەن» دەپ جاكارلىدى. تۇپراق بېشىغا يىغىلغان بارلىق جامائەت تەسىرلىنىپ كۆز يېشىمىزنى توختىتىۋالماي، رەھمەتلىك بالىنىڭ روھىغا يەنە بىر قېتىم دۇئا قىلدۇق. زۇنۇن ھاجىم باي يەنە: «مەن يەنە شۇنى سەمىڭلارغا سېلىپ قويايىكى، بۇنىڭدىن كېيىن نەزىرنىڭ پولۇ - قوردىقىنى يېيىشكە بارمايمەن. مەن بىر باي، ئۇنى يەپ گۇناھكار بولسام بولمايدۇ. شۇڭا مېنى نەزىر قىلساق كەلمىدى، دەپ رەنجىمەڭلار ھەم ماڭا نەزىرنىڭ پولۇ باغىقىنى ئەۋەتمەڭلار» دېدى. ھەممىمىز بۇ گەپنى بىر ئېغىزدىن قوللىدۇق، ئەمما قايسىمىز ئۇ زات قىلغان ئىشنى قىلىشقا جۈرئەت قىلالىدۇق؟ بىزدە ئاشۇ زۇنۇن ھاجىمدەك بالدۇر ئويغانغان ئاقىللىرىمىزدىن نەچچىسى باردۇ؟!

خاراكتېرنىڭ تەلۋىلىشى

ئانا - بوۋىلىرىمىزدىن: «ئادەم قۇلاقتىن، ھاياۋان تۇياقتىن سەمىرىدۇ» دېگەن ھېكمەتلىك سۆز قالغانىكەن. بۇ ئاددىي، تولا ئاڭلايدىغان تەمسىل خەلقىمىزنىڭ ئۇزاق ئەسىرلىك ھايات كەچۈرمىشىدىن تاولىنىپ جۇغلانغان ئېسىل جەۋھەردۇر. ئىنسان ھەر تىنىقتا ياخشىلىققا، خۇشاللىققا، بەختكە ئېرىشىشنى ئىزدەيدۇ. ئادەم ھەر ئەتىگىنى ئۆيىدىن روھلۇق

ھالدا شۇ كۈنى قىلىدىغان ئىشنىڭ ئوڭ، راۋان بولۇشىنى نىيەت قىلىپ چىقسا، پىلان قىلغان ئىشلىرى كۆڭۈلدىكىدەك بولسا، خۇشاللىق، بەخت دېگەن شۇ. ئەگەر ئەتىگىنى ئىشكىتىن چىقىپلا يامان گەپ ئاڭلىسا، كۆڭلى پاراگەندە بولىدۇ، ئىشى ئاقىمىسا سەپراسى تۇتىدۇ. ئاڭلايدىغىنى كۆڭۈلنى غەش قىلىدىغان گەپ، كۆرىدىغىنى دىلنى رەنجىتىدىغان ئىش بولسا، بۇ ئادەمدە دەسلەپ پاراگەندىچىلىك، ئاستا - ئاستا بىزارلىق، كېيىن ئۆچمەنلىك تۇيغۇسى پەيدا قىلىدۇ. ئادەم ھەر كۈنى ئىشكىتىن چىقىپ غەم - غۇسسە، ئەنسىزلىك، قورۇنۇش، ئازابلىنىشقا ئۇچراۋەرسە ئاۋۋال ئۇنىڭ خۇشخوي، نۇر يېغىپ تۇرىدىغان چىرايى قورۇلۇپ، سەپرا مەجەز، چاچقۇن بولىدۇ؛ مەجەزى ئوساللىشىپ، بەتخۇيلىشىدۇ؛ كۈلۈپ گەپ قىلىشىمۇ تېرىكىدۇ؛ ھاياتقا، ئىنسانغا، دۇنياغا، ئىشقىلىپ، ھەممىلا نېمىگە دۈشمەنلىك نەزەرى بىلەن قارايدۇ، بارغانسېرى قارا نىيەت، ئىچى تار، ھەسەتخور بولۇپ كېتىدۇ. دائىملىق ئازاب، خاپىلىق ئەقىل تەرەققىياتىنى بوغۇپ دۆتلەشتۈرۈۋېتىدۇ، ئادەمنى ئىنسانىي ھېسسىيات - تۇيغۇدىن مەھرۇم قىلىپ، خار - پىئېتىبار ئادىمىي ھايۋانغا ئايلاندۇرۇۋېتىدۇ. مۇشۇ كۈنلەردە بىز ئاتا - بوۋىلىرىمىزنىڭ كەڭ قورساق، ئوچۇق - يورۇق، خۇشخوي مەجەز - خاراكتېرىنى يوقىتىپ قويۇۋاتىمىز، بەزى ئادەملىرىمىز بىر - بىرىگە ئۇتتۇرۇۋەتكەن قىمار ۋازدەك ھومىيىپ قارايدۇ؛ ۋۇجۇدىدىن مېھىر - شەپقەت كۆتۈرۈلۈپ كەتكەن؛ كۆزلىرىدىن قۇۋلۇق - شۇملۇق يېغىپ تۇرىدۇ. بىراۋ ئىللىق سالام بەرسە، جۇۋاز كېرەكتىن چىقارغان

ئۆيدەك چەكچىيىپ قارايدۇ؛ گەپ سورىسا، توكى - سەپرا جاۋاب بېرىدۇ؛ خەقنىڭ پۇتىغا دەسسەۋېلىپمۇ ئازابلانغۇچىدىن ئەپۇ سورىماقتا يوق ھومىيىدۇ؛ بىر - بىرىنى ئېغىزغا ئالغۇسىز يامان - سەت تىللار بىلەن ھاقارەتلەيدۇ؛ بىر - بىرىگە ياخشىلىق ئەمەس يامانلىق تىلەيدۇ. مەن خۇشاللىققا ئېرىشسەم يېقىن دوستۇم خاپا بولۇپ قالىدۇ، ئىش تۈزەلسە ئەمەس، بۇزۇلسا كۆڭلى ئارام تاپقاندەك بولىدۇ. قارايدىغان بولساق، قولىدىكى بوتۇلكىنى يولغا ئۇرۇپ - چېقىپ، كۆرمەي دەسسەۋالغان ئادەمنىڭ «پۇتىنى يېرىۋەتسۇن» دەپ كېتىۋاتقان، يول بويىدا بىر چىرايلىق ئۆسكەن كۆچەتنى سۇندۇرۇۋېتىدىغان، بىرەر ئېغىز گەپ ئېغىزىدىن چېقىپ بولغۇچە پىچاق - قىشراققا بىر - بىرىنى چاناۋاتقان ياشلارنى، ھازىرلا سوقۇشۇپ قالىدىغاندەك بىر - بىرىگە چەكچىيىپ قاراپ ئۆتۈۋاتقان ئادەملەرنى قەدەمدە بىر ئۇچرىتىپ تۇرىمىز. تەلۋە ئادەمدىن ھەر بالا كېلىدۇ. بۇنداق قەبىھ ئىللەت داۋاملىشىۋەرسە، مىللەتكە، ۋەتەنگە ۋەيرانچىلىق - ئاپەت ئېلىپ كېلىدۇكى، ئاقىۋىتىنى تەسەۋۋۇر قىلغىلى بولمايدۇ. شۇڭا بىز ئۆز - ئۆزىمىزگە دەردىسەر بولۇۋاتقان نۇرغۇن تەلۋە خۇيلىرىمىزدىن قول ئۇزۇپ، ھەممە ئىشقا خاپا بولۇۋەرمەي، ئەقىل ئىشلىتەيلى.

سۆزلەشتىكى ئۈچ ئادەت

قوتۇر كېسىلى بولغان ئىت يالقىنىنى يالاۋېتىپمۇ غىشىغاننى كۆرگەندىم. ھازىر بىز خەقنىڭ ھۇزۇرلىنىپ سۆزلەش تەپەككۈرى مۇنداق ئۈچ ئادەتنى ئۆزىگە بەلگە

قىلىدىكەن. بىرىنچى، غەيۋەتخورلۇق ئادىتى: غەيۋەتخورلۇق بىر قىسىم كىشىلەرنىڭ يىلىك يالىغاندەك تېتىشلىق، تاز بېشىنى قاشلىغاندەك يېقىشلىق ۋە ھۇزۇرلۇق مۇڭدشش ئادىتىگە ئايلىنىپ كەتكەنكى، تۇنجى مۇڭدششتلا پەرىشتەدەك پاك، ئالىي ھۆرمەت ساھىبىمۇ، شەيتاندەك پاسىق مەلئۇنمۇ ئوخشاشلا غاجلىنىپ سېسىق ئىسكىلىتقا ئايلىنىپ دەپنە قىلىۋېتىلىدۇ. مۇشۇ سۆھبەتتە بولغان ئەقىللىق، ئەقىلسىزنىڭ ھەممىسى خايى بۇ ئادەمنى تونۇسۇن ياكى تونۇمسۇن، ئۇنى ئوچ كۆرۈپ، ئۆزىنى ئۇنىڭ دۈشمىنى قىلىپ سايلىۋالىدۇ. شۇڭا بىزنىڭ مىللەتتىن پەيغەمبەر چىقسىمۇ، بىر قېتىملىق تاتلىق غەيۋەتتىلا ئۇ ئېشەكنىڭ تاپىغا ئايلاندۇرۇپ قويۇلىدۇ. ئىككىنچى، ماختىنىش ئادىتى: بىز خەق ھازىرقى كۈندە ماختانچانلىقتا ئىنسانىيەتكە ئەۋرىشكە بولغۇدەك ھالغا يەتتۇق. بۇ ئىش بۇرۇن ساپ - ساپچى، غىلتاڭ خوتۇنلارنىڭ يۈزىنى بويىپ، ئۆزىنى پەرىشتە كۆرسىتىدىغان قىلىقى ئىدى. بۈگۈنكى كۈندە ئەر - ئايال ئوخشاش رەڭدە كىيىم كىيىشتىن نومۇس قىلمايدىغان بولغاندەك، بەزى ئەرلەرگىمۇ بۇ سەت قىلىق يۇقۇپ ماختىنىشتىن يۈزى قىزارمايدىغان بولۇشتى. ئەرلەرمۇ ئۆزىدىن باشقا ھەممە ئادەمنى ئىت - ئېشەكتىن بەتتەر سېستىپ بولۇپ، خۇلاسە كالىماغا كەلگەندە، ئادەمنىڭ ھۇ بولغۇسىنى كەلتۈرۈپ، ئۆزىنى بىر ماختىغىلى تۇرسا، قالغان ئەخمەقلەر ئۇنىڭ پۇللىرىغا دوست تارتىپ ئىشتىياق بىلەن ئاڭلايدۇ. بۇ بىچارە ماختانچاق ئۆز خىيالدا قالتىس ئادەم بولۇپ كەتتىم، دەپ ئۆز كۆڭلىنى خۇش ئېيتىپ يۈرىدۇ، ئەمما شۇ دوست تارتىشقان

«قەدىناسلار» ھەپتە - ئون كۈندىن كېيىن بىر غەيۋەت بىلەنلا بۇ ماختانچاقنى يىراقلا ئېشەك ئۆپكىسى قىلىپ سېسىتىۋېتىدۇ. شۇنداق قىلىپ، يەتتە ياشتىن يەتمىش ياشقىچە، ھەتتا گۆرگە كىرىپ ھېساب بوغۇۋاتقان مەرھۇملارغىچە ھەممىمىزنىڭ جەددالنىڭ توقۇمىدەك بىر يۈدە بوغچىلىق غەيۋىتى بولىدۇكى، ھازىرغىچە غەيۋىتى يوق ئۇيغۇر تېخى بىزدە ياشاپ باقمىدى.

ئۈچىنچى، دادخورلۇق ئادىتى: ھەممىمىز ماختىنىپ، غەيۋىتىمىز پىشىپ سېسىپ بولغاندىن كېيىن بىر دادلىغىلى تۇرىمىزكى، بۇ دۇنيادا بىز قاقشىمىغان ھېچنەمە قالمايدۇ. ئەخمەقلىقتە شۇ دەرىجىگە يەتكەنمىزكى، بىز دادلاپ بەرگەن ھېچبىر ئىنسان تېرىقتەك دادىمىزغا يېتەلمىگەننىڭ ئۈستىگە بىرنى ئون قىلىپ غەيۋەت قىلىپ توقۇپ، ھەممە يەردە چاۋىمىزنى چىتقا يېيىپ تاماشا كۆرىدۇ. سەن ئۆيۈڭ، خوتۇنۇڭ، بالاك ھەققىدە ئۇچرىغان ئادەمگە دادلاپ بېرىپ، ئەپت - بەشىرەڭ چۇۋۇلىدىغان رەسۋاچىلىققا ئېرىشتىڭ، خەق بولسا تاماشىغا ئېرىشتى. ئۆزۈڭ رەسۋا، تۇتۇرۇقسىز بىر ئادەمگە ئايلىنىڭ. سەن ئاتا - ئاناڭ، خوتۇن - بالىلىرىڭ، قىلىۋاتقان ئىش - ئەمەلىڭ ئۈستىدىن خەققە دادلاپ بەرسەڭ، خەق ياخشى ئاتا - ئانا، خوتۇن - بالىلىرىنى، ئېقىش تېپىۋاتقان بىر ئوبدان ئىشنى ساڭا بېرەمتى؟ ئاتا - بوۋىلىرىمىز سەلتەنەت سۈرگەن دەۋرلەردە بېشىغا ھەرقانداق ئىش كەلسە، سەۋر - تاقەت بىلەن ئولتۇرۇپ، ئەقىل ئىشلىتىپ ئۇنىڭ چارىسىنى قىلىپ كەلگەن. ئىش قىلىدىغان ئادەم ھېچقاچان دادلاپ پاراك قىلمايدۇ. پەقەت ئىش قىلمايدىغان ئادەملا چىدىماسلىق قىلىپ،

ئۆزىمىزنى ئېتىراپ قىلالى

تولا قاقشايدۇ. دېمەك بىزگە يۇقىقىنى داخۇرلۇق كېسىلى، قىلىدىغىنىمىز ھەممە يەردە قۇرۇق پاراڭ سوقۇش بولغانىكەن، بۇ بىزنىڭ ئىشتىن گەپكە ئامراقلىقىمىزنى كۆرسىتىدۇ. سەن بۇ دۇنياغا دادلاپ ئەمەس، ئىشلەپ ياشىغىلى كەلگىنىڭنى ئۇتتۇما.

تەبىئەتنىڭ نېمەتلىرىدىن ساپ ئەقىل بىلەن پايدىلانماسلىق

بىزمۇ جاھاندىكى باشقا مىللەت، ئىرقىلاردەك ئۇلۇغ ئادەملەر توپى بولغاندىكىن، زېمىندىكى ھەممە نەرسە ئىنسانلارنىڭ پايدىلىنىشى ئۈچۈن يارىتىلغاندىكىن، تەبىئەتنىڭ نېمەتلىرىدىن ساپ ئەقىل بىلەن پايدىلىنىپ ئادەمدەك ياشىشىمىز كېرەك ئىدى، لېكىن بىز بۇ قانۇنىيەتكە خىلاپ ھالدا ئۆز - ئۆزىمىزنى قىيناپ، سېرىقتال جاھاندارچىلىق قىلىۋاتىمىز. دەپ كەلسەك گەپ تولا: بىز ياشىغان بۇ زېمىندا ئىنسانلارنىڭ رىزقى سۈپىتىدە تۈرلۈك - تۈمەن بايلىقلار كۆمۈلۈپ يېتىپتۇ، ئۇنىڭدىن زادى قانچىلىك پايدىلاندىق؟ ئەدناسى، سەھرالاردا شارقىراپ ئېقىۋاتقان سۇلاردىن توك چىقىرىپ چىراغ يېقىپ، ئۆزىمىزنى زۇلمەت قاراڭغۇدىن قۇتقۇزاي دېمەيمىز. باغلاردا مېۋىلەر سېسىپ كېتىدۇكى، ئۇنى ۋاقتىدا تېرىپ مۇراببا سېلىشنى ئادەت قىلمىغانمىز. بىزدە نېمە تولا، يۇڭ - تېرە تولا، لېكىن ئۇنى ئۆزىمىز پىششىقلاپ ئىشلىمەستىن، خەققە ئەرزان سېتىپ، خەق ئۇنىڭدىن ئېسىل مەھسۇلاتلارنى ئىشلەپ ئون - يىگىرمە ھەسسە قىممەت باھادا

بىزگە ساتسا، باس - باستا ئېلىپ ئىشلىتىمىز. نۇرغۇن يېمەكلىكلەردىن ئۆزىمىزنى چەكلەپ، ئۇنى يېسەك قارىمىزدىن تېشىپ چىقىدىغاندەك ھەزەر ئەيلەپ، بەدەننىڭ خورىغان، مېڭىنىڭ ئۇپرىغان قىسمىنى تولۇقلىمايمىز. شۇنىڭ بىلەن ئەقىلدىمۇ، جىسمانىي قۇۋۋەتتىمۇ تېز ئۇپراپ قېرىپ، بالدۇرلا كېرەكتىن چىقىۋاتىمىز.

ئۆزىنى كۆرگەنلا نەرسىدىن چەكلەش، پەرھىز تۇتۇش ئادىتى بىزنى ھەممىدىن ئەنسىرەيدىغان، قورقىدىغان، ھېسابسىز مەنئۇى زەنجىرلەر بىلەن ئۆزىنى چۈشەپ، دۇنيادىن بىخەۋەر ياشايدىغان «غىلاب بەندىسى» گە ئايلاندۇرۇپ قويماقتا. بۇلتۇر بىر يەكشەنبە كەچتە ئاشخانىدا تاماق يەپ ئولتۇراتتىم. ئىركىن ئىسىملىك بىر تىجارەتچى بىر تەخسە دېڭىز مەھسۇلاتى قورۇمىسىنى بخارامان يەۋاتسا، بىر دوستى قوپۇپ: «نېمە كەلسە يەۋېرىدىغان بوپسەن، ئادەمنىڭ كۆڭلىنى ئېلىشتۇرۇپ» دېۋىدى، ئۇ قايناپلا كەتتى: «بۇنى خۇدايىم ئىنسانلارنىڭ مۇشۇنداق قورۇما قىلىپ يېيىشى ئۈچۈن ياراتقانكەن، يەيمەن شۇنداق. مەن ئاغىنەمنىڭ ئەمەس، ئاللاننىڭ سۆزى بويىچە ياشايمەن. ساڭا دەپ قوياي. موسكۋا بىلەن سوفىيە ئوتتۇرىسىدا پويىزدا كېتىۋېتىپ 36 سائەت ئاچ قالدىم. نېمىشقا دەمەسەن، پەقەت تەكلىماكان بويىدا دۇنيادىن بىخەۋەر ياشىغان ئۇيغۇر بولغىنىم ئۈچۈن بولمامدۇ. ئەتراپىمدىكى ئەرەب، ئوردۇ، ئۆزبېك، تۈرك، تاتار قاتارلىق مۇسۇلمانلار پويىز ئاشخانىسىنىڭ تامىقىنى يەۋەردى. دەل شۇلار يېگەننى مەن يېمىدىم. يېسەم (كاپىر) بولۇپ، ئىمانىمدىن ئاجراپ كېتەرمەنمۇ، دەپ قورقۇپ يېمەي ئاچلىقتىن ئۆلگىلى

تاس قالدىم. ئاللا بەرگەننى يېمەي ئاچلىقتىن ئۆلسەم ياخشىمۇ ياكى يەپ تۇرۇپ مۇسۇلمانچىلىق قىلساممۇ؟ باشقا مۇسۇلمانلار يېسە، قىلسا يامان بولمايدىغان ئىشلار نېمىشقا بىزگە كەلگەندە يامان بولغۇدەك؟! شۇ چاغدا ئۇيغۇر مۇسۇلمان بولغىنىمغا جېنىمدىن جاق تويۇپ، ئاخىر ئۇلار يېگەن تاماقلارنى يېدىم. بولىدىكەن. پەقەت ئۆزىمىز كۆرمىگەن، بىلمىگەن نەرسىلەرنى: «بولمايدۇ» غا چىقىرىش نادانلىقتا قالغان بىز خەقنىڭ ئاللا يولىدىن چەتنەپ تېپىۋالغان پەتىۋارىمىزكەن، ئايىغى چىقماس «يامان بولىدۇ» لار بىلەن، توي - تۆكۈن، ئولتۇرۇش، نەزىر - نۇزەت، تۈگىمەس غەيۋەت - شىكايەتتىن باشقىنى بىلمەيدىغان بۇنداق ئۇيغۇرچىلىقتىن ئەجەبمۇ زېرىكتىم» دەپ تېرىكىپ قايناپلا كەتتى.

مەن بۇ تىجارەتچىنىڭ گەپلىرىنى ھازىرغىچە تەكرار ئويلاپ كېلىۋاتىمەن. راست ئەمەسمۇ؟ بىز تەكلىماكان، تەڭرىتاغدىن ئىبارەت دېڭىزدىن تولمۇ يىراق بۇ بېكىنمە ماكاندا ئۇزاقتىن بۇيان «جاھان دېگەن مۇشۇ» دەپ ئۆز - ئۆزىمىزنى تۈگىمەس مەنىۋى بويۇنتۇرۇقلار بىلەن چۈشەپ، دۇنيادىن بىخەۋەر ھالدا ياشاپتۇق. ئاللا بەرگەن بىلەن سېھىساب نېمەتلەردىن پايدىلانماي، نامراتلىق ئىچىدە جېنىمىزنى قىيناپ، قاقشاپلا ئۆتسەك، بىر كىم كېلىپ بىزنىڭ ھالى - كۈنىمىزنى ئوڭشاپ قويماستىمۇ؟

ئۆلۈۋاتقان ئەزەللىك روھى

بىر يىلى قىشتا ئۇششاق بالىلار مۇز تېپىلىپ

ئويناۋاتاتتۇق. ئارىمىزدىن بىرى تۇيۇقسىزلا مۇزنىڭ ئاستىغا چۈشۈپ كەتتى. بۇ ھادىسىنى كۆرۈپ تۇرغان بىر مۇنچە ياشلار قىقاس - چۇقان سېلىپ ۋارقىراپ كېتىشتىيۇ، كىچىكلىدىن مۇزنىڭ تېگىگە شۇڭغۇپ كىرىپ ھېلىقى بالىنى سۈزۈۋالدىغان بىرەر يۈرەكلىك ئوغۇل بالا چىقىمىدى. شۇ چاغدا كەتمەننى ئالدىغا قويۇۋالغان بىر ئېشەكلىك بوۋاي كېلىپ قالدى - دە، ئۇزۇن پاختىلىق توننى سېلىپ تاشلاپ، پاختىلىق تامبال بىلەنلا كىچىكلىگە سەكرىدى. ئۇ سەكرەش ئالدىدا ھېلىقى يىگىتلەرگە: «بېشىڭلارغا رومال سېلىپ توۋلىغان بولساڭلار يارشانتى» دېدى. بوۋاي بالىنى سۈزۈپ چىقتىيۇ، ئەمما ئۆزى كۆكرىپ كەتكەن چىرايىدىن تەبەسسۇم ياغدۇرغان ھالدا كۆز يۈمىدى. بوۋاي ئۆلدى، لېكىن ئەركەكتەك ئۆلدى، ئەمما كىچىك بېشىدىكى قىران يىگىتلەر خەۋپ - خەتەر ئالدىدا ئاشۇ ناپىئاق ساقاللىق مويىسىپىتچىلىك بولالمىغىنىغا بەك ئازابلاندى.

ھازىرقى يىگىتلىرىمىزچۇ؟ مۇشۇنداق ئىش بولسا ئازابلانغىنى ناتايىن. چۈنكى بۇنداق ئەزەللىك روھى بىزدە كۈچىيىش تۈگۈل ئۆلۈۋاتقىلى خېلى بولدى. ئۇ بوۋاي شۇ چاغدىلا ئۆزىدە بار روھنىڭ ئۆزىدىن كېيىنكىلەردە يوقلۇقىنى كۆرۈپ، ئىسپاتلاپ تۇرۇپ ئۆلگەنىدى.

ئەزەللىك دېگەن ئىنساننىڭ قېنىدا بولىدىغان، ئۇنىڭ ئادىمىيلىك تەبىئىيىتى، غۇرۇرى، ۋىجدانىنىڭ مەنبەسى بولغان مۇقەددەس روھكى، تەقىلىدى قىلىپ ئۆگىنىۋالدىغان نەرسە ياكى ئارىيەت ئالغان ئىدىيە ئەمەس!

بىز ھازىر تېلېۋىزورلاردا غەربلىكلەرنىڭ تاغ چوققىسىدىن

دېڭىزغا، ئېگىز بىنادىن يەرگە سەكرەۋاتقان، دېڭىز ئوكيانلاردىن يالغۇز كېسىپ ئۆتكەن تەۋەككۈلچىلىكلىرىنى كۆرۈپ، ئۇلارنى: «قانداق ئەخمەقلەردۇ» دەپ كۈلىمىز. ئەگەر ھېلىقى بوۋىمىز بولغان بولسا ھەرگىز كۈلمەيتتى. چۈنكى ئۇ ئەرلىك غۇرۇرى (ئەركەك تۈكى) بار ھەقىقىي ئەركەك ئىدى. ئەركىشى دېگەن ئاشۇنداق چېنىقىشى، روھىنى تاۋلىشى، ئەرلىكىنى سىناپ تۇرۇشى زۆرۈر، دەپ قارايتتى. شۇنداق! ئەسلىدىلا روھىمىزدا بار بولغان بۇ غەيۇر روھ ئەمدىلىكتە كۈل ئاستىدا قالغان قوقاستەك ئۆچۈپ بارماقتا. مۇبادا شۇ ئەرلىك روھىمىزنى قۇتقۇزمىساق، بارا - بارا ناھىسلىشىپ كېتىدىغانلىقىمىز ئېنىق. ھەقىقىي ئەر - خېيىمخەتەر ئالدىدا تەۋەككۈل قىلغۇچى دېمەكتۇر.

نامەردلىكنىڭ باش كۆتۈرۈشى

ئاتام زامانىدىن مومىلىرىمىز ئوغۇللىرىنى جەڭگە ئۇزاتقاندا: «ئارقا تەرىپىڭدىن ئوق يېسەڭ بەرگەن سۈتۈمگە رازى ئەمەس» دەيدىكەنتتۇق.

كىچىك چاغلىرىمىزدا بىزدىن چوڭلار مۇشتلاشماقچى بولسا، ئاستا ئورنىدىن تۇرۇپ، يېنىدىكى پىچاق - تىغلارنى بەلۋاغ - يەكتىكىگە يۆگەپ يېنىدىكىلەرگە بەرگەندىن كېيىن: «مۇشتىنى سەن ئاتە» دېسە، «ئۆزۈڭ مۇشتلىشىمەن دېدىڭ، ئاۋۋال سەن ئات» دېيىشىپ، خېلى ئۇزۇن بىر - بىرىگە يول قويۇپ، ئاندىن تازا مۇشتلىشىپ كېتەتتى. مۇشت يېگىنى يىقىلىپ چۈشسە، ئۇرغىنى كېلىپ ئۇنى ئورنىدىن تۇرغۇزۇپ:

— بولدىمۇ، يەنە قويۇشامدۇق؟ — دەپ سورايتتى.
— بولدى، مەن پاخشى بولدۇم، — دەيتتى يىقىلغىنى.
ئۇرغىنى يېنىدىن پۇل چىقىرىپ:

— ئەمسە ماۋۇ پۇلغا كاۋاپ، تۇخۇم ئېلىپ يەپ،
ھوشۇڭغا كېلىۋال. بۇندىن كېيىن مەن بىلەن ئېتىشما، — دەپ
ئۇنىڭ باش - كۆزىدىكى قاننى بەلۋېغى بىلەن سۈرتۈپ،
توپىسىنى قېقىپ قويايتتى. تاياق يېگىنى بولسا:

— بولدى، ساڭا چېيىم بار، — دەپ ناماقۇل بولاتتى.
15 ياشقا كىرگەن چېغىمدا، ئىككىيلەننىڭ ئاشۇنداق
رازىلىق ئېلىپ مۇشتلىشىپ بولغاندىن كېيىن تاياق يېگۈچى
ئۇرغۇچىنىڭ كەينىدىن تۇيۇقسىز پىچاق تىققۇۋەتكىنىنى،
ئەتراپتىكىلەرنىڭ ئولشىپ كېلىپ ھېلىقى نامەردنى ئۇرۇپ
ئۆلەمجان قىلىپ قويغىنىنى كۆرگەندىم. كېيىنكى ۋاقىتلاردا،
بەزى ئەرلەر خوتۇننى قويۇۋېتىدىغان چاغدا خوتۇننىڭ ئىشتىنىنى
تالىشىپ، ئۇنىڭغا پىچاق سېلىۋەتكىنىنىمۇ كۆردۈم. ئەمدىلىكتە
بولسا، بىر كىچىك بالىنى توپاقتەك يەتتە - سەككىز ئادەم
كالتەك - قىغراق بىلەن ئۇرۇپ - چاناپ ئۆلتۈرگىنىنى، ھەتتا
تۇل خوتۇن، يېتىم بالىلارنى ھەر غۇناندەك ئادەملەرنىڭ بوزەك
قىلىپ، ئۆيىنى، پۇل - مېلىنى تارتىۋېلىۋاتقىنىنىمۇ
كۆرۈۋاتىمىز.

يۇقىرىقىلار، بىزنىڭ ئەسلىدىكى مەردانە مىللىي روھ،
كامىل ئېتىقاد، ئالىيجاناب ئەخلاقىي پەزىلىتىمىزدىن
بارغانسېرى مەھرۇم قىلىپ، روھىي جەھەتتىن چۈشكۈنلىشىۋات-
قانلىقىمىزنى كۆرسەتمەكتە. مۇشۇنداق كېتىۋەرسەك، بارا - بارا
نامەردلىكنىڭ مەجەزىمىزگە سىڭىپ ئادەت شەكلىنى ئېلىشىمۇ
كۆز ئالدىمىزدىكى كەلمىشتۇر، خالاس.

ئولۇۋاتقان ۋە تەنپەرۋەرلىك روھى

«ئاچنىڭ كۆزى ئاشتا، تازنىڭ كۆزى چاچتا» دەپ، ئادەمدە نېمە كەم بولسا، شۇنىڭ گېپىنى تولا قىلغاندەك، بىز خەقتە ۋە تەن ھەققىدە شوئارلاشقان دەيدەبىلىك ئۇلۇغ قۇرۇق گەپلەر سامان نەرقى؛ ھازىرغىچە ئېيتىلىۋاتقان سان - ساناقسىز ئىجادىي ۋە شالغۇت ناخشىلىرىمىزدا «ۋەتەن ئۈچۈن جېنىم پىدا» دەيدىغان يالغان قەسەم تولا چاپناغانلىقتىن، بۇ مۇقەددەس سۆزمۇ لاۋزىلىشىپ، تېتىماس بولۇپ كەتكەن. ئىش يۈزىدە بولسا ئەسكى چاپان، پۇچۇق تامدا ياشاپ كۆنگەن بۇ سېسىق جېنىمىز ئۆزىمىزگە بەكمۇ تاتلىق. شۇڭا، ۋەتەنگە جان پىدا قىلىشقۇ بۇياقتا تۇرسۇن، ۋەتەن، مىللەتنىڭ بىرىنچى دەرىجىلىك چوڭ ئىشى بولغان مائارىپقا پۇل ئىئانە قىلىشقا توغرا كەلسە، بىزدىن ئىككى - تۆت تال پۇچۇق يارماق چىقىمىقى بەسى مۈشكۈل. ئۇنداق چاغلاردا بىر تىيىننىڭ تۆشۈكىدىن مىڭ ئۆتۈپ، قولىمىز بىلەن يانچۇقىمىزنىڭ ئارىلىقىدا ئالتە ئايلىق يول پەيدا بولىدۇ. شۇڭا، بىز خەقنىڭ ئەۋلىياسىمۇ ستالىن بىزنى چۈشەنگەندەك چۈشەنمىگەنمەن.

زامانىسىدا، ئەل ئىچىدە تارالغان ئىبىرەتلىك پاراخلاردىن بىلىشىمىزچە، شېڭ شىسەي ئىلغارلىق بايرىقىنى كۆتۈرۈۋېلىپ ئاقارتىش ھەرىكىتى ئېلىپ بارغاندا، ستالىنغا: «مەدەنىيەت ئاقارتىشى ئېلىپ باراي دېسەم، بۇ خەق بەك نامراتكەن، خېلى بايلىرىمۇ پەرزەنتلىرىنى ئوقۇتقىلى بەرمەي، ساپلا كەمبەغەل -

يوقسۇللارنىڭ بالا - ۋاقتلىرىنى ھاشارنىڭ ئورنىدا ئوقۇشقا تۇتۇپ بېرىۋاتىدۇ. سىزدىن ئالغان قەرزنى قانداقمۇ قايتۇرارمەن؟» دەپ قاقشىسا، ستالىن كۈلۈپ قويۇپ: «كىم سىزگە ئۇيغۇرلارنى نامرات دەيدۇ، ئۇلار ئەسكى چاپان كىيىپ ۋەيرانە تاملىقلاردا ئولتۇرۇشنى ئادەت قىلىۋالغان جاھىلىيەت ئېڭىدىكى نادان خەلق. ئاشۇ ئەسكى چاپانلىق بايلار تاملىرىنىڭ ئۇلىغا كۆمۈپ ساقلاۋاتقان ئالتۇن - كۈمۈشلىرىنى چىقىرىدىغان بولسا، موسكۋادەك چوڭ سانائەت شەھىرىدىن نەچچىنى قۇرۇشقا قۇربىتى يېتىدۇ. ئىشەنمىسىڭىز ئۇلارنىڭ تاملىرىنى كولاپ بېقىڭ» دېگەنكىن. دېگەندەك، شېڭ شىسەي بايلارنى تۇتۇپ سولاپ، ئالتۇنلىرىنى ئىنقىرار قىلدۇرۇپ يىغقاندا ھەيران بولغىنىدىن ھوشىدىن كەتكىلى تاسلا قالغان. بۇ گىرى بايلار سىقىپ ئالىقىنىدىن چىققانى يالاپ، يېمەي - ئىچمەي يىغقان ھەددى - ھېسابسىز ئالتۇن - كۈمۈشلىرىدە زاۋۇت قۇرماي، پەن - مائارىپ بىلەن شۇغۇللانماي ئاخىر ھەممىنى شېڭ شىسەيگە تاغدەك دۆۋىلەپ بېرىپمۇ ئاشۇ ئەسكى چاپان ئىچىدىكى سېسىق جېنىنى ساقلاپ قالالمىدى. ئۇلار ئالا پايىدىلان، دەپ بەرگەن ئالتۇن - كۈمۈشلىرىنى ئەسكى تاملىرىنىڭ ئۇلىغا قانداق كۆمگەن بولسا، شېڭ شىسەيمۇ ئۇلارنى ئەسكى تاملارنىڭ ئۇلىغا تىرىك پېتى شۇنداق كۆمۈپ، ئالتۇن - كۈمۈشلەرنىڭ پۇلىغا قورال - ياراغ ئېلىپ، ھېلىقى بايلارنىڭ بالا - چاقا، قوۋم - قېرىنداشلىرىنى قىردى.

ھازىر شىياڭگاڭ، ئاۋمىن، تەيۋەنلىك بايلار ئىچكى ئۆلكىلەردە، ھەتتا شىنجاڭدا كاتتا زاۋۇتلارنى قۇرۇپ، يۇرتىنىڭ گۈللىنىشى، قېرىنداشلىرىنىڭ شۇ زاۋۇتلاردا ئىشلەپ

نامراتلىقتىن قۇتۇلۇپ ئۆزىنى روناق تاپقۇزۇشى ئۈچۈن بار يۆلەك بولۇۋاتىدۇ. بىزدە بايلار يوقمۇ؟ چەت ئەللەر سېچىمۇ؟ بايلارغۇ بار، ئەمما ئۆز خەلقى ئۈچۈن جان قاقىدىغان ۋە تەنپەرۋەر بايلار زادى قانچىلىك؟ ئەدىناسى، كۆز ئالدىمىزدىكى ئىشلارغىلا نەزەر سالايلى: بىزدىكى ئىنسانىي غۇرۇر، ئەزەللىك ۋەجدانىنى يوقاتقان بىر قىسىم سولامچى ھارام تاماقلار يۇرتىمىزدىكى چىرايلىق قىزلارنى جەنۇبىي جۇڭگو تەرەپلەردىكى مەيخانا، رېستوران، كېچىلىك ئىشەرتىخانىلارغا ئالداپ ئاپىرىپ سېتىپ ياكى شۇ يەردىكى بايلارغا ۋاقىتلىق خوتۇنلۇققا تۇتۇپ بېرىپ باي بولۇۋاتمامدۇ؟ ئۆتكەندە قۇمۇلدىن شېنجېنغا كوماندىروپكىغا بارغان ئۈچ نەپەر خەنزۇ يىگىت بۇ ئىشلارنى كۆرۈپ: «نەگە بارساق بىزنىڭ شىنجاڭلىق قىزلار مەيخانىلاردا ئاياغ ئاستى بولامدۇ. ئىست، سېنىڭ شىنجاڭلىق بولغىنىڭغا» دەپ بەزى ئۇيغۇرلارغا لەنەت ئوقۇپ مەيخانىدا جېدەل چىقارغانلىقتىن، تاياق يەپ سولاقخانغا كىرىپ قالغانلىقىدەك تەسىرلىك ھېكايىمۇ تارقالدى.

ئەنە شۇنداق يىرگىنچىلىك پەسلىك بىلەن پۇل تاپقان بىزدىكى ھارامزادىلەر يەنە شۇ پۇلغا خىروئىن ئەكېلىپ، ئۆزىنىڭ قېرىداشلىرىغا، ئىنى - سىڭىللىرىغا چەكتۈرۈپ باي بولۇۋاتىدۇ. ئۆز خەلقىنى خانىۋەيران قىلىش بەدىلىگە باي بولۇپ، بۇ بايلىققا ھەشەمەتلىك توپىلارنى قىلىپ، ئۇسسۇلچىلارنىڭ بېشىدىن تۇتۇملاپ پۇللارنى ئۆرۈپ بۇزۇپ - چېچىۋاتقانلار دەل ۋەتەننى، ياۋاش، ساددا خەلقىنى كۆيدۈرۈپ كۈلىنىنى سورۇۋاتقانلار، خالاس. ھالالدىن پۇل تاپقانلار ھەرگىزمۇ بۇنداق ھارام تاماقلق، بەتخەجلىك قىلمايدۇ.

كۆز ئالدىمىزدا يۈز بېرىۋاتقان بۇ ئىشلارغا ئاۋام خەلق بېشىنى كۆتۈرمەي ئوتلاۋاتقان قوي پادىسىدەك پەرۋا قىلماي ئۆز قورسىقىنىڭ غېمىدە بولۇۋاتىدۇ. ئىش مۇشۇنداق كېتىۋەرسە، خەلق بۇ ئىشنى خۇداغا قويۇپ قويسا، خۇدا بۇ ئىشنى «يارىتىشنى مەن ياراتتىم، يارىلىشنىڭ ئۆزۈڭدىن» دەپ خەلققە تاشلاپ كۈنلەر ئۆتۈۋېرىدۇ. بىزنىڭ تۈگەشكىنىمىز تۈگەشكەن. يۇقىرىقىلار دەل ئۆلۈۋاتقان ۋەتەنپەرۋەرلىك روھى ياراتقان رېئاللىقتىن بىر قىسقا كۆرۈنۈشتۈر. خالاس.

ھاراق - شارابقا بېرىلىشنىڭ جەمئىيەتلىشىشى

بۇنىڭدىن 20 يىل بۇرۇن ئۇيغۇرلىرىمىز ھاراق ئىچمەكچى بولسا، «ئەل - جامائەت كۆرۈپ قالسا، سەت تۇرىدۇ» دەپ نومۇس قىلىپ، يوشۇرۇن ئىچەتتى. بۈگۈنكى كۈندە ئۇيغۇرلار ھاراق ئىچمىسە ئەل قاتارى ئولتۇرۇش - قوپۇشلاردىن قېلىپ، جامائەتتىن ئايرىلىپ قالدىغان غەلىتە ئادەت شەكىللەندى. قىزلارمۇ ئىچىدىغان بولغاندىن بۇيان ھاراق ئىچمەيدىغان يىگىتنى يىگىت ھېسابلىمايدىغان بولغانىمىش. شۇڭا، ھازىر ئۇيغۇرلىرىمىز ھاراق جامائىتى ۋە مەسچىت جامائىتى، دەپ ئىككى جامائەتكە بۆلۈنمەكتە. كۆپ ساندىكى ئۇيغۇرلار ئائىلىلىرىدە ئاتا بىلەن ئانا مەسچىت جامائىتى، ئوغۇل بىلەن قىز ھاراق، تانسا جامائىتى بولۇپ قالدى. ئىككى جامائەتنىڭ بىرىگە تاللاپ قاتناشمىغان ئادەم چوقۇمكى جەمئىيەتتە قاتارغا ئۆتمەيدۇ. مۇشۇ كۈنلەردە بىز خەلقنىڭ سورۇنلىرىدا، ھاراق جامائىتى ئۆزلىرىنىڭ ئىچكەن ھاراقلىرى، ئىچىپ

قېلىنلىشىۋېلىپ قىلغان بۇزۇقچىلىقلىرى ھەققىدە لاۋزىلىق بىلەن ماختىنىپ سۆزلەشسە، مەسچىت جامائىتى ئۆزلىرىنىڭ قىلغان ئىبادەتلىرىدىن ماختىنىپ، دىن ھەم قىنىدىن چىققان ھاراقكەشلەر، بۇزۇق - زىناخورلار ئۈستىدە دادلاپ قاقشاش بىلەن ئۆتۈشۈۋاتىدۇ. ئادەملىرىمىزگە قىلىدىغان باشقا ئىش، گەپ، غەم بولمىغاندىكىن مۇشۇ ئىشلارنىلا سۆزلىشىدۇ. بولۇپمۇ ھاراقكەشلىك ئاپىتى شەھەرلەردىنمۇ كۆرە يېزىلاردا ئادەمنى چۆچۈتكۈدەك دەرىجىدە ئەۋج ئېلىۋاتىدۇ.

مەن بىز خەقنىڭ نى - نى زىيالىيلىرى بىلەن ئولتۇرغان سۇرۇنلاردا ئۇلار مېنى: «سەن ھاراق ئىچمىسەڭ يا تاماكا چەكمىسەڭ، يا تانسا ئوينىمىساڭ، بۇ دۇنيادا ياشىغىنىڭنىڭ نېمە ئەھمىيىتى؟» دەپ ئەيىبلەشتى. مانا بۇ ھاراق جەمئىيىتىنىڭ بۇ دۇنيادا ياشاشنىڭ ئەھمىيىتى ۋە ھاياتلىقنىڭ ھۇزۇر - ھالاۋىتى ئۈستىدە چىقارغان خۇلاسىسى.

بۇ دۇنيادا ئادەمگە ئەمگەك قىلىش، بالا تەربىيەلەش، ئىبادەت قىلىش، ئىلىم - ھۈنەر ئۆگىنىش، بىرەر ئىشنى ۋۇجۇدقا چىقىرىش، بىر كىمگە ياخشىلىق قىلىشتەك چىن مەنسى بىلەن ھۇزۇرلىنىدىغان خەيرلىك ئىشلار كۆپ تۇرۇپ، بەزى كىشىلەر ئاشۇ مەستلىكتىن ھۇزۇرلانسا، خەلقىمىز راۋاج تاپماقچىمۇ ياكى ھاراق بىلەن زەھەرلىنىپ ئاۋۋال ئەقلىنى، بارا - بارا ئۆزىنى ھالاك قىلماقچىمۇ؟ بۇ يەردە ئارتۇقچە سۆزلەشنىڭ ئورنىغا مۇنداق ئېچىنىشلىق ئىككى تارىخىي ساۋاقنى ئەسلەپ ئۆتۈش كۇپايە، رۇسىيىلىك بىر ئالىم رۇس مىللىتى ئۈستىدە توختىلىپ: «ناپالىئوننى مەغلۇپ قىلغاندىن كېيىن روھى كۆتۈرۈلۈپ، تەرەققىياتنىڭ يۇقىرى

پەللىسىگە ماڭغان رۇس مىللىتى ھاراققا، بۇزۇقچىلىققا بېرىلىش نەتىجىسىدە چۈشكۈنلەشتى» دەپ ھەسرەت چەككەن؛ ئامېرىكىدىكى ئىندىئانلار ھەققىدە يېزىلغان بىر كىتابتا ئېيتىلىشىچە، ئىنسانىيەتنىڭ قەدىمىي مەدەنىيىتى ئۈچۈن ئاجايىپ بۈيۈك، ئۆلمەس تۆھپىلەرنى قوشقان ئىندىئانلار ھاراققا بېرىلىش نەتىجىسىدە ۋەيران بولۇپ، بارا - بارا مەھكۇملۇققا چۈشكەن. ئەسلىدە ئۇلار ئەڭ دەسلەپ ئەنگلىيىدىن بارغان دېڭىزچىلارغا ئامېرىكىنىڭ يېرىمىنى 500 بوتۇلكا ھاراققا تېگىشكەن ئىكەن.

شۇڭا بىز ھاراقتىن ئىبارەت بۇ شېرىن، ئەمما، تۇيدۇرماي زەئىپلەشتۈرۈپ جېنىمىزنى ئالغۇچى دۈشمىنىمىز بىلەن دوست تارتىشنى ۋاقتىدا يىغىشتۇرمىساق، راۋاج تېپىشىمىزدىن ئۈمىد يوق. ناپالىئون، گىتلىبرلامۇ مەغلۇپ قىلالمىغان رۇسلارنى ئاشۇ ھاراق مەغلۇپ قىلغان تارىخىي پاجىئەدىن بىز ئۇيغۇرلارمۇ قاتتىق ئىبرەت ئېلىشىمىز كېرەك.

پۇرسەتپەرەسلىك

بىر ئېسىل ئادەم ئەدىبلەر ساھەسىنىڭ باشلىقى بولىدىغانلىقى ھەققىدە گەپ چىقىۋىدى، مەي باغلىغان مېۋىگە چىۋىن ئولاشقاندەك، بىر توپ كۆتۈرمىكەش قەلەمكەشلەر ئۇنىڭ ئەتراپىغا ئولاشتى. چىۋىن دېگەن بۇ نىجىس دۇنيادىكى ئەڭ شېرىن، تاتلىق يېمەكلىكىمۇ، نىجاسەتكىمۇ ئوخشاشلا قوندىغان بولغانلىقتىن، ئۇزاققا بارماي بۇ مېۋىنى سېسىتىپ يېگۈسىز قىلىۋېتىپ، ئۆمرىدە بۇنداق بىر مېۋىنى

كۆرمىگەندەك، بىلىمگەندەك يەنە باشقا پىشقان مېۋىنى ئىزدەپ كەتتى. بۇ ئادەم بۇ بىر توپ چىۋىن سۈپەت نىجاسەت زىيالىيىتىن قۇتۇلغاندىن كېيىن ئاندىن ئادىمىي مۇھىتقا ئېرىشتى.

مېنىڭ بىر ئەمەلدار ئاغىنەم بولىدىغان، ئۇنىڭغا تېخى مەنەسەپ تەگمىگەن چاغلاردا ئۇنى تونۇيدىغانلار ئانچە كۆپ ئەمەس ئىدى. ئامەت قۇشى ئۇنىڭ بېشىغا قونۇپ، كىچىكرەك بىر مەنەسەپكە ئولتۇرۇۋىدى، نۇرغۇن ئادەم ھاجەتمەن بولۇپ ئالدىغا كەلدى. مېنى ئۇنىڭ ئاغىنىسى دەپ بىر قانچە ئادەم سۆلھ -

سالغا ئىتتىردى. ئاخىر تەڭقىسلىقتا قېلىپ، بۇ ئاغىنىمىزنى ئىزدەپ بارسام، ئۇ يالاق يالاۋاتقان بىر توپ لالما ئىتقا ئوخشاش بەتخۇي، ۋىجدانسىز، ھارام تاماق خۇشامەتچىلەرنىڭ ئوتتۇرىسىدا گىدىيىپ ئولتۇرۇپتۇ. ئەسلىدە مەجەزى بىر ئۈزۈك بۇ ساددا ئاغىنەم شۇ تاپتا كۆزۈمگە بەئەينى تەرەت قاچىسى تۇتۇپ تۇرغان بىر توپ مۇلازىمنىڭ ئوتتۇرىسىدا ئىنجىقلاپ تەرەت قىلىۋاتقان قورچاق پادىشاھ فۇيىدەك كۆرۈندى، شۇنداقتىمۇ ئاغىنەم بولغاندىكىن دەپ گەپنى ئۇدۇلغا ئېيتىۋەردىم.

— مېنى كۈن ئالغىلى قويۇڭلا، — دېدى ئۇ ئۆڭۈپ،
— خەقنىڭ ئونلاپ ئىشىنى يالۋۇرتماي قىلىپ بېرىپ،
ئەجەب ماڭا كەلگەندە كۈن ئالغىلى قوي، دەيسەنغۇ؟ — دېدىم
مەنمۇ چىڭقىلىپ.

— بىزمۇ ×× نىڭ ئاغىنىسى. ئۆزۈڭلىمۇ كۆردۈڭلا،
ھازىر ئۇنىڭ كۆڭلى ئارامىدا ئەمەس، شۇڭا سىلىمۇ چىرايىغا
قاراپ گەپ قىلمايسىلەر، ئاداش، — دېدى خۇشامەتچىلەردىن
بىرى.
— سىلەر بۇ باشلىقنىڭ ئورنى بىلەن ئاغىنە، شۇڭا چىرايىغا

قاراپ گەپ قىلسىلە، مەن ئۇنىڭ ئۆزى بىلەن ئاغىنە، شۇڭا گېپىم بولسا ئۇدۇل دەۋىرىمەن. — بۇنىڭدىن كېيىن مېنى ئىزدەمەڭلا، — دېدى ئاغىنەم قىزىرىپ — تاتىرىپ.

— ئاغىنەڭلا يوق ۋاقتىدا مەن ئاغىنەڭلا ئىدىم، ھازىر ئاغىنەڭلا ئىتنىڭ تۈكىدىن تولىكەن. يەنە مەلۇم ۋاقىتتىن كېيىن سىلگە خەقنىڭ ھاجىتى چۈشمەيدىغان بولىدۇ، شۇ چاغدا بۇ ئاغىنىلىرىڭلار قانداق تېز پەيدا بولۇپ كۆپىيىپ كەتكەن بولسا، شۇنداق تېز غايىب بولىدۇ، شۇ چاغدا سىلىمۇ مېنى ئىزدەشەڭلا، مەنمۇ سىلنى ئىزدەشەن مۇمكىن، — دەپ كەيپىسىزلىك ئىچىدە قايتىپ چىقتىم.

مانا بۇ — ئىنسانىي ھېسسىيات ۋە ئادىمىيلىك تۇيغۇسىدىن مەھرۇم بولۇپ، مەلۇم مەنپەئەت، غەرەز ئۈستىگە قۇرۇلغان دوستلۇق، ھارام نىيەتتىن بازار تاپقان پۇرسەتپەرەسلىك! بۇ خىل پۇرسەتپەرەسلىك ۋە ئاتالمىش دوستلۇق پۈتكۈل جەمئىيەت خاراكتېرلىك جامائەت ئەخلاقى شەكلىگە ئۆرلەپ ۋە يامراپ، يۇقىرىدىن — تۆۋەنگىچە ئەمەلدار — بايلارنىڭ ئەتراپىدا قۇلچىلىق — يالاقچىلىق بىلەن ياشاش ئادىتى بۇ ئىرەكەك مىللىتىمىز ئەزالىرىنىڭ خاراكتېرىدە خۇشامەتچىلىك — غالچىلىق خاراكتېرىنى يېتىلدۈرۈپ، ئادەملىك قەدىر — قىممىتىنى بارغانسېرى پەسلىتىپ بارماقتا.

مىجەزدىكى سۇيۇقلۇقتىن ئىككى مىسال

بىزدە كۆپىنچە ئىرەكلەرنىڭ مىجەزى سۇيۇق كېلىدۇ. ھەر قانداق تەمكىن، سالاپەتلىك ئەرمۇسەل قاملاشقان

ئايالنى كۆرگەن زامات قىلىۋاتقان ئىشنى ئۇنتۇپ، ئەقلىنى يوقاتقان ھالدا ئۆزىنى ئالدۇرۇپ قويدۇ. قولىدىكى ئىش بىر ئادەمنىڭ ھاياتىغا، تەقدىرىگە مۇناسىۋەتلىك بولسىمۇ ئۇنى ئۇنتۇيدۇ. شۇڭا، خەلقىمىزنىڭ ئەقلىنى مۇشۇ سۇيۇق مەجەزلىك بېسىپ كېتىپ، تارىختا تالايلىغان ئېچىنىشلىق پاجىئەلەر يۈز بەرگەن، خەلقىمىز تولدۇرغۇسىز زىيانلارنى تارتىپ ۋەيران بولغان ھەم بولۇۋاتىدۇ.

كۆپ ساندىكى ئادەملىرىمىز بىرەر ئىشنىڭ ئېتىنى ئاڭلاپ بولغۇچە باش - ئاخىرىنى ئەقىل ۋە سەۋرچانلىق بىلەن ئويلاپ، قەدەمنى قانداق ئېلىش، ئاخىرىنى قانداق تاماملاشنى دىتلاپ باقمىيالا ئىش باشلاپ قويدۇ. نەتىجىدە پىلانسىز، ئالدىراش باشلانغان ئىش قىلار - قىلماي كۆڭلىدىكىدەك بولمىسا ياكى سەل - پەل چېپىگە تارتقۇدەك بولسىلا خۇددى ئوتىنى تارتىۋەتكەن قازاندەك ۋاراقلاپ قايناپ تۇرغان قىزغىنلىقى تېزلا بېسىلىپ سوۋۇپ يالتىيىۋالىدۇ. شۇ چاغدا ئۆزىنى تۇتۇۋېلىپ: توختا، مەغلۇبىيەتنىڭ سەۋەبى زادى نەدە؟ باشقىچە ئۇسۇلدا قىلىپ باقاي، ئالدىنقى قېتىم قاملاشمىغان بولسا، ئەمدى قاملىشىپ قالار، دېمەي يېنىۋالىدۇ. مانا بۇ بىزنى سالقىن قانلىق، ئەقىل - پاراسەت، تەمكىنلىكتىن مەھرۇم قىلىۋاتقان ئىللەت - ئاسان قىزىپ، تېز سوۋۇيدىغان روھىي ئاجىزلىقىمىز، مەنئى پۇچەكلىكىمىزدىن كىچىككىنە بىر مىسالدۇر، خالاس.

ھەسەتنىڭ تەتۈر تۇتۇشى

بىزدەك ھەسەت ئوتى تېز تۇتىشىدىغان خەق بۇ دۇنيادا كەم تېپىلىدۇ، ئادەملىرىمىز شۇ ھەسەتنىمۇ قاملاشتۇرۇپ قىلالماي

ئاسانلا چاندۇرىدۇ. ئايلىق، خوتۇنلاردىن بىرەرى يېڭى كىيىم كىيگۈدەك بولسا، ئالتىسىنىڭ دەپمى ئىچىگە چۈشۈپ كېتىدۇ، ئۈچى ماي تارتىدۇ، ئىككىسى ئوڭۇپ - تاتىرىپ تۇرۇپ مۇبارەكلەيدۇ. شۇنىڭ بىلەن ئۇ ئايال قورۇنۇپ، يېڭى كىيىم كىيىمگە تويىدۇ. بۇنداق ئىچى قوتۇرلۇق - چىدىماسلىق يېزا - سەھرالاردىكى ئەر - ئاياللار ئىچىدە تېخىمۇ رەزىل تۇس ئالغان بولۇپ، يېڭى كىيىمگە قەستەن ماي - پانتاق چېچىۋېتىش، چىدىمىسا سەتلەپ تىللاپ، زورلاپ جېدەل قىلىش، ھەتتا ئېپنى تېپىپ شۇ كىيىمنى پىچاق - بىرتۇادا تىلىۋېتىش، تاماكدى كۆيدۈرۈپ تۆشۈك ئېچىپ قويۇش، سۇمبۇل چاچ ئاياللارنىڭ چېچىنى تۇيدۇرماي كېسىۋېتىشتەك دۈشمەنلىكلەر دائىم يۈز بېرىپ تۇرىدۇ.

ئەرلەر ئىچىدىكى ھەسەتخورلۇقمۇ ھەرگىز ئاياللارنىڭكىدىن قىلىشمايدۇ. تەڭ دېمەتلىكلەر، ھەتتا دوستلىشىپ ئۆتكەنلەر ئارىسىدا بىرەرنىڭ بىرەر ئىشى سەل - پەل ئوڭغا تارتىپ يۈرۈشۈپ قالغۇدەك بولسا، تۇرۇپلا ئەل - ئاغىنىلەر دەسلەپتە ئۇنى گەپتە چېقىپ كەمسىتىش، چاقچاققا يۆلەپ تىللاپ دەردىنى چىقىرىش، ئۆزلىرىچە ئۆچ بولۇپ قېلىپ ئاستىرتتىن قەست قىلىش، چېقىش يولىغا تۇزاق قۇرۇش، سورۇندا ھاراققا زورلاپ مەست قىلىپ ئۇرۇۋېتىشلار دائىملا بولۇپ تۇرىدۇ.

زىيالىيلار ئارىسىدىكى ھەسەتخورلۇق ئۇندىن ئۆتە چاكنى تۇس ئالغان بولۇپ، بەزىلەر ئۆزى بىرەر ئىشنى قاملاشتۇرۇپ

قىلمايدۇ، خەق قىلسا ئۆزىچە ئاچچىقى كېلىپ، ئۇنىڭغا دۈشمەنلىك كۆزىدە قارايدۇ؛ كەسپداشلىرىدىن بىرەرى سەل - پەل ئالدىغا ئۆتۈپ كەتكۈدەك بولسا، ھەر قانچە يېقىن دوستى بولسىمۇ ئۇنى ئۆچ كۆرۈپ خوتۇن خەقتەك ماي تارتىپ يۈرىدۇ. «سەن قىلغان ئىشنى مەن نېمىشقا قىلالمىغۇدەكمەن، چۈنكى مەنمۇ ساڭا ئوخشاش ئادەم» دەپ بەل باغلاپ، مەيدانغا چۈشۈشنىڭ ئورنىغا، «سەن قانچىلىك نېمىتىڭ، بۇ ئىشنى مەن تۇرۇپ سەن قىلىپ كېتەمتىڭ، ئەل نەرقى ئىش قىلمىغاندىكىن پېيىڭنى قىرقىمەن شۇنداق» دېگەن تەتۈر، چاكىنا، جاھىل، خۇمىسلارچە ئاڭ بىلەن ھەرىكەت قىلىدۇ. شۇڭا بىز بىرەر بىزىمىزگە ئامەت كەلسە، «ساڭمۇ يوق، ماڭمۇ يوق» بولسا ياكى ئۇ ئامەت ياتقا كەتسە كۆڭلىمىز ئىمىن تاپىدىغان، ھەرگىزمۇ بىرەر ئادەمنىڭ خۇشاللىقىغا چىسىن دىلىمىزدىن سەمىمىي ئورتاق بولىدىغان خەلق ئەمەسمىز.

ئۇششاق ئىشلارغا خامان ھەيدەش، چوڭ ئىشلارنى

خىيالغا كەلتۈرمەسلىك

شۇ كۈنلەردە بەزى ئادەملىرىمىزنىڭ كۆزلىگەن مەقسەت - مۇددىئالىرى تولىمۇ تار - چاكىنا بولغانلىقى، مىسالى بىرەر ئۆي سېلىش، مەلۇم بىر مەنەسپكە ئېرىشىشتەك ئادەتتىكى ئىشلارنى ئۆمۈرلۈك غايىسى بىلىپ، شۇ يولدىلا كۆيۈپ - پىشىپ ئۆتمىدىغانلىقى، كۆيۈش قىلىدىغانلىقى سەۋەبلىك كۆپ ھاللاردا تىلىگىنىگىمۇ ئاسانلا ئېرىشىدۇ. بۇ خۇددى ئېشەكنىڭ

ئويلايدىغىنى بىدە، كالىنىڭ ھەلەپ بولغىنىغا ئوخشاشلا بىر گەپ. بىرەرنىڭ تېخى: پۇل تېپىپ باي بولسام، مەھەللىمىزنىڭ كوچىسىنى ئاسفالتلاپ ياساپ، ئەھلى - جامائەتكە كاتتا مۇنچا سالدۇرۇپ بەرسەم، ئېتىزلارنى پۈركۈپ سۇغىرىدىغان قىلسام، مۇنچە ئوقۇغۇچىنى تەرەققىي تاپقان دۆلەتلەرگە ئوقۇشقا چىقىرىپ، ھازىرقى زاماندىكى ئەڭ ئىلغار پەن - تېخنىكا بىلىملىرىنى ئۆگەتسەم، يۇرتۇمغا مۇنداق بىر كاتتا زاۋۇت قۇرسام، ئۇنىڭغا يۇرتداشلىرىمدىن مۇنچىلىك ئادەم ئىشقا ئورۇنلاشسا، يۇرتۇم، خەلقىمۇ سانائەتلەشسە ئاڭ تەرەققىي قىلاتتى، دەيدىغان غايىلىك پاراخلىرىنى ئاڭلاپ باقمىدۇق. ئەكسىچە، ئادەملىرىمىز ناھايىتى بىر ئىككى - تۆت تەڭگە پۇل ۋە ياكى «سامانلىقنىڭ ئاچقۇچى» تەڭگەنچىلىك ئەرزىمەس مەنەسپكە ئېرىشىشلا، كېرىلىپ خۇدىنى يوقىتىپ، تۆت ئادەمنىڭ ئالدىدا چوڭچىلىق بىلەن غادىيىپ ياشاشنى باشلايدۇ. تۈگىمەس مېھماندارچىلىق، تاغارغا سامان تىققاندەك، بۈگۈنلا يەۋالمىسا ئەتە قىيامەت قايىم بولىدىغاندەك كەپلەپ يېمەك، ئۇنىڭ ئۈستىگە ئىچىلگەن كۆيدۈرگۈچى - كىسلاتالىق ھاراقىتىن كالا ئېلىشىپ، ئەقىلدىن توختاپ، مەلۇم ۋاقىت ئادەم قېلىپىدىن چىقىپ ئادىمىي ھايۋانغا ئايلانماق، شەھۋانىي نەپسى قۇتراپ، شەرمىي ھايانى ئۇنتۇماق - بۈگۈنكى بىر بۆلۈك ئۇيغۇر ئەرلىرىنىڭ قىلىدىغان ئىش - ئەمەلى، ماختىنىپ، لاپ ئۇرۇپ سۆزلەيدىغان يوغان ئىشلىرىغا ئايلىنىپ قالغان. ئۇلارغا بۇنىڭدىن باشقا ئىش، دەيدىغان گەپمۇ يوق. دېمەك، بۈگۈنكى ئۇيغۇر ئەرلىرىنىڭ ئېڭى ئولتۇرۇش -

مېھماندارچىلىق، بۇزۇقچىلىق، ھاراق ئېگىدىن، ئاياللارنىڭ بولسا گىرىم ئېغى، كىيىم ئېگىدىن ھالقىپ ئۆتەلمىگەن تولىمۇ بىچارە ئاڭدىن ئىبارەت، خالاس. بۇ سورۇنلاردا بولىدىغان پاراڭلارنىڭ تېمىسى تولىمۇ چاكىنا بولۇپ، تۈرمۈشتىكى ئۇششاق - چۈششەك، ئەرزىمەس ئىشلارنى تالاش - تارتىش قىلىش، ئۆزىنىڭ ئەيىبى بىلەن كارى يوق كەچكىچە خەقنىڭ غەيۋىتىنى قىلىش، ھەتتا ئۆلگەنلەرنىمۇ گۆرىدە تىنچ - ئامان يانقىلى قويماي روھىنى داستىخانغا سۆرەپ كېلىپ ئۇنى قارىلاش، ئۇنىڭ قارىشىدىكى ئاياللار سورۇنلىرىدا بولسا، بۇ غەيۋەتلەرگە ئۇلاپ كىمنىڭ قەرزىگە بوغۇلۇپ تۇرۇپ ياسىنىپ - تارالغانلىقى ھەققىدە سۆزلەشنىڭ نېرىسىغا ئۆتەلمەيدۇ. مىللىتىمىزنىڭ ئاتىلىرى ھاراقكەش، ئانىلىرى كىيىم - گىرىمكەشلىك بىلەن بولۇپ، بالا تەربىيەلەش ئېغىنى يىتتۈرۈپ قويغانلىقتىن، ئادەملىرىمىز بارغانچە سۈپەتسىز، پۈچەك، تۇتۇقسىز، كۆرۈمىسىز، پاكار، كالتە پەم، زەئىپ، ئۆز مەدەنىيىتىنى ئۇنتۇشقا قاراپ يۈزلىنىۋاتقان، بۇزۇلۇپ كەتكەن كونا يادىكارلىقتەك بولۇپ كېتىۋاتىدۇ. يامغۇر يېغىپ كەتكەن، بىر كىمنى ماشىنا سوقۇۋەتكەن، تاماق ئوخشىمىغاندەك كىچىك ئىشلار ئۈچۈن ئۆزئارا مۇنازىرە قىلىشىمىز، خەلقنى ھالاكەتكە باشلاۋاتقان ئىللەتلەر بىلەن ھېچكىمنىڭ كارى يوق. ئەدناسى يۇرت - كوچا ئىسىملىرىنى قەدىمكى ئەجدادلىرىمىز شۇنچە چىرايلىق قالدۇرۇپ كەتكەندى، ئەمما بۇنى ئۇششاق ئەرزىمەس ئىش، دەپ قاراپ ھازىر ئاغزىمىزغا كەلگەنچە ئاتايمىز. مانا بۇ ئەڭ چوڭ ئىشلارنىڭ بىرى ئىدى. ئىسىم قويۇشنى كىچىك

ئىش، دەپ قاراپ، تېڭىمىز ئەرەبىنىڭ ئىسمىغا ئېسىلىۋالساق، تېڭىمىز ئاغزىمىزغا كەلگەننى، كىنودا ئاڭلىۋالغاننى ئويلىماستىن، مەنىسىنى بىلمەستىن بالىمىزغا قويۇۋالدىمىز، مانا بۇمۇ چوڭ ئىشنى كىچىك ئىش، دەپ سەل قارىغانلىق. ئاتا - بوۋىلىرىمىز كۈن، ئاي، يۇلتۇز، كۆك، دەريا، كۆل، بۇلاق... دېگەندەك، كائىنات ۋە ھاياتلىقنىڭ ئۇلۇغ كاپالىتىلىرىنىڭ ئىسمىنى ئەۋلادلارغا قويغانىدى. ئەمما بۇنداق مەنىلىك ئىسىملار بارا - بارا كىچىك ئىش دەپ قارىلىپ پەيدىنپەي يوقالغىلى تۇردى، پۈتكۈل ئىنسانىيەت ئۆز ئىسمىم - فامىلىسى ئارقىلىق تارىخنى بىلىشكە ئادەتلەنسە، بىز خەق فامىلىسىنى ئىشلىتىپ، ئىسىم مەدەنىيىتىنى راۋاجلاندۇرۇشقا سەل قاراپ، چوڭ دادىمىزدىن يۇقىرىسىدىكى بوۋىمىزنىڭ ئىسمىنى بىلمەيدىغان ھالغا چۈشۈپ قالدۇق. يۇرت، ئادەم ئىسمىنىڭ فامىلىسى، مەنە قانۇنغا كىرىشى يۇرتنىڭ، ھەتتا بىر پۈتۈن مىللەتنىڭ لۇغەتتەك روشەن تارىخىي پاكىتى ئىدى. ئەپسۇسكى، بۇلارنىڭ پەيدىنپەي ئۆتۈلۈپ بېرىشى نەتىجىسىدە ئەۋلادلىرىمىز بۈگۈنكى كۈنلۈكتە «دادام قانداق كىشى ئىدى؟» دەپ يولدىن ئۆتكەن ناتونۇش كىشىدىن ئۆز پەدەرىنى سورايدىغان يېتىم ئوغلاقنىڭ ھالىغا قېلىۋاتىدۇ. بۇ ھالدا ئۆتكۈنچىلەردىن بىرىنىڭ: «داداڭ قارا ئادەم ئىدى»، يەنە بىرىنىڭ: «داداڭ دوغغاق ئادەم ئىدى» دېگەن پەلپەتەش گەپلىرىدىن خاپا بولغىلى بولمايدۇ. شۇڭا بىز ئۆز ئىسمىمىزغا فامىلىسىنى ئىشلىتىش ئارقىلىق ئىز قالدۇرمىساق ئەۋرە - چەۋرىلىرىمىزمۇ بىزدەك يارىماس بوۋىلىرىمىزنىڭ قانداق ئادەملىكىنى يەنە خەقتىن

سورايدىغان ھالغا قالدۇ. مانا بۇنىڭغا ئوخشاش چوڭ ئىشلار بىزگە كىچىك تۇيۇلۇپ، نەدىكى لەڭمەن ئوخشىمىغان، ئوڭ قېچىپ كەتكەندەك ئىشلارغا باش قاتۇرۇپ تۇتۇۋەرسەك، بىزنى جاھىلىيەت - نادانلىق قۇچىقىغا تېپىپ، تۇغۇپ، جاھاندان كەتكەن سوپىزم دەۋرىدىكى چوڭ دادا، چوڭ ئانىلىرىمىزدەك يىغلاپ - قاقشاپ ئۆلۈپ تۈگەيمىز شۇ.

ئۆزىنى بىلمەسلىك

يىلغا ئاتا - بوۋىلىرىمىز «ئۆزىنى بىلگەن خاندان قورقماپتۇ»، «يولدىن چىقما، خاندان قورقما»، «ئۆزىنى سورىغان شەھەر سوراپتۇ» دېگەن ھېكمەتنى ئەڭ كۆپ ئىشلىتىپ كەلگەن، ھازىرمۇ بۇ گەپلەر ئاغزىمىزدىن چۈشمەيدۇ. بۇ سۆزلەر ئۇنىڭ كۆپ دېيىلىشى بىزدە ئۆزىنى بىلىشنىڭ كەملىكىگە بىش مىسالدۇر. بەزى ئادەملىرىمىز بىرەرگە ھاجىتى چۈشسە كۈچۈكتەك ئەركىلەپ، سوك قوزىسىدەك ئىچ ئاغرىتارلىق قىلىپ كېتىدۇ، ھاجىتى چۈشمەسە ئۆگزىگە چىقۇۋالغان ئىتتەك گىدىيىپ قاۋايدۇ. ياخشىلىققا بېرىلىدىغان جاۋابمۇ كۆپ ھاللاردا ئۆزىگە ياخشىلىق قىلغان، بېشىنى سىلىغان ئادەمگە نامەردلىك قىلىش بىلەن ئاخىرلىشىدۇ. بەزىلەر بىر كىمىلەردىن قەرز سورايدۇ، بەرگەندە بەك خۇش بولىدۇ، قايتۇرىدىغاندا يولى بىلەن چىرايلىق رەھمەت ئېيتىپ ياندۇرمايدۇ. قەرز بەرگۈچى خىجىللىق ئىچىدە قەرزنى سۈيلىسە خاپا بولىدۇ ياكى مۇتەھەملىك بىلەن ئۇ كىشىنىڭ كۆڭلىگە ئازار بېرىپ، قەرز

بەرگەنگە تويغۇزۇۋېتىدۇ، ئۆز پۇلغا يالۋۇرتۇپ، «ئېلىشتا ياپىر، بېرىشتە كاپىر» قىلىپ بېرىدۇ. مانا بۇنداق مۇناپىقەنە ياشاش ئۇسۇلى بىز ئۇيغۇرلار ئارىسىغا چوڭقۇر سىڭىپ، بەزى ئادەملەر ئۆزئارا ئىشەنچ، مېھىر - مۇھەببەت، توغۇرلۇق ھېسسىياتىدىن مەھرۇم قىلىپ، ئۇلارنى رەھىمسىزلىك، ھەسەتخورلۇق، ئىچى تارلىق، ئىككى يۈزلىمىلىك، ساختىپەزلىك، بىر - بىرىنى ئالداپ خۇمىسلارچە، دۈشمەنلەرچە ياشاشقا باشلىماقتا. شۇڭا بىزگە خارلىق - زەبۇنلۇق خۇددى سايمىزدەك ئەگىشىپلا كەلدى.

ئۆزىمىزنى بىلىش نېرۋىمىزنىڭ كەملىكىدىن كۆپلىرىمىز پېشانىمىزنى سىلىۋېتىپ تۇرۇپ، «مەن زادى قانچىلىك ئادەم، ئۆزۈم ياشاۋاتقان جەمئىيەت ۋە جامائەتكە قانچىلىك ئىش قىلىپ بېرەلەيمەن؟» دېگەنلەر بىلەن ھېسابلاشماستىن، قىلدەك ئىشىمىزنى پىلدەك كۆرسىتىپ ۋالاقلاپ، خۇددى تاغ يۆتكەپ بەرگەندەك قەھرىمانانە، داھىيانە سۈنئىي سالاپەت پەيدا قىلىپ، ئۆزىمىزنى دۇنيادا بىر ساناپ مەغرۇرلىنىشىمىز قالتىس. ئاز - تولا تۆھپىسى بار بەزى ئادەملىرىمىز بولسا، كەمتەر بولدۇم، دەپ تولا ئېگىلىپ ھىجىيىپ، ئۆزىنىڭ يالاقچى سىياق بولۇپ قېلىۋاتقىنىنى تۇيماي قېلىشىۋاتىدۇ. قولىدىن ھېچ ئىش كەلمەيدىغان ۋالاقىتەگكۈر، مەمەدان، بىكار تەلەپ، ھارام تاماقلار خۇددى ئاللا ئەۋەتكەن پىرىيومچى قازىدەك «ئۇ ئۇنداق، بۇ بۇنداق» دەپ خەقنىڭ ئۆمۈر بويى قان - تەر سىڭدۈرۈپ قىلغان ئەمگىكىنى بىر لاپ گەپ بىلەنلا سېسىتىپ، زەھەر خەندىلىك بىلەن ھۇزۇرلىنىدۇ. بىزنىڭ بەزى

نادان، ئەقلى گۆدەك ئادەملىرىمىز يەنە ئەمگەك قىلغۇچىغا ئەمەس، لاچىغا ئىشىنىدۇ. ئاغزىدا شەھەر ئالغۇچى بۇ پوچىلار «ئۇغۇ شۇنچىلىك بولسىمۇ قىپتۇ، مەنچۇ؟ ئۇنىڭ قولىدىن كەلگەن ئىش مېنىڭ قولىمدىن كېلەمدۇ؟ ئۇنىڭغا سېلىشتۇرغاندا مەن قانچىلىك ئادەم؟» دېگەن سوئالنى ئۆزىگە قويۇپ باقمايدۇ.

ئەگەر بىز ئۆزىمىزنى ھەقىقىي تۈردە تونۇپ، ئادىمىيلىك تەبىئىيىتىمىز بىلەن ھايۋانىيلىق تەبىئىيىتىمىزنىڭ سالمىقىنى دەخسىيەلسەك، ئىلغار، دۇنياغا يۈزلەنگەن مىللەتلەر بىلەن بولغان پەرقىمىزنى ئېتىراپ قىلالساق، ئاندىن تەرەققىي قىلىپ گۈللىنەلەيمىز. بولمىسا مەۋجۇت بولۇپ ياشاش ئىستىقبالىمىز غۇۋادۇر.

ئادىمىيلىكتىن مۇناپىقلىققا يېقىن

بىر كىشى بىلەن يامان ئەمەس ئەقىدە قىلىشىپ، نورمال مۇناسىۋەتتە ئۆتەتتۇق. كۈنلەرنىڭ بىرىدە يەنە بىر يېقىن ئاغىنەم ئۇنىڭ ماڭا ئورا كولىغانلىقى ھەققىدە پاكىتلىق گەپلەرنى يەتكۈزدى. ئەجەبلىنىپ ئۇرسام، بۇ ئىش بىرقانچە تەرەپلەردىن ئىسپاتلىنىپ قالدى. ئەمما تەلىيم ئوڭدىن كېلىپ ئۇ كولىغان ئورغا چۈشمىدىم، ئەمما ئۇ ئادەمگە قىلغان ئەقىدەمگە بەك پۇچۇلاندىم.

كۈنلەر ئۆتۈپ قارىسام، ئۇ كىشىنىڭ مۇناپىقلىقىنى ماڭا ئىسپاتلىشىپ بەرگەن ئاغىنەم ئۇنىڭ بىلەن مەندىن يېقىن

ئۆتىدىكەن ئەمەسمۇ. بۇ خىل ئىللەت ئەمەلىيەتتە بىر قىسىم ئادەملىرىمىز مۇناسىۋىتىدىكى ئورتاقلىق ۋە ئومۇمىي خاراكتېر بولۇپ، ئۇنىڭ مەنبەسى خۇددى ھاراقنىڭ ئازابىدىن قاقشاپ، زېمىنىنى بىلىپ، سۆزلەپ تۇرۇپمۇ ھاراقتىن ئۈمىد ئۈزەلمىگەنلىكىدەك، دوستلار ئارا ئالا كۆڭۈللۈك، ئىككى يۈزلىمىلىك («تىلى تۈزۈك، دىلى بۇزۇق» لۇق) تىن زارلانماق، ئاغزىمىزدىلا دوست بولىدىغان مۇناپىقلىق ئېغى روھىيىتىمىزدە چوڭقۇر يىلتىز تارتقانلىقىدا ئىكەن. ئادەملىرىمىز ئارىسىدا ئۆز ئارا ئىشەنچ، دوستلۇق، مېھرى - مۇھەببەتنىڭ كۆتۈرۈلۈپ كېتىشى بىزنى بىر پۈتۈن مىللەت سۈپىتىدە بارغانسېرى ئادىمىلىك تەبىئىيىتىدىن چەتنەشتۈرمەكتە. كىچىك چاغلىرىمدا كىنو كۆرسەم، كىنودا بىر كىم بىر كىمنى بوزەك قىلسا، پەسكەشلىك بىلەن ئازابلسا، زىيانكەشلىككە ئۇچرىغۇچىغا ھېسداشلىق قىلىپ كۆزۈمدىن ياش چىقانتى، ئەسكىلىك قىلغان رەزىل ئادەمنى چايناپ پۈركۈۋەتكۈم كېلەتتى. ھازىر ئۇنداق كىنولارنى كۆرسەممۇ ئانچە تەسىرلەنمەيدىغان، ئىچىم ئاغرىمايدىغان بولۇپ قالدىم، ئەمدى ماڭا ئەسلىدە شۇنداق بولۇشى كېرەكتەكلا بىلىنىدۇ، ھەتتا زىيانلانغۇچىنى باغلاپ قويۇپ ئۇرۇۋاتسا، ئادەملەر ئېلىشقاندا تاياق، مۇشت، كالتەك دەل جايغا قانچە ئەپچىل تېگىپ، بىر - بىرىنىڭ ئاغزى - بۇرىنىنى ماكچايتىۋەتسە ۋە ياكى بىر مۇشت بىلەن تىك موللاق چۈشۈرۈپ قىر قىرىتىۋەتسە، تاياق يەپ ئازابلانغۇچىغا ئىچ ئاغرىتىشتىن كۆرە ئۇرغۇچىنىڭ مۇشتىنى ئەپلەپ تۇرۇپ چاققانلىق بىلەن

ئاتالغان «نوحى» لىقىدىن ھۇزۇرلىنىدىغان بولۇپ قالدىم. خەقنىڭ ئازابىدىن ھۇزۇرلىنىش مەنىدىكىلا ئىشىمكى دېسەم، ئەدناسى بىرەر ئادەم يولدا كېتىۋېتىپ تېپىلىپ يىقىلىپ كەتسە ۋە ياكى ئۇ قاتتىق چۈشكەنلىكتىن ئورنىدىن تۇرالمايۋاتسا، يۆلەپ قويماقتا يوق، توپلىشىپ تاماشا كۆرىدىكەنمىز. باشقىلار بەختسىزلىككە ئۇچرىسا زاغلىق قىلىپ كۈلۈش، ياماندىن قورقۇپ، ياۋاشنى ئالداپ ياكى بوزەك ئېتىپ قىيناپ، دىلىغا ئازار بېرىپ ھۇزۇرلىنىش بۈگۈنكى ئۇيغۇر خاراكتېرىگە يېڭىدىن يامراپ چاپلىشىۋاتقان ياكى بۇرۇندىن يىلتىزى چوڭقۇرلاپ كېلىۋاتقان خاراكتېر ئاجىزلىقى بولۇپ قالدى. بۇ خىل رەزىل ئىللەت بىز خەقنى ئادىمىيلىكتىن تېخىمۇ يىراقلاشتۇرۇۋاتقان ئەجەللىك ئامىللارنىڭ بىرى بولۇپ قالماقتا.

يۇرتۋازلىق، مەزھەپچىلىك، ئىناقسىزلىقنىڭ ساۋىقىنى مەخكۇ قوبۇل قىلماسلىق

مۇشۇ كۈنلەردە ئادەملىرىمىز، بولۇپمۇ بىرقىسىم يۇقىرى دەرىجىلىك زىيالىيلىرىمىز ھە دېسلا يۇرتۋازلىقتىن ۋاپىساپ - قاقشاپ قويسىمۇ، ئىش يۈزىدە دەل شۇلار يۇرتۋازلىقنىڭ تۈگىمىگە سۇ قويۇۋاتىدۇ. ئۇيغۇر جەمئىيىتىدىكى مۇناسىۋەت ئادىتىگە شۇنداقلا قارايدىغان بولساق، مىللىتىمىزنىڭ بىر تۈركۈم داھىي شەخسلەرى — ئالىملار، ئەدىبلەر، جامائەت ئەربابلىرىدىن

تاكى ئاۋام پۇقرالارغىچە ئورتاق مىللىي ئاڭ بويىچە ئەمەس، مەھەللە - قەبىلە ئېڭىدىن ھالقىپ كېتەلمىگەن يۇرتتۇزالىق ھېسسىياتىدا ياشاۋاتىدۇ. مەلۇم بىر يۇرتتىكىلەر نىسبەتەن كۆپرەك توپلاشقان بەزى ساھەدە، مۇبادا يات يەرلىك بىرەر ئادەم بوپقالسا، ئۇ ھەر قانچە قايىل، ئىقتىدارلىق ئادەم بولسىمۇ، ئۆچكە پادىسى ئىچىگە كىرىپ قالغان قويدەك يەكلنىدۇ، سىغمايدۇ. ئۇ ھامان ھە دېسە ھارۋا سوقۇپ، مەستلەر يۆلىنىۋېلىپ، ئۇششاق بالىلار ئېگىپ - سۇندۇرۇپ دوڭغاق بولۇپ قالغان دوقمۇش دەرىخىدەك ئاينىمايدۇ. «ئۆز يۇرتلۇق» ئاتالغانلار ھارام تاماق، دۆت بولسىمۇ، مەھەللىسىنىڭ ئايىغىغا سۈيى ئۆلىشىپ قالغانا بولسا، ئۆز ئار پاپسالاپ، پەردازلىشىپ، بىر - بىرىگە قولتۇق تايىغى بولۇشۇپ دوست تارتىشىدۇ. نەتىجىدە قولىدىن ئىش كېلىدىغان ئەزىمەتلەر ھارۋا شوتىسىغا كىرەلمىگەندىكىن، ئىش بېشىغا چىقىۋالغان قابىلىيەتسىزلەر ھارۋىنى سۆرىيەلمەي پانتاققا تىقىدۇ. شۇنىڭ بىلەن ئەلنىڭ ئىشى ئىلگىرى باسماي، خەلق نەسلىكتىن ئۆرە كەلمەيدۇ.

ئادەملىرىمىز يۇرتتۇزالىقتا شۇ دەرىجىگە يەتكەنكى، بىزدىن بىرەر دۇنياۋى چولپان چىقسا ۋە ياكى ئىمان - ئېتىقادلىق، خەلقپەرۋەر ئوغلانلىرىمىزدىن بىرەرى چىقىپ، ئەل - ۋەتەن پايدىسىغا تىلدا داستان بولغۇدەك خەيرلىك ئىشتىن بىرەرنى قىلسا، «كىم قىلىپتۇ» دېيىشنىڭ ئورنىغا «ئۇ ئەلىك ئىكەن؟» دەپ سورايدۇ، تۆھپىسى بىلەن ھېسابلاشماي، يۇرتى بىلەن ھېسابلىشىدۇ. ئەگەر ئۇ ئۆز يۇرتىدىن بولسا، خۇددى ئۆزى شۇ ئىشنى قىلغاندەك ماختىنىپ، بېشى ئاسمانغا

ئۆزىمىزنى ئېتىراپ قىلايلى

يېتىدۇ. ئەگەرچەندە ئۇ باشقا يەرلىك بولسا، ئاۋۋال جەننەت بولۇشىدىن ئېتىبارەن بولۇشىدۇ، ئاندىن ئۇنىڭ بار - يوق كەمچىلىكىنى سۆزلەپ، ئاخىرىدا ئۇ خەيرلىك ئىشتىن قۇسۇر تېپىشقا باشلاپ، بىردەمدىلا شۇ ئىشنى قىلغان ئادەمنى يوققا چىقىرىدۇ. ئۇنى ئاز دېگەندەك، بىرەر ياخشى ئادەم، خەيرلىك ئىشىمۇ ئۆز مەزھىپى - گۇرۇھىدىن چىقمىسا، ئۇمۇ ھېسابقا ئۆتمەيدۇ. مۇبادا بىرەر ئىش بۇزدى چىقسا (ياكى شۇ يەرلىك ئەمەس بىرىدىن رەنجىسە، مەنپەئەت تەگمىسە)، شۇ يارىماس - ناباب مەلۇننىڭ ئوساللىقىدىن نەپرەتلەنمەي، «پالانى يەرلىك دېگەن زادى ئوسال خەق، ئۆزى پەس يۇرت، ئۇ يەرلىكنى ئادەم دېگىلى بولمايدۇ» دەپ نادانلارچە شالنى چېچىشىدۇ؛ ئۆزلىرىچە شۇ ئاجىنس ئادەمنى شۇ يەرلىك ئەھلى يۇرت ۋە شۇ يۇرتنىڭ ئۆزى قىلىپ، ئۇ يۇرتنى، ئۇ يۇرتتىكى مىڭلىغان - مىليونلىغان خەلقنى دۇنيادىكى ئەڭ رەزىل، قاباھەت تىل بىلەن ھاقارەتلەپ تىللايدۇ. ئۆزلىرىچە ئۇلارنى ئۆز مىللىتىنىڭ تەركىبىدىن چىقىرىۋەتكۈسى كېلىدۇ. ياخشى - يامان ئادەمنىڭ ھەممە يۇرتتىن چىقىدىغانلىقىدىن ئىبارەت ئەڭ ئەقەللىي تەبىئىي قانۇنىيەتنى ئېتىراپ قىلمايدۇ. مانا مۇشۇنداق تولىمۇ تار ئاڭدىكى خەلقتىن قانداقمۇ ياخشى ئۈمىدلەرنى كۈتكىلى بولسۇن؟ ئەجەب ئامېرىكىدىكى ئاق تەنلىكلەر نېگىر تەنھەرىكەتچىلەرنىڭ غەلبىسىدىن شۇنچە خۇشاللىنىپ، ئۇلارغا گۈل تۇتۇپ، ئۇلارنى سۆيۈپ قۇچاقلاپ، كۆتۈرۈپ ئاسمانغا ئېتىپ، نەنتەنە قىلىشىدىكەنغۇ؟ ئۇلارمۇ ئادەم، بىزمۇ ئادەم، ھەممىمىز ئادەم ئاتا بىلەن ھاۋا ئانىنىڭ پەرزەنتلىرىغۇ؟ بىرەر

ئۇلۇغلۇق ياكى يېڭىلىق ئىنگىلىز ياكى ئەرەبتىن چىقسا، چوڭ بىلىپ چوقۇندىكەنمىزۇ، ئۇ ئۆز قېرىندىشىمىزدىن، تۇتاش كەتكەن ئۇيغۇر يۇرتلىرىنىڭ بىرەردىن چىقسا، ئۇ پەقەت مەھەللىمىزدىن چىقمىغىنى ئۈچۈنلا كەمسىتەمدۇق؟ ئۆزىمىزنى كەمسىتكەنلىك، پەس كۆرگەنلىك بولماي نېمە؟ ئۇزاق ئەسىرلىك تارىختىن بۇيان يۇرتتۇزلىق، مەزھەپچىلىك، «ئاق تاغلىق»، «قارا تاغلىق» لار تەپرىقچىلىكى سەۋەبىدىن دەريا - دەريا قانلار ئېقىپ، نى - نى خانلىقلار غۇلاپ، ئاز خانۇ - ۋەيرانچىلىق تارتتۇقمۇ؟ سۆزلەڭ دەپسە، بۇنى نى - نى تارىخى پاجىئەلەرنى مىسالغا كەلتۈرۈپ تۇرۇپ، قان - ياشلىق شىكايەتلەر بىلەن سۆزلەيمىز، ئىش يۈزىدە قىلىۋاتقىنىمىز خۇددى ئوغرىنىڭ ئوغرىنى تۇت دەپ ۋارقىرىغىنىدەك بىر مۇناپقانە ئىش بولۇۋاتىدۇ. يۇرتتۇزلىق، مەزھەپچىلىك - گۇرۇھۋازلىقنىڭ پاجىئەلىك ساۋاقلارنى قوبۇل قىلىش تۈگۈل، بىز بىر قېرىنداش تۇرۇپ، بىر يۇرتلۇق يەنە بىر يۇرتلۇقنى ئەشەددى دۈشمەندىنمۇ بەتتەر يامان كۆرۈۋاتىمىز. بىز بۇ ھالاكەت يولىدىن ۋاقتىدا يانمىساق، جېنىمىزنى ساقلاپ قېلىش تۈگۈل، بىر - بىرىمىزنى «يەپ»، زاۋال تاپقىنىمىز تاپقان.

ئەقىلدىن ھېسسىياتى ئۈستۈنلۈك

بىز بۇ يېقىنقى زامان دۇنيا تارىخىدىكى قالتىس پەن - تېخنىكا مۆجىزىلىرى ئىنسانىيەتنىڭ ئەقىل - پاراسەت ۋە ھۈنەر -

سانائەتكە تايىنىپ جاپالىق ئىشلىشىدىن روياپقا چىققانلىقىنى ھەممىگە ئايان بولمىش پاكىت. بۈگۈن جاھاندا ئالغا كېتىۋاتقان ئىلغار مىللەتلەرگە نەزەر سالساق، ئۇلار قۇرۇق شوئار، پوچىلىق، ناخشا - مۇزىكىغا بولغان ئەسەبىي ھېرىسمەنلىك بىلەن ئايناقلاپ، پۇرۇچ قورچاقتەك ئۇسسۇل ئويناش ۋە ياكى ئۆزىنى ئاللاغا تاشلاپ مازارغا سېغىنىش بىلەن ئەمەس، سوغۇققانلىق، سەۋر - تاقەت، چىدام - غەيرەت، تىرىشچانلىق، زامانىۋى ئىلىم - پەن، مائارىپ، يۈكسەك تەپەككۈر قابىلىيىتى مۇجەسسەملەشكەن ئەقىل - پاراستىگە تايىنىپ، ئۆزىنى راۋاج تاپقۇزۇۋاتقانلىقىنى قايىللىق بىلەن كۆرىمىز.

جەمئىيەت تەرەققىياتىنىڭ تارىخى ئىسپاتلىدىكى، ئەقىلگە تايىنىپ ئىش قىلغان ئادەمنىڭ غەلبە قىلىش نىسبىتى ھېسسىياتقا بېرىلىپ ئىشلىگەن ئادەمنىڭكىدىن دائىم مۇتلەق ھالدا ئۈستۈن بولىدۇ. ھېسسىياتقا بېرىلگەن ئادەم مۇقەررەركى، كۆپ ھاللاردا مەغلۇبىيەتكە ئۇچرايدۇ. بىز ھازىرقى ياشاش، تەپەككۈر قىلىش، ئىشلەش ئۇسۇلىمىزغا ياكى يېقىنقى زاماندىكى تارىخىمىزغا نەزەر سالساق، بىر - بىرىگە ئۇلىشىپ كەلگەن نى - نى ئېغىر تارىخى قىسىمەتلەر، پاجىئەلىك مەغلۇبىيەتلەر، قالاقلىق، نادانلىق، قاششاقلىقلارنىڭ ماھىيەتتە ھېسسىياتقا بېرىلىپ، ئەقىلنى ئىشلەتمەي ئىش قىلغانلىقىمىزدىن بولغانلىقىنى تاۋاقتىكى ئاشتەك كۆرۈۋالالايمىز. قارساق، تارىختىن بېرى بىزدە «ناخشا - قوشاقچى»، «شائىر» نىڭ كۆپلۈكىنى، پەيلاسوپ - مۇتەپەككۈر ۋە تەبىئىي پەن ئالىملىرىنىڭ تولىمۇ ئاز ياكى يوق

ھېسابدا ئىكەنلىكىنى، ئادەملىرىمىزنىڭ ئەقىل - پاراسەت، تەپەككۇردا ئارقىدا قېلىپ، كۆپ ھاللاردا ھېسسىياتنىڭ تىزگىنلىشىدە ياشاپ كەلگەنلىكىنى كۆرىمىز. دۇنيا ئاللىقاچان ئەقلىلىك دەۋرىگە كىرگەن، خەلقىمىز زامانىۋىلاشتۇرۇشقا يۈرۈش قىلغانىمۇ بىزدە دېھقاندىن تارتىپ يۇقىرى قاتلامغىچە ئەقىلگە قارىغاندا يەنىلا ھېسسىياتقا تايىنىپ ئىش قىلىش ھۆكۈمران ئورۇندا تۇرىۋاتىدۇ. ئەقەللىسى دېھقانمۇ يېزا ئىگىلىك پەن - تېخنىكىسى، يەر، ئۇرۇق دېگەنلەردە ئەگەر ھۆكۈمەت ھەيدەپ تۇرمىسا، «تاشقا چاچ، بەختىڭدىن كۆر»، «خۇدانىڭ بەرگىنى ھېساب» دەپ تەۋەككۈلچىلىك ۋە تەلەپ سىناش روھى بىلەن يەر تېرىۋاتىدۇ. يۇقىرى قاتلامدا بولسا، نى - نى ئىختىرا - كەشپىياتلار، ئالىملارنىڭ پەن تەتقىقات، ئىجادىيەت ئىشلىرى ئېتىبارغا ئېلىنماي (بۇ ئىشلار بېسىلىپ قېلىپ)، نەدە ھاراق - شاراب، ناخشا - ئۇسسۇل، سەتەڭلەر بولسا شۇ يەر قالتىس ئاۋاتلىشىپ كېتىدۇ، بەزى جايلاردا 50 - 60 يىل بالا ئوقۇتۇپ پۈتۈن ھاياتى ۋە يۈرەك قېنىنى دۇنيادىكى ئەڭ ئۇلۇغ ئىشقا سەرپ قىلغان مائارىپچى ئۆمۈر بويى ئېتىبارغا ئېرىشەلمەي، سەھنىدە بىر قېتىم بەل تولىغان سەتەڭ خېنىمنى شاھتىن گادايغىچە ئەتىۋارلايدۇ. ئالىم قېقىندى - سوقۇندى بولۇپ تۇرمۇشنى قامدىيالماي گاداي مەدىكار ۋە ياكى ھۆپىگەرگە ئايلىنىپ كېتىدۇكى، ئادەملىرىمىزدىن بىرەرمۇ ئۇنىڭ ئەتراپىنى چۆرگىلىمەيدۇ، بىر ساۋاتسىز زالىمنىڭ چۆرىسىدە مىڭلاپ ئىنسان قۇرتتەك مىخىلداپ ئۇنى ئىلاھلاشتۇرۇپ، ئۇنىڭ نىجىس تاپىنىنى يالاپ

ياشايدۇ.

مانا بۇ ئەقلى كۈچىمىز ئاجىزلاپ، ھېسسىياتىمىز قۇلچىلىقنىڭ چەكسىز بوشلۇقىغا قاراپ ئىلگىرىلەپ كەتكەن ھالىتىمىزدىن بىر مەسخىرىلىك كۆرۈنۈش. - كالى رىسلىمىغا

ئىشتىن گەپكە ئامراقلىق

دۇنيادا ئىشتىن ئەڭ ئاسنى گەپ قىلىش، ھەممىدىن قىيىنى ئىش قىلىشتۇر. خېلى كۆپ ساندىكى ئادەملىرىمىز روھىيىتىدە تەلەپ سىناش پىسخىكىسى ھۆكۈمران ئورۇندا تۇرغىنى ئۈچۈن، ئۇلار بىرەر نەرسىگە ئەقىل ئىشلەتمەي، قان - تەر ئاققۇزماي، بەدەل تۆلىمەي ئاسان ئېرىشىشكە ئادەتلەنگەن؛ خۇددى يۇرتىمىزنىڭ جۇغراپىيىلىك تۈزۈلۈشىدە چۆل - باياۋان كۆپ، بوستانلىق ئاز بولۇشتەك ئېكولوگىيە شەكىللەنگىنىدەك، بۇ خاراكتېر بىزدە جەمئىيەت خاراكتېرلىك ئىشتىن گەپكە ئامراقلىق ئادىتىنى يېتىلدۈرگەن. شۇڭا قارىسىڭىز، ساناقلىق ئادەملەرلا باش چۆكۈرۈپ ھالالىق بىلەن مىننەتسىز، ئۈن - تىنسىز، جاپالىق ئىشلەۋاتقان، خۇددى «كۆڭلى بۇزۇق ھەمىشە باشقىلاردىن ئەيىب ئىزدەر» دېگەندەك، ئۆزى بىر ئىشنى قاملاشتۇرۇپ قىلالمايدىغان، خەق قىلسا كۆرەلمەيدىغان بىر توپ ئاغزى قىچىشقاق زۇغۇيلار تومۇزدا تىرەجەپ ساپان تارتىۋاتقان ئايغىرنىڭ ساغرىسىغا قونۇۋالغان كۈكۈيۈنلارغا ئوخشاش، ئىش قىلغانلارغا ئارام بەرمەي غاجاپ، يېڭىدىن - يېڭى غەيۋەت، پىتنە - ئىغۋالارنى توقۇۋاتقان

روھىيەت پاجىئەسىنى قەدەمدە بىر ئۇچرىتىمىز. بىر كۈنى سورۇندا بىزدىكى ياخشى بىر ئەدىب ھەققىدە گەپ باشلاندى. بىرەيلەن ئۇنىڭ ئەسەرلىرى، ئائىلە تۇرمۇشى، بالا - چاقىلىرى، مىجەز - خاراكتېرى ھەققىدە ئۇزاقتىن - ئۇزاق سۆزلەپ ھەممىنى ئاغزىغا قاراتتى. سورۇن ئەھلى ئۇنىڭ سۆزلىرىنى بەكمۇ ھۇزۇرلىنىپ ئاڭلاشتى. شۇ تاپتا ئۇلار بۇ ئەدىبتە ئالالمىغان بىرەر قىساسى باردەك، مانا ھازىر شۇ قىساس ئېلىنىۋاتقاندەك، دۈشمىنى بىرىدىن تايماق يېسە دەردى چىققاندەك خۇشاللىققا چۆمۈلگەندى. ئاخىر ئۇ ئادەم بۇ ئەدىبىنىڭ ئۆمۈر بويى يازغان ئەسەرلىرىنى بىر تىيىنغا ئەرزىمەيدىغان ئەخلەتكە چىقىرىۋەتتى، ھەممەيلەن خۇشاللىقتىن تويى بولغان قىز - يىگىتتەك يايىراپ كېتىشتى. شۇنداق قارىسام، سۆزلەۋاتقان بۇ ئادەم ھېلىقى ئەدىبىنى ئۆمرىدە كۆرۈپمۇ باقمىغان، ئۆزى ۋە خوتۇن - بالىلىرى بىلەن ئەسلا تونۇشمايتتى، شۇنداقلا سورۇندىكىلەر ئىككىمۇ بۇ ئەدىب بىلەن ھېچقانداق تونۇشلۇقى ۋە قىلچە پايدا - زىيان توقۇنۇشمۇ يوق ئىدى. ئۇنىڭ ئەسەرلىرىگە كەلسەك، ئەدەبىياتىمىزغا تۆھپە قوشسا قوشقانكى، پاخال قىلمىغانىدى. ئەمما، سورۇن ئەھلى نېمىشقا بىكاردىن - بىكار بۇ بىگۇناھ ئەدىبكە ئۇۋال قىلىپ قىساسكار ھېسسىياتتا بولىدۇ؟ دېگەنلەرنى ئويلاپ، ئىچىم ئاچچىق بولدى - دە، سورۇندىن كەيپىسىزلىك ئىچىدە چىقىپ كەتتىم. مەن ئۇنىڭ ئۇستىگە، ئىش قىلىدىغانلار ئاز، گەپ قىلىدىغانلار جىق ئىكەن، ئۇنىڭ ئۈستىگە، ئىش قىلىدىغانلارغا گەپ

قىلىدىغانلار ئۈچ ئىكەن. بۇ ھالاكەت پسخىكىسى بىزنىڭ ئورتاق ئاجىزلىقىمىز ئىكەن. مەن بۇ يەردە رەھمەتلىك شائىرىمىز ئىبراھىم تۇردى ئاكىنىڭ: «بىزنىڭ ئادەملەر ھاراق سورۇنىدا يولۋاس، ئىشخانلاردا تۈلكە، ئىشقا كەلگەندە يېرىمى چۈجە ئالاماس ئاق سار، يېرىمى ئىشتىن قاچىدىغان توشقان» دەپ زارلىغان گېپىنى ئەلەم بىلەن ئەسلەش بىلەن بىر ۋاقىتتا، دائىشمەنلىرىمىز گەپنىڭ مېغىزىنى چاققانلىقى ئۈچۈن ئوقۇرمەنلىرىمىزگە يەنە سۆزلەشنى ئارتۇقچە ھېسابلاپ، خۇلاسىە كالامنى مۇنۇ ئىككى ئىبرەتلىك ھېكمەت بىلەن چۈشۈرۈشنى مۇۋاپىق تاپتىم: قايسى ئەلدە گەپ تولا بولسا، بەرىكەت ئاز، قايسى ئەلدە ئىش تولا بولسا، بەرىكەت ساز (مۇھەممەد بىننىي ئابدۇللا فارابى)؛ قەيەردە ئىش خۇشياقماسلار، بىكار تەلەپلەر كۆپ بولسا، شۇ يەردە قۇرۇق گەپ، غەيۋەت - شىكايەت كۆپ بولۇر.

سەھەر تۇرۇشتىن قىلىۋاتقانلار

قەشقەردىكى چېغىمدا سۈت ئەكىرىش سەۋەبىدىن ئەتىگەن سائەت تۆت - بەشلەردىلا ئورنۇمدىن تۇرۇپ كېتەتتىم. شۇ چاغدا ئۆزۈمچىلا ئۈچ خىل ئادەملەرنىڭ سەھەر تۇرۇپ كېتىدىغانلىقىغا دىققەت قىلدىم. قارىسام بۇلاردىن شەھەرگە كۆكتات، ئوتۇن - سامان ساتقىلى كىرىدىغان دېھقانلار بىلەن شەھەردىكى ئاشپەز - ناۋاي، كۆكتات تىجارەتچىلىرى ئاساسەن كېچە سائەت ئىككىلەردىلا ئىسسىق ئورنىدىن قوپۇپ «بۈگۈن»

ئۈچۈن جان پىدالىق بىلەن ئىشلەشكە كىرىشىپ كېتىدىكەن. سائەت تۆت بولغاندا، دىيانه تىلىك مۇسۇلمانلار ناماز ئوقۇشقا مەسچىتكە، خەنزۇلار ئائىلە بويلاپ چېنىقىش ئۈچۈن بىنا ئالدى ۋە باغچا - مەيدانلارغا ماڭىدىكەن. سەھەرنىڭ ساپ ھاۋاسىدا خەنزۇلارنىڭ بەش ياشلىق بالىلىرىدىن تارتىپ 80 - 90 ياشلىق بوۋاي - مومايلىرىغىچە نەنھەرىكەتنىڭ تۈرلۈك شەكىللىرى بويىچە شۇنچە روھلۇق، جەڭگىۋارلارچە ھەرىكەت قىلىۋاتقانلىقىنى كۆرۈپ، چوڭقۇر خىياللارغا پېتىپ قالدىغان بولۇپ قالغانىدىم. دېمىسىمۇ ئادەم سەھەردە تۇرۇپ بىر ئىشنىڭ بېشىنى تۇتسا بىر كۈن كەچكىچە ناھايىتى روھلۇق، تېتىك، جەڭگىۋار، خۇشخۇي، تەپەككۈرى ئوچۇق ئاسماندەك كەڭ ھەم سۈزۈك بولىدىغانلىقى ھەممىگە ئايان بولمىش ئەقەللىي پاكىتتۇ؟ بوۋىسىغا ئەگىشىپ قىلىچ ئوينىتىۋاتقان خەنزۇ بالغا چوڭقۇر زوقمەنلىك بىلەن قاراۋاتقىنىمدا ئاۋۋال يوتقاندا بەخىرامان ئۇخلاۋاتقان ئىككى ئوغلۇم ئېسىمگە كېلىپ، كۆڭلۈم ئاجايىپ يېرىم بولغانىدى. بۇ بوۋاي نەۋرىسىگە سەھەر تۇرۇپ، ھەر كۈنلۈك ھاياتىنى جەڭگىۋارلىق بىلەن باشلاشنى ئۆگىتەتتى، مەن بولسام بالامغا غەپلەتكە پېتىپ ئۇخلاش روھىنى سىڭدۈرەتتىم. دەل مۇشۇ ۋاقىتتا ئونلىغان قوشنىلىرىمنىڭ دېرىزىلىرىمۇ قاپقاراڭغۇ ئىدى، دېمەك ئۇلارنىڭ بالىلىرىلا ئەمەس، ئۆزلىرىمۇ تاڭ سەھەرنىڭ غەپلەت ئويقۇسىدا مەست ئىدى.

مەن نۇرغۇن ئەل - ئاغىنىلىرىمنىڭ، جۈملىدىن مىڭلىغان - ئون مىڭلىغان ئۇيغۇر ياشلىرىنىڭ ئاخشىمى ھاراق - شاراب، ئويۇن - تاماشا بىلەن ۋاقتىدا

ئۆزىمىزنى ئېتىراپ قىلايلى

ياتمايدىغانلىقىنى، ئەتىگىنى ۋاچچە قوپىدىغانلىقىنى، ھەتتا خىزمەتكە چۈشۈشكە پەقەت 5 - 10 مىنۇت قالغاندىلا ئاران ئورنىدىن تۇرۇپ، يۈزىنى چالا - بۇلا يۇيۇپلا ئىشقا ماڭىدىغانلىقىنى، سائەت ئونلاردا ئاندىن ئىش ئورنىدا ئاز - تولا ناشتا قىلىدىغانلىقىنى بىلىمەن. دېمەك، بىزنىڭ ھەقىقىي ئىنساندەك ياشاش غايىمىز بولىدىغان بولسا، ئورنىمىزدىن سەھەر تۇرغان، بىر كۈنلۈك ئېنىق ھەرىكەت پىلانىمىز بار بولغان بولاتتۇق. غايىمىز غۇۋا، ئىشىمىز پىلانىمىز بولغاچقا، خورەكنى بولۇشىغا تارتىپ ئۆلۈكتەك ئۇخلاپ، بۇ دۇنيادىن غەمىمىز ئۆتۈۋاتىمىز، يەنى بىر ئادەم 70 يىل ياشىدى دېسەك، باشقا مىللەتلەر شۇ 70 يىلنىڭ 35 يىلىنى ئۇيقۇ بىلەن ئۆتكۈزسە، بىز ئۇيغۇرلار ئەللىك يىلنى ئۇخلاپ، شۇ ئۇيقۇغىمۇ قانماي، قالغان 20 يىلىمۇ ئۇيقۇچان - خامۇش، يېرىم تىرىك ھالەتتە سۆرۈلۈپ ئۆتكۈزۈۋاتىمىز. ئاتا - بوۋىلار: «ئۇيقۇ دېگەن ئۆلۈك» دەپ بىكار ئېيتىمىغان. ئەپسۇسكى، مىللىتىمىزنىڭ ئەڭ ئۇيقۇچان ئەزالىرى زىيالىيلار بىلەن كۈچتۈڭگۈر ياشلار بولۇۋاتىدۇ. ئەمما، ئىنسانىيەت تارىخىنىڭ ئەزەلدىن ھاسىلاتى شۇكى، ئۇيقۇ ئۆلۈمنىڭ ھەمراھى بولغاچقا، ئەللىمىساقىتىن بۇيان ئۇخلىغاننىڭ رىزىقىنى ئۇخلىمىغان يەپ كەتكەن!

تەربىيە سىڭمەسلىك

80 - يىللار ھازىرقى زامان ئۇيغۇرلار تارىخىدا پەن - مائارىپ، ئاخبارات - نەشرىيات، كىنو - تېلېۋىزىيە يېرىم

زامانىۋىلاشقان قالتىس جانلىنىش دەۋرى بولدى. ئازادلىقتىن كېيىنكى ئوتتۇز نەچچە يىلدا ئېچىلمىغان مەكتەپلەر ئېچىلدى، مەسچىتلەر سېلىندى؛ يېڭىدىن نەشرىياتلار، ژۇرناللار تەسىس قىلىنىپ، رادىئو - تېلېۋىزىيە ئىستانسىلىرى قۇرۇلدى. مىليونلىغان كىتاب - ژۇرناللار نەشرىدىن چىقتى. كىنو - تېلېۋىزىيىدىن ئىبارەت جانلىق، تەربىيىۋى ئەھمىيىتى زور، تارقىتىشى ئەڭ ئىلغار مەنۋى ئورنەك ۋە دەرسلىك بولغۇدەك مەدەنىيەت جەۋھەرلىرى تارىختا مىسلى كۆرۈلمىگەن دەرىجىدە ئۇيغۇرلار بىلەن دىدارلاشتى. يېرىم ئەسىردىن كۆپرەك بېكىنىپ ياتقان ئۇيغۇرلاردىن بەزىلىرى چەت ئەللەرگە چىقتى. چەت ئەللىكلەرمۇ بىر - بىرلەپ ئۇيغۇر جەمئىيىتىگە كىردى. ئۆزئارا بېرىش - كېلىشنىڭ كۈچىيىشى، ۋەزىيەتنىڭ تەقەززاسى بىلەن بۈگۈنكى زامانىۋى دۇنياغا يۈزلىنىش ھەققىدە گېزىت - ژۇرنال، كىتابلاردا ئاز سۆزلەنمىدى؛ مەسچىتلەردە ئاز ۋەز ئېيتىلمىدى. ئەمما، كۆزى ئوچۇق تۇرۇپ كۆرمەيدىغان، قۇلقى ساق تۇرۇپ ئاڭلىمايدىغان، ۋىجدان - ۋۇجۇدىغا قۇلۇپ سېلىنىپ كەتكەن بەزى ئادەملىرىمىزگە ھېچقانچە تەسىر قىلمىدى؛ خۇددى «ئوپقان كېسىلى» گە گىرىپتار بولغان ئادەمگە بەرگەن قۇۋۋەتلىك ئوزۇقلۇق نىجاسەت بولۇپ چىقىپ كەتكەندەك، ئۇلارنىڭ بەدىنىگە تەپمىدى، چىرايىغا چىقمىدى؛ «تولا يېگەن بۆرىنىڭ كۆتى كامار» دېگەندەك، بۇ نادان ئادەملىرىمىزگە ھېچ نەرسىنى بىلدۈرەلمىدى؛ جاھاندىكى ئالەمشۇمۇل ئىشلار ئۇلارنىڭ قىسلىچىلىقىغا كەپمۇ قويمىدى. بۇ گەپلەرنى ئاڭلىدى، يېڭىلىقلارنى ئاز - تولا قوبۇل قىلدى، دېگەندىمۇ، ئورۇق مالغا

يەم ئېغىر كەلگەندەك، ئاجىز بەدەنگە كېسەل يېقىن بولغاندەك، چەت ئەللەر مەدەنىيىتىنىڭ مېغىزىنى قوبۇل قىلماي شاكىلىدىن زەھەرلەندى (تەتۈرلۈكنىڭ دەستىدىن قوبۇل قىلىشقا تېگىشلىك نەرسىلەرنى قوبۇل قىلماي، قوبۇل قىلماسلىققا تېگىشلىك نەرسىلەرنى قوبۇل قىلدى). چەت ئەللەرنىڭ چىرىك، چاكىنا، پەسكەش نەرسىلىرىنى دوراپ، نەتىجە - ئاقىۋەتتە يا ئاتا - بوۋىسىدىن قالغان ئېسىل مەنۋى بايلىقنى ساقلاپ قالالماي، يا زامانىۋى مەدەنىيەتنى ئۆزلەشتۈرەلمەي، مەنۋى گادايلىقتا تېخىمۇ زەئىپلەشتى. كالا قوناق يېسە كۆتىدىن پۈتۈن چىققانداك، مىليونلىغان ئېسىل كىتابلارمۇ بىز خەقنىڭ خارلىشى بىلەن قەغەز زاۋۇتىغا كەتتى. «بەرسەڭ يەيمەن، ئۇرساڭ ئۆلمەن» گە تۇرغان ئادەملىرىمىز نېمىنى ئويلىسام خۇدا شۇنى قولۇمغا سېلىپ بەرمىسە ياشىمايمەن، دەيدىغان بەرگە يەتكەندەك قىلىدۇ. (ئىلىمىز ۵۵۹۱-تەۋە) رىئالەتتە بۇغۇن بىز ئۇيغۇرلار شۇ ئاچچىق ساۋاقنى ئۇنتۇپ قالماسلىقىمىز كېرەككى، ئەجدادلىرىمىز بۇددا دىنىدىن ئىسلام دىنىغا بەيئەت قىلغاندا، ئاتا - بوۋىسىدىن تەۋەررۈك قالغان كىتابلارنى كۆيدۈرۈپ تۈگىتىۋەتكەچكە، بۈگۈنكى كۈندە: «ئاتا - بوۋام قانداق كىشى ئىدى؟» دەپ ئۆز ئەجدادلىرىمىزنىڭ تېگى - زاتى، قانداق ياشىغانلىقىنى خەقتىن سوراشتەك ئۇياتلىق ھالغا چۈشۈپ قالدۇق. ئەرەبلەر، مۇھىمى پەيغەمبىرىمىزنىڭ قەبىلىسىمۇ ئاتا - بوۋىلىرىنىڭ ئىسلامىيەتتىن بۇرۇنقى تارىخىي كىتابلىرىنى كۆيدۈرۈش تۈگۈل ئەتىۋارلاپ ساقلىغانلىقى، تا ھازىرغىچە ئوقۇپ تەۋەررۈك بىلىپ كەلگەنلىكىنى (دۇنيادىكى بىزدىن باشقا پۈتكۈل مۇسۇلمانلارمۇ ئەلۋەتتە شۇنداق) پەقەتلا

ئويلىمىدۇق. شۇ چاغدا كۆيدۈرگىنىمىز ئاز كەلگەندەك، قالغان ئاز - تولا كىتابلارنىمۇ ئاپپاق خوجىغا ئەگىشىپ كۆيدۈردۇق. ئىسلامىيەتتىن كېيىنكى تالاي - تالاي بىباھا - ئېسىل كىتابلارنى «مەدەنىيەت زور ئىنقىلابى» دەپ ئاتالغان مەدەنىيەتنى يوقىتىش ھەرىكىتىدە ھەممىمىز يەككە شىمايلاپ سەپكە ئاتلىنىپ كۆيدۈرۈپ تۈگەتتۇق. ئاتا - بوۋىمىز سالغان ئىزنى داۋام قىلماستىن، تۈز ئۆز ئىزىنى قۇيرۇقىدا ئۆچۈرۈپ ماڭغاندەك ماڭدۇق. كالۋالىق ۋە كۆپۈرلۈقىمىز شۇ دەرىجىگە يەتتىكى، بۈگۈنكى كۈنلەرگە كەلگەندە ئاشۇ قىلىقلىرىمىزدىن خىجىل بولۇش، نومۇس قىلىش، ۋىجدانىمىز ئاز - تولا ئازايلىنىش تۈگۈل، ئۇيغۇرلار تارىخىدا ئاران بىر كەلگەن مىليونلاپ كىتابقا ئېرىشىشتەك تېپىلغۇسىز كاتتا پۇرسەتنىڭ قەدرىسى بىلمەي دەپسەندە قىلىۋاتىمىز. 7 مىليون 200 مىڭ ئۇيغۇر ئاھالىسى (ھۆكۈمەت 1990 - يىلى ئېلان قىلغان سان) دىن شۇنچە ئېسىل - نادىر كىتابلارغا ئاران مىڭدىن ئۈچ مىڭغىچە تىراژ كېلىۋاتسا، ھەتتا شۇنچىلىك كىتابلارمۇ تولۇق سېتىلمايۋاتسا؛ بىر مىليون ئادەمدىن كىتاب ئوقۇيدىغىنى يۈزگە، كىتاب ئالدىغىنى ئونغا يەتمەسە؛ دېمەك ئۇيغۇرلىرىمىز پەن - مەدەنىيەت ئىگىلەش، بۈگۈنكى تەرەققىي تاپقان زامانىۋى دۇنياغا يۈزلىنىش تۈگۈل، ئەدناسى ئۆز ھالىنى چۈشىنىشى خالىماي، يىغلاپ مەسچىتكە كىرىۋالسا، مەسچىتكە كىرسىمۇ ئاللا بەرگەن دىننى چۈشەنمەسە، ئەقلىنى ئىشقا سالماي، پۇل تاپمەن دەپ پۇلنى قوغلىغانچە ئۇنىڭغا ئېرىشەلمەسە؛ يەپ - ئىچىشكە ئامراق بولغانسېرى يېمەك - ئىچمەكمۇ لاۋزىلىشىپ كېسەل باسسا؛ ھەممىسى ھاراقىتىن قاقشاپ تىللىغانچە

ھاراقكەشلىك جەمئىيەتلىشىپ، ئاپەتكە ئايلانسا، تەھەققىكى كىتابنى خارلىغان گۇناھىمىز ئۈچۈن خۇدانىڭمۇ بىزنى خارلايدىغانلىقى ئېنىق.

خوش، قاراپايىم، ساۋاتسىز دېگەنلەرغۇ كىتاب ئېلىش تۈگۈل، ئوقۇمىسۇن، ھەتتا 20 يىللاپ مەكتەپتە ئوقۇپ ئىلىم تەھسىل قىلىپ، ئاتالمىش زىيالىي تونغا ئورنىنىۋالغان كۆپلىگەن «بىلىمدان» لار چېغىدا نۇرغۇنلىغان قىممەتلىك ۋاقىتنى بىر - بىرىنى غاجاش - غەيۋەت قىلىشقا سەرپ قىلىدۇكى، بىر - ئىككى بەت كىتاب ئوقۇشنى خالىمايدۇ. بەزى ئادەملىرىمىز يەپ تويماس قارىغا كەپلەپ تىقىپ، پاتقۇدەك يەر قالمىغاندا ئاشقان نى - نى ئېسىل تائام ۋە كاۋاپلارنى تاماق شىرەلىرىدە شۇ پېتى ئاشۇرۇپ تاشلاپ چىقىپ كېتىشكە رازىكى، شۇ ئېشىپ قالغان يېرىم قاچا لەڭمەن ياكى ئىككى زىخ كاۋاپنىڭ پۇلغا كېلىدىغان ئىلمىي قىممىتى زور، ئېسىل كىتابتىن بىرنى سېتىۋېلىشنى خىيالىغىمۇ كەلتۈرمەيدۇ. شۇڭا بىزدە كىتاب دۇكىنىدىن ئاشپۇزۇل ۋە قاۋاقخانلار ئاۋات. ئادەملىرىمىز بىكار بولسا نېمە ئىش قىلىدۇ؟ ئەتە قىيامەت بولۇپ قالغۇچە يېۋالايسى، دېگەندەك بىر دۆۋلەتكە تاماقنى ئاغزى - بۇرنىغا كەپلەپ يەپ، زەھەردەك ئاچچىق، كىسلاتالىق ھاراقنى ئاشقازىنى چىلاشقۇچە ئىچىپ، تۈگىمەس غەيۋەتنى بىر باشلىۋالسا ئۆزىدىن باشقا ھەممە ئادەمنىڭ يامان گېپىنى قىلىپ كۈن ئۆتكۈزىدۇ. نەتىجىدە ئۇلار «ھاراق بىلەن دوستلىشىپ، ئەقىل بىلەن خوشلاشقان» لىقى ئۈچۈن مىڭلىغان ئېسىل كىتابلارنى ئايلاپ - يىللاپ توپا بېسىپ يېتىپ، ئاخىر ئۇلار خارلىق ئىچىدە قەغەز زاۋۇتىغا ماڭىدۇ.

ئەي نادان، تەربىيە سىڭمەس، تەتۈر، غەپلەت باسقان، جاھىلىيەت ئېڭىغا ئەسىر بولغان ئادەملەرىمىز، ئۇيۇمىمىزنى ئېچىپ شۇنىڭغا ئاگاھ ۋە دانە بولايلىكى، بۇ ئۆتتىگە لاپقۇت ئالەم. بىز كىتابنى خارلىغانىكەنمىز، تەھقىقىكى، كىتابمۇ بىزنى خارلايدۇ. چۈنكى، ئاللا «قۇرئان كەرىم» نىڭ بىرىنچى جۈملىسىنى «ئوقۇ» دېگەن كەلىمىدىن باشلىسا، بىز ئەمەل قىلىمىدۇق. بىز ئاللاننىڭ دېگىنىنى قىلمىغاندىكىن، ئاللامۇ بىزنىڭ دېگىنىمىزنى قىلمايدىغانلىقى ئېنىق!

بىز پۇل خەجلەۋاتقان ئىشلار

بىر كۈنلەردە، مەن شاڭخەيدە ئوبۇلقاسىمىڭاخۇن ئىسىملىك ئاق كۆڭۈل، مەرد بىر تىجارەتچى بىلەن ھەمسۆھبەت بولۇپ قالدىم. ئۇ ئۆز يۇرتىدىكى تەنۈرلۈكلەرگە چىداپ بولالماي شاڭخەيدە ئولتۇراقلىشىپ قالغانىكەن. ئوبۇلقاسىمىڭاخۇن بۈگۈنكى ياشلىرىمىزنىڭ ئىشسىزلىق تۈپەيلىدىن چۈشكۈنلىشىپ، ئىچىملىك - چېكىملىككە بېرىلىپ، بۇزۇقچىلىق ئىچىدە نابۇت بولۇپ تۈگىشىپ كېتىۋاتقانلىقى ھەققىدە ئۇزاقتىن - ئۇزاق قاقشاپ، كۆزىگە ياش ئالغان ھالدا گېپىنىڭ خۇلاسىسىنى مۇنداق تاماملىدى: «... مانا بۇ بىزنى تاپقانلارنىڭ مۇشۇ كۈنلەردە ئەقىل - ئىدراك، پەم - پاراسەتلىرىنىڭ قانچىلىك ئىكەنلىكىنىڭ ئىسپاتى. بالىنى ئۆزۈڭ تاپقان، بېقىپ چوڭ قىلغان تۇرۇقلۇق ئۇنى ئوبدان تەربىيەلەپ، ياخشى ئادەم بولۇش يولىنى كۆرسىتىپ بەرمەكتە يوق، ھە دەپسە، بالىلىرىمنىڭ ئىنساپىنى، بەخت - تەلىپىنى

ئۆزىمىزنى ئېتىراپ قىلايلى

بەرگەيسەن، دەپ ئاللاغا يېلىنىپ يىغلايسەن. ئاللا بالىغۇر ئۇيغۇرلارنىڭلا ئاللاسىمۇ؟ ئاللا تەربىيىلىنىڭلار، دەپ پۈتكۈل ئۈمىمەنلىرىگە تۆت مۇقەددەس كىتابنى بەرگەن. شۇنداقلا «يارىتىش مېنىڭدىن، يارىلىش ئۆزۈڭدىن» دېگەن. كۆرۈنۈپ تۇرۇپتىكى، قانداق ئادەم بولۇش، ئۆزىمىزنىڭ ئىشى، شۇڭا ئۆزىمىزنى تەربىيەلەشكە كۆڭۈل بۆلۈشىمىز لازىم، شۇڭا ئاللادىن بىزنى تەربىيەلەپ قوي، دەپ ئۈنىڭدىن ئارتۇق كۆپۈرەنە ئۇششۇقلۇق قىلىدىغان ھېچقانداق ھەقىقىمىز يوق. خەقىنىڭ ئۆزىنى ئۆزى تەربىيەلەۋاتقانلىقىنى كۆزىمىز كۆرۈپ تۇرۇپمۇ يەنە: «سەن بىزنى ياراتقاندىكىن تەربىيەلەپ قاتارغا قوشۇپ قوي، دەپ قىيامەتنىڭ مۈشۈكىدەك كۆزىمىزنى يۇمۇۋېلىپ ئۇششۇقلۇق قىلىدىغانغا يەنە نېمە ھەقىقىمىز بار؟! بۇ خۇددى ئىككى ئادەم ئۇرۇشۇپ قېلىپ، بىرى يەنە بىرىنى تېگىگە بېسىۋېلىپ ئۇرغىلى تۇرسا، ئاستىدىكىسى ئەقلى ۋە كۈچىنى ئىشلەتمەي: «ئى خۇدايىم، مېنى يۆلەپ قوپۇرۇپ قويغىن، بولسا ما گۈينى يىقىتىپ ئاستىمغا باسۇرۇپ بەر، تازا ئۇرۇۋالاي، دەپ ئاللاغا تىلەنگەندەك بىر قىلىق. ئادەملىرىمىز مۇشۇ ئەقەللىي قائىدىنى ئادىللىق بىلەن ئويلاپ باقسا بولاتتى. بۇنداق قىلىشنىڭ ئەكسىچە، بەزىلىرىمىز بار دۇنيالىقتا ئاران ئىككىدىن بالىمىزنى تۈزۈك تەربىيەلەيمەي، بىرى لاتا غىلاپ، بېلى بوش، نانقېپى بولۇپ، ھېچ ئىشقا كېرەككە كەلمەي سۆرۈلۈپ يۈرسە، يەنە بىرى بەگگە - خروئىنكەش، ئاخىرىدا ئوغرى - بۇلاڭچى بولۇپ، پىچاقتا ياكى ئوقتا ئۆلسە، ئەمدى بۇنىمۇ خۇداغا قويۇپ يىغلاپ قاقشاۋاتىمىز؛ تېخى بەزىلىرىمىز خۇدايىم تىلەك - ئىلتىجالىرىمىزنى ئاڭلىماي

قالدىمىكىن، دەپ ھەر يىلى توپ - توپ بولۇپ ھەرەمگە بېرىپ يىغلاپ كېلىۋاتىمىز. بۇ يىغلاپ كېلىش پۇل تاپقان بەزى ھاكىز بايۋەچچىلەرنىڭ بايلىقىنى كۆز - كۆز قىلىدىغان، ھاجى بولۇپ خەقتىن ئۈستۈن تۇرىدىغانلىقىنى كۆرسىتىدىغان مودىسىغا ئايلاندى. پۇل تاپقانلارنىڭ چوڭلىرى ھەرەمگە، ياشلىرى قاۋاقخانا، كەچلىك بەزمىلەرگە يۈگۈرسە، بۇنىڭ ئاقىۋىتى بىزنى نەگە ئېلىپ بارماقچى؟! باشقا مىللەتلەرگە ھاراقىنى، تاماكىنى خۇدايىم تاشلاشقۇزمىدى، ئۆزى تاشلاۋاتىدۇ. ئەجەب، ئۇلار ئادەم، بىز ئادەم ئەمەسمۇ؟» ئوبۇلقاسىمئاخۇن سۆزلەپ مۇشۇ يەرگە كەلگەندە ئادەمنى چۆچۈتىدىغان، شۇنداقلا جىددىي ئويغا سالىدىغان، ئەمما بىز دىققەت قىلمىغان مۇنداق بىر پاكىتنى ئوتتۇرىغا قويدى: «ھەر يىلى تەخمىنەن ئالتە مىڭ ئۇيغۇر ھەرەمگە بارىدۇ. بۇنىڭ ئۈچۈن ھەر بىرى ئەڭ ئاز دېگەندە 20 مىڭ يۈەن خەلق پۇلى سەرپ قىلىدۇ. دېمەك، ھەر يىلى ئالتە مىڭ ئۇيغۇر ئۆزىنىڭ مىڭ بىر جاپادا تاپقان 120 مىليون يۈەن پۇلىنى ئەرەبلەرگە ئاپىرىپ بېرىپ، ئاللا سېنى ئۆزۈڭ ياشاۋاتقان مۇشۇ زېمىنغا ياراتقاندىن، دىلىڭدىكىنى بىلگەن يەردە، سەن ئاتايىن ئۇ يەرگە بېرىپ تىلىمىسەڭمۇ، نىيىتىڭنى خالىس تۇتۇپ مۇشۇ يەردە تۇرۇپ تىلەپ، ھەر يىلى ھەرەمگە ئاتىغان ئاشۇ 120 مىليون يۈەن پۇلدا زاۋۇتىدىن نەچچىنى قۇرۇپ، مىڭلىغان ئىشسىز بالىلىرىڭنى ئىشقا ئورۇنلاشتۇرساڭ ۋە ياكى بالىلىرىڭنى چەت ئەللەردىكى ئالىي بىلىم يۇرتلىرىدا ئوقۇتساڭ، پەرزەنتلىرىڭ بەختىنى تاپماسمۇ؟ يەنە ئۆز نۆۋىتىدە شۇ پۇللار بىلەن يوللىرىڭنى ياسىساڭ، ئېرىق - ئۆستەڭلىرىڭنى سېمونتلاپ، تۈگمەس

هاشار زۇلمىدىن قۇتۇلساڭ، بۇ ھىممەتلىرىڭنى خۇدايىم مەقبۇل كۆرۈپ، ساۋابىڭنىڭ ئەڭ چوڭىنى تاپماسەنمۇ؟ سەن ئاپىرىپ بەرگەن شۇ پۇللاردا ئەرەبلەر يول ياساپ، زاۋۇت قۇرۇپ، كاتتا بىنالارنى سېلىپ، بالىلىرىنى ئالىي بىلىم يۇرتلىرىدا ھەقسىز ئوقۇتۇپ، بۇ پۇلنىڭ مېغىزىنى چېقىۋاتمامدۇ. پۇل تاپماقنىڭ تەسلىكىدە، مىڭ ئۆلۈپ، مىڭ تىرىلىپ تاپقان پۇلىمىزنى ئەرەبلەرنىڭ ئېتىكىگە تۆكۈپ بەرمىسەك ئاللا بىزنى گۇناھكار قىلارمۇ؟ شۇنچە پۇلنى بىز ئەرەبلەرگە بەرسەك، ئەرەبلەر بىزگە نېمە بەردى؟ ئىسلام دىنىنى بىزگە ئەرەب ئەمەس، ئاللا بەرگەن ئەمەسمۇ؟»

ئوبۇلقاسمىئاخۇننىڭ شۇ گېپىدىن كېيىن مەن خېلى ئۇزاققىچە ئۇنىڭ ئېيتقانلىرىنىڭ ھەق ئىكەنلىكىنى ئويلاپ، چوڭقۇر خىيالغا پاتتىم. دېمىسىمۇ مىڭ بىر جاپادا ئاز - تولا پۇل تاپىدىكەنمىزۇ، نامراتلىقىمىزغا باقمىي، جايىدا سەرپ بىلەن خەجلەشنى بىلمەيدىكەنمىز. 7 مىليون 200 يۈز مىڭ ئۇيغۇرنىڭ يېرىمى يا تاماكا چېكىدىكەن، يا ھاراق ئىچىدىكەن، بۇ ئۈچ مىليوندىن كۆپرەك ئۇيغۇر يا ھاراقكەش، يا بەڭگە دېگەن گەپ. ھەر كۈنى بىر مىليون ئۇيغۇر ھاراق ئىچتى دېسەك، ھەر بىرى ئىچمىدى دېگەندە بەش يۈەنلىك ھاراق ئىچسە، كۈنگە بەش مىليون يۈەنلىك، ئېيىغا بىر يۈز ئەللىك مىليون يۈەنلىك ھاراق ئىچىدۇ. ئۇلارنىڭ بۇ پۇلنى ھاراقتىن باشقىغا خەجلەشكە قورسىقى ئاغرىيدۇ. بەڭگىلىرىمىز كۈندە ئادەتتىكى ناچار - ئاچچىق تاماكنىغا ئاز دېگەندە بىر مىليون يۈەندىن كۆپرەك پۇل خەجلەيدۇ. باھاسى ئالتۇندىنمۇ قىممەت بولغان خىروئىنىغا كېتىۋاتقان پۇلچۇ تېخى!

دەرىخا، خۇددى «يامبۇغا دەسسەپ، توقۇمنى ئاپتۇ» دېگەندەك، بىز قاچانمۇ پۇل تېپىشنى بىلىپ، خەجلەشنى بىلمەيدىغان ئەخمەقلىقتىن قول ئۈزەرمىز؟! كىمكى بۇنىڭغا

سېپىت نوچىنىڭ خاراكتېرى ھەققىدە قايتا ئويلىنىش

سېپىت نوچى ئۇيغۇرلار ئارىسىدىن چىققان كۈچتۈڭگۈر، مەرد، ئاق كۆڭۈل، تىز پۈكمەس باتۇر، «XIX ئەسىردىكى ئۆلچەملىك ئۇيغۇر ئەركىكى» دەپ قارالدى. مانا بۇ ھازىرغىچە خەلق ئارىسىدا ياشاۋاتقان روھ.

يۇقىرىقىلار تارازىنىڭ بىر تەرىپىدىكىسى، يەنە بىر تەرىپىدە بولسا، ساۋاتسىز، ئىلىم - تەربىيىدە يوق، ئۆزىنىڭ ئۆلۈم خېتىنى ئاپارغۇچى ناداننىڭ ھىيلىگەر، تەدان، ھىجىيىپ تۇرۇپ جان ئالدىغان دۈشمىنىگە ئۆزىنى ئاتقۇزۇپ ئۆلۈۋېلىشىدىن ئىبارەت پاكىت تۇرۇپتۇ. بۇ ئەخمەق نوچىلىرىمىزنىڭ ئەزىرىدە، تۈرمىدىن ياكى جازا مەيدانىدا چېرىكلەر تىترەپ ئاتالمايۋاتقان پۇرسەتتىن پايدىلىنىپ قېچىش (شۇ چاغدا بۇ تامامەن مۇمكىن ئىدى!)؛ ھېچ بولمىغاندا ئاشۇ تاغدەك بەستى بىلەن ئۆزىنى ئاتماقچى بولغان چېرىككە تاشلىنىپ، ئۇنى مىجىۋېتىپ، ئاندىن ئوق يەپ ئۆلۈش — نامەردلىك ئىدى.

خۇدا دۈشمەنلىرىڭ ئەيمەنسۇن، دەپ ساڭا تاغدەك بوي - بەست؛ ئۇلارغا بوزەك بولمىسۇن، دەپ بىر تېنىڭگە ئون، ھەتتا ۋاقتى كەلگەندە بىرەر يۈزىگە تېتىغۇدەك كۈچ - قۇدرەت؛ ئوقۇ،

تەربىيىلەن، دەپ كۆز، ئەقىل، ئاڭ؛ ئىمان - شېئىئادلىق ئادەم بول دەپ ھەممىدىن ئۇلۇغ، ئىلغار دىن بەرگەندى. شۇنداق تۇرۇقلۇق، رۇستەمى داستانەك تەڭداشسىز پالۋانلىق بىلەن ئۆزۈڭنى قوغداشنى بىلمىسەڭ، ھەتتا سەندىن ئاجىز - رەزگى دۈشمىنىڭگە ئۆزۈڭنى تۇتۇپ بېرىپ، ئۇ ئۆلتۈرمەيمەن دېسە، «نوپىلىقىمنى كۆرسەتتىم» دەپ ئۆلتۈرگۈزسەڭ، شۇنچە باتۇرلۇقۇڭ، كۈچ قۇدرىتىڭ بىلەن، سېنى بېقىپ چوڭ قىلغان 70 ياشتىن ئاشقان قېرى، تۇل ئاناڭ، ئەل - يۇرتۇڭ، قوۋم - جامائىتىڭنىڭ تۈزۈك خىزمىتىدە بولماي، نامەرد دۈشمىنىڭگە قىيىداپ: «مانا، مەن بالدۇرلا مەردلەرچە ئۆلەلىدىم» دەپ ۋاقتىسىزلا ئاللانڭ دەرگاھىغا كەتسەڭ، بىز بۇنى كەچۈرگۈسىز نادانلىق، ئۆتۈپ كەتكەن ھاماقەتلىك دېمەي، نېمە دەيمىز نوچى؟

ئەپسۇسكى، بىز سېپىت نوچىنىڭ بۇ نادانلىق پاجىئەسىدىن ئىبرەت ئالماقتا يوق، تارىختا بىزدىن مۇشۇنداق مەرد ئوغلان چىققان، دەپ داستان - قىسسەلەر يېزىپ، ئۇنىڭ ئوبرازىنى سەھنىلەرگە ئېلىپ چىقىپ، پەخىرلىنىپ ياشاۋاتىمىز. قارىغاندا، ئەقىل بىلەن ئەمەس، قارام نوچىلىق بىلەن ياشاش يولىنى تاللىۋالغان خەلق ئوخشايمىز. سېپىت نوچى پاجىئەسىنىڭ ساۋاتسىز، نادان بولساڭ ئاشۇنداق تۈگىمەس پۇشايمانغا قالمىسەن، دېگەن ئاچچىق ساۋىقىدىن كۆرە ئۆزىنى ئەخمەقلەرچە ئۆلۈمگە تۇتۇپ بېرىش روھى بىزگە ئەڭ چوڭقۇر تەسىر كۆرسەتكەن چېغى. يالغان دېسەڭلەر، كۈنىلارغۇ مەيلى، ھەتتا ھازىرقى مودا ياشلارمۇ سېپىت نوچىنى ئالتاغىل، شالغۇت ناخشىلىرىدا ئاغزىدىن چۈشۈرمەي مەدھىيەلەۋاتامدۇ؟

ئەرلىك سالاپەتنىڭ گۇمران بولۇشى

بىزدە ئەر كەك تۈكى (ئەرلىك غۇرۇرى) بار ئادەملەر ئازلاپ كېتىۋاتىدۇ. بەزى كىشىلەرنىڭ ئەرلىك ئەخلاقى زاۋاللىققا يۈز تۇتۇپ، خاھى جىسمانىي جەھەتتىكى، خاھى ئائىلىدىكى، خاھى ئايالى، بالىلىرى، ئاتا - ئانىسى ئالدىدىكى بۇرچىنى تۈزۈك ئادا قىلالمايدىغان ھالغا چۈشۈپ قالدى. شۇ سەۋەبلىك ئۇلارنىڭ ئانىلار، ئاياللار، بالىلار ئالدىدىكى ئورنى تۆۋەنلەپ، ئەرلىك سۈر - سالاپىتى، تىلدىكى ئۆتكۈر - كەسكىنلىكى يوقاشقا باشلىدى. ئەمدىلىكتە بەزى ئاياللار ۋە بالىلارنىڭ ئالدىمىزدا قىلچە تەپتارتماستىن ئاغزىغا كەلگەن گەپ، خىيالغا كەچكەن ئىشلارنى قىلىۋېرىشى ئادەتتىكى نورمال ئىش بولۇپ قالدى. ئەسلىدە بالىلارنىڭ ئاتىسىغا گەپ ياندۇرۇشى، ھاقارەتلىشى، ھەتتا مۇشت كۆتۈرۈشى، قىزلارنىڭ دادىسى ئالدىدا يېرىم يالىڭاچ ئاينا قلاپ يۈرۈشى، پۇتلىرىنى يىغىپ ئولتۇرماستىن سەت كېرىپ ئولتۇرۇشى، دادىسىدىن خىجىل بولماستىن ئەينەككە قاراپ ئولتۇرۇپ، بىر چىرايلىق يۈزىنى ھەر خىل بوياقلار بىلەن بوپىشى، دادا بىلەن تويى ھەققىدە، مۇھەببەت ھەققىدە سۆزلىشىشى ئۇيغۇرلارنىڭ ئەرلەر ئەخلاقى قانۇنىيىتىگە مۇتلەق خىلاپ كېلىدىغان ئىشلار ئىدى. نېمە ئۈچۈن بۇ قىلىقلار بارغانسېرى ئادەت شەكلىگە ئۆرلەپ، جەمئىيەتلىشىشكە قاراپ يۈزلەندى؟ بۇنىڭدا، بىرى، غەربتىكى يېڭى مەدەنىيەت ئېقىملىرىنىڭ مەيلى ئىلغار بولسۇن، مەيلى قالاق بولسۇن، ئۇيغۇرلارنىڭ پۈتكۈل ئەخلاقىغا قاراقويۇق

سىڭىپ كىرىۋاتقانلىقىدىن بولسا، يەنە بىرى، بىزنىڭ بەزى ئەرلەرنىڭ سالاپىتىدە شۇ قىلىقنى چەكلەش سۈر - ھەيۋىتىمىزنىڭ سۈنۈپ يوقالغانلىقىدىن بولدى.

مەن ھازىر بەزى ئۇيغۇر قىزلىرىنىڭ كوچىدا كېتىۋېتىپ، بىر توپ ئەرلەر قاراپ تۇرسا ئەل كۆزىچە يۈزىنى بويىۋاتقانلىقىنى پات - پات ئۇچرىتىپ قالمەن. بۇنىڭدىن ئون يىل بۇرۇن قىزلار كەچتە ئوسما قويسا، ئەتىگىنى يولدا مېڭىشتىن خىجىل بولۇپ يۇيۇۋېتىپ ماڭاتتى. كوچىدا يۈزىنى پەردازلاپ ماڭغان چوكانىڭ كەينىدىن «خۇمدان دەزى بار» بىر توپ بىكار تەلەپ ياشلار كۈسۈكتەك ئەگىشەتتى. ھازىر ئۇ ئىشلار ئۆتمۈشكە ئايلىنىپ قالدى. بىر قىسىم ئانىلاردا قىزلىرىغا بەرگۈدەك مىللىي ئەخلاق ئېڭى بولمىغاندىكىن، قارىغۇجا نېمىنىڭ ئاۋازىنى ئاڭلىسا شۇنى دوراپ سايىرىغاندەك، بەزى قىزلىرىمىز تېلېۋىزوردىن نېمىنى كۆرسە شۇنى دورايدىغان روھىي گادايلىق پاجىئەسى يۈز بەردى.

مىللىي تەربىيىلىنىشىمىزنىڭ كۈنساين يىمىرىلىشىگە يۈز تۇتۇشى بىلەن، بەزى ئانىلار ئوغۇل تەربىيىلىگەندە ئەرلىك سۈر - سالاپەتنىڭ قانداق بولۇشى؛ ئەرنىڭ ئاتا - ئانىسىغا، خوتۇن - بالىلىرىغا، جەمئىيەتكە، ۋەتەنگە، خەلققە نېمە قىلىشى كېرەكلىكى؛ ئۇنىڭ مەرد، قولى ئوچۇق، پىداكار، قۇربان بېرىش روھىغا باي بولۇشى؛ قىزلارنىڭ ئۆيىنى پاكىز، رەتلىك تۇتۇپ، بالىنى پاكىز بېقىشى؛ ئەر ئۈچۈن نازۇك ھەرىكەت، تاتلىق سۆزلۈك، كۆيۈمچان ئايال، بالىلارغا مېھرىبان ئانا بولۇشى ھەققىدىكى تەربىيىسى بارغانسېرى سۇسلاشتى. نەتىجە ئاقىۋەتتە بىر قىسىم ئۇيغۇرلارنىڭ ئۇزاق

ئەسىرلىك تارىخىدا يېتىلدۈرگەن ئەر - ئاياللىق مىللىي ئەخلاقى زاۋاللىققا يۈز تۇتۇپ، ئۆزىنىڭ ئەخلاق خەزىنىسىدىن مەھرۇم بولۇۋاتقان بۇ خەلقىمىز ئەخلاق دىۋانىسى بولۇپ، ھېلى ئۇنىڭدىن، ھېلى بۇنىڭدىن پۇرۇچ تېرىپ، قۇراق چاپان تىكىپ كىيىدىغان ھالغا چۈشۈپ قالدى.

ھازىر جىنسىي پەرقنى ھېسابقا ئالمىغاندا، ئۆزىنىڭ ئەركىنى ئۇنتۇپ قېلىۋاتقانلارمۇ ئاز ئەمەس. شۇ ئاي، شۇ يىللاردا بەزى ئەرلەر ھاراققا بېرىلىش نەتىجىسىدە توپلىشىپ خوتۇن خەقتىن ئاشۇرۇپ غەيۋەت قىلىدىغان؛ گۇرۇھ، مەزھەپ بولۇپ ئۆزئارا بىر - بىرىنى سېستىمىدىغان؛ ساقال - سۇمباتلىق ئەرلەر تۇرۇقلۇق ئەر كىشىدەك تىك قارىشىپ تۇرۇپ بىر - بىرىگە گېپىنى ئوچۇق دېمەي، ئارقىسىدىن پىتنە قىلىدىغان؛ ئۆزى بىلەن ياخشى ئۆتىدىغان ئاغىنىلىرىدىن بىرەرى ئۆزى چويلغا چىقمايدىغان ئەزىمەت گەپ بىلەن ئۆزىگە دۈشمەن سايلىۋالغان يەنە بىرى بىلەن سالاملىشىپ، شۇنداقلا پاراڭلىشىپ قالغۇدەك بولسا، ئۆزىچە بۇ ئىككىسىگە خۇدۇكىسىنىدىغان، باتناپ - ماي تارتىپ تەتۈر قارايدىغان؛ ئۇ ئاغىنىسىنىمۇ ئۆزىگە دۈشمەن سانايدىغان؛ گەپ بولسىلا ئۆزىنى ئالىيجاناب، ئۆزىدىن باشقىنى ئوسال كۆرسىتىپ سۆزلەيدىغان قىلىق رەسمىي باش كۆتۈرۈپ، ئەرلەرنىڭ قان - قېنىغا سىڭمەكتە. بۇ ئوسال قىلىق ئەسلىدە بېشەم، كوت - كوت، غەيۋەتخور، ساپ - ساپچى خوتۇنلارنىڭ قىلىقى ئىدى. مانا بۇ بەزى ئەرلىرىمىزنىڭ ئەركىك غۇرۇر، ئەركەك مېجەز، ئەركىك سالاپىتىنىڭ گۇمىران بولۇۋاتقانلىقىنىڭ، ئەر كىشى تۇرۇپ ئەر كىشىدىن كۈنلەيدىغان

خوتۇن مەجەزلىككە ئۆزگىرىۋاتقانلىقىنىڭ بىر بەلگىسىدۇر. ئەرلىرىمىز ئاياللارنىڭ ئۆمۈر يولدېشىلىق ھۆرمىتى ئانلىق ئۇلۇغلىقىنى چىن مەنىسىدىن چۈشەنگەن، جەمئىيەتتىكى ئىجتىمائىي ئورنىغا ھەقىقىي ئېتىبار بەرگەن ھالدا ئۆزلىرىنىڭ ئەر كىشىگە خاس قوپاللىقى، بۇزۇش، تۈزۈش، قۇرۇش روھىغا ئىگە جەڭگىۋار ئەرلىك ھېسسىياتىنى تېپىۋالغىنى، ئەر - ئاياللار ئائىلە ۋە جەمئىيەت ئالدىدىكى ئۆزىگە مۇناسىپ بۇرچىنى توغرا تونۇپ، ئۆز نۆۋىتىدە ئەر ئەردەك، ئايال ئايال دەك بولغىنى تۈزۈك.

ئۆز ئۇلۇغلىرىغا زىيانكەشلىك قىلىش ۋە

ھالاكەت تىلەشتىن ھۇزۇرلىنىش

ھەر قانداق يۇرتنىڭ ئۆزلىرى چوڭ بىلىدىغان ئاسمان - پەلەك بۈيۈك تېغى، قۇچاق يەتكۈسىز ھەيۋەتلىك قەدىمىي دەرىخى، سۆيۈنىدىغان ئانا دەرياسى ۋە خاسىيەتلىك بۇلاقلىرى بولىدۇ. بۇ يۇرت ئاشۇ ھاياتلىق مەنبەلىرى بىلەن ياشاپ، ئاتىلىپ، خەلقىئالەم ئالدىدا ئاشۇ مۇبارەك نام - بەلگىلىرى بىلەن تونۇلۇپ، ھازىرقى زامان تىلى بىلەن ئېيتقاندا، ئۆزىنىڭ مەۋجۇتلۇق بەلگىسى بولغان ئاشۇ ماركىسى بىلەن ئۆزىگە يول تاپالايدۇ.

بەزىلىرىمىز خۇي - پەيلىمىزنىڭ ئوساللىقىدىن ئارىمىزدىن چىققان تاغدەك ئاتىلارغىمۇ، باغدەك ئانىلارغىمۇ، خاھى دەريا، خاھى بۇلاق ئاتالغانلارغىمۇ، ئىشقىلىپ بىزگە ماركا بولماق بولغانلارنىڭ ھەر قاندىقىغا ھېچ ھېقىماستىن

گەندە سۇۋاپ، بۇ ماركىنى ئامال بار ئۆچۈرۈپ تاشلاشقا ئۇرۇنمىز. شۇ سەۋەبلىك مىللىتىمىزنىڭ تارىختىكى ئىپتىخارلىق نامۇ نىشانى ئۆتمۈشكە ئايلىنىپ، ھازىر ئېنىق ماركىسى بولمىغاچقا، سىدام ئىپتىدائىي سۈپىتى بىلەن بۈگۈنكى ئىنسانىيەت ئالىمىدە بىزنى تونۇيدىغانلار يوق ھېسابىدا بولماقتا. ئۇيغۇرلارنىڭ قەدىمى تەگكەن ئوتتۇرا ئاسىيا ۋە ئەرەب يېرىم ئارىلىدىكى دۆلەتلەردە ئاز - تولا تونۇلدۇق، دېيىش توغرا كەلسە، مەلۇم دەرىجىدە سېسىق نامىمىز، بەتخۇيلۇقىمىز، ھەممە سەسكىنىپ يىرگىنىدىغان، كەمسىتىپ پەس كۆرىدىغان ماركىمىز بىلەن تونۇلدۇق، ئۇلار ئۆز دۆلەتلىرىگە ناگان - ناگاندا بېرىپ قالغان تەربىيە كۆرگەن، مەدەنىيەتلىك ئۇيغۇرلارغا مۇئامىلە قىلغاندا: «سىز ئۆزبېكمۇ؟» دەپ سورىسا، ئادەملىرىمىز: «ياق، مەن ئۇيغۇر» دەپسە ھەيران قېلىپ: «ياق، ئۇيغۇر دېگەن سىزدەك بولمايتتىغۇ» دەپ ئىشەنمەيدىغان دەرىجىدە ئۆزىمىزنى تونۇشتۇردۇق. يۈرۈش - تۇرۇش، ئىش - ھەرىكەتتە ياخشى بولساق خەق بىزنى ياخشى دەيدۇ، يامان بولساق يامان دەيدۇ، ھەرگىز ياخشى دېمەيدۇ. بۇ بىر ئەقەللىي ساۋات. خۇي - پەيلىمىز ئوسال، قىلىقىمىز سەت تۇرۇپ، مېنى نېمىشقا ياخشى دېمەيسەن، دەپ يەنە خەقتىن يامانلاشقا ھېچقانداق ھەققىمىز يوق.

خوش، گەپنى شاخلاتماي يەنە ئۆز گېپىمىزگە كېلەيلى. بىز ئامال قىلىپ كۆزگە كۆرۈنگەن ئادەملىرىمىزنىڭ ئەمدىلا شەكىللىنىۋاتقان ماركىسىنىڭ نوپۇزىنى تىكلەش ۋە زورايتىشقا چىن دىلىمىزدىن ئىلھام ۋە مەدەت بەرسەك، ئۇنىڭ مىللىي ۋە دۇنياۋى ماركا بولۇشىغا يار - يۆلەكتە بولساق، بۇ ماركا بىلەن

بىزنى ئاستا - ئاستا ھەر قايسى ئەللەر ئونۇسا، ئاندىن بىزگە خەقنىڭ كۆزى چۈشۈپ، ھە، ئۇيغۇرلار مۇنداق ئادەملەر ئىكەن، دەپ بىزگە قىزىقسا، ئۇنتۇلۇش گىردابىغا بېرىپ قالغان بۇ مىللىتىمىز بۈگۈنكى دۇنيا مىللەتلىرى قاتارىغا كىرەلمىگەن بولاتتى. ئەپسۇسكى، بەزىلىرىمىزنىڭ كۆرگىنىمىزمۇ، كۈتكىنىمىزمۇ، ئويلايدىغىنىمىزمۇ، ئادەتلەنگىنىمىزمۇ يامانلىق بولغاچقا، مەيلى قانداق ئېسىل ماركىلىق بۈيۈك ئادەم بولۇشىدىن قەتئىينەزەر، ئۇ ھەققىدە ھالاكەتلىك سۆز تارقالسا (شۇ گەپنىمۇ ئۆزىمىز تارقىتىمىز)، قىچىشقا مەدەك خۇشياققاندەك بەزىلىرىمىزگە شۇنچىلىك خۇشېيىقىپ ھۇزۇرلىنىمىزكى، خۇددى بىر توپ چىلبۆرىدەك ئۇنىڭ ئۈستىخانلىرىنى تاللىشىپ غاجاپ، يىلىكلىرىنى بەس - بەستە شۈمۈپ كېتىمىز؛ ئۇلۇغلىرىمىزنى سېستىمىۋەتمىگۈچە كۆڭلىمىز ئارام تاپمايدۇ. قېنى دەپ باقايلى، بىز كۆزگە كۆرۈنگەن قايسىبىر ئېسىل ئادەمىمىزنىڭ كەينىدىن يامان گەپ تېپىپ، ئۇنىڭ ئوبرازىنى خۇنۇكلەشتۈرىمىدۇق؟ ھېلى دىللىرىمىز يۇنۇس ئۇنداق قىپتۇ، ئىززەت ئىلىياس مۇنداق بوپتۇ، دەپ سۆز - چۆچەك تارقىتىپ، ئۇنىڭ ئەل ئىچىدىكى ئابروىنى بۇلغاشقا ئۇرۇنسا، ھېلى ئۆتكۈر ئەپەندى مۇنداقكەن دەپ پىتنە قىلىمىز؛ تۇرۇپلا قۇربان پاراتنى بىر نېمە دەپ سېستىمىساق، يەنە تۇرۇپلا يا ئابدۇشۈكۈر مۇھەممەتئىمىننىڭ، يا زوردۇن سابىرنىڭ كەينىدىن تۈكى يوق گەپتىن بىرنى تاپمىز. . . سەن ئاشۇ تاغۇ دەريا، بۇلۇقلىرىمىز ھەققىدە پىتنە - ئىغۋا تارقىتىپ، ئۇلارنىڭ خەلق قەلبىدىكى ئېسىل ماركىلىق سالاھىيىتىنى خۇنۇكلەشتۈرۈپ، نامىغا گەندە سۇۋاپ

نېمىگە ئېرىشمەكچى؟ نېمىگە ئېرىشتىڭ؟ ئۇلارنىڭ مۇبارەك نامىنى بۇلغىغىنىڭ بىلەن ئەل - يۇرتقا تاغ - دەريا، باغ ۋە بۇلاق بولۇش قولۇڭدىن كېلەمدۇ؟ ياكى ھەسەتخورلۇقۇڭدىن ئىچىڭدە توڭگۇز قاتراپ، خۇدا بۇ شان - شەرەپنى ماڭا بەرمىگەندىكىن ساڭمۇ يوق بولسۇن، دېمەكچىمىدىڭ؟

ئۇنداق كىشىلەرنىڭ ئۆز ئۇلۇغلىرىغا ھالاكەت تىلەپ ھۇزۇرلىنىشى ئەمەلىيەتتە ئۆزىگە ئۆلۈم تىلەپ ھۇزۇرلىنىشتىن باشقا نەرسە ئەمەس. بۇنىڭغا قاراپ ئادەملىرىمىزگە جان ئېغىر كېلىپ قالغان ئوخشايدۇ، دېسەك دۇنيادا بىزدەك جېنى تاتلىق خەلق يوق.

ھەسەتخورلۇق كۆزلىرىنى كور، دىللىرىنى قارا قىلىۋەتكەن ئەي غاپىل بۇرادەرلىرىمىز، شۇنىڭغا ئاگاھ ۋە دانا بولايلىكى، خۇدا بىر قوۋمىگە غەزەپ قىلماقچى بولسا، شۇ قوۋمىدىكى ياخشىلارنى ئېلىپ كېتىش بىلەن جازالاپ كەلگەن. شۇڭا بىز ئۇيغۇمىزنى ئېچىپ، ئۆزىمىزنىڭ ئۇلۇغلىرىنى قەدىرلەيلى، ئالادىن ئۇلارغا نۇسرەت تىلەيلى. بىر ئوچۇم ھارامتاماق - بەدىئىيەتلەرنىڭ پىتىنە - سەنەملىرىگە ئۇسسۇل ئويناپ، ئۇلارغا ئىلاھىيلاشقان قاتتىق تەلەپ قويمايلى، ئۇلارنىڭ ئەمگىكىنى قەدىرلەپ، ئۆزىنى ھۆرمەتلەيلى. ئونتۇمايلىكى، ھەر قوۋمىگە ئالانىڭ رەھىمىتى تۇتقان قانچە يۈز يىلدا ئۇلۇغ ئادەمدىن بىر ياكى بىرقانچىنى بېرىدۇ. بىز ئۇيغۇرلار ئېسىل ماركىلىق ئادەملىرىمىزنى سېستىپ، ھالاكەت - ئۆلۈم تىلەپلا يۈرگەچكە، 400 يىلدىن بېرى بىزگە ئېسىل ئەردىن بىرنى بېرىشنى ئاياپ كېلىۋاتىدۇ. بىز قاچانكى ئەقلىمىزگە كېلىپ، ئالادىن ئۇلۇغلىرىمىزنىڭ ئىشىنىڭ

ئوڭۇشلۇق بولۇشىنى تىلەپ، ئۇلارنىڭ ئەتراپىنى چۆرگىلىگەندە، ئاندىن ئېسىل ئادەملەرنى كۆپرەك بېرىپ شۇلارنىڭ قولى ئارقىلىق بىزگە نۇسرەت ئاتا قىلىدۇ.

ئادەمنىڭ قەدەر - قىممىتىنى تىرىكلىكىدىكى تۆھپىسى بىلەن ئەمەس، ئۆلگەندىن كېيىنكى دەپنىسى بىلەن ئۆلچەش

ئوتتۇرا ئەسىردە، شەرق ئەللىرىدە بىر كىمنىڭ جەمئىيەتتىكى ئورنى ۋە قەدەر - قىممىتى ئۇنىڭ توي مۇراسىمىنىڭ داغدۇغىلىق ئۆتكەن - ئۆتمىگەنلىكى، توبى ياكى مېيىت نامىزىغا كەلگەنلەرنىڭ ئاز - كۆپلۈكى بىلەن ئۆلچىنەتتى؛ بىر توپ ئادەم توي ياكى ھازىدار پاتنىپاراق بولۇشۇپ مېخىلداپ يۈرسە، ئۇ ئەڭ ھۆرمەتلىك سانىلاتتى. ئەكسىچە بولغاندا، قاتاردا يوق ئادەم دەپ قارىلىپ كەمسىتىلەتتى. بىز ئۇيغۇرلار شەرقنىڭ قىزىق قان، ئەمما ھىممەتلىك تايىپلىرى سۈپىتىدە بۇ خىل مەدەنىيەتنى ياقتۇرۇپ، قۇچاق ئېچىپ تۇرۇپ قوبۇل قىلدۇق ۋە تەۋەررۈك سۈپىتىدە قەدىرلەپ، ۋارىسلىق قىلىپ تېخىمۇ بېيىتىپ كەلدۇق ۋە كېلىۋاتىمىز. دۇنيانىڭ تەرەققىي قىلىشى، شەرق - غەرب مەدەنىيىتىنىڭ ئۆزئارا بىر - بىرىگە سىڭىشىپ، سەلبىي، ئەھمىيەتسىزلىشىپ تۇرغان ئادەت - يوسۇنلارنىڭ تەبىئىي تۈردە شاللىنىشى نەتىجىسىدە شەرق ئەللىرىمۇ زامانغا، مەرىپەتكە، زامانىۋى دۇنياغا يۈزلەندى. ئۇلارمۇ ئەمدى ياۋروپالىقلاردەك

تويىنى ئەڭ يېقىن تۇغقانلىرى ۋە دوستلار ئارا ئاز ئادەم بىلەن داۋراڭسىز، مول، ئەمما ئەھمىيەتلىك ئۆتكۈزىدىغان، بىر توپ ئادەم بىلەن داۋراڭ قىلىپ ئالەمنى بېشىغا كېيىشكە قارشى تۇرۇپ، بۇزۇپ - چېچىپ ئىسراپ قىلىشقا كېتىدىغان پۇلنى تېجەپ، ئۇنى قىز - يىگىتنىڭ ئۆيىنى پۇزۇر، سەر خىل سەرەمجانلاشتۇرۇشقا سەرپ قىلىدىغان، ئۆلگەندىمۇ جاھانغا داد سېلىپ ئەمەس، خۇددى ئاشۇ تويىدەك جىمجىت، داۋراڭسىز، سۈكۈت بىلەن تىنچ - رەتلىك ئۆزىتىدىغان، نەزىردىكى «يەپ - ئىچىۋېلىش مۇسابىقىسى» غا كېتەرلىك ئىقتىسادنى مەرھۇمنىڭ نامىدا مەسچىت، مەكتەپ، يول، تەنقىقات، ئالىي بىلىم يۇرتلىرى، يېتىم - يېسىر، ئاجىزلارغا ھەدىيە قىلىدىغان بولدى. ئەمما بىز ئۇيغۇرلار بىر ئەسىرگە يېقىن ئېغىلدا سولانغان چارۋىدەك جاھان بىلەن ئارىلاشماي، ئۆيدە يەپ، ھويلىغا تەرەت قىلىپ، تالانى كۆرمىگەچكە ئۆزىمىز XX ئەسىردە تۇغۇلغان بولساقمۇ ئەقلىمىز ئوتتۇرا ئەسىردە توختاپ قالغاچقا، ھازىرغىچە ئادەملىرىمىزنىڭ قەدىر - قىممىتىنى تىرىكلىكىدىكى تۆھپىسى بىلەن ئەمەس، ئۆلگەندە - مېيىتىنىڭ كۆپ ئادەملەر بىلەن ئۆزىتىلىشىدا ئۆلچەۋاتىمىز. بۇ ئادەم بىرەر ئىشتا يۈز تاپقان ھامان ئىناۋىتىنىڭ بارىدا ئۆلۈۋالسا تازا ئوبدان بولاتتى، دەيدىغان تىرىكلەرنىڭ ئۆلۈمىنى تىلەش مەنتىقىسىدىن باشقا نەرسە ئەمەس.

«ئوقۇتقۇچىلار ئون قەدەم يىراقتىن سالام بېرىشكە لايىق ھۆرمەتلىك كىشىلەر» دېگەن سەلتەنەتلىك شوئارنى ھەممە ئادەم توۋلاپ قويۇپ، ئەمەلىيەتتە ئۇلار بىلەن ھېچكىمنىڭ كارى بولمىغاندەك، بىزدىكى نۇرغۇنلىغان تۆھپىكارلارمۇ ھايات

چېغدا يىراقتىن قۇرۇق غايىبانە سالام، ئالدىدا يالغان ماختاش بىلەن ساختا ھۆرمەتكە ئېرىشمەكتە. ئىش يۈزىدە بولسا، بەزىلىرىمىز ئۇلارنى ئارقىسىدىن تىللاپ، غاجاپ - غەيۋەت قىلىپ، ھەتتا تۆھمەت چاپلاپ، مۇناپىقلارچە سېتىپ كەلدۇق. بىز يالغان ھۆرمەت، راست ھاقارەت بىلەن تۆھپىكارلارغا زىيانكەشلىك قىلىپ، ئۆلگەندە، خۇددى قاچان ئۆلەركىن دەپ تاقەتسىزلىك بىلەن كۈتۈپ تۇرغاندەك ھەممىمىز ئولمىشىپ كېلىپ كۆممىمىز - دە، دۇنيادىكى جىمىكى ئۇلۇغ قۇرۇق گەپلەر بىلەن ئۇلارغا ھەمدۇسانا ئوقۇشنى باشلايمىز. بىز ھەقىقەتەن دۈشمىنىمىزگە قانداق نەپرەتلىنىشنى، ئەدەپىنى قايىسى يول بىلەن بېرىشنى؛ قەدىرلەپ چوڭ بىلگەن ئادەمنى قانداق ئۇلۇغلاپ، ھۆرمەتلەشنىمۇ بىلمەيدىغان كالۋالىق، قورقۇنچاقلىق، لامزەللە - مازلىقتا ئىنسانىيەتكە ئەۋرىشكە بولغۇدەك ھالغا كېلىپ قالدۇق. بىر ئادەمگە ئاچچىقلىق بولسا ئارقىسىدىن كوت - كوت خوتۇندەك غەيۋەت قىلىپ، غاجلاشنىڭ ئورنىغا ئوغۇل بالا بولغاندىكىن قورقماي ئالدىغا بېرىپ گېپىڭنى ئوچۇق - يورۇق دە ياكى مەيدانغا چۈشۈپ، رەسمىي تۇتۇشۇپ پۇخادىن چىق. مۇبادا بىراۋنى چىن دىلىڭدىن ھۆرمەتلىگۈڭ بولسا، يىراقتىن قۇرۇق سالام قىلماي، يالغان كۈلكە، ساختا ھېسسىيات بىلەن شوئار توۋلىماي، ئۇنىڭ سېنى قايىل قىلغان، ھۆرمىتىڭنى قوزغىتالغان ئىشىغا قولۇڭدىن كېلىشىچە ھەمدەمدە بول. شۇ چاغدا سەن ئادىمىيلىك ئۆلچىمىگە يېتەلەيسەن.

گەپ گەپكە كەلگەندە شۇنى تەكرار تىلغا ئالماي بولمىدىكى، بىز يەنىلا ئىنسانلار تاشلىۋەتكەن ئوتتۇرا ئەسىر

قىممەت قارىشى بويىچە، ئاسار ئەتىقىگە ئايلانغان قائىدە -
يوسۇنىمىز بىلەن ياشاۋاتىمىز. ۋاقتى ئۆتكەن بۇ قائىدە -
يوسۇنلار بۈگۈنكى تۇرمۇش رىتىمى، رىقابەت ئېڭى، ئىجتىمائىي
ئالاقە، مەدەنىيەت - مائارىپ، بالا تەربىيەلەش، ئىجادىيەت،
تەتقىقات ۋە ئىشلەپچىقىرىشقا ماسلاشمىغانلىقتىن، دەۋرنىڭ
قەدىمگە يېتىشەلمەي سۆرۈلۈپ ھالىمىزدىن كېتىۋاتىمىز.
ئاللىقاچان قىممىتىنى يوقاتقان بۇ سەلبىي قائىدە - يوسۇنلاردىن
كۆزىمىز قىيمىغاچقا، بۇ رودۇپاي ئادەتلەرنىڭ قولى بولۇپ،
نۇرغۇن قىممەتلىك ۋاقتىمىزنى توي - تۆكۈن، نەزىر - چىراغ
دېگەنلەرگە قۇربان قىلىش ئارقىلىق ئۆمرىمىزنى ھېچ مەنىسىز،
مۇددىئا - مەقسەتسىز ئۆتكۈزۈپ، بۇ دۇنيادىن نامۇ نىشانسىز
كېتىۋاتىمىز. ھازىر ئۇيغۇر دېگەن نېمە ئىش قىلىدىغان خەلق
دېگەن سوئالغا ناخشا ئېيتىپ، ئۇسسۇل ئويناپ، توي - تۆكۈن،
ئولتۇرۇش، نەزىر - چىراغ بىلەنلا كۈن ئۆتكۈزىدىغان خەلق،
دەپ جاۋاب بەرسە تولۇق توغرا بولمىسىمۇ ھېچكىم خاتا
دېمەيدۇ. خەلقىئالەم سىگانلار قانداق دېسە، دەرھال كۆز ئالدىغا
ناخشا ئېيتىش، ئۇسسۇل ئويناش، تىلەمچىلىك، ئوغرىلىق،
رەمباللىق قىلىشقا كەسىپلەنگەن بىر توپ ۋەتەنسىز كۆز ئالدىغا
كەلگەندەك بىزمۇ ئاشۇ «ئېسىل ماركا» مىز بىلەن
تونۇلۇۋاتىمىز. شۇڭا بىزدە، دېھقانمۇ، تىلەمچى - رەمبالمۇ،
يەسلى ۋە مەكتەپتىكى بالىلارمۇ، ھەتتا ئاتاقلقلىرىمىزمۇ
ناخشا - ئۇسسۇلچى.

شۇ كۈنلەردە بىز «ئېشەك ئېشەكتىن قالسا قۇلىقىنى
كەس» دېگەن دورامچىلىق ئېڭى بىلەن ئىش قىلىپ، «خەقنىڭ
توي - تۆكۈن، نەزىرلىرىگە بارمىسام مېنىڭ بېشىمغا كەلگەندە

كەم؟! شۇڭا ئوسال ئادەملەرنى ئىتقا ئوخشىتىش ئىتقا قىلىنغان ھاقارەت.

— بۇ جەھەتتىنغۇ بەلكىم بىز ئىتقا ناھەق ئۇۋال قىلىۋاتقاندىمىز. ئەمما بۇ يەردە ئىت توغرۇلۇق مۇنداق بىر ھەقىقەتكە ھەرگىز كۆز يۇمالمايمىز. قانداق ھەقىقەت ئۇ، دەمسىز؟ ئىت بار يەرگە پەرىشتە كەلمەيدۇ. پەرىشتە يوق يەردە ئىناقلىق، ئامەت، بەرىكەت بولمايدۇ.

— پەرىشتە نېمىشقا كەلمەيدۇ؟
— ئىتتىن ئىنتايىن يىرگىنىدۇ.
— نېمە سەۋەبتىن؟

— پەرىشتە شۇنىڭ ئۈچۈن يىرگىنىدۇكى، دۇنيادىكى ھەممە مەخلۇقات ئۆز قوۋم - جامائىتى بىلەن ئۆزلىشىپ توپ بولۇپ ياشايدۇ، پەقەت ئىتلا ئۇنداق ئەمەس. ئىتنىڭ ھەر قاندىقى ئۆزى بىلەن ئەسلا قانداشلىقى بولمىغان ئادەمگە باغلىنىپ، شۇنىڭغا مالاي بولۇشقا رازىكى، بىر قورساق، بىر ئاندىن تۇغۇلغان بولسىمۇ بىر - بىرى بىلەن مەڭگۈ سىغىشالمايدۇ، خوجايىنلىرىنىڭ رايى ئۈچۈن بىر - بىرىنى تالاپ ئۆلتۈرۈشكە تەييار. چوڭى شىر، يولۋاس، ئېيىق، بۆرە قاتارلىق ۋەھشىي يىرتقۇچىلاردىن تۈرلۈك - تۈمەن قۇش - قاناتچىچە، ئەڭ ئۇششاق جانىۋارلاردىن چۈمۈلە، چىۋىن، پاشا، كۈمۈتغىچە، ھەتتا بىز ئەڭ يامان كۆرىدىغان توڭگۇز لارغىچە ھەممە - ھەممىسى ئۆز جامائەت بولالايدۇكى، ئەمما ئىت ھەرگىزمۇ جامائەتلىشەلمەيدۇ. ھەرقانداق چاغدا بىر ئىت يەنە بىر ئىتنى كۆرگەن زامان بىر - بىرىگە خىرىس قىلىشىدۇ. يىلدا بىر قېتىم بىر قانچۇقنىڭ كەينىدىن مىڭ كۈسۈك ئىت

بىر توپ بولۇپ سەپ تارتىپ ماڭسىمۇ، بۇ ئۇلارنىڭ جامائەتلەشكىنى بولماستىن، ھەر قايسىسى ئۆزىنىڭ بىر قېتىملىق جىنسىي راھىتى ئۈچۈن غالجىرلىشىپ ماڭغىنىدىن باشقا نەرسە ئەمەس. شۇڭا، پەرىشتىلەر بۇ پېتىشماش مەخلۇقاتلارنى نىجاسەت دەپ قارايدۇ. ئامەت بىلەن بەرىكەتنى پەرىشتىلەر كۆتۈرۈپ يۈرۈيدىغان بولغاچقا، پەرىشتە قونمىغان يەردە ئامەت بىلەن بەرىكەت بولمايدۇ. بىزنىڭ كۈنساپىن بەدخۇيلىشىپ، ئۆزئارا قولشالماسلىقىمىز، بىر - بىرىمىزدىن ياتلىشىپ، ياتلارغا ئۆزلىشىشىمىز، بارغانسېرى ئادەملىك سۈپىتىمىز خۇنۇكلىشىپ، ئىتلارنىڭ مەجەزگە كىرىپ قېلىۋاتقانلىقىمىز — ئىت بىلەن خوجاينى ئوتتۇرىسىدىكى مۇناسىۋەتكە نەقەدەر ئوخشايدۇ - ھە؟

— ئۇنداقتا بىز يەر شارىدا ئىككى پۇتلۇق ئادەمىي ئىتلارنىڭ يېڭى سورتىنى يېتىشتۈرۈۋاتامدۇق، نېمە؟

بىر - بىرىمىزنى سېستىش كويىدا
يۈرۈشلىرىمىز

خەيرلىك كۈنلەرنىڭ بىرىدە، زامانىمىزدىكى بىر ئىسلام پەيلاسوپىنىڭ سۆھبىتىدە بولغىنىدا، ئۇ زاتى مۇبارەكنىڭ ئاغزىدىن مۇنداق بىر مەڭگۈلۈك ھەقىقەتنى ئاڭلىدىم: «ئاللا خېلى ئېغىر گۇناھلاردىن ئۆتسىمۇ، تەكەببۇرلۇق، مەنەئلىكتىن ئۆتمەيدۇ. ئىنسان ئۆزىنى كۈچلۈك، كاتتا چاغلاپ، ھەددىدىن ئېشىپ ھاكاۋۇرلۇق قىلمىسۇنكى، ئۇ ئەركەك جىنس بىلەن چىشى جىنسىنىڭ غول ئومۇرتقىسىدىن

ساقىغان تۈكۈرۈكتەك ئىككى تامچە سېسىق سۇدىن تۈرىلىپ،
بىر تەرەپتە نىجاسەت، يەنە بىر تەرەپتە سۈيۈكتىن ئىبارەت
ئىككى سېسىقچىلىق ئوتتۇرىسىدىكى بىر خالىدا توققۇز ئاي
توققۇز كۈن توققۇز دەققە تۇرۇپ، سېسىق يەرنى يالاپ يەرگە
چۈشكەن. مانا بۇ ئىنساننىڭ پەيدا بولۇش جەريانى. شۇڭا ئۇ
ھامان كىبىر - تەمەننادىن ساقلىنۇن. ئادەم ھاجەتخانىدا
ئولتۇرۇپ ئۆزى چىقارغان نىجاسەتتىن يىرگىنىپ، ئاغزى -
بۇرىنى تۇتقان، سەسكىنىپ تۈكۈرگەن چاغدا نىجاسەت ئادەمدىن
تېخىمۇ سەسكىنىپ: «مەن سېنىڭ ئىچىڭگە كىرمەستە
جەننەتنىڭ مېۋىسى، تەبىئەتنىڭ ئەڭ ئېسىل نېمىتى ئىدىم. ھالا
بۈگۈن ئىچىڭگە كىرە - كىرمەيلا سېسىپ كەتتىم. ئاخىر
سېسىقلىقىڭغا چىدىماي سەندىن ئاران قۇتۇلدۇم، دەيمىش.
خوش، گېپىمىزگە كەلسەك، بۇلار ئاللا بەلگىلىگەن تەبىئەت
قانۇنىيىتى. ئىنسانىيەت ئۆز نەپسانىيىتى ئۈچۈن پۈتكۈل يەر
شارىدىكى جان - جانىۋارلاردىن تارتىپ تاغۇ - تاش، ھاۋا،
يەر - سۇغىچە ۋەيران قىلىپ، ئەمەلىيەتتە بىر - بىرىنى
«يېيىش» كە باشلىدى. مۇشۇ يەر شارىنىڭ بىر پارچە ئوبدان
زېمىنىغا دەسسەپ چۈشكەن بىزلىرىمۇ ئانا ماكانىمىزنى تالان -
تاراج خاراكتېرلىك ۋەيران قىلغاننى ئاز دەپ، ئەمەلىيەتتە
غاجىلىغىلى ھېچنېمە قالمىغاندا، بىر - بىرىمىزنى غاجاشقا
چۈشتۇق»

ئەقلىمىزگە كەلسەم، ئۇيغۇرلار جەمئىيىتىدە ئادەم
سېستىمىسىنىڭ ئىككى خىل ئۇسۇلى بار ئىكەن، ئايال كىشىنى
«جالاپ»، ئەر كىشىنى «غىتمەك» دېسە ئەڭ تېز سېسىپ،

ئەل - جامائەت ئىچىدە باش كۆتۈرەلمەيدىكەن. 80 - يىللاردىن كېيىن ئادەم تېخىمۇ تېز سېسىيدىغان ئېچىمال نامدىن يەنە بىرى قوشۇلدى: بىر كىمنىڭ يەنە بىر كىمدە ئۆچ - ئاداۋىتى، غۇمى، قورساق كۆپۈكى بولسا، ئۇنى «ئاپشاركا» دېسلا ھەممە ئادەم يىرگىنىپ، ئۇنىڭدىن قاچىدىغان ئەڭ سېسىق بىر نېمىگە ئايلاندى. ئەگەر بىر كىم بىر كىمدىن رەنجىسە، ئاچچىقىنى چىقىرىدىغان ھېچ ئامال تاپالمىغاندا، ئاشۇ گەپنى بىر قانچە سورۇندا دەۋەتسىلا ئىش تامام، شۇنىڭ بىلەن بۇ ئاتاقنى كۆتۈرۈپ قالغان كىشى سوراچىسىمۇ، ئاقلىغۇچىسىمۇ، سوتچىسىمۇ يوق، ئەل نەزىرىدىن چۈشكەن جىنايەتچىگە ئايلىنىدۇ. شۇ كۈنلەردە، ئوغرى «ئوغرىنى تۇتۇڭلار» دەپ كويىدا ھەممىدىن بەك ۋارقىرىسا، كويىدىكى خەق ئوغرىنىڭ كىملىكىنى بىلەلمەي ئۇ بۇنىڭدىن، بۇ ئۇنىڭدىن گۇمانلانغاندەك قاباھەتچىلىك باش كۆتۈرۈپ، بىر - بىرىمىزگە بولغان ئىشەنچ يوقاپ، ئاقىۋەتتە ھېچكىم ھېچكىمگە ئىشەنمەيدىغان، قوۋۇشمايدىغان بەدگۇمانلىق، تەپرىقچىلىق يامراپ كەتتى. مانا بۇ بىر - بىرىمىزنى سېستىش كويىدا يۈرۈپ قالغان ئاقىۋىتىمىز. شۇڭا بىز بىلەن قېرىنداش مەلۇم مىللەتتە بىز توغرىلۇق: «ياشلىرى ھاراق - تاماكانلاشتى، ئوتتۇرا ياشلىقلىرى رېستوران - تانىسلاشتى، قېرىللىرى ھاجلاشتى، بۇلار شۇنىڭ بىلەن تۈگەشتى» دېگەن ئىبىرەتلىك گەپ تارقىلىپتۇ. بۇ بىزدىن خەقنىڭ ئالغان قىسقىغىنا تەسىراتى، خالاس!

غايىدىكى يوقسۇزلۇق

بىز ئۇيغۇرلار ئۆزىمىزگە ئوبدانراق نەزەر سالىدىغان بولساق، بارغانسېرى غايىسىزلىشىپ كېتىۋاتقانلىقىمىزنى بىلىمەك تەس ئەمەس.

بىز خەقتە ئەدناسى بەش يىلدا ئۆيۈمنى باشقا سالىمەن، ئون يىلدا بالامنى ئالىي مەلۇماتقا ئىگە قىلىمەن، دەيدىغان ئائىلىۋى پىلان؛ بەش يىلدا مەھەللىمىزنىڭ ئۆستىغىنى تاش ياكى سېمونت ئۆستەڭگە ئۆزگەرتىمىز، 15 يىلدا يولمىزغا شېغىل ياكى ئاسفالىت ياتقۇزۇپ بولىمىز، 30 يىلدا پالانى چۆلىنى باغ قىلىمىز، 50 يىلدا پۈتۈن ئادەملەر مۇنچىلىق، ئازادە، يورۇق، باغ - ۋارانلىق، زامانىۋى ئۆيلەرگە كۆچمىز، دەيدىغان ئورتاق نشان يوق. ئۆمرىمىز ئەتىكى قۇيرۇقتىن بۈگۈنكى ئۆپكىنى ئەلا بىلىش بىلەن ئۆتتى. قېرىپ باش ياستۇققا يەتكەندە، بالىلىرىمىزغا: «مەندىن كېيىن قالساڭلار ئىجىل، ئىناق ئۆتۈڭلار، مەن ئولتۇرغان بەش ئېغىزلىق ئۆيىنى ئونغا كېڭەيتىڭلار» دەپ ئىتتىپاقلاشتۇرۇشنىڭ ئورنىغا، «مەن ئۆلۈپ كېتىدىغان ئوخشىمەن. ماۋۇ بەش ئېغىزلىق ئۆيىنى بىردىن ئېلىڭلار، مەندىن قالغان قازان - قومۇچ، كىيىم - كېچەك، دەل - دەرەخ، قوي - كالا، پۇل - پۇچەكنى تەڭ ئۈلۈشۈڭلار» دەپ، ئەمەلىيەتتە پەرزەنتلەرگە مىراس تالىشىپ، خالىجر ئىتلاردەك بوغۇشۇشنى، بىر - بىرىنى كۆرۈپ باقمىغان ياۋايى قەبىلىلەردەك دۈشمەنلىشىپ كېتىشنى ۋەسىيەت

قىلىمىز. بۇ بىزگە ماھىيەتتە، راۋاجلانماڭلار، ۋەيران بولۇڭلار، ئىتتىپاقلاشماڭلار، دۈشمەنلىشىشىڭلار، دېگەن زاۋاللىق يولى بولۇپ كەلدى. لېكىن ئەينى رەقەتتە بىز ۋەيران باشقا بىر كىم ئەمەس، دەل ئۆزۈمىزنى ئۆزۈمىز ۋەيران قىلىمىز. ئۆزۈمىز «كۈن چىقتى، كەچ بولدى» بىلەن ھېچقانداق غايە - مەقسەتسىز، دەلدۈشلەرچە ئۆتمەسۇن. بىر گەپ بولسىلا: خۇدايىم بېرىدۇ، دەپ كۆزۈمىزنى يۇمۇپلا تۇرىمىز، خۇددى ئاللاتائالا ئىگەم «ئالە قۇلۇم» دەپ ئاسماندىن تاشلاپ بېرىدىغاندەك. خۇدايىمۇ: «ھەرىكەت سەندىن، بەرىكەت مەندىن» دەپتىكەن. ھەر قانداق ئىنسان ھاياتقا قىلغان ئەقىدە - ئەجرىگە چۈشلۈك نېسىۋە ئالىدۇ. ئۆزۈمىزنى تاشلىۋەتسەك، قورساق تويغانغا شۈكرى قىلىپ، ساقال سىيىپاپ ئۆتسەك، بىزدە كۆز ئالدىمىزدىكى بەش يىل، ئون يىل، 30 يىل، 50 يىل، ھەتتا 100 يىل ئىچىدە ئەل - يۇرت پايدىسىغا قايسى چوڭ ئىشلارنى ۋۇجۇدقا چىقىرىمىز، دەيدىغان پىلان - غايە بولمىسا، بولدى دېگەندىمۇ ئىشقا ئاشۇرۇش ئۈچۈن ھىممەت قىلمىساق، بەل باغلاپ چىقمىساق، خۇدا قىلىپ بەرمىدى، دەپ ئاغرىنىپ، خەقنىڭ تەرەققىياتىغا قاراپ ئاغزۈمىزنى ئېچىپ ھاڭۋاققانچە قاراپ تۇرساق، تۇرغان ئىز - ئورنىمىزدا سېسىپ تۈگەيمىز. ئۈتۈمايلىكى، ئەزەلدىن ھەر كىمنىڭ تەقدىرى ئۆز قولىدا بولۇپ كەلگەن.

ئىچى قوتۇرلۇق

80 - يىللارنىڭ بېشىدا دۆلىتىمىزدە ئىشلەنگەن «يول

باشلىغۇچى» دېگەن كىنودا بىر چار رۇسىيلىك بىزنى «راۋاج تاپمايدىغان مىللەت» دەپ تىللىغانىدى، ئۇ گەپ غۇرۇرىمىزغا تېگىپ قاتتىق قاينىدۇق. ئەمما، «بىز قاچان راۋاج تاپماپتۇق» دەپ تازا سەكرەۋىتىپ بىردىنلا دېمىمىز ئىچىمىزگە چۈشۈپ كەتتى.

راست، بىز زادى قانچىلىك راۋاج تاپتۇق؟ ھازىر پۈتكۈل ئىنسانىيەتنىڭ ئورتاق بايلىقىغا ئايلانغان نېمىمىز بار بىزنىڭ؟! «بىزنىڭ ئىقتىسادىمىزنىڭ ئىنسانىيەتنىڭ ئىقتىسادىغا قارىغاندا نەچچە نەسەبەتتە تۆھپىمىز بار؟»

ئەقىل بىلەن ئويلاپ باقساق، XI ئەسىردە جاھانئومۇل ئۇلۇغ ئالىملىرىمىز يۈسۈپ خاس ھاجىپ بىلەن مەھمۇد قەشقەرى دۇنيا مەدەنىيەت خەزىنىسىگە ئىككى شاھانە ئەسەر — «قۇتادغۇبىلىك» بىلەن «تۈركىي تىللار دىۋانى» نى ئەقدىم قىلغاندىن باشقا، بولۇپمۇ يېقىنقى يۈز يىل مابەينىدە بىز خەقتىن بىرەر تال تۈگمە، يىڭنە ياكى قېرىنداش چاغلىق نەرسە كەشىپ قىلىپ، ئىنسانىيەتكە تۆھپە قوشقان بىرەرمۇ ئادەم چىقماپتۇ. يۈزىمىز قىزارماستىن خەق ئىجاد قىلغان پويىز، تېلېفون، تېلېگرام، توك چىراغ، سائەت، فانتون، كىيىم تىكش ماشىنىسى، رادىئو - تېلېۋىزور، ئايروپىلان، ماشىنا، كىنو، پاراخوت، ئۇنىۋالغۇ، كىرئالغۇ، توڭلاتقۇ، ۋېلىسىپىت، مۇتسىكىلت... دېگەنلەرنى ئىشلىتىپ كەپتىمىز. قېلىنلىق قىلىپ باشقىلاردىن ئېلىشنى بىلىپتۇقۇ، ئەمما بىزمۇ خەققە «ماۋۇ مېنىڭ ئەل قاتارى تاپقىنىمكەن» دەپ بېرىشنى بىلمەپتۇق.

مانا بۇ راۋاج تاپمىغانلىقىمىزنىڭ، خەقنىڭ ئەقلى بىلەن ياشاۋاتقانلىقىمىزنىڭ، ئۆز - ئۆزىمىزنى خارلىغانلىقىمىزنىڭ،

ئۆزىمىزنى ئېتىراپ قىلايلى

ئىنسانىيەت ئالىمىدە بارغانسېرى قەدىر - قىممىتىمىزنى بىر يوقىتىۋاتقانلىقىمىزنىڭ ئالامەتلىرى بولماي نېمە؟ خوش، ئۇنداق بولسا ئىنسانىيەت ئالدىدا بىز خەقنىڭ قەدىنى تىك، يۈزىنى يورۇق قىلىدىغان، بىز خەق پەخىرلەنگۈدەك، ھەتتا بايراق قىلىپ تىكلىگۈدەك ئادەم تېخى تۇغۇلمىدىمۇ؟

ياق! ئانىلىرىمىز تارىختىن بۇيان تالاي تالانت ئىگىلىرىنى تۇغدى، تۇغۇپ كېلىۋاتىدۇ، كەلگۈسىدە تېخىمۇ تۇغىدۇ. ئەمما، ئاتىلىرىمىز بالا تېپىشنى، ئانىلىرىمىز تۇغۇشنى بىلگەن بىلەن تەربىيەلەشنى تازا بىلمىدى. بىر قىسىم ئاتا - ئانىلار بوۋاق دۇنياغا كۆز ئاچقاندىن باشلاپلا بېشىدىن بېسىپ، مىڭ خىل ئەمىر - مەرۇپ، «يامان بولىدۇ» لار بىلەن قورقۇتۇپ، پۇت - قولىنى چۈشەپ، روھىنى تۇنجۇقتۇرۇپ، يۈرەكئالدى قىلىپ، تەقدىر - پېشانە پەرەسلىكىنى، ئەمەخورلۇقىنى، ھە دەپسلا خۇداغا دەرد تۆكۈشنى ئۆگىتىپ، ئەركىن، شوخ، تەبىئىي قانۇنىيەت بويىچە تەربىيەلەشنىڭ ئورنىغا زاكىسىدىلا قېرىتىپ، قۇل مەجەزلىكىنى قان - قېنىغا سىڭدۈرۈپ كەلدى.

ئۆزىمىزنىڭ مەجەزى بارغانسېرى ئوساللىشىپ كېتىۋاتقان سەۋەبلىك بەزىلىرىمىز بىرەر ئىش ئېلىپ بايدىسىغا بىرەر ئىش قىلاي دەپسلا ئىچىمىزدە توڭگۇز قاترايدىغان بولۇپ قالدۇق. كىمدە كىم بىرەر ساھەدە بىرەر ئىشنى ۋۇجۇدقا چىقراي دەپ شۇنداقلا تەمشەلدىمۇ بولدى، «ئىچىمىزدىن پالانچى چىقىپتۇ، بوپتۇ، مەن چىقالمىساممۇ سەن بولساڭمۇ چىقىپسەن ئاداش. قېنى ئاغىنىلەر، ئۇنى بۆلەيلى، قىلغان ئىشنى قوللاپ ھە - ھۇ دەيلى» دېيىشنىڭ ئورنىغا ئىچى قوتۇرلۇق قىلىپ: «مەن

ئالدى، دېدۇق. خۇددى بىز خوتۇن ئېلىپ، ئەرىگە تېگىپ باقمىغاندەك قىپكەتتۇق. ئىلگىرى مەن زوردۇن سابىر ئاكىدىن: «بىزدىن نوبېل مۇكاپاتىنى ئالغۇدەك ئادەم چىقارمۇ؟» دەپ سورىسام، ئۇ: «چىقمايدۇ» دېدى. «مېنىڭچە، سىزنىڭ چىققۇڭىز يوقمۇ؟» دېسەم، ئۇ: «مېنىڭغۇ تازا چىققۇم بار، ئەمما ئۇكام چىققىلى قويمايدۇ» دېدى. «كىم ئۇ چىققىلى قويمايدىغان؟» دېسەم، «بىزنىڭ ئادەملەر بولمامدۇ» دېدى. مانا بۇ گەپلەر ھازىرغىچە ئېسىمدىن چىقمايدۇ. دېمەك بىزنىڭ ئادەتلەنگەن ئېڭىمىزچە بولغاندا، مۇبادا نوبېل مۇكاپاتىنى ئېلىشقا توغرا كەلسە، ھەممە ئۇيغۇر تەڭ ئالدىكىمىز، بولمىسا بىرمۇ ئادەمنى ئالغىلى قويمايدىكىمىز. بىزنىڭ ۋەتەنگە، خەلققە ھېسابسىز يۈرەك قېنىنى سەرپ قىلغان نۇرغۇن مەشھۇر كىشىلىرىمىز ئاخىرى خار - زارلىق ئىچىدە، «قىلغاننى بىلمەيدىغان بىر توخۇ پوقى خەق بار. شۇ خەق دەل بىزنىڭ ئادەملىرىمىز» دېگەن خۇلاسىگە كەلگىنى ئەجەبلىنەرلىك ئەمەس، چۈنكى بۇ ئۇلۇغلىرىمىز مىللەت - ۋەتەن ئۈچۈن شۇنچىۋالا ئىشنى قىلسا، ئۇلارنىڭ ئارقىسىدا سەمىمىي ئادەمدىن تۆتى يوق، ھەممىسىلا قىيامەتنىڭ مۇشۇكىدەك كۆزىنى يۇمۇپ، غەيۋەت قىلىشىدۇ، ئىغۋا توقۇپ سېستىشىدۇ، ھەتتا سۇيىقەست ئويۇشتۇرۇپ پېشىغا چىقىدۇ، جېنىغا زامان بولىدۇ تېخى. شۇڭا بىز بۇ ئەسىردە بايراق قىلىپ تىكلىگۈدەك نوپۇز ئىگىسىگە يېتىشەلمىدۇق. ئىنسانىيەتكىمۇ ھېچ نەرسە بېرەلمىدۇق. سىقىم قىلىپ چىققان خۇلاسىگە كەلسە، خەق بىزنى «راۋاج تاپمايدىغان مىللەت» دېسە ئۈنچىۋالا سەكرەپمۇ كەتمىگۈلۈك، بۇ گەپنى ھاقارەت

دېسەكمۇ راست بولغاندىكىن. مۇشۇنداق كېتىۋەرسەك، راۋاج تاپماسلىق تۈگۈل روھىيىتىمىزگە يامراۋاتقان ئىچى قوتۇرلۇق - ھەسەتخورلۇقتىن ئىبارەت مەنىۋى ئۆسمە خەلقىمىزنى ھالاكەت گىردابىغا ئېلىپ بېرىشى، نامىمىز تارىخ بېتىدىن ئۆچۈپ كېتىشى قاش - كىرىپك ئارىلىقىدىكى كەلىمىش، خالاس.

قايىھەت ھەشەمخورلۇق، رەزىل ئادەت

بەدەن ئاجىزلىغانچە ئادەمگە چوڭ - كىچىك كېسەلنىڭ ھەممىسى كېلىپ چاپلاشقاندىكى چۈشكۈنلىشىپ، ئەخلاق، ئېتىقاد، نۇرۇر، ۋىجدان، شان - شەرەپ، نومۇس سېزىمى قاتارلىق مىللەتنى تۇتۇپ تۇرىدىغان ئەبىئىي قانۇنلارنى بارا - بارا يوقىتىپ قويۇۋاتقان، ھال - كۈنى سېرىقتال خەلقىمىزدە توي - تۆكۈن، ئۆلۈم - يېتىمىدىكى ھەددى - ھېسابسىز قائىدە - يوسۇن، ھەشەمەتچىلىكتىن ئىبارەت ئىجتىمائىي ئاپەت خاراكتېرلىك ئىپلاس ئادەت بارغانچە ئەۋج ئالماقتا. بۇ ئادەت ئورۇق - ئاجىز بەدەندىكى قان شىرىسىنى شوراپ تۈگىتىپ، ئادەمنى ھالاك قىلىدىغان زەھەرلىك ئۆسمىدەك، مىللەت گەۋدىسىنى كۈندىن - كۈنگە زەئىپلەشتۈرۈپ، بارغانسېرى ئۆلەمجان قىلىپ قويۇۋاتىدۇ. «ئېشەك ئۆلۈۋاتسا كۆتى غىجەك تارتىپتۇ» دېگەندەك، خەلقىمىزنىڭ بىرقىسمى تېخى نامراتلىق ئاسارىتىدىن قۇتۇلالمايۋاتسا، ئېچىرقاپ كەتكەن چارۋىلاردەك بىر يەرگە يىغىلىۋېلىپ كۈنلەپ - كۈنلەپ، ھەتتا ھەپتىلەپ ئايغى

ئۈزۈلمەس توي - تۆكۈن، ئولتۇرۇش، ئويۇن - تاماشا قىلىشلار، كۆزى پىلدىرلاپ نالە قىلمۇاتقان ئاجىز - بىقۇۋۇل تىلەمچىلەرنىڭ ئارىسىدىن ئالىي پىكىپلاردا توي تارتىپ، مازلىشىپ ماشىنا ئۈستىدە ئۈسسۈل ئويناپ مېڭىشلاردىن ئىبارەت بۇ قىياھەت ھەشەمخورلۇق - رەزىل ئادەتنى بىزگە ھېچكىم، ھېچقانداق كۈچ مەجبۇرلاپ تاشغىنى يوق، بەلكى ئىككى نان تاپسا بىرىدە داپ چالىدىغان، كۆتۈنى ئوچۇق قويۇپ بويىغا مارجان ئاسىدىغان، يۈز - كۆزىنى ئالۋاستىدەك بويىپ، پۇرۇچ قورچاقتەك ئۈسسۈل ئويناپلا يۈرىدىغان بىز خەق تاپتۇق، مەنئۇ بويۇتتۇرۇق قىلىپ ئۆزىمىز خالاپ بويىمىزغا سالدۇق. بىر كىم قازا قىلسا، پالانچى بىزنى مېھمان قىلماي ئۆلۈپتۇ. ئۆلگەندىن كېيىن ھېچنېمىسى قالمىسۇن، دېگەندەك قىلىپ مېيىتنى كۆمۈۋېتىپلا باشلىنىدىغان ئۈچىسى، يەتتىسى، قىرىقى، يىلى دەيدىغان ئۇزۇنغا سوزۇلغان يەپ تۈگىتىشلەرنىڭ - دىنى ئىسلام قاتتىق ئۆچ كۆرىدىغان، تولۇق ئىنكار قىلىدىغان بۇ خىل قىلمىشلارنىڭ چىلبۇرىلەرنىڭ ۋەھشىيلىكى - ياۋۇزلۇقىدىن نېمە پەرقى بار؟ چىلبۇرىلەر توپ بولۇپ ياشايدۇ، لېكىن پېتىشماي دائىم ئۇرۇشۇپ - تالىشىدۇ. مۇبادا بىرەرە ئۆلسە، ھەممىسى كېلىپ ئۇنى تىتما - تىتما قىلىپ يەپ، ئۈستىخانلىرىنى چايناپ تالقاندەك قىلىپ يۇتۇۋېتىپ، يەر يۈزىدە ئىزىنى قويمىدۇ. بىز خەق بىلەن چىلبۇرىلەرنىڭ بۇ ئوخشاشلىقى تۈتېم دەۋرىدە قاندىن ئۆتكەنمۇ يا؟ چەت ئەللىكلەر: «ئۇيغۇرلارنىڭ ئىش - ئەمەلى نۇغۇلغاندىن تارتىپ تاكى ئۆلگۈچە سورۇن تۈزۈپ، يەپ - ئىچىشلا ئوخشايدۇ. ئەھمىيەتلىك ئىشلارنى قىلىشىنى

ئويلىمايدىغان خەقكەن» دېيىشەرمىش بىزگە ھەيران قېلىپ. پەقەت ھايۋان يەپ - ئىچىشىنىلا ئويلايدۇ. ئۇنداقتا بىزنىڭ ھايۋاندىن گەپ قىلىش بىلەن كىيىم كىيىشتىن باشقا نېمە پەرقىمىز قالدى؟ دېمىسىمۇ چەت ئەللىكلەرنىڭ ئاشۇ گېپى توغرا ئەمەسمۇ؟ ئەقىلىمىز گەجگىمىزگە ئۆتۈپ قالمىغاندا بولسا، ھوشىمىزنى يىغىپ، مۇشۇنداق ئىسراپخورلۇقلارغا خەجلىگەن شۇنچىۋالا پۇلنى نېمىشقا مەكتەپ، يەسلى سېلىش، مەھەللىمىزنىڭ يولىنى ياساش، يەنىمۇ ئېشىنالماق دۇنيانى ساياھەت قىلىپ، نەزەر كۆزىمىزنى ئېچىشتەك ئەھمىيەتلىك ئىشلارغا سەرپ قىلمايمىز؟ بىزگە رودىپادەك چاپلىشىۋېلىپ ئالغا باستۇرمايۋاتقان، يىلىكىمىزنى شوراپ، تاپقان - تەرگىنىمىزنى قۇرۇتۇۋېتىۋاتقان بۇنداق قائىدە - يوسۇنلار بىلەن ئۆزىمىزگە ئۆزىمىز زۇلۇم سالغۇچە، توي - تۆكۈن، نەزىر - چىراغلارنى بىزمۇ ئىنگىلىز ۋە ئەرەبلەردەك ئەڭ يېقىن تۇغقان، دوستلار بولۇپ ئوتتۇزغا يەتمىگەن ئادەملەر بىلەنلا قىلىپ تۈگەتسەك، ئات تويى، بۈشۈك تويى، سۈننەت تويى، ئۇچى، يەتتىسى، قىرىقى، يىلى دېگەنلەرنىڭ ئورنىغا پۇلنى تۇغۇلغاننى ئوبدان بېقىپ تەربىيەلەشكە، ئۆلگەننىڭ ھايات چېغىدىكى ئارزۇ - ئارمانلىرىنى ئورۇنداشقا خەجلىپ، ئۆلۈكنى گۆرىدە خاتىرجەم ياتقىلى، تۇغۇلغاننى ساغلام ئاينىغىلى قويساق بولماسمىدى؟

گېزى كەلگەندە شۇنىمۇ ئېيتىپ قويايلىكى، مەلۇم مەنىدىن ئېيتقاندا، مۇشۇنداق تۈكى يوق ھەشەمەتخورلۇقلارنىڭ تولىسىنى سىلەر خوتۇن خەقلەر ئېپىۋاتىسىلەر. تۆت خوتۇن بىر يەرگە كەلسەڭلار كىيىم بىلەن چاپنىڭلا گېپىنى قىلماي، بالىنى

قانداق تەربىيەلەش مەسلىسىنى كۆپرەك ئويلاڭلار. توي - تۆكۈن، ئۆلۈم - يېتىمىدىكى ھەشەمخورلۇقلار، تۈگىمەس قائىدە - يوسۇنلارنى ئەيىبلەپ، مىللەتنى خارابلاشتۇرۇۋاتقانلىقى ھەققىدە جىق گەپلەر بولۇندى، ئۆتكۈر ماقالىلەر، دراما، ئوپېرا ۋە كىنو فىلىملىرى يېزىلدى، ئىشلەندى، ئوينالدى، چاقىرىقلار چىقىرىلدى. ئەمما، بىزلىشىپ، قانداقلىشىپ كەتكەن تەتۈر مىجەزلىك روھىيىتىمىزگە خۇددى تاشقا يامغۇر كار قىلمىغاندەك، بۇ پايدىلىق گەپلەر يۇقىمدى. ئەكسىچە، ئادەت خاراكتېرىنى ئېلىپ تېخىمۇ ئەدەپ كەنتى. «ئۆلمىگەن جاندا ئۈمىد بار» دېگەندەك، تېخى ئەقلىنى تەلتۈكۈس يوقاتمىغان جامائىتىمىز سەمىگە مەنمۇ ئەل قاتارى «ئەيش - ئىشرەتنىڭ باش كۆتۈرۈشى - مىللەتنىڭ زەئىپلىشىشىنىڭ باشلىنىشى» دېگەن ھېكمەتنى سالغۇم كەلدى. گەرچە، ئادەملىرىمىز «ھە» دەپ قويۇپلا ئۆزىنىڭ بىلگىنىنى قىلىدىغان بولسىمۇ.

ماختاش ۋە ماختىنىش كېسىلى

ئابدۇرېھىم ئۆتكۈر ئاكا، مۇساجان ئەزىزى ئاكا، قادىر ئەكبەر ئاكا بىلەن بىر قېتىملىق سۆھبەتتە بولغان چېغىمىزدا ئۆتكۈر ئاكا مەرھۇم ئەھمەد زىيائى ئاكىنىڭ بىر كەچۈرمىشىنى سۆزلەپ بەردى. كۈنلەرنىڭ بىرىدە ئۆتكۈر ئاكا ئەھمەد زىيائى ئاكىدىن سورايتىكەن: «ئەپەندىم، سىلى ئۆمۈرلىرىدە بىر كىمنى ماختاپ باققانمۇ؟ مېنىڭ بىلىشىمچە، بۇ پوقنى يېمىگەن بولغىتتىلە.»

ئەھمەد زىيائى ئاكا كۈلۈپ كېتىپ:
 — بىزدە ئۇنداقلارنى تاپماق دېگىزدىن يىغىنە ئىزدىگەندەك
 بىر ئىش ئوخشايدۇ. ئون ئالتە يېشىمدا بىر رەسۋا بولمىغان
 بولسام، كېيىن ماختانچاق ھەم يالغانچى بولۇپ قالار كەنمەن.
 شۇ چاغلاردا ئاكام مۇھەممەد فەيزى قەشقەرى رەھىمىتى مەھمۇد
 مۇھىتىنىڭ ھۇزۇرىدا كاتىپ ئىكەندۇق. ئاكامنىڭ ۋاسىتىسى
 بىلەن مەنمۇ كاتىپ بولۇپ كىردىم. تۇرۇپ كۆڭلۈمگە شەپقان
 كىرىپ، مەن ئاكامدىن يۇقىرى ئورۇنغا ئېرىشىۋالمايمۇ، دېگەن
 تەمە بىلەن، مەھمۇد مۇھىتىنىڭ مېنى كاتىپلىققا ئالغىنىغا
 رەھىمەت ئېيتىشنى باھانە قىلىپ ئۇ ئادەمنى مەدھىيەلەپ،
 ماختاپ 30 نەچچە كۈنلەپ قەسەدە يازدىم. ئۇنى سۈت بىلەن
 پەتلىگەن ئالاھىدە قەغەزگە راسا چىرايلىق خۇشخەتچىلەپ
 كۆچۈرۈپ، چىرايلىق قاتلاپ تۇتۇپ تۇرسام، مەھمۇد مۇھىتى
 تۇرۇسقا ئېگەي، دەپ قالغان ئېگىز بويىنى سەل ئېگىپ
 گۈرسۈلدەپ دەسسەپ كىرىپ كەلدى. ئۇ ھەر قېتىم ئىشكىتىن
 كىرسە تۇرپان پەدەسىدە:

— ھوي بالا، ئىشلەۋاتامسىلە؟ — دەپلا ئىچكىرى
 ئىشخانىسىغا كىرىپ كېتىدىغان. بۇ قېتىم مېنىڭ ئىشىك
 ئالدىدا قول باغلاپ تۇرغىنىمنى كۆرۈپ:
 — ھە، ئەھمەد بالا، گېپىڭ بارما؟ — دەپ بوم ئاۋازى
 بىلەن.
 — خوش تەقسىر، — دەپم بېشىمنى ئېگىپ.
 — خوش تەقسىرىڭنى قويۇپ، گېپىڭ بولسا ئۇدۇل دەۋەر،
 ئوغۇل بالا دېگەن مەزلۇم سۈپەت بولۇۋالسا قاملاشايدۇ.
 تىترەپ، تەرلەپ تۇرۇپ ئۇنىڭغا قاتاقلىق قەسەدەمنى

بەردىم. ئۇ گۈرسۈلدەپ دەسسەپ كىرىپ كەتتى. يەنە بىلەن چايىمغا كەلدىم - دە، باش كۆتۈرمەي مۈكچىيىپ ئىشلەۋاتقان ئاكامغا يەر تېگىدىن قاراپ، ئىچىمدە: «بىچارە، مېنى مەھمۇد سىجاڭغا سەن تونۇشتۇرغاندىڭ. ئەمدى سىجاڭ مېنى سەندىن ياخشى كۆرۈپ، ئەتىۋارلاپ ئۆستۈرىدىغان بولدى. مەن زادى سەندىن ئۈستۈن تۇرمىسام بولمايدۇ» دەپ خۇشاللىقىمدىن ئىچىمگە سىغماي ئولتۇردۇم. بىر كەمدە ئىچكىرى ئىشخاندىن جوزىغا «گۈم» قىلىپ ئۇرۇلغان مۇشتىنىڭ، ئاندىن سىجاڭنىڭ قاتتىق ھۆركىرىگەن ئاۋازى ئاڭلاندى. كاتىپلار، مۇھاپىزەتچىلەر تىك تۇرۇپ كېتىشتۇق. مۇھاپىزەتچىلەر ئىچكىرىگە ئوقتەك كىرىپ كەتتى. مەھمۇد سىجاڭ: «ئەي، ئەمە، ئىشخان! — قېنى ھېلىقى يېڭى كەلگەن ھارامزادە مىرزا، — دەپ قاتتىق ۋارقىردى.

قورققىنىمدىن ھوشۇمنى يوقاتقىلى تاس قالدىم. مۇھاپىزەتچى يىگىتمۇ تاتىرىپ، مېنى ئىچكىرىگە كىرىشكە ئىشارەت قىلىپ، ئۆزىنى دالدىغا ئالدى. پۇت - قولۇمدا جان يوق، تەستە ئىچكىرى ئىشخانغا كىردىم. سىجاڭنىڭ قويۇق قاشلىرى ئارىسىدىكى قاپقىدىن مۇز يېغىپ تۇرىدۇ. تىترەپ تۇرغان قولغا تاپانچا ئېلىۋاپتۇ. بۇنى كۆرۈپ بېشىم قېيىپ، تىزىم پۈكلىشىپ يىقىلىپ چۈشكىلى تاس قالدىم. ئىشخان: «ئىشخان! — بۇنى سەن يازدىڭمۇ؟»

خوش... تەقسىر.

ۋاقىت — ھۇ، تەقسىرىڭنىڭ يەتمىش پۈشتىنى. مۇشتەك تۇرۇپ ھارامزادىلىكىنى نەدىن ئۆگەندىڭ؟

ئىشخان: «بىر تال تۈكۈمدىن مىڭ تامچە تەر قۇيۇلۇپ، قورققىنىمدىن

يېقىلىپ چۈشكىلى تاس قالدىم. بۇ ئەھۋالنى كۆرۈپ سىجاڭ سەل يۇمشاپ، تاپانچىسىنى قېپىغا سېلىپ، يىلپىز تېرىسى سېلىنغان ياڭاق ياغىچى ئۈستىلىدە ئولتۇردى. — دەپ باقە، نېمە مەقسەتتە مېنى بۇنچە ماختاپ

ئۇچۇرۇۋەتتىڭ؟ سەن دىندا ئوقۇپسەن، ھازىرغىچە ئاللاننى مەدھىيەلەپ شۇنچىلىك قەسىدە يېزىپ باقتىڭمۇ؟ زۇۋانم تۇتۇلۇپ قالغانلىقتىن ئۈندىمەي تۇردۇم.

— ئىلمى بار، دەپ ئاكاڭ سېنى تونۇشتۇردى. بالا بولساڭمۇ ئىشلىسۇن، دېدىم. يەنە مەندىن نېمىنى تەمە قىلىپ مېنى مەدھىيەلىدىڭ؟ نېمە تەمە قىلغان بولساڭ ئوچۇق دە، مۇرادىڭغا يەتكۈزەي.

ئىت ياڭقىدەك تىكەنلىك ئاچچىق نەرسە بوغۇزۇمغا قاپلىشىپ گەپ قىلدۇرمىدى، گۆشۈيۈپ تۇرغىنىمنى كۆرۈپ سىجاڭ قاتتىق ھۆركىردى:

— پۇل تەمە قىلدىڭمۇ؟ ئالتۇنمۇ، تىللامۇ؟ ياكى ئەسكەر باشلىقى بولغۇڭ بارمۇ؟ مېنىڭ مەنسىپىمنى تەمە قىلغان بولساڭ ساڭا ھازىرلا بېرەي.

— ياق... ئەقسىر... دېگىنىمچە يېقىلىپ چۈشتۈم. مۇھاپىزەتچى يۆلىۋالدى. ھۆڭرەپ، ئېسە دەپ يىغلاپ، زادىلا ئۆزۈمنى تۇتۇۋالالمايدىم، سىجاڭ بىردەم قاراپ تۇرغاندىن كېيىن:

— پەيغەمبىرىمىز، سېنى يۈزۈڭدىن - يۈزۈڭگە ماختىغان ئادەمنى قانداق قىل دېگەن؟! — دەپ سورىدى.

— يۈ... يۈزىگە توپا چاچ، ئۇنىڭدىن ھېزى بول، نېرى قاچ، دېگەن.

— بالام، سەن تېخى گۆدەك ئىكەنسىن، يۈرۈشىگە توپا چاچسام بولماس. ئەمما، بالا تۇرۇپ بۇنداق مەرزە كېسەلنى يۇقتۇرۇۋالساق، سەن ئادەم بولماي، تاپان يالايدىغان لالما ئىت قاتارىدىن قوپىسەن. بىر ئادەمنى يۈزتۇرا ماختىغان ئادەمدە چوقۇم ئىنتايىن رەزىل قارا نىيەت، پەس غەرز بولىدۇ. ئۆزىنى ماختىغان ئادەممۇ يۈزىگە پەرداز قىلىپ، سەتەڭ سۈرىتىگە كىرىۋالغان پەسەندى خوتۇنلاردەك داپ يۈز كېلىدۇ. ئۇياتلىق، ئەدەپلىك، ئىنسان تەبىئەتلىك ئادەم ماختىمايدۇ، ماختانمايدۇ. بۇ گەپنى ئېسىڭدە چىڭ تۇت، ئىشتىن بىكار قىلاي دېگەن، بالا بولغىنىڭ ئۈچۈن ئاتىدارچىلىق قىلاي، ماڭ، چىقىپ ئىشىڭنى قىل! . . .

شۇ چىققانچە ئۈچ كۈن دۈم يېتىپ يىغلىدىم، ئىشخانغىمۇ ھەرگىز يولمىدىم. شۇ ئىزا - ئاھانەتلىك، نومۇسلۇق كۆرۈنۈش يۈرىكىمگە ئورناپ كېتىپ، شۇندىن ئېتىبارەن ماختاشتىن خالىي ياشىدىم.

ئۆتكۈر ئاكىنىڭ بۇ ئىبرەتلىك ھېكايىسى ھازىرغىچە قۇلاق تۈۋۈمدە جاراڭلاپ تۇرۇپتۇ. خوش، بۈگۈنكى كۈندىچۇ؟

خۇشامەتچىلىك ئازىيىشنىڭ ئورنىغا شاخلاپ، شۇ دەرىجىگە يەتتىكى، مەلۇم مەنپەئەتنى كۆزلەپ، مەنسىپ - ئىمتىياز ئىگىلىرىنى ماختاش، ئۇلارغا قاتلاممۇ قاتلام خۇشامەت قىلىش جەمئىيەت خاراكتېرلىك رەزىل ئىللەتكە ئايلىنىش بىلەن بىر ۋاقىتتا، ئەلىنىڭ ھۆرمەت تەختىدىكى مۆھتەرەملىرىمىزدىن تارتىپ ئاۋام پۇقراغىچە ئۆزىنى ماختاش ئادەت خاراكتېرىنى ئېلىپ يامراشقا باشلىدى. ماختاش - ماختىنىشلارنىڭ

تېتىقسىزلىقىدىن ئادەمنىڭ قۇسقىسى كېلىدۇ. ئادەملىرىمىز بارغانچە نومۇس سەزگۈسىدىن مەھرۇم بولۇپ، ماختانغانسېرى ئۆزلۈكىدىن سېسىپ، بىر پۇلغا قىممەتلىشىپ، خەقلەر كۆزىگە ئىلمىغانچە چۈشكۈنلىشىپ، تېرىككەك، سەپرا، چىدىماس، جىلخور، جىدەلخور، سالام ئەمەخور، دادخور بولۇپ كېتىۋاتىدۇ.

قېنى، پېشانىمىزنى سىلىۋېتىپ ئوبدانراق ئويلاپ باقايلى. قايسىمىز قايسى تاغنى يۆتكەپ بەرگەنگە، قايسىمىز ۋەتەن، خەلق ئۈچۈن قانداق ئۇلۇغ ئىشلارنى قىلىۋەتكەنگە شۇنچە ماختىنىمىز؟ ئەگەر بىز «نومۇس» دېگەن ئالىي ئىنسان ئېغىنى ئۈتۈپ كەتمىگەن بولساق، ئۆزىمىزنى تولا ماختىمايلى. ئاگاھ ۋە دانايلىقى، ماختاش - ماختىنىش كېسىلى دۇنيانى ۋەھىمىگە سېلىپ، ئىنسانىيەتنى يەپ كەتمەكچى بولغان ئەيدىزدەك، مىللىتىمىزگە تارقىلىۋاتىدۇ. «خۇشامەتچى - ماختانچاق كۆپەيسە تۈگەشكەننىڭ بەلگىسى» دېگەندەك، بۇ رەزىل ئىللەت ئەمەلىيەتتە بىزنى تۇيدۇرماي زاۋاللىققا باشلاۋاتىدۇ.

خۇلاسىگە كەلسە، ھېچقايسىمىز تېخى ئۆزىمىزنى داڭلىغۇدەك چوڭ ئىش قىلىمىدۇق، ماختىنىشتىن خىجىل بولايلى. شۇنى يەنە ئۈتۈتۈمايلىكى، پەزىلەت ئىگىسى ماختىمايدۇ، ماختانمايدۇ. لېكىن، ئەتراپىدىكى ئادەملەرنى ئۈنسز ياخشى خوي - پەيلى، ھەرىكىتى بىلەن قايىل قىلىپ، ئۇلارنىڭ ھۆرمىتىگە ئېرىشىدۇ. «ئوڭ قولنىڭ ياخشى ئىشىنى سول قول كۆرۈپ قالمىسۇن» دېگەن روھ بىلەن ياشايدۇ.

ئىشچانلاردىن ھۇرۇنلارنىڭ كۆپلۈكى

بىز خەقتە ئىشچانلار ئاز، ھۇرۇنلار كۆپ. بۇ خىل بەختسىزلىك ئېكولوگىيە زاۋاللىقىنىڭ ئىپتىداسى بولغاچقا، شۇڭا بىزدە ئادەمنى يۈرەكتىن سۆيۈندۈرگۈدەك خەيرلىك ئىش، خاسىيەتلىك نەتىجىلەر يوق ھېسابىدا. بۇنىڭ ئەكسىچە، ئادەمنى ئازابلايدىغان، زەردىسىنى قاينىتىپ، ئىچىنى ئاچچىق قىلىدىغان تېتىقسىزلىقلار تولۇپ يېتىپتۇ. باشقىنى قويۇپ تۇرۇپ، سەھنە - ئېكرانلىرىمىزغا شۇنداقلا بىر قاراپ باقايلى: مۇقەددەس سەنئەتكە ھاقارەت ھېسابلانغان غىلجىڭلىق - لاللىقلار، غىتەكلىك - نايىناقلىقلارنىڭ سەنئەت تۇپرىقىمىزدا قاماقتەك يامراپ، چۈشكۈنلۈك، ئەيش - ئىشرەت، كەيپى - ساپانى مەزمۇن قىلغان كۆرۈنۈشلەرنىڭ سەھنە - ئېكرانلىرىمىزنى قاپلاپ كەتكەنلىكىنى كۆرىمىز. ئەقلى بار ئادەمگە بۇ لاۋزىلىقلار خۇددى پاپىئاققا ناھال قاققاندىكى، بىز خەقنىڭ بۇنىڭدىن باشقا ئىشى يوقتەك، ئېشەك ئۆلۈۋاتسا، كۆتى غېجەك تارتقاندىكى كۆرۈندۈ. خەلقىمىزنىڭ بىر قىسمى تۈرلۈك تەبىئىي ئاپەت، نامۇۋاپىق سېلىق - ھاشار قاتارلىق كۆپ تەرەپلىمە ئامىللار تۈپەيلىدىن تېخى نامراتلىق قالىپقىنى چۆرۈۋېتەلمەي تۇرسا، نايىناقلاپ پۇرۇچ قورچاقتەك ئۇسسۇل ئويناشلار ھېچكىمگە تېتىمايدۇ. بۇ پەقەت قورسىقى توق، بىكار تەلەپ ھارامتاماقلا غىلا ياقىدۇ، خالاس.

بىزدە بىكار تەلەپ - نانقېپىلار ھەممە يەردە بار، ھەتتا

ھۆكۈمەت ئىدارىلىرى ۋە مىللەتنىڭ سەركىسى ھېسابلانغان ئىجتىمائىي پەنلەر ساھەسىدىمۇ يوق ئەمەس. بۇ ساھەلەردە ئەمەلىي ئىشتىن كۆرە قۇرۇق گەپ، ئىناقلىقتىن كۆرە پىتنە - پاسات، ئۆزئارا ئەجرى ھەمدەملىكتىن كۆرە خۇسۇمەت - تەپرىقچىلىك، ئىشلەيدىغانلاردىن كۆرە ئىشلىمەيدىغانلار كۆپ بولغاچقا، خېلى كۆپلەر ئۆمرىنى قۇرۇق لاپ، ئۇششاق سۆز بىلەن ئۆتكۈزۈپ، ئەل پايدىسىغا قىلغان ئىشنىڭ تايىنى يوق قېرىپ تۈگەيدۇ ياكى بىرەر ئىشى ئۈچۈن ئۆمۈر بويى ئۆزىنى ماختاپ، پەخىرلىنىپ، ئۆزىدىن باشقا ھەممە ئادەمنى چۆكۈرۈپ - ئىنكار قىلىپ ياشايدۇ. ئىش قىلمىغاننى نېمىشقا ئىش قىلمايدۇ، دەپ ھەقىلىق يوسۇندا ئەيىبلەيدىغان بىرمۇ ئادەم يوق (شۇنداق دېگۈچى تەبىئىيىكى، دۈشمەنلىك بولۇپ قالدۇ تېخى). مۇبادا بىرەر باش چۆكۈرۈپ ئىشلەپ، ئۆز ئىشىدىن نەتىجە قازانسا، مىڭ ئادەم ئۇنى تىللايدۇ ياكى ئۇ ئىشتىن ھەر خىل غەرز بىلەن قۇسۇر چىقىرىپ، ئىش قىلغانغا تويغۇزۇۋېتىدۇ، ئۇنى ئىشتىن چىقارمىغۇچە كۆڭلى ئارام تاپمايدۇ.

ھۇرۇنلارنىڭ ئىشچانلارنى تىللىشىدىن ئىبارەت بۇ قەبىھە ئىللەت خۇددى زەھەرلىك ئۆسمىدەك جەمئىيەت كۆكسىگە تاراپ، بارغانسېرى بۇزۇلۇۋاتقان ئىجتىمائىي كەيپىياتتا ئاسان بازار تېپىۋاتقاچقا، ئىشلەيدىغانلار ئىش قىلغانغا جاق تويۇپ، ئىشتىن چىقىپ كېتىۋاتىدۇ. شۇنىڭ بىلەن بىزدە بارغانسېرى ئىشلەيدىغانلار ئاز، بىكار يەيدىغانلار كۆپ، ئىشچانلار يالغۇز دەرەخ، ھۇرۇنلار چانتال ئورمانلىق بولۇشتەك ئەبگالىشىش،

يوقتىش - يوقىلىش ئېكولوگىيىسى شەكىللەنمەكتە.
بۇنداق ھالاكەت ئېكولوگىيىسىنىڭ شەكىللىنىشى
تەكلىماكان قۇملۇقىنىڭ ۋەيران قىلىنىشىغا بەكمۇ ئوخشايدۇ.
قۇملۇق چوڭ ھەم شىددەتلىك، بوستانلىق ئاز ھەم شالاڭ.
قۇملۇق تەتۈر بوراننىڭ ئۇچۇرتۇپ بېرىشى بىلەن مۇنبەت
تۇپراقنى بېسىپ، ئېكىنزارلارنى يالماپ، بوستانلىقلارنى
يۇتۇپ، ھاياتلىق ماكانىمىزنى كۈنساين تارايتىۋەتمەكتە.
بۈگۈنكى ئۇيغۇر جامائەت ئېقىمىمۇ مانا شۇ قۇملۇقتەك
ياشماقتا. چۈنكى بۇ زور قۇملۇق بوران قايقا ئۇچۇرسا شۇ
ياققا چېچىلىپ - سۈرۈلۈپ، ئۆز ماكانىنى ۋەيران قىلسا،
بورانمۇ ئۇنىڭ مۇشۇ كۈچىدىن تازا پايدىلانماقتا.
ئەگەر بىز ئۇيغۇرلار بۈگۈنكى دۇنيا مىللەتلىرى قاتارىدا
مەۋجۇت بولۇپ تۇرىمىز، دەيدىكەنمىز، بۇنداق ياشاش ئەخلاقى،
ياشاش ئۇسۇلى ۋە تەتۈرلۈكنى ئۆزگەرتىشىمىز، ئالدى بىلەن
كالىمىزدىكى ئاشۇ تەتۈر چىرماقنى يوقتىشىمىز، پۈتكۈل
ئىش - ئەمەلىمىزدە ھاياتلىق ئۈچۈن جان پىدالىق بىلەن
ئىشلەشتەك قۇرغۇچىغا خاس ئىنسان روھىنى تىكلەشىمىز،
قېرىنداشلىرىمىزدىن مەيلى كىم بولسۇن، ئەل پايدىسىغا بىرەر
ئىش قىلغان ئادەمگە ھەمدەم بولۇشىمىز، قىلغان ئىشى مەيلى
كىچىك، مەيلى چوڭ بولسۇن، ئۇنى قوللىشىمىز كېرەك. ھە
دېسە ئۇنىڭ ئىشىدىن قۇسۇر ئىزدەش ئەمەلدە ئۇنى ئىشتىن
چىقىرىشقا ئۇرۇنغانلىقىمىز ۋە ئاخىرىدا ئومۇمىي مىللىي
مەنپەئىتىمىزگە ئاسىيلىق قىلغانلىقىمىزدۇر، خالاس.

رېئاللىقتىن قېچىش

كۆزىمىز كۆرىدىغىنى دائىم كۆڭۈلسىز ئىشلار بولسۇرگەندىكىن، بۈگۈنچە بۇ كەلگۈلۈكلەرگە سەۋر قىلىپ تۇرساق، ئەتىگىچە بۇ كۈنلەرمۇ ئۆتۈپ كېتەر، كېيىنچە بىزگىمۇ ياخشى كۈنلەر باردۇ، دەيدىغان دەسلەپى سەۋر - تاقەت، ئوتتۇرىسى تەسەللى، ئاخىرى ئۆز - ئۆزىمىزنى ئالداپ ياشاشتىن ئىبارەت ساختا ئادەت كۈچى بىزدە رېئاللىقنى ئېتىراپ قىلمايدىغان، ئالدىمىزدا بولۇۋاتقان خاتا، ناھەق، ھەتتا ئەخمىقانه - بىمەنە ئىشلارغىمۇ كۆز يۇمۇپ، «ئوبدان بولۇۋاتىدۇ» دەپ ئاغزىمىزغا كەلگەنچە يالغان سۆزلەيدىغان، زاغرا تىل بويىچە ئېيتقاندا، سۈيۈق ئوماچنى تازا ئىچىپ، بۇرۇتنى پىلىكتە مايلاپ، ئاچ يەل كېكىرىپ، «ئەتىگەنكى پولۇ ئەجەب ئوخشايتكەن، تازا يەپتىمەن، مەيدەمگە ئېغىر كېلىۋاتىدۇ» دەپ، ئۆزىمىزنىمۇ، خەقىنىمۇ ئالداپ ياشايدىغان ساختا خاراكتېر يېتىلدۈرمەكتە. بولۇپمۇ سولچىللىق ھۆكۈم سۈرگەن يىللاردا ئەل - يۇرتنى ئاچارچىلىق باسقان، خەلقىنىڭ قورسىقى تويىمىغان، بازاردا نان - قېتىق تۈگۈل، جىگدە، ئاچچىق قاق، گازىر چاغلىق يېمىشلەرنىمۇ ساتقۇزمىغان تۇرۇقلۇق، «بازارلار ئاۋات، مال باھاسى مۇقىم»، «قازاندا گۆش - ماي قاينايدۇ، دېھقان ئاكام يايىرايدۇ» دەپ كۆزىمىزنى يۇمۇپ، بار ئاۋازىمىز بىلەن ناخشا - قوشاق ئېيتتۇق؛ قەدىمىي دەل - دەرەخلەر ۋە جاڭگاللىقلارنى ۋەيران قىلىش بەدىلىگە

ئوتۇن قالاپ، پولات تاۋلىدۇق، دەپ پۈتۈن يۇرتنى قاقاسلىققا
ئايلىدۇرۇپ، داشقالدىن ئۆزگە يىغىنە چاغلىق تۆمۈرگە
ئېرىشەلمىگەن تۇرۇقلۇق «تاغنى تالقان، چۆلىنى بوستان
ئەيلىدۇق» دەپ ناخشا توۋلىدۇق. ساراڭدىن تارتىپ ئوڭغىچە
بۇ ئىشلارنىڭ قىپقىزىل يالغانچىلىق ئىكەنلىكىنى بىلىپ
تۇرۇپمۇ ئۆز - ئۆزىمىزنى ئالىدىدۇق. بۈگۈن جاھان راست گەپكە
يۈزلەنگەن چاغدىمۇ بىز ئاۋۋال ئۆزىمىزنى، ئاندىن ئاتا - ئانا،
ئۇرۇق - تۇغقان، دوست - يارەنلىرىمىز ۋە يولداشلىرىمىزنى،
قىسقىسى بىر - بىرىمىزنى ئالداپ ياشاۋاتىمىز. ئەدناسى،
بىرەرى دوستىغا سەمىمىي كۆيۈنۈپ، «ئاداش، باش - كۆزۈڭ
سەل كىر بولۇپ قاپتۇ، بولسا بىر يۇيۇنۇۋالغىن» ياكى
«كۆڭلىكىڭنىڭ ياقىسى كىر بولۇپ كېتىپتۇ، يەڭگۈشلىۋالساڭ
بوپتىكەن» ۋە ياكى «چاچ - ساقلىڭ ئۆسۈپ كېتىپتۇ،
ياسىتىۋالغىن» دەپ ئۇنى پاكىز - رەتلىك ئادەم بولىسكەن،
دېگەن نىيەتتە ياخشى كۆڭلى بىلەن گەپ قىلسا، ئۇ دوستى
دەرھال رەنجىدۇ، تېخى غۇرۇرى غالىبلىقى تۇتۇپ، «چاتقىڭ
نېمە، ئىشىڭنى قىل» دەپ قاتتىق سىلكىيدۇ. دېمەك، ساختا
خاراكتېر راست گەپنى خالىمايدۇ. بەزىلىرى باش - كۆزىدىن
ئېقىپ تۇرغان مەينەتچىلىك بىلەن ئۆيىدىكى نامراتچىلىقنى
ئاقلاپ، «كۈنىمىز مۇشۇنداق تۇرسا، ھالىمىز شۇنىڭغا لايىق
بولماي قانداق بولماقچىدى؟» دەيدۇ. ئاۋۋال سەن ئۆز ھالىڭنى
ئەينەن ئېتىراپ قىلساڭ، ئاندىن كالاڭغا بۇ رېئاللىقنى قانداق
ئۆزگەرتىش كېرەك، دېگەن ئەقىل كەلمەمدۇ؟ ھە دەپسە
سەۋەبىنى ئۆزۈڭدىن ئىزدەيمى زامانغا دوڭگەپ، خۇدادىن خام

تەمە كۈتۈپ، ئەبگا، بېچارە ھالىڭىنى ئاقلاپ سەۋەب كۆرسەتسەڭ شۇ پېتى ئۆلۈپ تۈگمەمسەن؟ بۇنداق ئۆزىنى تاشلىۋەتكەن ئادەمنى خۇدامۇ تاشلىۋېتىدىغانلىقى، شۇنىڭ بىلەن ئۇنى تېخىمۇ نەس باسىدىغانلىقى ئېنىققۇ؟ بۇنداق ئىشلارنى جىق كۆرگەنغۇ بىز. ھازىر ئۇيغۇرلىرىمىز قولىدا تۈزۈك پۇل يوق تۇرۇقلۇق جاھان بايلىرىمۇ قىلمايدىغان ھەشەمەتلىك توپلارنى قىلىۋاتىدۇ. بېقىپ كۆرسە، بىر قىسىملىرىمىزنىڭ ئۆيى تايىنلىق، كۈنى ئۇدۇللۇق، تۇرقى - سىياقى رەزىكى، يېمەك - ئىچمىكى غورىگۈل، يوللىرى ئوڭغۇل - دوڭغۇل، ئۇيغۇرلارنىڭ ھېچبىر مەركىزىي شەھەرلىرىدە كىشىنى بەش مىنۇت راھەتلەندۈرىدىغان زامانىۋى مۇنچىدىن بىرەررى يوق. شۇ ئەھۋالدا تۇرۇقلۇق، «ھال - كۈنىمىز ئۇنداق ياخشىيەي»، «مۇنداق تەرەققىي قىلدۇقەي»، «جەننەت بىر ئالتۇن ئۈزۈك بولسا، يۇرتۇم ئۇنىڭ زۇمرەت كۆزىيەي» دەپ ماختىنىپ، رەھىمسىز رېئاللىقىمىزدىن ئۆزىمىزنى قاچۇرۇۋاتىمىز. قېنى، رېئاللىقىمىزغا ساختا كۆز بويىقى بىلەن ئەمەس، كۆزىمىزنى ئوۋۇلىۋېتىپ تۈزۈك بىر قاراپ باقايلى، بىز بارغانچە سېسىپ كېتىۋاتىمىز. ئەمدى بۇ خەتەرلىك - ساختا خاراكتېرلىرىمىزنى ئۆزگەرتىمىسەك، يۇرتىمىز ئەۋرەز، بىز ئەۋرەز پاقىسى بولۇپ، دۇنيانىڭ يۇندا ئازگىلى، ئەخلەتخانىسى بولۇپ قېلىشىمىزمۇ يىراق ئەمەس. شۇڭا بىز راست گەپ قىلىشتىن ئىبارەت ئادەملىك روھىمىزنى تاپالساق، ئاندىن جاھان مىللەتلىرى قاتارىدىن ئورنىمىزنى تاپالايمىز.

ئۆزىنى تەربىيەلەش روھىنىڭ ئۆلۈشى

بىزدە دائىم چوڭلار «ئۆرە تۇرۇپ سېيسەڭ يامان بولىدۇ»، «قىمار ئوينىساڭ يامان بولىدۇ» دېگەنگە ئوخشاش ئاددىي، توماتاق، چەكلەش، كىشەنلەش، ئىسكەنجىگە ئېلىش روھى بىلەن يۇغۇرۇلغان سۆزلەر بىلەن تەربىيە بېرىدۇ. ئۆسۈۋاتقان نوتا ئەسلىدە ئۆز ئانا غولىدىن، يىلتىزىدىن ئۈنچىلىك ئاز تەربىيەلەش ئوزۇقلۇقىغا ئېرىشسە، ئۆسۈش بوشلۇقى ئۈنچىلىك تار، قىسىلچاق بولۇپ قالسا ئاينىيالمايدۇ. ئۇلار ئانا تېنىدىن بىخلىنىپ چىققاندا، شۇنچە پورەك، جەڭگىۋار، ئۈمىدكە تولغان بولىدۇ ھەم ئۆسۈپ يېتىلىش ئۈچۈن ئىنتايىن مول بولغان ئوزۇقلۇققا موھتاج بولىدۇ. ئۇلار تەربىيەلەش مۇھىتى يەتكۈزىدىغان ئوزۇقلۇق ئۆزى كۈتكەندەك بولماي، بەكمۇ ئۆلۈك، زەئىپ، قۇۋۋەتسىز؛ ئۆزى ئاينىدىغان بوشلۇق تار ھەم قاراڭغۇ بولۇپ قالسا، بۇدرۇق، جەڭگىۋار، ئۈمىدۋار ھالەتتىن بارا - بارا يىگىلەپ، ئاجىزلاپ، ئاۋارە، بىچارە، ئۈمىدسىز، ئەقلى تار ھەم قىسقا بولۇپ يېتىلىدۇ. بىز مانا شۇنداق «يامان بولىدۇ» دېگەن پەتىۋانىڭ تار قىسىلچىلىقىدا مىجىلىپ، ھايانقا قوتان قىرى ھالدا كۆز ئاچقانلىقىمىزدىن ئويلايدىغىنىمىزمۇ ئۆزىمىزگە ئۇشلۇقلا، بىز باشقا مىللەت بالىلىرىنىڭ ئويۇنچۇق ئورنىدا ئوينايدىغان ئىشلىرىنى رەسمىي ئىش، دەپ بىلىمىز، تار قىسىلچاقتا كۆز ئاچقىنىمىز ئۈچۈن يۈرىكىمىزمۇ تەبىئىي مىجىلىقلىق گۈلىدەك قورۇلۇپ قالغان،

قورقۇنچاق، ئىرادىسىز، جاسارەتسىز. بىزدە جۈرئەت قىلىش، ئالدىغا چاپچىپ ئېتىلىپ تۇرۇش دېگەنلەردىن ئەسەر يوق. چوغلارنىڭ بىزگە تېگىشلىك ھەققىمىزنى بېرەلمەسلىكى سەۋەبلىك بىز ئاينىيالىمغانلىقىمىز ئۈچۈن ئۇلاردىن نارازى بولۇپ، ئۇلارنى ھۆرمەت قىلمايدىغان بولۇپ قالدۇق، ھەتتا ئۇلارنى «سەن نېمىنى بىلىسەن، شۇ تايىنى يوق قۇرۇق كۈتۈلداشنىلا بىلىسەن» دەپ قاراپ، ئۇلارغا بولغان مېھىر - مۇھەببەت، ھۆرمەت سۇسلاپ كەتتى. بۇنىڭ بىلەن چوغلار ئۆز قېنىدىن تامچىپ چۈشكەن پەرزەنتلىرىنى كەمسىتىپ، «ھازىر چوڭ بولغان بالىلارنىڭ كاللىسى ئىشلىمەيدۇ. خىمىيىۋى ئوغۇت يەپ چوڭ بولۇپ، مېڭىسى سۇلياۋدەك يالغان، ساختا بولۇپ كەتتى» دەپ ھاقارەتلەش دەرىجىسىگە بېرىپ يەتتى. سەن ئۇنى ۋۇجۇدۇڭدىن تامغان بىر تامچە ئۇرۇقۇڭ ئارقىلىق يالىڭاچ، سەبىي ئوماق ھالەتتە ئايرىدە قىلغانىدىڭ. ئۇ خۇددى سېنىڭ كىچىكلىتىلگەن شەكلىڭ، سەن كونىراپ كېتىۋاتقىنىڭدا يىلتىزىڭدىن ئۈنۈپ چىققان سېنىڭ ئۆزۈڭ شۇ. سەن ئۇزۇنغا بارماي قۇرۇپ قاقشال بولۇپ يىقىلسەن، تۈگەيسەن، شۇ چاغدا ئۇ سېنىڭ ئورنىڭدىكى ئادەمدۇر، يەنى دەل ئۆزۈڭ شۇ. سېنىڭ تومۇرۇڭدىكى قان يەنە بىر بەدەندە ئۆزىگە تۇپراق تېپىپ كۆكلەپ ياشرىپ چىقىدۇ. سېنىڭ قېنىڭ، روھىڭ ئۆلمەيدۇ. ئۇ كونىرىغان ئۆيىنى چېقىپ يەڭگۈشلەپ تۇرغاندەك، بۇ بەدەن قېرىشتىن، كونىراشتىن بۇرۇن كەلگۈسىدە ئولتۇرۇش ئۈچۈن يەنە بىر بەدەن ياكى ئۆيىنىڭ ئۆلىنى سېلىپ تەييارلىغاچ تۇرىدۇ. قان بىلەن روھ

مانا شۇنداق بەدەن يەڭگۈشلەيدۇ، ئۆلمەيدۇ. كۆنىرىغان، چىرىگەن سۆڭەك گۆشلىرىنى كۆمۈۋېتىپ، يېڭى بەدەن ياشاۋېرىدۇ. دەمەك، بالىلىرىڭنى كەمىستىپ، ھاقارەتلىگەننىڭ ئۆزۈڭنى كەمىستەنلىككە، ئۆزۈڭنىڭ ياش، يېڭى ئۆيگە كۆچكەن قېنىڭنى، روھىڭنى ئازابلىغانلىقىڭ. سېنىڭ بالاڭغا كۆيۈپ، پىشىپ ئامراقلىق قىلىشنىڭ ئامراقلىق قىلغىنىڭ، ئۆزۈڭگە بولغان مېھرى مۇھەببىتىڭ؛ بالاڭنى ھاقارەتلىشىڭ — ئۆزۈڭدىن زېرىكىپ، ئۆزۈڭنى خارلاپ، زۇلۇم قىلىپ ئازابلىغىنىڭ بولىدۇ. ئۆزىنى خار قىلغان ئادەمنى باشقىلار خارلىماي قالمايدۇ، ئۆزىنى قەدىرلىگەن ئادەمنى ھېچكىم خارلىيالمىدۇ.

ئۇ ئەتىلىمە گۆش، يالغىچ، بىقوۋۇل، نېمە بەرسەڭ شۇنى يەيدىغان، نېمە كىيدۈرسەڭ شۇنى كىيىدىغان، نېمە دەپسەڭ شۇنى ئاڭلايدىغان، ئىش قىلىپ، قانداق باقساڭ شۇنداق چوڭ بولىدىغان چاغدا ئاشۇنداق تايىنى يوق، ئۆتۈرۈقسىز، پەتۋا بىلەن قىسىپ، ئۆزۈڭنى ئۆزۈڭ خارلاپ چوڭ قىلىپ، ئەمدى ئۆزۈڭنى ئۆزۈڭ ھاقارەتلىسەڭ، دۇنيادا سەندىنمۇ ئەخمەق ئادەم بولامدۇ؟ خىمىيە ئوغۇتىنى بالغا كىم يېگۈزدى، بالاڭ ئۆزى يەپ چوڭ بولدىمۇ؟ توخۇ چۈجىلىرى تۇخۇمدىن چىقىپ بولغۇچە چۈكۈلداپ، ئۇلارغا توپا، ئەخلەت، پوق تاتىلاشنى ئۆگىتىدۇ، شۇڭا ئۇ پوق يەپ چوڭ بولىدۇ، چوڭ بولغاندىمۇ ئالدىدا دان تۇرسا يېمەي، ئاتا - ئانىسىنىڭ تەربىيىسى بۇيىچە پوق تاتىلاپ يەيدىغان بولىدۇ. سەن بالاڭغا ئوغۇت يېگۈزمىسەڭ، بالاڭ بۆشۈكتىن چىقىپ ئۇنى يېمەيتتى. سەن بىلىپ يېگۈزدىڭ، ئۇ

بىلمەي يېدى. سەن ھەر كۈنى، ھەر سائەت، ھەر مىنۇتتا نېمە ئويلىساڭ، نېمە قىلساڭ، بالاڭ يەنى ئەسلىدىكى ئۆزۈڭ سېنىڭ شۇ يېشىڭ، شۇ چېغىڭدا، دەل شۇ مىنۇتتا، سېنىڭ ئەينى چاغدىكى قىلىقىڭنى ئاشۇرۇپ تەكرارلايدۇ. دېمەك، ئەسلىدە ئوغۇت يېگەنمۇ ئۆزۈڭ، سۇلياۋ كالا، چىدىماس، ساختا كازاپمۇ ئۆزۈڭ، خالاس.

ئەسلىدە بىز ئۆزىمىزنى تەربىيىلىگەندە، «ئۆرە تۇرۇپ سېسەڭ پاكىز ئايىغىڭ، ئوشۇقۇڭ، شىمىڭنىڭ پاقىقىغا سۈيدۈك چاچرايدۇ - دە، پاكلىقىغا تەسىر يېتىدۇ»، «يالاڭ باش يۈرسەڭ، چاچ قويساڭ يامان بولىدۇ ئەمەس، بىز ياشاۋاتقان زېمىن قۇرغاق رايون، دائىم تۇپا - توزان ئۈچۈپ تۇرىدۇ. يالاڭشۇش يۈرسەڭ تۇپا - توزان كۆپ قونۇپ، بەك مەينەت بولۇپ كېتىدۇ. ئۇنىڭدىن كۆرە چىرايلىق باش كىيىمى كىيىپ يۆگىۋالساڭ باشنىڭ پاكىز تۇرۇشىغا كاپالەتلىك قىلغىلى بولىدۇ» دېسەك، مۇشۇ «يامان بولىدۇ» لارنىڭ ئىلمىي سەۋەبىنى چۈشىنىپ ئاڭلاپ، قوبۇل قىلغان بولار ئىدىق. «ئۇنداق قىلساڭمۇ يامان بولىدۇ، بۇنداق قىلساڭمۇ يامان بولىدۇ» دېيىلمۇھرىپ، بارغانچە پۇت - قوللىرىمىز چۈشلىپ، نۇرغۇن ۋاقتى ئۆتكەن نەرسىلەر، بىرمۇنچە غەزەزلىك خۇراپىي چۈشەكلەر «يامان بولىدۇ» دېگەن ئارغامچا، بويۇتتۇرۇقلار بىلەن ئارىلىشىپ كەتكەچكە خەلق، بولۇپمۇ ياشلار ئۇنداق سۆزلەردىن جاق تويدى، بىزار بولدى - دە، ئاندىن نۇرغۇن خاتا ئىشلارنى قەستەن قىلىدىغان بولدى، راستتىنلا ئىنتايىن يامان بولىدىغان ھالەكت يولغا بىلىپ تۇرۇپ قەستەن

ئۆزىمىزنى ئېتىراپ قىلايلى

قەدەم قويدى. يۇقىرىقىدەك چۈشەك، زەنجىر، بويۇنئۆرۈقلەر ئازراق بولغان بولسا، بوغۇلۇپ قالمىغان بولساق، ئۇنداق يامان يولغىمۇ ماڭمايتتۇق. «يامان بولىدىغان» ئىشلارنى قەستەن قىلىش ئەمەلىيەتتە ئاشۇ «يامان بولىدۇ» دېگەن سۆزگە قىلىنغان جەڭ ئىدى. بىز ئۆلۈۋاتقان ئۆزىمىزنى تەربىيەلەش روھىمىزنى قۇتقۇزايلى! «يامان بولىدۇ» دەپ تومتاقلا گەپ قىلغاننىڭ ئورنىغا شۇ ئىشنى قىلسا نېمە ئۈچۈن بولمايدىغانلىقىنى ئىلمىي ئاساستا چۈشەندۈرۈپ قويغىنىمىز ياخشى. ئىنگىلىزلاردا بىر ئادەم «ماۋۇ ئىشنى قىلاي دەيمەن، قىلسام قانداق بولار؟» دەپ سورىسا، باشقىلار «چوقۇم قىلىپ كۆرۈڭ، ئامەت تىلەيمەن» دەيدۇ. ئەگەر شۇ ئادەمنى باشقىلار شۇ ئىشتىن توسماقچى بولۇپ، «بۇ ئىشنى قىلىشىڭىز پۇشايمان قىلىشىڭىز مۇمكىن» دېگەندەك سۆزنى قىلسا، شۇ ئادەم «بۇنى سىز دېمىسىڭىزمۇ بىلىمەن، ئەمما مەن شۇ ئىشنى قىلىشنى خالايمەن» دەپ جاۋاب بېرىدۇ. مەسلىھەت بەرگۈچى دەرھال «بويۇن ئۆرۈك، سىزنى ئاللا پاناھىدا ساقلىغاي، ئىشىڭىزغا ئامەت تىلەيمەن. مېنىڭ ياردىمىم كېرەكمۇ؟...» دەيدۇ. بىز ئۆزىمىزنى تەربىيەلەشتە ئىنگىلىزلاردىن ئۆگىنىپ، ھەر قانداق ئىشقا جۈرئەت قىلالايدىغان قىلىپ تەربىيەلەيلى! ئەكسىچە، «ئۇنداق قىلساڭ يامان بولىدۇ، مۇنداق قىلساڭ يامان بولىدۇ» دەپ قورقۇتمايلى. چۈنكى بىر ئادەم يەنە بىر ئادەمگە ھەرگىز بەخت يارىتىپ بېرەلمەيدۇ، ھەر بىر ئادەمنىڭ بەختى ئۆزىنىڭ ئالىقىنىدا.

شەخسىيەتچىلىكنىڭ قاراغۇچىلىقى

ھازىر قانداق، بىلمەيمەن، ئەمما كىچىك چاغلىرىمدا مەكتەپتە ئوي بولسىلا، تويغا كەلگەن بىر يۇرت خەلقى شۇ يۇرتقا باش بولغان ئەترەت باشلىقىغا ئوخشاش بىرەر ھۆرمەتلىك ئادەم كېلىپ تۆرگە ئولتۇرغۇچە ساقلاپ ئولتۇراتتى. بىر ئادەمنىڭ ھۆرمىتى ئۈچۈن بىر يۇرت خەلقى ئاچلىق ئازابى تارتسا، ئۇ كىشى كېچىكىپ كەلگىنى ئۈچۈن خىجىلمۇ بولماي، ئەپۈ سوراڭ يوق، تۆرگە چىقىپ كېرىلىپ ئولتۇراتتى. تۆردە ئولتۇرغان ئۇ باشلىققا قوينىڭ يېرىمى تارتىلسا، ئاياغدا ئولتۇرغان پۇقراغا قۇشقاچتەك گۆش تەقسىم قىلىنىپ بېرىلەتتى. تۆردە ئولتۇرغان ئادەمنىڭ پەگادا ئولتۇرغان ئادەم بىلەن مۇتلەق كارى بولمايتتى، ئۇ «پەگادىكىلەرمۇ ماڭا ئوخشاش ئادەممۇ؟» دېگەننى ئويلاپمۇ قويماييتتى. بۇنى ئاز دەپ، تويىدا كانىيى يىرتىلغۇچە ۋارقىراپ مۇقام توۋلىغان نەغمىچى - سازەندىلەر قىلچە ئادەم قاتارىدا كۆرۈلمەي، قوينىڭ گۆشىدىن بېرىلمەيتتى. ئۇلار ئاغزى قۇرۇپ، قورساقلىرى ئاچ ئولتۇرسا، باشقىلار يەيدىغاننى يەۋبەرەتتى.

بىر قانچە يىل ئىلگىرى قەشقەر شەھىرىدە بىر پۇلدار پۇلنىڭ كۈچىگە تايىنىپ بىر قىسىم مۇناسىۋەتلىك كىشىلەرنى سېتىۋېلىپ، بىر كوچىنىڭ جامائەت ھاجەتخانىسىنى چاقتۇرۇپ، ئۆزىگە دۇكان سالدۇرۇۋالدى. ئۇ ھاجەتخانىنى چاقتۇرۇشتا «ھاجەتخانا پۇراپ كەتتى» دېگەننى باھانە قىلدى.

ئۆزىمىزنى ئېتىراپ قىلالى

ئەسلى مەقسىتى ھاجەتخاننىڭ ئورنىغا دۇكان سېلىۋېلىش ئىدى. ئۇ پۇلدار بولغانلىقى ئۈچۈن مەقسىتىگە يەتتى. دەپمەك ئۇ ئادەم بىر مەھەللە خەلقىنىڭ مەنپەئىتىدىن بىر ئۆزىنىڭ مەنپەئىتىنى ئۈستۈن كۆردى. بۇ ئالانى، ھەق، دىيانەتنى ئاغزىدىن چۈشۈرمەيدىغان، ئەمەلىيەتتە خۇدانىمۇ، خەلقىنىمۇ ئالدايدىغان ئاتالمىش مۇسۇلماننى كامىلنىڭ ئەمەلى ئىدى. يۇقىرىقىلار بىزدە يۈز بېرىۋاتقان ئۆزىنىڭ مەنپەئىتى ئۈچۈن باشقىلارنىڭ مېلىغا، يېرىگە، قېنىغا زامىن بولۇۋاتقان شەخسىيەتچىلىكنىڭ ئادەتتىكى ئىپادىسى. بۇنداق شەخسىيەتچىلىك، ئوخشىمىغان شەكىللەر بىلەن بازار تېپىپ، مەلۇم دەرىجىدە مىللىي پىسخىكىمىزغا ئايلىنىپ كەتتى. بىز دۇنيادا مەندىن باشقا ئادەممۇ بارغۇ، دەيدىغان ئاڭغا ئىگە بولمىغۇچە راۋاج تاپمايمىز.

ئۇ كەلمەسكە كەتتى

ئۇ بالدۇر ياكى كېيىن بولسۇن، ھەممىمىز ئاخىر بىر كۈن بارىدىغان يەرگە — مۇقەددەس ھەم مەڭگۈلۈك ئاللاننىڭ دەرگاھىغا، ئەتىۋارلىنىدىغان پەيغەمبەر يېشىدا ئۇلۇغ ئاي، ئۇلۇغ كۈنلەر بولغان رامزان ئېيىنىڭ ئاخىرىدا ھېچكىمگە «خوش» دەپ قويمايلا جىممىدە كېتىپ قالدى. قولىنى كۆسەي، چېچىنى سۈپۈرگە قىلىپ، ئوتتۇز يىلاپ تۇنىنى تاڭغا ئۇلاپ تەرتىگە سۇ بەرگەن سۆيۈملۈك ئايالغىمۇ ئۆزىنىڭ كېتىدىغانلىقىدىن بېشارەت بەرمەستىن ئۇنىسىز، خاتىرجەم كېتىپ قالدى. . .

XX ئەسىر ئۇيغۇر تارىخىدىكى تۆمۈر خەلىپە، خوجا نىياز ھاجى قاتارلىق مەشھۇر شەخسلەرنىڭ نامىزى چۈشۈرۈلگەن ئۈرۈمچىدىكى ئەڭ قەدىمىي مەسچىت — نوغاي مەسچىتىدە ئۇنىڭ نامىزى چۈشۈرۈلۈۋاتقاندا، ئۈرۈمچىدىكى ھەر ساھە ئەربابلىرىدىن بىرمۇنچىلىغان كىشى بۇ تۈيۈقسىز نامازغا ئۈلگۈرۈپ كېلىپ، ماتەم سۈكۈتىگە چۆمگەندى.

بۇ نامازغا ئۇنىڭ دوستلىرى، شاگىرت - ئوقۇغۇچىلىرى، خىزمەتداشلىرى كەلگەندىن باشقا، مۇشۇ دەقىقىچە ئۇنىڭ بىلەن ئۆمۈرلۈك دۇئېلغا چۈشكەن رەقىبلىرىمۇ كېلىپ قايغۇلۇق سۈكۈتكە چۆمگەندى. ئۇنى كۆرمەي، بىلىمەي ھۆرمەتلەپ ماختىغانلارمۇ، ئۇنى كۆرمەي، بىلىمەي تىللاپ

كۆڭلىنى خۇش قىلىپ، ئۆزىگە تەسەللى بېرىپ «دانشىمن» بولغانلارمۇ بۇ نامازدا ئوخشاشلا سۈكۈتكە چۆمگەندى.

مانا شۇ مىنۇتلاردا ھەممىنىڭ كۆڭلىگە بىرنەرسە ئېنىق بولدىكى، مەيلى ئۇ قانداقلا ئادەم بولۇشىدىن قەتئىينەزەر، ئۇ بۇنداق تېز، بۇنداق تۇيۇقسىز كېتىپ قالسا ھەرگىز بولمايتتى! ئۇ ئادەم ئۇيغۇرلارنىڭ بۈگۈنى ئۈچۈنمۇ، ئەتىسى ئۈچۈنمۇ ناھايىتى كېرەكلىك ئادەم، ئۇنىڭ ئورنىنى باشقا بىرمۇنچە ئۇيغۇرلار بىرلىشىپمۇ تولدۇرالمىدىغان ئادەم ئىدى. يايلاقتا بۆرە ھۇۋلاپ تۇرمىسا قوي پاڭقۇش كېسىلى بولۇپ، قوتۇر بېسىپ قىرىلىپ كەتكەنگە ئوخشاش، ئۇنىڭ نامىزغا قاتناشقان كۈچلۈك رەقىبلىرى ئۇزاق مۇددەت قىلچىلىشىپ دۇئەغا چۈشكەن چەۋەنداز رەقىبى يىقىلغاندىن كېيىن قىلچىنى تۇتۇپ نېمە قىلىشىنى بىلمەي گاڭگىراپ قالغاندەك، ياشاش ئەھمىيەتسىز، زېرىكىشلىك تۇيۇلۇپ، رەقىبىنى سېغىنغاندەك بولۇشۇپ قېلىشقان بولۇشى ئېھتىمال.

دېمەك، ئۇيغۇر جەمئىيىتىدىن ئۇزاپ، ئۇ ئالەمگە سەپەر قىلىۋاتقان بۇ ئادەم بارلىق دوستلىرىغا كېرەكلىك بولۇپلا قالماستىن، بەلكى رەقىبلىرىگىمۇ ناھايىتى كېرەك، جۈملىدىن، پۈتۈن ئۇيغۇرلار ئۈچۈن كېرەكلىك ئۇيغۇر ئىدى. دوستلىرى تەرىپىنى قىلىپ ماختىغاندىمۇ، دۈشمەنلىرى شىددەت بىلەن قارغاپ، ئۇنىڭ ئۈستىدىن پىتنە قىلىۋاتقاندىمۇ، ئەڭ ئاۋۋال ئۇنىڭ زامانىمىزدىكى بارلىق ئۇيغۇرلار ئىچىدە بىلىدىغىنى ئەڭ كۆپ، ئەڭ ئەتراپلىق يېتىلگەن ھەقىقىي ئالىم ئىكەنلىكىنى ئېتىراپ قىلىپ، ئاندىن ماختايتتى ياكى تىللايتتى. شۇنداق قىلىپ، ئۇ XX ئەسىرنىڭ كېيىنكى

يېرىمىدا يېتىشىپ چىققان ئۇيغۇر ئالىملىرى ئىچىدىكى ئالىملارنىڭ ئالىمى ئىدى. بىز بۇ يەردە شۇنى تىلغا ئالماي تۇرالمىمىزكى ۋە ئۇنى شۇنىڭ ئۈچۈن ياشىمىسا بولمايتتى دەيمىزكى، زامانىمىزدىكى ئۇيغۇر ئالىملىرى ئىچىدە ئۇنىڭ خاسىيەتلىك تەرىپى، بىرى، ئۇ ئىگىلىگەن شۇنچە كۆپ بىلىمگە لايىق ئۆز خەلقىگە بىرمۇنچىلىغان ئېسىل كىتابلارنى يېزىپ بەردى، بىرمۇنچە نەرسىنى ئىچىگە سولاپ ئۇلۇغ بولۇۋېلىپ، ھۆپۈپكە ئوخشاش ئىچىدە سېستىۋېتىدىغان بەزى ئېتى ئۇلۇغ، سۇپۇرسى قۇرۇق ئالىملىرىمىزدەك ئەخمەقلەرچە ياشىمىدى. بولۇپمۇ ئۇ قارىماققا ھەيۋەتلىك كۆرۈنىدىغان، ئەمەلىيەتتە جىگدىچىلىك مېۋىسى يوق قاپاق تېرەكتەك كارغا يارماس بەزى ئالىملىرىمىزدەك ياكى ئېزىتقۇ سەركەردىلىرىمىزدەك ياشىمىدى. يەنە بىرى، ئۇ تېخى ئىشتىن قالماي، قەلىمىنى تاشلىماي، بىلگەنلىرىم مەن بىلەن توپا ئاستىغا كىرىپ كەتمىسۇن، ئەۋلادلارغا قالسۇن، دەپ كېچە - كۈندۈز شىددەت بىلەن توم - توم كىتاب يېزىۋاتقاندى. ئۇنىڭ ئۇلۇغلۇقى دەل خەلقىگە كۆپلەپ ئەمەلىي ئىش قىلىپ بەرگەنلىكىدە ئىدى. ئۇنىڭ تىنىم تاپماي ئۆگىنىدىغان، ئىزدىنىدىغان، تىرىشىدىغان، ئىشلەيدىغان روھى سورۇنلارنى بېشىغا كىيىپ، خەقنىڭ بېشىنى ئايلاندۇرۇپ قۇرۇق لاپ ئاتىدىغان، بىر تۇخۇم تۇغۇپ قويۇپ ئالەمنى بېشىغا كىيىدىغان، ئۆزىنى ماختاپ، ئۆزىنى ئۇلۇغلاپ، ئۆزىدىن باشقىنى ئاساسسىز ئىنكار قىلىپ سېستىمىدىغان، ئەمەلىيەتتە خەلققە قۇرۇق پىتىنىدىن باشقا تۈزۈك نەپ بەرمەيدىغان سەللىسى چوڭ، قۇرۇق سۆلەت ئالىملاردىن مىڭ ئەۋزەل ئىدى. ئۇنىڭ مېيىتىنى ئۆزىتىپ

كېتىۋاتقان چېغىمىزدا ئارىمىزدىن بىرى: «بۇ ئادەم ئاز ئىشلەۋاتقانىدى، مۇشۇنداق قولدىن ئىش چىقىدىغان ئادەم يەنە خېلى ئۇزاق مەزگىل ياشىسا بولاتتى. ئەجەلمۇ دەيمىز، راستىنى ئېيتقاندا، بۇ ئادەمنى ئۆزىمىز تولا قارغاپ ئۆلتۈرۈۋەتتۇق، (ياخشىغا كۈن يوق، يامانغا ئۆلۈم، دېگەن شۇ - دە) دېدى. ھېچكىم بۇ گەپكە قارشى چىقمىدى، چۈنكى بۇ گەپنىڭ بىزنى ئويلاندۇرىدىغان يېرى كۆپ. كۆپ ھاللاردا ئاتا - ئانا نېمىنى قىلىپ ئادەتلەنگەن بولسا بالا - چاقا شۇنى دوراپ، روھىغا، قېنىغا شۇنى سىڭدۈرۈپ چوڭ بولۇپ، دەل شۇلارنىڭ ئۆزى بولىدۇ. بىزنى تەربىيىلەپ، ئۇچۇرما قىلىدىغان چوڭلار بىزگە نېمىنى ئۆگەتتى؟ دەل بىر - بىرىمىزنىڭ غەيۋىتىنى قىلىشنى، بىر - بىرىمىزنى تىللاپ سېستىشىنى، قۇرۇق گەپ قىلىپ ھاراق ئىچىپ، سورۇن قوغلىشىپ قاتار چاي ئويناپ، كۈننى ھارام ئۆتكۈزۈپ ئۆلۈپ ئۆگەشنى ئۆگەتتى. بىز بىر - بىرىمىزنى، ھەتتا ئاتا - ئانا، ئوقۇتقۇچى - ئۇستاز ۋە چوڭلارنى تىللاپ، قارغاپ، يۇقىرى - تۆۋەن قاتراپ بىر - بىرىمىزنى چىقىشنى، پىتنە قىلىشنى تازا ئۆزلەشتۈرۈپ، «كەسپى پىتنىچى» لەردىن بولۇپ يېتىشىپ چىقتۇق. بىز بىر - بىرىمىزنى قەدىرلىمەيمىز، ھۆرمەت قىلمايمىز، بىر - بىرىمىزگە يول قويمايمىز، ئۆزئارا كەڭ قورساق بولمايمىز. بىز كۆپ ھاللاردا ئۆزئارا گەپلەشسەكمۇ، سالاملاشساقمۇ ھالال نىيەت بىلەن ئەمەس، بەلكى بىرەر غەيۋەت ئۇچۇرىغا ئىگە بولۇش مەقسىتىدە گەپلىشىمىز، سالاملىشىمىز، مۇڭداشساقمۇ غەيۋەت شەكلىدە بولسا بەك ھۇزۇرلىنىپ مۇڭدىشىپ كېتىمىز. بىر

قىسىملىرىمىزنىڭ پىكىر قىلىش ئۈسۈلىمىزمۇ، تەپەككۈر ئادىتىمىزمۇ، قىممەت قاراشلىرىمىزمۇ پىتىنە - پاسات، غەيۋەت - شىكايەت شەكلى ۋە مەزمۇنى بىلەن خاراكتېرلەنگەن، چۈنكى بۇلارنىڭ ھەممىسىنى بىزگە چوڭلار ئۆگىتىپ ئۇدۇم قىلغان. مانا شۇ ئاڭ بىزنىڭ بۈگۈنكى نادان، ياۋۇز ئېڭىمىزنى بەلگىلەپ، بۈگۈنكى سەسكىنىشلىك ئۇيغۇر جەمئىيىتىنى شەكىللەندۈرگەن. كېسىپ ئېيتىش كېرەككى، ئۇيغۇر جەمئىيىتى بىر - بىرنى تىللاش، سېتىش، بىر - بىرنىڭ قەدىر - قىممىتىنى يەرگە ئۇرۇش، بىر - بىرنى خورلاش، ھاقارەتلەش ئارقىلىق تۇغۇلغانغا، ئۇيغۇر بولۇپ يارىلىپ قالغانغا داد دېگۈزۈپ ئۆلتۈرۈش جەمئىيىتى! مانا بۇ سەسكىنىشلىك جەمئىيەتنى چوڭلار بىزگە ۋايىغا يەتكۈزۈپ قۇرۇپ بەردى.
ئۆز نۆۋىتىدە شۇنىمۇ دەپ ئۆتۈش كېرەككى، ھەممە پىتىنە - پاسات، غەيۋەت - شىكايەتلەرنىڭ چوڭى ئۇيغۇرلارنىڭ خىللىرى يىغىلغان مەركىزىي شەھەر ئۈرۈمچىدىن تارقىلىدۇ. بۇ يەردىكى ھەر ساھە ئەربابلىرى، چوڭ - كىچىكلەر شىنجاڭنىڭ ھەر قايسى جايلىرىغا بارسا ئېلىپ بارىدىغان دۇئايى - سالام، سوۋغاتلار ئىچىدە غەيۋەت بىلەن پىتىنە چوقۇم بولماي قالمايدۇ. بۇ پىتىنە - پاساتلار ئاندىن ھەر قايسى ۋىلايەت، شەھەر، ناھىيىلەردە ياڭيۇ كۆپەيگەندەك بىر - بىرنى تۇغۇپ، بىر پۈتۈن ئۇيغۇر جەمئىيىتىنى شەكىللەندۈرىدۇ. ئۈرۈمچىدىن بارغان ئادەمدىن ھەر قايسى ۋىلايەت، ناھىيە، شەھەرلەردىكى غەيۋەتچى، پىتىنە - پاساتچىلار «ھە...» ئۈرۈمچىدە نېمە يېڭى گەپ بار؟» دېگەن سىپايە سوئال بىلەن

«ئەھۋال» ئىگىلەپ، دەرھال «كۆپەيتىپ بېسىش ماشىنىسى» غا كىرگۈزۈپ، تۈركۈملەپ كۆپەيتىپ تارقىتىدۇ. مانا بۇ بىز ئېسىمىزنى بىلسەك ئاللىبۇرۇن شەكىللىنىپ بولغان ئادەت ئىكەن! شۇڭا ئۇيغۇر بولماق بەك تەس، ئۇيغۇرغا ئالىم بولماق تېخىمۇ تەس! ئەگەر ئۇيغۇرلاردىن بىرەر پەيغەمبەر دۇنياغا تۇرىلىپ قالغان بولسا، يەھۇدىيلار ئەيسانى كىرىستقا مىخلانغاندىن ئاشۇرۇپ، تىرىك تۇرغۇزۇپ قېنىنى ئېقىتىپ، بىر توغرامدىن چىشلەپ يەۋەتكەن بولار ئىدى.

دېمەك، ئۇيغۇرنىڭ زامانىمىزدىكى ئەڭ ئۇلۇغ ئالىمى، بۈيۈك مۇتەپەككۈرى، خەلقئارالىق ئىلىم مۇنبەرلىرىگە ئېلىپ چىقىشقا ئەرزىيدىغان پروفېسسورى ئابدۇشۈكۈر مۇھەممەت ئەمىنى مەندىن باشلاپ ھەممىمىز ئەنە شۇنداق تىرىك تۇرغۇزۇپ غاجاپ، قۇرۇق ئىسكىلىت قىلىپ، ئاندىن دەپنە قىلدۇق. تەبىئەت دۇنياسىنىڭ ئەڭ ئەقەللىي قانۇنىيىتى — مېۋىنىڭ شۆپىكى، بۇغداينىڭ سامىنى . . . بولىدىغانلىقىدىن ئىبارەت تەبىئىي قانۇنىيەت بويىچە، بىز بۇ ئالىمنىڭ ئادەمگە خاس نۇقسانلىرىنى ئەپۇ قىلالىمىدۇق، بىكار تەلەپ ھارامزادىلەرنىڭ سانسىز جىنايى قىلمىشلىرى ئۈستىدىن، گەپنىڭ چىرايلىقىنى، ئىشنىڭ ئەسكىسىنى قىلىدىغان خۇمىسىلارنىڭ ئۈستىدىن، كېچىسى ئورا كولاپ، كۈندۈزى ئەلخۇمار بولۇۋالىدىغان مۇناپىقلارنىڭ ئۈستىدىن، بىر ئىشنى ياخشى قىلىپ، يۈز ئىشنى يامان قىلىدىغان نائەھلىلەرنىڭ ئۈستىدىن نەپرەتلەنمەي، كەمچىلىكىنى تۆھپىسى نەچچە ھەسسە بېسىپ چۈشىدىغان بىر ئۇلۇغ ئالىمىمىزنى يەتتە ياشتىن يەتمىش ياشقىچە ھەممىمىز قارغىدۇق. بىز ئۆزىمىز ھەممىمىزنىڭ ئىلاھ ياكى پەرىشتە

ئەمەس، بەلكى ئازغۇچى بەندە — ئادەم ئىكەنلىكىمىزنى، ھەممىمىزنىڭ ئۆزىمىزگە تۇشلۇق نۇقسانىمىز بارلىقىنى ئويلىمىدۇق، ئەكسىچە ئۆزىمىزنى پەرىشتە، باشقىلارنى ئالۋاستى كۆرسىتىپ ياشاپ كەلدۇق. شۇنداق ئېيتىشقا بولىدۇكى، ئەگەر ئابدۇشۈكۈر مۇھەممەتتىمىن ياۋروپالىق ئالىم بولغان بولسا، ئۇنىڭ ئەسەرلىرىنى تۇتىيا بىلگەن، ئۆزىنى پەرىشتە ھېسابلىغان بولار ئىدۇق، تەرجىمانلىرىمىز ئۇنىڭ مەلۇم كىتابىنى ئۆزى تەرجىمە قىلىپ، ئۇيغۇرلارغا تونۇشتۇرغانلىقىدىن پەخىرلىنىپ ماختانغان بولار ئىدى. بۇ خىلدىكى مىساللارنىمۇ كۆرۈۋاتىمىزغۇ؟!

ئەگەر ئابدۇشۈكۈر مۇھەممەتتىمىن رۇس، گېرمان، ئىنگلىز، ياپون، خەنزۇ، قازاق بولغان بولسا، بىز كۆرسەتكەن كۈننىڭ دەل يەنە بىر تەرىپىنى كۆرگەن، قالتىس قەدىرلەنگەن بولار ئىدى.

ئۇ ئىنتايىن ياۋاش ئادەم ئىدى، سورۇنلاردا سۆز تالاشمايتتى، كۆرۈشكەندە قول تالاشمايتتى، ماڭغاندا يول تالاشمايتتى، كولىپكىتىپ رەسىمگە چۈشكەندە چەتتە ياكى باشقىلارنىڭ ئارقىسىدا تۇراتتى. باشقىلار يۈزىدىن يۈزىگە تىللىغاندىمۇ، زەھەر خەندىلىك بىلەن مەسخىرە قىلغاندىمۇ تۈگمەن تېشىدەك ئېغىر — بېسىق بولاتتى. كېچە — كېچىلەپ سوڭۇلداپ مۇرىت توپلاپ، گۈرۈھۋازلىق ياكى يۇرتۋازلىق قىلمايتتى، قۇرۇق شوھرەت قوغلىشىپ بەتخەجلىك، سۆلەنۋازلىق قىلمايتتى. 1958 — يىلىدىن 1978 — يىلىغىچە توپتوغرا 20 يىل تارتىۋېلىنغان ئۆمرى ئۈچۈن ئېچىنىپ،

ۋاقتىنى ئالتۇن بىلىپ ئىشلەيتتى، ئىشلەيتتى . . . ئۆستى
ئۇ كىشىلەرگە ئازار بەرمەيتتى، ھەتتا ئاستى - ئۆستى
قوشنىلىرىمغا دەخلىسى بولمىسۇن، دەپ گۆشنى پالتىدا
چانماي، ھەرىدەپ كەسكەن ئادەم ئىدى. بىزگە كۈلكىلىك
تۇيۇلىدىغان بۇ ئىشنى ئەقىل بىلەن ئويلاپ كۆرسىتىش
بىرىنچىدىن، شۇنداق قىلغاندا، قوشنىلارغا بىسەرەمجانلىق
يەتمەيدۇ؛ ئىككىنچىدىن، كۆزلىگەن يەردىن كەسكىلى بولىدۇ؛
ئۈچىنچىدىن، گۆش تىتىلىپ، سۆڭەك چېقىلىپ كەتمەيدۇ.
دېمەك بۇ ئالىمىمىز ھەممە ئىشنى ئەقىل ئىشلىتىپ قىلار
ئىكەن.

گۈلساي قەبرىستانلىقىغا ئالىم دەپنە قىلىنىۋاتقاندا،
شىنجاڭ ئۇنىۋېرسىتېتىنىڭ بىر ئوقۇتقۇچىسى ئۆز - ئۆزىگە
پىچىرلاپ: «ھازىر ئۇيغۇرلار بۇ ئادەمنى قەدىرلىمىدى،
خورلىدى. يەنە 50 يىللاردىن كېيىن ئەگەر ئۇيغۇر خەلقى يەنىلا
مەۋجۇت بولۇپ تۇرىدىغان بولسا، چوقۇم بۇ ئادەمگە خاتىرە
مۇنارىسى تىكلەيدۇ. بۇ ئادەمنىڭ قىممىتىنى شۇ چاغدا تولۇق
چۈشىنىدۇ. چۈنكى بۇ ئادەمنىڭ ئېڭى ھازىرقى ئۇيغۇرلاردىن
50 يىل ئالغا كەتكەن» دەپ تەرىپلىدى.

شۇنداق قىلىپ، ئۇنى كۆمۈپ قويدۇق. ئۇ كەتتى،
كەلمەسكە كەتتى. ئۇيغۇرغا ئالىم بولغانغا تويۇپ، خوشمۇ دېمەي
كەتتى. بۇ نادان خەلق ئۇيغۇر ئۈچۈن جۇۋاز كالىسىدەك
ياۋاشلىق بىلەن ئىشلەپ بېرىۋاتقان، بىر ئۆزى نەچچە ئون
ئالىمنىڭ ئىشىنى قىلىپ ئۈلگۈرۈۋاتقان بىر ياراملىق ئالىمنى
يوقىتىپ قويدى. بىز ئۆزىمىزنىڭ مىللىي ئالاھىدىلىكىمىز
بويىچە تىرىك چېغىدا سېستىمىپ، ئۆلگەندىن كېيىن

ئۆزىمىزنى ئېتىراپ قىلايلى

قەبرىسىگە ئېسىلىپ سېغىنىپ، ئۇنى يادلاپ تۇرۇپتىمىز. ھەي كەم ئەقىل قېرىنداشلار، تىزىك چېغىمىزدا بىر - بىرىمىزنى قەدىرلەيلى.

ئالىم كەتتى. نۇرغۇن نەرسىلەرنى يېزىشقا ئۈلگۈرەلمەي ھەممىنى ئېلىپ كەتتى. بىلىشىمىز كېرەككى، بۇ بىزنىڭ شور تەلەپلىكىمىزنىڭ بىر ئىسپاتى. ئاللا: «مەن غەزەپ قىلغان قوۋم ئارىسىدىن ياخشىلارنى ئەكېتىش بىلەن شۇ قەۋمنى جازالايەن» دېگەنىكەن. بىز داۋاملىق جازالنىشتىن پاتراق قۇتۇلۇشنىڭ يولى ئۈستىدە ئىزدەنەيلى. بىز لەنەت تاشلىرىمىزنى ياخشىلارغا ئەمەس، شەيتانلارغا ياغدۇرۇشنى ئۆگىنىۋالايلى.

ئېسىمىزدە بولسۇن، ئۇلۇغ ئۇيغۇر ئالىمى ئابدۇشۈكۈر مۇھەممەتتىمىن ئۇيغۇر جەمئىيىتىدىكى دوزاخ ئازابىنى ئاخىرلاشتۇرۇپ مەڭگۈلۈك ئارامگاھقا كەتتى.

1995 - يىلى 7 - مارت، ئۈرۈمچى.

ئۇيغۇرلاردا دوپپا تەقدىم قىلىشنىڭ سىرى

ئۇيغۇرلار ئۇزاق ئەسىرلەر ياشاش جەريانىدا ئەقىل - پاراستى ۋە چېۋەرلىكىگە تايىنىپ، مول مەدەنىيەت ۋە ئاجايىپ كەشپىياتلارنى ياراتقان. دەۋرلەرنىڭ ئالمىشىشى، زاماننىڭ تەرەققىي قىلىشى بىلەن بۇ كەشپىياتلارنىڭ نۇرغۇنلىرى زامانىۋى سانائەت تەرىپىدىن قوبۇل قىلىندى، بىر قىسىملىرى تەرەققىيات تەرىپىدىن شاللىنىپ يوقاپ كەتتى. دوپپا — ئاشۇ كەشپىياتلار ئىچىدىكى ھازىرغىچە ياشلىقىنى، ھاياتى كۈچىنى يوقاتماي كېلىۋاتقان ھەم بۇندىن كېيىنمۇ ئۇيغۇر مىللىتىنىڭ مىللەت بەلگىسى سۈپىتىدە ئۆزىنى نامايان قىلىپ تۇرىدىغان، مىللەتنىڭ غۇرۇرىغا سىمۋول بولۇش لايىقلىقىگە ئىگە قىممەتلىك گۆھەر. تېخىمۇ مۇھىمى، ئۇ ئۇيغۇر خوتۇن - قىزلىرىنىڭ مۇستەقىل كەشپىياتى. ئۇ ئەقىللىق لاتاپەتلىك ئۇيغۇر خوتۇن - قىزلىرىنىڭ ئۇيغۇر يىگىت - ئەرلىرىگە، ئۇيغۇر ئانىسىنىڭ ئۆز ئوغۇللىرىغا مەڭگۈلۈك سەمىمىي، ساپ مۇھەببەت يالدامسى سۈپىتىدە تەقدىم قىلغان كەشپىياتى. ئۇ ئومۇمنىڭ ئەمەس، خاس ئىگىنىڭ بولىدۇ. ئۇ ھەممە ئادەم، ئومۇمىي جامائەت تەڭ پايدىلانسا بولىۋېرىدىغان نەرسە ئەمەس. دوپپا تەقدىم قىلىش قانداق كېلىپ چىققان؟

بوۋىلىرىمىز موملىرىمىز بىلەن بالاغەت يېشىدا ئۇچراشقاندا، ئەگەر يىگىتنىڭ قىزغا كۆڭلى چۈشۈپ قالسا، مۇھەببەت ئىزھار قىلىپ، توي قىلىش تەلپىنى قويىدۇ، ئۇياتچان، شەرم - ھايالىق ئۇيغۇر قىزى خىجىل بولۇپ، قېچىپ كىرىپ كېتىدۇ. يىگىت تۇن بويى قىزنىڭ مەھەللىسىنى ئەگىپ، ھويلا تېمىنى ئايلىنىپ، ناخشا توۋلاپ، باغ شورىسىدىن كىرىپ، قىزنىڭ ئۆگزىسىگە چالما تاشلايدۇ. قىز بۇلارنىڭ ھەممىسىنى ئۆيىدە تۇڭلۇككە قاراپ يېتىپ بىلىدۇ. ئەگەر قىزمۇ يىگىتنى كۆڭلىگە سىغدۇرالىسا ۋە يىگىتنىڭ ئۆزىگە بولغان مۇھەببىتىگە ئىشەنچ قىلالسا، يىگىتكە ئاتا پ تاماكا خالتىسى، كانۇاي كۆڭلەك، ئىشتانباغ، بەلۋاغ، قول ياغلىق ۋە دوپپا تىكىپ، ئۇلارنى كۆڭۈل قويۇپ كەشتىلەپ، كېچىدە باغقا چىقىپ يىگىت بىلەن ئۇچرىشىپ، ئۇ نەرسىلەرنى يىگىتكە تەقدىم قىلىدۇ. مۇشۇ چاغدا بىر نازۇك ئىش بار، ئۇ دوپپىدىن ئىبارەت مەركەز ئارقىلىق ئىپادىلىنىدۇ. ئەگەر قىز يىگىتنىڭ ئۆزىنى ياخشى كۆرگىنىگە رەھمەت ئېيتىش ھەم ئۆزىگە ئېيتىش ئارقىلىق يىگىتنى چىرايلىق رەت قىلماقچى بولسا، دوپپىنى يۇقىرىقى سوۋغىلارنىڭ ئۈستىگە قويۇپ، قولغا بېرىپلا قايتىپ كىرىپ كېتىدۇ. بۇ قىزنىڭ كۆڭلىدە باشقا پۈتۈشكىنى بارلىقىنى، يىگىتكە ئۆزىگە قويغىنىنى بىلدۈرىدۇ. ئەگەر يىگىتكە رازىلىقى بولسا، ھەممە نەرسىنى ئىككى قوللاپ تۇتۇپ، دوپپىنى ئۆز قولى بىلەن يىگىتنىڭ بېشىغا كىيىدۈرۈپ قويۇپلا كىرىپ كېتىدۇ. بۇ قىزنىڭ يىگىتكە رازىلىق بەرگىنىنى، مۇھەببىتىنى تەقدىم قىلغانلىقىنى بىلدۈرىدىغان سىمۋوللۇق جاۋاب. يىگىت بۇنىڭدىن قىزنىڭ مۇھەببەت

تەلىپىنى قوبۇل قىلغانلىقىنى بىلىدۇ. بۇ — گۈزەل رىۋايەت تۈسىگە ئىگە ئۇلۇغ مەدەنىيەت. ئەجدادلىرىمىز مانا مۇشۇنداق ئۇسۇللار بىلەن مۇھەببەت ئىزھار قىلىشىپ، تويلىشىپ بىزلەرنى تاپقان.

قىزنىڭ كۆڭلىنى ئىپادىلەيدىغان چىرايلىق دوپپا نازۇك قوللار بىلەن سۆيگەن يىگىتنىڭ بېشىغا كىيدۈرۈلىدىغان بۇ ئېسىل ئادەت بۈگۈنكى كۈندە تەرەققىيات ۋە زامانىۋىلىشىش تۈسىنى ئېلىپ، بىر ئەر يەنە بىر يات ئەرنىڭ بېشىغا دوپپا كىيدۈرۈپ قويىدىغان ئادەتكە ئايلىنىپ قالدى. ئەجدادلىرىمىز ئەر مېھماننى ئەزىزلىسە، ئەتىۋارلىسا، چىرايلىق خەنجەر، پىچاق سوۋغا قىلغان، ھەرگىزمۇ سۆيۈملۈك ئايالى، مېھرىبان ئانىسى، ۋاپادار سۆيگىنى ئۆزلىرى ئۈچۈن كېچىلىرى چىراغ يورۇقىدا شېرىن ئۇيقۇسىدىن كېچىپ، قوللىرىنى يىڭىندە زېدە قىلىپ، پۈتۈن ئەقىل، مۇھەببىتىنى مۇجەسسەملەپ تىكىپ بەرگەن دوپپىنى تەقدىم قىلغان ياكى ئەر تۇرۇپ ئەرگە رازىلىق بەرگەندەك ئەرنىڭ بېشىغا كىيدۈرۈپ قويغان ئەمەس. چۈنكى ئۇلار ئۆز ئانىسىنىڭ، ئۆز يارىنىڭ مۇھەببىتىنى باشقىلارغا ئۆتۈنۈپ بەرگەن ئەمەس. ئەر تۇرۇپ ئەرنىڭ بېشىغا ياكى يات كىشىلەرنىڭ بېشىغا دوپپا كىيدۈرۈپ قويۇش، بۇ ئۇلۇغ مۇھەببەتنى، ئۇلۇغ كەشپىياتنى دەپسەندە قىلغانلىق، خورلىغانلىق، ئاخىرقى ھېسابتا ئۆزىنى ئۆزى خورلىغانلىق. ئۇيغۇر ئەرلىرى ئەزەلدىن بارلىقىدىن، ھەتتا ھاياتىدىن كېچىشكە رازى بولىدۇكى، ھەرگىزمۇ مۇھەببىتىنىڭ باشقىلار تەرىپىدىن دەپسەندە قىلىنىشىغا يول قويمايدۇ. لېكىن بۇ شەكلى ئۆزگەرگەن خورلۇقنى يەنىلا بەزى ئۇيغۇر ئەرلىرى كەلتۈرۈپ

چىقىرىۋاتىدۇ. مەن ئىركەك دەپ ئويلايدىغان ھەر بىر كىشىنى بۇ مەسىلىنى چوڭقۇر ئويلاپ كۆرۈشكە تەۋسىيە قىلىمەن. مەن دوپپا كىيىشنى ئادەت قىلىمىغان ئادەمگە «بەك ياراشتى» دەپ دوپپا كىيىدۈرۈپ قويسام، ئۇ مېنىڭ كۆڭلۈمنى ئاياپ كىيىپ قويغىنى بىلەن كۆڭلىدە ئۆزىگە يۈك ھېسابلاپ، بىردەمدىن كېيىن بېشىدىن ئېلىۋېتىدۇ، كىيىمەيدۇ ياكى تاشلىۋېتىدۇ. بۇ ئۆزىمىزنى، ئۆز ئەمگىكىمىزنى، ئۆز خوتۇن - قىزلىرىمىزنى، ئىنسانىي غۇرۇرىمىزنى خورلىغانلىق بولماي نېمە؟

بىز دوستلىرىمىزغا، ئەتىۋارلىق مېھمانلىرىمىزغا بوۋىلىرىمىزغا ئوخشاش خەنجەر، پىچاق تەقدىم قىلايلى. ئۇيغۇرلارنىڭ نەقىشلەنگەن كۆركەم، رەڭدار دەستىلىك پىچاقلرىمۇ دوستلۇق بەلگىسى بولالايدىغۇ؟ دوپپا كىيىش ئادىتى يوق ئادەم بازاردىن ئۆزى سېتىۋېلىپ كىيسە، بۇ ئۇنىڭ قىزىقىشى بولىدۇ. ئۇمۇ مەلۇم ۋاقىت كىيىپ باقىدۇ. بۇ ئۆزىنىڭ ئىشى.

بىزنىڭ بىر - بىرىمىزنىڭ باش كىيىمىنى بېشىمىزغا دومىلاپ باقىدىغان، كىيىپ باقىدىغان، ھەتتا ئارىيەت ئالىدىغان ئىشلىرىمىزمۇ بار. بۇ بىزنىڭ مەدەنىيەت ئەخلاقىمىزدا ئىنتايىن يامان ئالىدىغان كالۋا قىلىق.

ھازىر بەزى كىشىلەر ئۆزلىرىنىڭ بۇ ئۇلۇغ كەشپىياتىنى بۈيۈك سىمۋول، ئۆلمەس يالداما سۈپىتىدە ئۆيلىرىنىڭ تۆرىدە، ساندۇقلىرىدا قەدىرلەپ ساقلاۋاتىدۇ. بۇ دوپپىلار ھېيت نامىزى ئوقۇلغان كۈنلەردە ئۇيغۇر ئەرلىرىنىڭ بېشىدا، چاچلىرىنى قىرىق تال قىلىپ ئۆرۈۋالغان گۈزەل ئۇيغۇر قىزلىرىنىڭ

بېشىدا جەۋلان قىلىدۇ. «بادام دوپپا، چىمەن دوپپا، ئاقار يولدا تۈمەن دوپپا» بولىدۇ.

نۇرغۇن تەرەققىي تاپقان ئەللەردە ئۆزلىرىنىڭ كلاسسىك نەرسىلىرىنى، ھەتتا ئاددىي بىرەر پارچە رەسىملىرىنىمۇ قەدىرلەپ ئېسىپ قويدىكەن. بىز ئۆز خوتۇن - قىزلىرىمىزنىڭ يۈرەك قېنى سىڭگەن بۇ ئۇلۇغ كەشپىياتنى ئەزىزلىسەك، ئەڭ يۇقىرى ئورۇندا ساقلىساق، ئۆيىمىزنىڭ تۈرىگە ئېسىپ قويساق نېمىشقا بولمايدىكەن. بىز دوپپىمىزنى قانچە قەدىرلىسەك ئۆزىمىزنى شۇنچە قەدىرلىگەن بولىمىز.

چۈنكى، بۇ بىزدە ھازىرغىچە ئۆلمەي، دەۋرلەرنىڭ ئالمىشىشىغا بوران - چاپقۇنلارغا بەرداشلىق بېرىپ بىز بىلەن تەڭ ياشاپ، ھاياتى كۈچىنى، ياشلىقىنى، گۈزەللىكىنى، نەپىسلىكىنى يوقاتماي كېلىۋاتقان بىردىنبىر بەلگىدۇر. ئەگەر بۇنىمۇ يوقىتىپ قويساق يەنە 50 يىلدىن كېيىن باش كىيمىسىز، ھېچقانداق خاسلىقى يوق بىر مىللەت بولۇپ، بىر توپ ئادەم ئارىسىدا يىتۈپ كەتسە تاپقىلى بولمايدىغان ئادەمگە ئايلىنىپ قالىمىز.

1995 - يىلى ئاپرېل.

بۈگۈنكى ئۇيغۇر ئەدەبىياتىنىڭ ھايات پېشۋاسى ئابدۇرېھىم ئۆتكۈر

كۆز كېرەكتىن چىقسا قۇلاققا تايىنىشقا توغرا كەلگەندەك، ئەدەبىياتىمىزنىڭ ئەزەرىيىچىلىرى، باھانچىلىرى كۆزىنى يۇمۇۋېلىپ يوقلاڭ ئىشلار بىلەن بىر - بىرىنى تەنقىدلىپ، ئەدەبىياتىمىزنىڭ تۆھپىسى ھەققىدە سۆزلەشكە ۋاقىت چىقىرالمىيۋاتقان بولغاچقا، ئاشپەز بولمىسىمۇ ئاشخانا ئېچىپ تىرىكچىلىك قىلىۋاتقان مىڭلىغان ئۇيغۇرلاردەك مەنمۇ بۇ ئىشنى قىلىشقا مەجبۇر بولدۇم ھەم بۇ ئىش ھەققىدە ئۇيغۇر خەلقى ئۈچۈن يۈرەك قېنىنى سىياھ قىلىپ، ھاياتىغا ئىكەك سېلىپ ئۇپراپ كېتىۋاتقان، زامانىمىز ئۇيغۇر ئەدەبىياتىنىڭ ھايات پېشۋاسى، ئۇيغۇر خەلقى ئۈچۈن كۆپ تەرەپلىمە، ناھايىتى نۇرغۇن ئۆچمەس ئىشلارنى قىلىپ بېرىشكە ئۈلگۈرگەن تىلشۇناس، تارىخچى، تىللاردا داستان بولۇپ، دىللارنى رام قىلغان خەلق قەلبىدىكى شائىر، جامائەت ئەربابى، مەدەنىيەت ئەربابى، ئۇيغۇر خەلقىنىڭ يېقىنقى زامان قانلىق تارىخىنى سەمىمىي، ئەينەن يېزىپ تەقدىم قىلغان، جاسارەتلىك ئۇستاز يازغۇچى ئابدۇرېھىم ئۆتكۈر ئاكا ھەققىدە تۆت ئېغىز گېپ قىلىش پۇرسىتىگە ئېرىشىۋاتقىنىم ئۈچۈن، يۈزۈم يورۇق، خەلققە ھەرقاچان يۈز كېلەلەيمەن، دەپ قارايمەن. بۇ قۇرلارنى يېزىۋاتقىنىمدا قۇرۇق گەپ تەگەشتىن باشقا ئىش قىلىش نىيىتى

يوق، سورۇن ياكى دوقمۇشلارغا يىغىلىپ ۋارقىراپ كېتىپ قىلىپ، ياكى سەپسەتنى ھەقىقەت قىلىپ يۈرگەندىن كۆرە، يازغىنىمنىڭ مىڭ ئەۋزەل ئىكەنلىكىنى چوڭقۇر ھېس قىلىپ بەكمۇ سۆيۈندۈم.

بالىلىق چاغلىرىمدا مەھەللىمىزدىكى كونىلارنىڭ مەشرەپ كېچىلىرى چىلىم تارتىپ ئولتۇرۇپ، جاھان ھەققىدە قىلىشقان سەرگۈزەشتە پاراڭلىرى ئارىسىدا «ئابدۇرېھىم ئۆتكۈر» دېگەن ئىسىم ۋە دېكلاماتسىيە قىلىنغان شېئىر - رۇبائىيلارنى ئاڭلاپ تازا چۈشەنەلمەي گۈلخانغا قاراپ ئېڭەك تۈتۈپ خىيالغا كېتەتتىم. گۈلخان ئارىسىدىن ئاشۇ چوڭلار تىلغا ئالغان تارىخىمىزدىكى مەشھۇر شەخسلەرنىڭ چىرايى، بوي - تۇرقى، سىماسى تەسەۋۋۇرۇمىدىكى گىگانىت، نۇرلۇن چىرايى، ئوتلۇق كۆزلەر، ئادەتتىكى ئادەملەردىن قامەتلىك، مەردانە، بىزگە ئوخشىمايدىغان كۆرۈنۈشى، ئاتلىق قىلىچ ئوينىتىپ كېتىۋاتقان، تاغ ئۈستىدە دۈربۇن تۇتۇپ يىراققا قاراۋاتقان، ئۈستەل مۇشتلاپ سۈرلۈك، قەھرىلىك يىغىن ئېچىۋاتقان، تۈرمە ئىچىدە زەنجىرلىنىپ چەمبەرچاس باغلانغان، جادۇ بىلەن كالا كېسىلىۋاتقان، بوغۇپ ئۆلتۈرۈلۈۋاتقان كۆرۈنۈشلەر ئارىسىدا سانسىز چىرايلار پەرەز قىلىنىپ كۆز ئالدىمغا كېلەتتى. چوڭلارنىڭ پاجىئە بىلەن تولغان ئاشۇ پاراڭلىرى ئارىسىدىكى ئىسىملار ئىچىدە ئابدۇرېھىم ئۆتكۈر، دېگەن ئىسىمنىمۇ مەن شەرەپ بىلەن قۇربان بولغان ئەجدادلىرىمىزنىڭ بىرىنىڭ ئىسمى، دەپ چۈشەنگەن بۇ دۇنيادا جەننەت ئۈچۈن كۈرەش قىلىپ، شېھىت كەتكەن ئاشۇ بۈيۈك ئۈستاز ئاتىلارغا: «ئاللا ئۇ دۇنيانىڭ جەننىتىنىمۇ ئاتا قىلغايىسەن» دەپ تىلىگەندىم.

ئوتتۇرا مەكتەپكە قەدەم قويغان چېغىمدا ھايات قالغان ئالىم،
ئۇستازلار ئارىسىدىن ئابدۇرېھىم ئۆتكۈر، دېگەن ئىسمىنى
كۆرۈپ ھەيران قالغان ھەم خۇشاللىقىمىدىن گېزىتنى قاتلاپ
يىرتىق ئىشتىنمىنىڭ يانچۇقىغا سېلىۋېلىپ، پاشا - كۈمۈتا
چېقىپ، بىردەممۇ ئارام بەرمەيدىغان زەيكەش يايلاقتا قوي
باقچاق، قايتا - قايتا سىنچىلاپ قاراپ، گېزىتنىڭ تۈتۈق
رەسىمىدىن ئۇنىڭ چىرايىنى ئېنىق كۆرۈۋېلىشقا تىرىشقان ھەم
نەم چىملىققا ئۆزۈمنى ئوڭدىسىغا تاشلاپ، گېزىتتىكى ئاشۇ
رەسىم، قۇرلارنى يۈزۈمگە چىڭ چاپلاپ بۇقۇلداپ يىغلاپ
كەتكەنىدىم. دېمەك، ئۇ بۇرۇنقى زاماندا ياشاپ شېھىت بولۇپ
كەتكەن ئادەم ئەمەس، تېخى يېقىندىكى ئادەم ئىكەن، يېقىندىكى
بولغاندىمۇ، ھايات قالغان ئۇلۇغلىرىمىزنىڭ بىرى ئىكەن،
بىزنىڭ ئالىملىرىمىز، ئۇلۇغلىرىمىز، ئۇستازلىرىمىز بۇرۇنلا
ئۆلۈپ تۈگىگەنمىكەن، دېسەم ھاياتلىرىمۇ بار ئىكەن، دەپ
ئۇلارنى كۆرۈش ئىستىكى مېنى تەقەززالىق ئىچىدە
سەكرەتكەندى. بىردە چىملىق يايلاقتا، بىردە ئۈزلۈك سۇلۇق
كۆللەردە، بىردە قومۇش دۆۋىلەنگەن دۆڭلەردە يۈگۈرۈپ
يۈرۈپ، ئۇلارنى كۆرۈشكە بولغان ئىنتىلىشلىرىمنى بېسىشقا
تىرىشقانىدىم. مەن تولۇق ئوتتۇرا مەكتەپنى تاماملاش ئالدىدا
بۇ ئۇستاز ئالىمىمىزنىڭ «قەشقەر كېچىسى» دېگەن كىتابىنى
تۇنجى قېتىم قولۇمغا ئېلىپ كۆرۈشكە ئېسىپ بولدى.
كىتابنىڭ ھەر بىر قۇرلىرىنى قايتا - قايتا ئوقۇۋاتقىنىمدا
كۆزلىرىم چىڭقىلىپ، چىشلىرىم كىرىشىپ، قوۋۇزۇم تېلىپ
تارتىشىپ كەتكەنلىكىنى ھېس قىلاتتىم.
ئوقۇدۇم، ئوقۇدۇم، بۇلاق سۈيىنى ئىچكەنچە تولا ئۇسساپ

ئۇسسۇزلۇققا قانمىغاندەك، بۇ كىتابنى ئوقۇغانچە ئۇسسۇسغان يېرىمگە تولۇق بارمىغاندەك يەنە كەملىك ھېس قىلاتتىم. بىزنىڭ مەشرەپ كېچىلىرىمىزدە، مەھەللىمىزنىڭ يىراق - يېقىنلىرىدا دۇتار چېلىپ، داستانچىلىق قىلىپ داڭق چىقارغان مۇھەممەت چىمەننا دەيدىغان كېلىشكەن، پاكىز قېرىغان بىر بوۋاي بار ئىدى. مەشرەپ كېچىلىرىنىڭ بىرىدە ئۇ ئىشىك - دېرىزىلەرنى چىڭ دۈملىگۈزۈپ، دۇتارنى تازا سازلاپ «ئىز» دېگەن ناخشىنى ناھايىتى ھەيۋەت، مۇڭ بىلەن ئېيتتى. بۇ ناخشا سورۇندىكىلەرگە شۇنچىلىك قاتتىق تەسىر قىلدىكى، قېرى - ياش ھەممەيلەن بۇقۇلداپ يىغلاپ، ناخشىنىڭ ئاخىرى ھۆركىرەپ يىغلاشقا ئايلىنىپ كەتتى. بىر نەچچە ئايالنىڭ قۇچىقىدا ئۇيقۇغا كەتكەن بوۋاقلار چوڭلارنىڭ يىغىسىدىن چۆچۈپ، قىقىراپ يىغلاپ كېتىشتى. شۇ سورۇندا بۇ ناخشا سۆزىنى كىمىنىڭ يازغانلىقى تالاش - تارتىش بولۇپ، چوڭلار ئاخىر ئۇنى شېھىت كەتكەن ئالىملىرىمىزدىن بىرىنىڭ يازغانلىقىنى مۇقىملاشتۇردى. ئۇنىڭ، بۇنىڭ ئىسمىنى ئاتاپ بېقىپ، ئېنىق بىرنەرسە دەپ ھۆكۈم قىلالىمىدى. بەزىلەر بۇنى سوۋېت تەرەپتىكى بىرەر ئۇلۇغ زات يازمىسا، بىزدە بۇنداق شېئىر يازغۇدەك شائىر قالمىدى، قالغان تەقدىردىمۇ بۇ شېئىرنى يېزىشقا پېتىنالمىدۇ، دېيىشىمۇ كېتىشتى. مەن شېئىرنى خاتىرىگە يېزىۋالاي دېسەم، بىزنى بالاغا قويىسەن، دەپ ھەممىسى مېنى ئەيىبلەپ كېتىشتى. شېئىرنى ئېشىمگە ئېلىشقا قايتا - قايتا ئۇرۇنغان بولساممۇ يادلاشقا مۇمكىن بولمىدى. كېيىنكى چاغلاردا شېئىر مەزمۇنىنى ھېس قىلالايدىغان، بىرقانچە سۆزىنى بىلىدىغان بولۇۋالدىم. ئەمما،

كۆڭلۈمدە بىر چوڭ بوشلۇق كەمتۈك تۇرغاندەك بىئارام بولۇپ يۈردۈم.

1985 - يىلى مەن دىكتور بولۇپ، تەكلىماكان سەھراسىدىكى قومۇشلۇق ئارىسىدىن قەشقەر شەھىرىگە كەلدىم. مەن كىتابخانىدىن ئۇيغۇر خەلقى ئۆز رومانلىرىغا ئېرىشىپ ئۇزاق بولماي يەنە ئېرىشكەن بۇ رومان خۇشاللىقىغا ئورتاق بولۇپ ئېرىشىپ كۆرگىنىم، يۈرىكىمنى ۋەسۋەسىگە سالغان ئاشۇ شېئىر بولدى. «ۋاھ، ئەسلىدە بۇ شېئىر ئابدۇرېھىم ئۆتكۈر ئاكىنىڭكىگە نغۇ؟» رەھمەتلىك چوڭ دادام تىرىلىپ كۈلۈپ كېلىپ مېنى باغرىغا باسقاندەك خۇشاللىقىمىدىن رادىئو قورۇسىدا پىرقىراپ ئايلىنىپ، بىر تۈپ سۆگەتنىڭ يىرىك تېنىنى يۈزۈمگە چاپلاپ بىر ھازا تۇرۇپ قايتىمەن، «ئابدۇرېھىم ئۆتكۈر، ئابدۇرېھىم ئۆتكۈر، بۇ شېئىر سىزنىڭمۇ ئاكا، خۇدا سىزگە ئۇزۇن ئۆمۈر ئاتا قىلسۇن، دەرد كۆرمەڭ ئاكا...»

«ئەختەمجان سۆگەتكە سۆزلەيدىغان بولۇپ قالمىغانسىز؟...» ئىدارە باشلىقىمىز مۇھەممەت ساۋۇتكام يېنىمغا كەلسە تۇپماي ئاشۇنداق سۆزلەپ كېتىپتەن. مەن شۇ ئان «ئىز» رومانى ھەققىدە توختىماي سۆزلەپ مۇھەممەت ساۋۇت ئاكىنى بۇ روماننى رادىئودا ئاڭلىتىشقا قوشۇلۇشقا يالۋۇردۇم. مۇھەممەت ساۋۇتكام تاماكىسىنى شوراپ بىردەم تۇرۇۋېتىپ: «ياخشى بولسا بېرەيلى» دەپ كىتابنى كۆرمەستىنلا قوشۇلدى. خۇشاللىقىم قېنىمنى تېخىمۇ قاينىتىپ، ئۇنىڭ قولىنى تۇتۇۋېلىپ سەكرەپ كەتتىم. روماننى ئۇ ئادەممۇ، مەنمۇ بىر بەت كۆرمەستىن ئاڭلىتىشقا قارار

قىلدۇق. بىز شۇ مىنۇتتا ئەڭ ئاۋۋال رومانغا، ئاندىن بىر بىرىمىزگە ھەقىقىي ئىشەنگەندۇق. مەن شۇ كۈنى تاڭ ئاتقۇچە روماننىڭ خېلى كۆپ قىسمىنى كۆرۈپ ھاياجاندىن تېخىمۇ تۇرالماي كەتتىم. ئۇ چاغلاردا قەشقەر شەھىرىنىڭ ھەممە كوچىسىدىكى ستولىلاردا رادىئو كانىيى بار بولۇپ، قەشقەر خەلق رادىئو ئىستانسىسىنىڭ ئەتىگەنلىك ئاڭلىتىشلىرىنى ئۇلاپ ئاڭلىتاتتى. ئەتىگەندە رومان ئاڭلىتىدىغان ۋاقىتتا كانايىدىن چىقىۋاتقان «ئىز» ناملىق شېئىر دېكلاماتسىيىسى كېتىۋاتقان يولۇچىلارنى يولدىن توختاپ ئاڭلاشقا مەجبۇر قىلغانىدى. مەن روماننىڭ كانايىدىكى ساداسىنى ئاڭلاش، شەھەرنىڭ ئەتىگەنلىك ساپ ھاۋاسىنىڭ ھۇزۇرىنى سۈرۈش ئۈچۈن، ۋېلىسپىتىمنى مىنىپ ئايلىناتتىم. كاناي ئورنىتىلغان ستولىلار تۈۋىدە، ئاشخانا، چايخانا، كوچا دوقمۇشى... پۈتۈن شەھەر ئاسمىنى «ئىز» روماننىڭ ساداسى قاپلىغان بولۇپ، بۇ توپ - توپ كىشىلەر جىمىدە ھالدا بۇ ساداغا قۇلاق سالاتتى. مەن ۋېلىسپىتىمنى ئاستا مىنىپ كېتىۋېتىپ، كۆزۈمدىن ياش ئېقىتىپ تۇرۇپ ئوقۇغان يىغا ئارىلاش تىترەك ئاۋازىمنى ئاڭلاپ، بوغۇزۇم قايتا ئاچچىق بولدى. رومان ئاڭلىتىۋاتقاندا ئالقىش خەتلەر، رەھمەتلەر رادىئو ئىستانسىسىغا ئۈزۈلمەي كېلىپ تۇردى، ھەتتا رادىئو ئاڭلايمىز، دەپ خىزمەتكە كېچىككەنلەر رومان ئاڭلىتىش ۋاقتىنى خىزمەتكە تەسىر يەتكۈزمەيدىغان قىلىپ ئورۇنلاشتۇرۇپ بېرىشنى تەلپ قىلىشتى. شۇ چاغدا قەشقەردە بىر قېتىملىق رادىئو ئاڭلاش قىزغىنلىقى يۇقىرى دولقۇنغا كۆتۈرۈلگەن بولۇپ، بۇنىڭ تەسىرى جەمئىيەتكە يېڭى مەنىۋى

روھ بېغىشلىغاندى، مانا بۇ روھنى ئۇستاز يازغۇچىمىز ئابدۇرېھىم ئۆتكۈر ئاكىنىڭ يۈرەك قېنى تاراتقاندى. ئاشۇ ئۇنتۇلماس ھۇزۇرلۇق كۈنلەرنى مېنىڭ دىكتورلۇقنى سەككىز يىل ئۆگىنىپ، تۆت يىل ئىشلىگەن ھاياتىمدىكى ئارمانغا يەتكەن، ھاردۇقۇم چىققان چاغلىرىم دېيەلەيمەن. «ئىز» رومانىنى ئاڭلاتقىنىم ئۈچۈن ئۇستازىمىز ئابدۇرېھىم ئۆتكۈر ئاكىغا مەنسۇپ بولغان، خەلقنىڭ مىڭلىغان رەھمەت - ھەشقاللىسىغا بىز ئېرىشكەندۇق، ھەتتا بىرمۇنچە ساۋاتسىز دېھقانلار روماننى مېنى يازدى دەپ ئويلاپ قېلىپ، ماڭا دۇئا قىلىشقانلىقىنى ئىزھار قىلىپ خەت يازغاندى. خەلقنىڭ بۇ رەھمەتلىرى، سەمىمىي دۇئالىرى ئۆز ئىگىسى بولغان ئابدۇرېھىم ئۆتكۈر ئاكىغا مەنسۇپ!!

ئابدۇرېھىم ئۆتكۈر ئاكا ئۇيغۇر خەلقىگە قىلىپ بەرگەن نۇرغۇن ئۇنتۇلماس ئەمگەكلىرى ئىچىدە، خەلقىمىزنى تازا تەقەززا قىلىپ ئارقا - ئارقىدىن چىققان توم - توم ئېسىل رومانلىرى مىڭلىغان كىتاب خۇمارلىرىنىڭ ساندۇقىغا ئېسىل بايلىق بولۇپ سېلىنىپلا قالماي، كىتاب ئوقۇمايدىغانلارمۇ ئەتىۋارلاپ، ئۇلارنىڭ قىممەتلىك بايلىقلىرى قاتارىدىن، سەمىمىي، ساپ قەلبلەر تۈرىدىن ئورۇن ئالدى.

ئۇ كۈچتۈڭگۈر، ھارماس، يولۋاس ياشلىرىدا ئىش قىلىش پۇرسەتلىرىدىن مەھرۇم قىلىنىپ زەنجىرلەنگەن، بەند قىلىنغان ۋاقىتلىرىنى قوغلاپ تۇتۇپ قايتۇرۇپ كەلگەن سەركەردە بوۋاي بولۇش سۈپىتى بىلەن ياشلار، كۈچتۈڭگۈرلەر قىلالىمىغان ئىشلارنى قىلىپ ئۈلگۈردى. ئۇ ياشانغىچە قەلىمى يېڭى بالاغەتكە يەتكەن پالۋان يىگىتتەك چاپچىپ، قۇمۇل تاغلىرىدىن موڭغۇل

داللىرىغىچە، تۇرپان، ئويمانلىقىدىن مىڭئېكە، قارا قۇرۇم تاغلىرىغىچە، ئىلى ۋادىسىدىن قەشقەر بوستانلىقىغىچە، باش ئەگىمىدىن قارا قاش دەرياسىغىچە، تارىم بوستانلىقى، تەڭرى تاغلىرىدىكى ئەجدادلىرىمىزنىڭ قانلىق ئىزلىرىنى ئەينەن سىزىپ چىقتى، ئەۋلادلارغا ئەجدادلارنىڭ قانچىلىك قانلىق يوللارنى باسقانلىقىنى كۆرسەتتى. بۇ بىر مۇيسىپىت بوۋاينىڭ ئۆز پەرزەنتلىرىگە تاغ يۆتكەپ، يول ئېچىپ بېرىش روھى — قېرىسنى ئىشلىتىپ يەپ، يەنە شۇ قېرىلاردىن تېخىمۇ بەك ئىشلەپ بېرىشنى تەمە قىلىپ، قىلغان ئىشىمىزنىڭ تايىنى يوق، باشقىلارنىڭ ئىشىدىن قۇسۇر تېپىشقا ئامراق بىز ياشلارغا تەقدىم قىلىنغان، ئۇلۇغلاشقا لايىق روھ، بۇ روھ دەل قۇرۇق گەپنى ئاز قىلىپ، ئەھمىيەتلىك ئىشلەش روھى. بۇ روھ قېرى - ياش ھەممىمىز ئۆگىنىدىغان ئەمەس، ھۇرۇن روھىمىزغا سىڭدۈرىدىغان روھ!

بىز شۇنى ھېس قىلىمىزكى، ھۆرمەتلىك ئۇستاز ئالىمىمىز ئۆتكۈر ئەپەندى ياشانغان چاغلىرىدا دەم ئېلىشقا قالدۇرۇلغان كۈچىنى خەلقىمىزگە كىتاب قىلىپ بېرىشكە تەقدىم ئەتتى. ئۇنىڭ كىتابلىرى ئۇيغۇر خەلقى بىلەن تەڭ ياشايدۇ. ئۇ خەلقىمىزگە ئاخىرقى كۈچىدىن شېرىن مېۋە بېرىش يولىدا خەلقنىڭ سەمىمىي، ئالىي ھۆرمىتىگە ئېرىشىش بىلەن ئالا كۆڭۈل تۆھمەتچىلەرنىڭ ئازابىغىمۇ يولۇقتى، تەن سالامەتلىكى ئېغىر زىيانغا ئۇچرىدى. ئۇيغۇر خەلقى ئۆزىنىڭ بۇ شۆھرەتلىك شائىرى، يىتۈك ئالىمى، تارىخچى يازغۇچىسىغا ئالىي ئېتىراپ بىلدۈرۈش بىلەن ئالىمنى قوللىغان، قوغدىغان ھىممەت ئىگىلىرىگە، كىتابلىرىنى ئەل - جامائەتكە تەقدىم

روھنىڭ قايتا چاقىرىشى

يورۇق يازدىلا ئاتۇش ئېكسپىدۇر ئۇيغۇر يېڭىچە مائارىپىنىڭ 110 يىللىقىنى خاتىرىلەش پائالىيىتى بولىدىغانلىقى ھەققىدە پاراڭ تارقالغانىدى. بۇنىڭدىن 10 يىل بۇرۇن مۇشۇنداق بىر خاتىرىلەشنىڭ بولغانلىقى ئېسىمدە، ئەمما بۇ قېتىم خاتىرىلەش پائالىيىتىگە ئۆزۈمنىڭ تەكلىپ قىلىنىپ قالىدىغانلىقىم خىياللىمىمۇ يوق ئىدى. بىر كۈنى ھازىرقى توي باغاقلىرى قاتارىدا بىر باغاقنى تاپشۇرۇپ ئالدىم. يەنە شۇ ئاللىكىمىلەرنىڭ سان - ساناقسىز توي - تۈكۈنلىرىنىڭ بىرەرنىڭ باغقىدۇر ھەقىچان، دەپ قارىسام، ئاتۇش ئېكسپىدۇر ئۇيغۇر ئۇيغۇر يېڭىچە مائارىپىنىڭ 110 يىللىقىنى خاتىرىلەش پائالىيىتىگە چاقىرىلغانكەنمەن. قاتتىق ھاياجانلاندىم ۋە بۇ كاتتا مەرىكىگە ئوتتەك بارغۇم كەلدى، ئەمما يانچۇقۇمنىڭ ئەھۋالىغا قاراپ ئولتۇرۇپ قالدىم. ئەقىل، ھېسسىيات، سېغىنىش مېنى بېرىشقا ئۈندەيتتى. ئەمما تاشتىن قاتتىق يوقسۇزلۇق مېنى نېمەڭگە تايىنىپ بارسەن؟ دەپ ئوتتەك قىزىق روھىمغا سوغۇق سۇ سېپەتتى. شۇنداق قىلىپ، قولۇمدىكى باغاققا كۆڭلۈم يېرىم ھالدا قاراپ ئولتۇرۇپ: «ئەي ئۇلۇغ ئەجدادىم، مېنى ئەپۇ قىل. ھازىر مېنىڭ مۇشۇ تار - نامرات ئۆيۈمدىلا ئولتۇرۇپ، سېنىڭ ئۇيغۇر يېڭىچە مائارىپىنى باشلاپ بەرگەنلىكىڭدىن ئىبارەت ئۇلۇغ ھەرىكىتىڭنى پەقەت غايىبانە ياخشى تىلەكلىرىم

ئۆزىمىزنى ئېھتىرام قىلايلى

بىلەن تەبرىكلەشلا قولۇمدىن كېلىدۇ. شۇ تاپتا مەنلا ئەمەس، بۇنداق تەكلىپ باغاقلىرىنى تاپشۇرۇپ ئالغان ماڭا ئوخشاش ھەر بىر ياش قولىمىزنىڭ قىسقىلىقىدىن بۇ مۇقەددەس مەرىكىگە بارالمايدىغانلىقىمىزنى ئويلاپ مەيۈسلىنىۋاتىمىز. بۇ ھەرگىزمۇ بىزنىڭ سىلەردەك پەخىرلىك كاتتا بوۋىلىرىمىزنىڭ زۇلمەت باسقان جاھالەتلىك — قارا تۈنلەردە يېڭىچە مائارىپتىن ئىبارەت نۇرلۇق مەشئەلنى تۇنجى بولۇپ يېقىپ، ئەمەلدىللىرىمىزنى يورۇتقان جاھانئۇمۇل تارىخىي تۆھپەڭلارنى ئۇنتۇپ قالغانلىقىمىز ئەمەس. بۇ مۇقەددەس توپىغا بارالمىساقمۇ، بىز سىلەرنى يۈرىكىمىزنىڭ چوڭقۇر قېتىدىكى ئەڭ ئالىي ئېھتىرام بىلەن ياد ئېتىمىز» دېدىم ئۆز ئىچىمدە مەيۈسانە.

مەن شۇ ئۆتكۈنچە ھېسسىياتتا باغاقنى ئېھتىرام بىلەن قاتلاپ قويۇپ، بۇ ئايدا قورساقنى قانداق بېقىش، بارغانچە ئېچىلىۋاتقان كۆتىمىزنى قانداق يېپىشنىڭ غېمىدە ئۆز تىرىكچىلىكىم بىلەن بولۇۋاتقان كۈنلەرنىڭ بىرىدە، سودىسى تازا بەرىكەت تاپقان قەشقەردىكى ئاغىنەم ئەركىندىن تېلېفون كەلدى. تېلېفوننى ئېلىشىمغىلا ئۇنىڭ قوپال چاقچاقلىرى باشلاندى: — ھە، غېجەكباش ئاداش، ئاتايمىن تەكلىپ قىلىپ باغاق ئەۋەتسەك، بارمايمەن، دەپسەن، ئاشۇنداق خاسىيەتلىك ئۇلۇغ توپىغا سەندەك زىيالىي گۈيلەر كەلمىسەڭ، ئوقۇمىغان ئوتۇنچىلار كېلەمدى. ئۈرۈمچىگە يۆتكىلىۋېلىپلا، خوتۇنىدىن قورقۇپ ئۆيىدىن چىقالمايدىغان كونا پاختا بولۇپ قالمىغانسەن؟ — نېمىگەپ ئۇ كونا پاختا دېگەننىڭ؟ — پاختا كونىرسا، ماز بولىدىغانلىقىنى بىلمەسەن؟

— ھەي، ئادەمنى تولا تىللىما، مېنىڭ گېپىمنىمۇ ئاڭلاپ باقماسەن.

— بولدى، ھەر قانداق ئىشنىڭ بولسا قويۇپ كەل. بولمىسا، گەپنىڭ يامىنىنى ئەمدى ئاڭلايسەن. ئىنىم دىلمۇرات، غەيرەتلەرگە دەپ قويدۇم، سەن گۇيغا بېلەتنى شۇلار يەتكۈزۈپ بېرىدۇ.

شۇنداق قىلىپ، ھەر ئەتىگىنى ۋە كەچتە ئەركىننىڭ قەشقەردىن تېلېفون ئارقىلىق قىلغان قوپال، بەدۋى تىل ئارىلاشقان مۇھەببەتلىك چاقچىقى، ئەڭ مۇھىمى ئۇنىڭ ئۆزى ئىگە بولۇپ مەندەك بىر كۈنى ئۇدۇللۇق يازغۇچىنى يولغا سېلىشى بىلەن، ئۇيغۇر يېڭىچە مائارىپىنىڭ بۆشۈكى ئاتۇش — ئېكساققا قاراپ يولغا چىقتىم.

* * *

كۈندۈزدەك يورۇپ كەتكەن قەشقەر ئايرودرومىدا مەن ئۇزاقتىن بېرى سېغىنغان، ئەمما كۆرۈشۈپ قالارمەن دەپ ئويلىغان ئەل — ئاغىنىلەر ۋە بىرمۇنچە ئىسسىق چىرايى تونۇش — بىلىشلەر بىلەن دىدارلاشتىم. ئەركىن يىراقتىنلا ھەممە يېرىدىن كۈلكە — چاقچاق تۆكۈلۈپ تۇرغان ھالدا كەلدى. ئۇ يېنىمدىكى تۇغقانلىرىمنى تونۇماي قېلىپ، يادىدا يوق ئىككىمىز خالىي قالغاندا قىلىشىدىغان بىر — بىرىدىن قوپال، سەت چاقچاقلار ئاغزىدىن چىقىپ كەتمىگىدى، دەپ ئەنسىرەپ ئىشارەت بىلەن كۆرۈشتۈق. تېلېفوندا كۆپ سالاملاشقان ۋە ماڭا ئايروپىلان بېلىتى يەتكۈزۈپ بەرگەن، ئەمما ئۆزى بىلەن تېخى

يۈز كۆرۈشۈپ باقمىغان ياش سودا - سانائەتچى دىلمۇراتمۇ چىققاندى. بىز شۇ يەردە تۇنجى دىدارلىشىۋېتىپ، كونا قەدىناسلاردەك ئەھۋاللاشتۇق. نەچچە مىليون سوملۇق زاۋۇت ھەم سودىنىڭ ئىگىسى بولغان بۇ ھىممەت ئىگىسىنىڭ ماڭا ئايروپىلان بېلىتى ئېلىپ بېرىپ، ئۆزى ئۈرۈمچىدىن ماشىنا بىلەن قايتىپ كەلگەنلىكى، تېخى يەنە ئايروودرومغا ئالدىمغا چىققانلىقىدىن يۈزۈم چىمىلداپ قاتتىق خىجىل بولدۇم. چۈنكى بۇ ياش كارخانىچىنىڭ ئانا يۇرتى ئۈستۈن ئاتۇشتا قۇرغان زاۋۇتىدا ماڭا ئوخشاش ئايلىقچىدىن ئىككى يۈز ئادەم ئىشلەيتتى. دېمەك، ئۇ ھەر ئايدا مەندەك ئادەمدىن ئىككى يۈزگە ماڭاش بېرىپ، ئاشۇ ئىككى يۈز ئادەم ئارقىلىق ئاز دېگەندە ئالتە يۈز ئادەمنىڭ جاھاندارچىلىق قىلىپ، مورسىدىن ئىس چىقىرىشىغا ئىمكانىيەت يارىتىپ بېرىۋاتاتتى. ئۇ ۋەتىنىنى قانداق سۆيۈشنى، خەلقىنى قانداق قۇتقۇزۇشنى، ئەڭ مۇھىمى، قانداق قىلسا، ھەرەمگە بارمايمۇ ساۋابنىڭ ئەڭ كاتتىسىنى تاپىدىغانلىقىنى بىلگەن ناھايىتى ئاز ساندىكى ئەقلى - ھوشى جايىدا ئادەملىرىمىزنىڭ بىرى ئىدى. خۇددى قەشقەرنىڭ كاۋاپچىلىرى قوينىڭ ئۈستىنى رەندە سالغاندەك قىرىپ گۆشىنى شىلۋالغان پەندە، ئۆز قېرىنداشلىرى ۋە خەلقىنى ئۈستىلىق بىلەن شىلىش بەدىلىگە ھەر يىلى ھەرەمگە بېرىپ «ساۋاب» تېپىپ كېلىۋاتقان بەزى نەپسانىيەتچى ھاجىلاردىن كۆز ئالدىمىدىكى تېخى بالا چىراي بۇ ھىممەت ئىگىسى قانچىلىك بۈيۈكلۈكتە ئىكەنلىكىنى تەسەۋۋۇر قىلالىمىدەم.

ئەجەب ماڭا ئايروپىلان بېلىتى ئېلىپ بېرىپ، ئۆزىڭىز

ماشىنىدا كەپسىزغۇ؟! نىمە ئىشقا كىرىشكەن ئىكەن؟
— ئالدىراش چاغدا ئايروپىلانغا ئولتۇرىمىز. ئارىسال
چاغدا ماشىنىدا ئولتۇرساقمۇ ھامان كېلىمىز ئەمەسمۇ.
ھازىرغىچە ھېسابسىز يوللارنى ئاتلىق، ئېشەكلىك، ھەتتا پىيادە
مېڭىپمۇ كەلدۇققۇ؟ — دەيدى ئۇ تولىمۇ ئوچۇق كۆڭۈللۈك ۋە
قىزغىنلىق بىلەن.

ئەتىسى شەھەر ئايلىنماقچى بولدۇق. مەن پىكەپنى ئاتايىن
ھېيتگاھ ئالدىدىن ئايلىنىپ مېڭىشقا ئىلتىماس قىلىپ، تولىمۇ
سېغىنغان ئانا شەھىرىمىزنىڭ بۇ مۇقەددەس سىمۋولىغا سالام
بەردىم: «ئەسسالامۇئەلەيكۇم، ئەزىزانە شەھىرىمىزنىڭ روھىي
تۇۋرۇكى، تەكلىماكاندىن توختاۋسىز بوخسۇپ ئۇچۇپ
كېلىۋاتقان ئاچچىق توپا - تۇمان ئۈستۈشىڭنى بېسىپ، سېنى
غېرىپ، مىسكىن، توپا چىراي قىلىۋەتكەن، ئەتراپىڭدىكى
يالتىراق ئىمارەتلەر غادىيىپ، قەددىڭ بارغانچە يەرگە قېقىلىپ،
كىچىكلەپ كېتىۋاتقاندا كۆرۈنسەڭمۇ، ئەمەلىيەتتە سەن
مىليونلىغان قەلبىنىڭ ئىپتىخارى، بىر پۈتۈن خەلقىنىڭ
مۇقەددەس ئىتىقادىنىڭ روھىي تۇۋرۇكىسى. شۇڭا ساڭا
سېغىنىپ ھەم تېۋىنىپ كامالىي ئېھتىرام بىلەن سالام
بېرىمەن، ساڭا سالام بەرگەچ، سەپەر ۋاقتىنىڭ زىقلىقىدىن
دىدارلىشالمىغان بۇ شەھەردىكى نۇرغۇنلىغان ئىخلاسەن ئەل -
ئاغىنلىرى، ئۇستازلار، ئۇرۇق - تۇغقان، يارۇبۇرادەرلەرگە
سەن ئارقىلىق غايىبانە ھۆرمەتتە سالام بېرىمەن. چۈنكى،
ئۇلارنىڭ روھىمۇ ساڭا يۇغۇرۇلۇپ كەتكەن. شۇڭا مەن
دىدارلىشالمىغان ئۇ ئەزىزلەر پېقىر ئۈچۈن خۇددى سەندەك
ئىناۋەتلىك ھەم مۆھتەرەم. ئەتراپىڭدىكى سەندىن ئېگىز ھەم

ئۆزلىمىزنى ئېتىراپ قىلالى

بىردىنلا ئىچىم ئاچچىق بولۇپ، يېمەي - ئىچمەي يېتىۋېرىش، كىيىمەي كىيىدۈرۈش بەدىلىگە ئون يىللاپ ئوقۇتۇپ، ئالىي ھەم ئوتتۇرا دەرىجىلىك بىلىم يۇرتلىرىغا كىرگۈزۈلگەن سەرخىل بالىلاردىن خېلى كۆپلىرىنىڭ ئۇ مەكتەپلەرگە قەدەم قويۇپلا ئۆگىنىشكە قىزىقماي، ئىچىملىك - چېكىملىككە بېرىلىپ، قىز - ئوغۇل دەپمەي ئىچىشىپ، چېكىشىپ مەست بولۇشۇپ يۈرۈشلىرى، ئۇلارنىڭ كۈنسېرى بۇلغىنىۋاتقان، يىمىرىلىۋاتقان ئېتىقادى، زاۋاللىققا يۈز تۇتۇۋاتقان مىللىي ئەخلاقى كۆز ئۆگۈمدىن ئۆتۈشكە باشلىدى: ناچار - كىسلاتالىق ھاراققا بېرىلىش نەتىجىسىدە ئەقلىنى كۆيدۈرۈپ چوڭقۇر ئويلاش ئىقتىدارىدىن، زەئىپلەشتۈرگۈچى پىۋنى تولا ئىچىپ، چاچراپ تۇرىدىغان چېچەن ئەرلىك روھىدىن قېلىۋاتقان ئوغۇللار، مودا كىيىم، پاللىدە يېنىپ ئۆچكەن پاخال ئوتدەك يۈزنى بىرلا قېتىم يالغاندىن چىرايلىقلاشتۇرغاندىن كېيىن سەتلەشتۈرۈپ كۈل قىلىۋېتىدىغان زەھەرلىك پەرداز بۇيۇملىرىغا بېرىلىپ، ئۆيىدىن ئوقۇش خىراجىتى ئۈچۈن ئەۋەتىلگەن پۇللارنى يەتكۈزەلمەي مېھمانخانا، قاۋاقخانا، ئېتى چىرايلىق غەيرىي پاهىشخانىلاردا ئىپپەت - نومۇسىنى سېتىپ، كىيىم ئۈچۈن پۇل تېپىۋاتقان قىزلار دەل بىزنىڭ ئوقۇغۇچىلىرىمىز ئەمەسمۇ؟ بۇ مەنىۋى پاجىئەلەر ھەققىدە قانچە كۆپ، ئىچكىرىلەپ ئويلىغانسېرى، ئىلمىي ھەم ئاخلىق تەربىيىلىنىشتىن كۈنساين يىراقتا قېلىۋاتقىنىمىز سەۋەبلىك، مىللىي تەركىبىمىزدە بارغانچە بىكار تەلەپلەر، ھۈرۈن - نانتېپىلار، كۆكەمە - ئۇششۇقلار، تىلەمچى، رەمبال، ئوغرى، بۇلاڭچى، بەڭگە - قىمارۋاز، ھاراقكەش،

پاھىشلەرنىڭ كۆپىيىپ، مىللىي سۈپەت - ساپادا تۆۋەنلەپ كېتىۋاتقانلىقىمىزنى؛ تەرەققىي تاپقان ئىلغار، زامانىۋى مىللەتلەر «ئايدا - يۇلتۇزغا ئۇچۇپ، يەر - زېمىن، ئاسمان ئۇلارغا باش ئېگىۋاتقان» بۈگۈنكى كۈنلەردە، بىز ئىلىم - پەنگە يۈرۈش قىلىش، ۋاقىتنى قەدىرلەپ ئىجتىھات بىلەن ئۆگىنىش، ئىشلەشنىڭ ئورنىغا ھە دەپسلا مىللەت ئۈچۈن ئىككىنچى زۆرۈرىيەت بولغان ئويۇن - تاماشا، بەزمە - باراۋەت، ناخشا - ئۇسسۇلنى تۈپ خۇمارىمىز ۋە كەسپى - كارىمىزغا ئايلاندۇرۇۋېلىپ ۋە ئۇنىڭغا مەستانە بولۇپ، مۇنداقلا قارىماققا خۇددى سىگانلارغا ئوخشاش ناخشا - ئۇسسۇلدىن باشقا ئىشى يوقتەك بىر خەلققە ئايلىنىپ، بۆشۈكتىن باشلانغان ناخشا - ئۇسسۇل تەربىيىسى پۈتكۈل ھاياتلىق ئۆمرىمىزگە سىڭىپ، مەيلى قايسى كەسپ بىلەن شۇغۇللانمايلى، ھەممىمىزلا ناخشا - ئۇسسۇلچى بولۇش، كىم قايسى سەنەمگە تارتسا ئويلانماستىنلا شۇ سەنەمگە كەلتۈرۈپ، ئەرمۇ، ئايالمۇ ئوخشاش تولغىيالايدىغان ئۇسسۇلچىلىق تەقدىرىدىن قۇتۇلمايدىغان بىر قوۋم بولۇش شەرىپىگە ئېرىشىپ كەلگەنلىكىمىزنى بىلمەك تەس ئەمەس، ئەلۋەتتە. مانا بۇ بىزنىڭ ھازىرقى بىر تەربىيىلىنىش يولىمىز بولغاچقا، يەسلىدىكى بالىلىرىمىزدىن تارتىپ دېھقانمۇ، كادىرمۇ، مۇئەللىمۇ، ئالىمۇ، سىياسىي ئىشەنمۇ، ھەتتا تىلەمچى، ئوغرى - قاراقچىغىچە ئۇسسۇلچى بولۇپ يېتىلدۇق. تېلېۋىزىيە ساھەسىمۇ بىزنىڭ يەسلىدىكى تۇرمۇشىمىزنى ئۇسسۇل ئويىنىتىپ كۆرسىتىدۇ، مەكتەپلەرنى تونۇشتۇرغاندىمۇ ئوقۇغۇچىلارنىڭ باش چۆكۈرۈپ ئۆگىنىۋاتقان ياكى تەجرىبىخانىدا تەبىئىي پەنلەر تەجرىبىسىنى ئىشلەۋاتقان

ئەھۋالدىن كۆرە، كۆپرەك ئۇسسۇل ئويناشلىرىمىزنى دېھقاننىڭمۇ زىرائەتى قانداق پەرۋىش قىلىۋاتقانلىقىنى ئاساس قىلىشنىڭ ئورنىغا ھە دېسلا ئېتىزدا ئۇسسۇل ئوينىۋاتقان كۆرۈنۈشلەرنى تولاراق سۈرەتكە ئالدۇ، ھەتتا بىرەر ئالىمنى ياكى تۆھپىكار ئوقۇتقۇچىنى تونۇشتۇرسا، ئۇنىڭ نېمە ئىش قىلغانلىقىنى سۆزلە - سۆزلىمەيلا ئائىلىسىدە خوتۇن - بالىلىرى بىلەن ئۇسسۇل ئويناپ ئايناقلاپ يۈرگەنلا كۆرۈنۈش بېرىلىدۇ (شۇنداقلا تېلېۋىزىيە ئېكرانلىرىدا ئالىم - كەشپىياتچىلارنىڭ پائالىيەتلىرىدىن كۆرە بەل تولغىغانلارغا ئالاھىدە ئەھمىيەت بېرىلگەنلىكىنى، ئادەملىرىمىزنىڭمۇ شۇ ئالىم - كەشپىياتچىلاردىن كۆرە بەل تولغىغانلارغا ئامراقلىقىنى بىلمەكمۇ تەس ئەمەس). ئۇيغۇر كىنوچىلىقىمۇ قىرىق نەچچە يىلدىن بۇيان ھىندىستان، پاكىستاننىڭ كىنولىرىغا ئاڭلىق - ئاڭسىز تەقلىد قىلىنغان ناخشا - ئۇسسۇل كىنوچىلىقى بولۇپ، گادايدىن شاھقچە ئۇسسۇلچى خەلق ئىكەنلىكىمىزنى نامايان قىلىپ، خەلقىمىز ۋە ياش ئەۋلادلىرىمىزنىڭ ئەقلىي تەپەككۈرى ۋە مىللىي غۇرۇرنى ئۇرغۇتۇش، ئۇلارغا چىن مەنىسىدىكى سەنئەت گۈزەللىكى تەربىيىسى بېرىشنىڭ ئورنىغا خاسلا ناخشا - ئۇسسۇلچىلىق تەربىيىسى بېرىپ كەلدى. شۇڭا «قازاندا نېمە بولسا، چۆمۈچكە شۇ چىقىدۇ» دېگەندەك، يەھۇدىيلار، ئىنگىلىزلەر، گېرمانلار، فرانسۇزلار، ياپونلار، رۇسلار، خەنزۇلار... زامانىۋى پەن - تېخنىكىدىن مول ھوسۇل ئالسا، بىز ناخشا - ئۇسسۇلدىن مول ھوسۇل ئالدۇق. خەق «ئالىملار مىللىتى» دەپ ئاتالسا، بىز «ناخشا - ئۇسسۇل مىللىتى» دەپ ئاتالدىق؛ قارىغاندا، رىۋايەتلەردىن بىزگەچە كەلگەن «تەڭرى

مېڭىسى ئىشلەيدىغانلارنى تاجدار، كۆكرەك - غول ئەزاسى كەڭلەرنى چەۋەنداز، قولى ئەپچىل، بېلى ئەۋرىشمەلەرنى ئۇسسۇلچى، پۇتى ئەپچىللەرنى مۇلازىم قىلىپ يارانقۇدەك» دېگەن ئىبرەتلىك ھېكمەتنى بىزمۇ ئەقىل بىلەن ھەزىم قىلىپ باقمىساق بولمايدىغان ئوخشايدۇ.

ھەر بىر ئەقىل ئىگىسى شۇ ھەقىقەتنى ئاستا - ئاستا چۈشىنىپ يەتمەكتىكى، ئىنسانىيەت تارىخىدا ھەر قانداق قوۋم، خانلىق، يۇرت ئەزەلدىن ئىشنى پەرزەنتلىرىگە ھۈنەر - كەسپ ئۆگىتىشتىن، ھېچ بولمىسا ئوشقان تۇتىدىغان تۇزاق، قىرغاۋۇل سوقىدىغان چوماق، ئۆمىلەشتىن مېڭىشقا كۆندۈرىدىغان غالتەك ياساشقا قولىنى كەلتۈرۈشتىن باشلاپ كەلگەن بولسا، بىز شۇ كۈنلەردە تارىختىكى بۇ ئەنئەنىمىزدىن چەتنەپ، ئىشنى تەمتىلەپ ئاران ماڭىدىغان بالىلىرىمىزغا ئۇسسۇل ئۆگىتىشتىن باشلاۋاتىمىز.

مۇنداق بىر سۆھبەت پات - پات قۇلقىمغا چۈشۈپ تۇرىدۇ: — بۇنىڭدىن كېيىن بالغا بولغان تەربىيىنى قاتتىق كۈچەيتىمىسەم بولمىدى. نېمىشقا دېسەڭ، بالام سەل ئويۇن قېپى، كەپسىز چىقىپ قالدى. مەكتەپ تەربىيىلەيدۇ، دەپ كارىمىز بولماي سورۇن تارتىپ ھاراق ئىچىپ يۈرۈۋەرسەك، بالا تاپتىن چىقىپ بۇزۇلۇپ، كېيىنچە بېشىمىزغا بالا بولىدىغاندەك قىلىدۇ.

— ئوبدان ئويلاپسەن. نېمىدە تەربىيىلەي دەيسەن؟

— بالام كىتاب ئوقۇمايدىغان چىقىپ قالدى، مانداق قارىسام، ناخشا - سازغا ئامراقتەك قىلىدۇ. تەتلىدە ۋە دەرىستىن چۈشكەن چاغلىرىدا بۇ گۆيىنى بىكار قويماي، بىر

ئۆزىمىزنى ئېتىراپ قىلايلى

باشتىن ھەممە سازنى چالايدىغان، ھەممە ئۇسسۇلنى ئوينىيالايدىغان قىلىپ تەربىيەلەيدىغان بىرەر يەرگە تۇتۇپ بېرەيمىكەن، دەيمەن.

ئوبدان ئويلاپسەن. زادى شۇنداق قىلماي بولمايدۇ. بالا تۇغۇلۇپلا ئۆز مىللىي تۇرمۇش تۇپرىقىدا ناخشا - ئۇسسۇلدىن باشقىنى كۆرمىگەندىكىن، ئاتا - ئانا بولغۇچىمۇ ئۇنىڭغا باشقىچە مۇھىت يارىتالمىغاندىكىن، بالىنىڭ قىزىقىدىغىنىمۇ، ئاتا - ئانىنىڭ بالغا بېرىدىغان تەربىيىسىمۇ يەنە شۇ بولماي نېمە بولماقچىدى؟

«بۇلۇننىڭ چىرايلىق نەغمىسىگە قورساق تويمايدۇ»، «سايراپ بېرەر تۇمۇچۇق، لاچىن ئالار توشقانى» دېگەندەك، بىزدە بىنالار، يوللار ۋە ماشىنىلارنى قانداق لايىھىلەيدۇ، كۈندە كۆرۈۋاتقان ماۋۇ تېلېۋىزورنى قانداق ياسايدۇ، دېگەندەك نان تېگىدىغان ئەھمىيەتلىك ئىشلارغا بالىلارنى قىزىقتۇرىدىغان، ئۇلارنى تۈرلۈك پەن - تېخنىكا، ھۈنەر - سەنئەت، تىل كۇرسلىرىغا جەلپ قىلىدىغان (بۇ خىل كۇرسلارنى ئېچىشقا ئانچە قىزىقمىغانلىقىمىز سەۋەبىدىنمۇ ئەيتاۋۇر بۇنداق كۇرسلارمۇ بىزدە يوق ھېسابدا) ئاتا - ئانىلار ياكى بۇنىڭغا قىزىقىدىغان بالىلار يوقىمىدۇ؟

خوش، ئىش شۇنداق ئىكەن، بىزدىكى بۇ خىل تەربىيەلەش ھەم تەربىيىلىنىشتىن سەسكەنگەن، سېسىق كېكەرگەنلەر، ئادەمنى ئويۇن - تاماشا، قۇرۇق گەپ ئەمەس، ئەقىل، تەپەككۈر، تەدبىر روناق تاپقۇزىدىغانلىقىنى خەلقنىڭ كەلگۈسى تەقدىرى يۈكسەكلىكىدىن ئويلايدىغان ئاقىللار زادى قانچىلىكتۇ؟ يېقىندا «قاغىلىق ناۋاسى» بەدىئىي سەنئەت فىلىمىنى

قويۇش مۇراسىمىدا قاغىلىقنىڭ بىر رەھبىرى: «بۇ فىلىم ناھايىتى ياخشى ئىشلىنىپتۇ، ئەمما ھەممىسى ناخشا - ئۇسسۇللا بوپتۇ. لېكىن، قاغىلىق خەلقى 40 نەچچە يىلدىن بېرى ناخشا ئېيتىپ، ئۇسسۇل ئويناپلا ئۆتمىگەن، بەلكى يۇرتىنى گۈللەندۈرۈش يولىدا نۇرغۇن خاسىيەتلىك ئىشلارنى قىلغاندى. بۇلارنىڭ ھېچبىرىنى بۇ فىلىمدىن كۆرگىلى بولمىدى» دېدى. بۇ پىكىر يىغىن ئەھلىنى قانچىلىك ئويلىاندۇردى، بۇنىسى پىقىرغا نامەلۇم. لېكىن ئۇنىڭ دېگەنلىرى بوش گەپ ئەمەس، ئەقىل بىلەن ئويلاپ باقىدىغان — ۋەزنى بار گەپلەر ئىدى. ئۇيغۇر جەمئىيىتى بۇ پىكىرگە قانداق قارايدۇ، قوللامدۇ ياكى قارشى چىقامدۇ؟ بۇمۇ ئەقىل - ھوشى بار ئادەملەرگە تاشلانغان مەنىلىك، مۇھىم سوئال، ئەلۋەتتە.

گەرچە بۇ مۇلاھىزىمىزگە مۇناسىۋەتسىز بولسىمۇ، گەپكە گەپ توغرا كەلگەندە شۇنىمۇ دېمەي بولمىدىكى، خەلقنىڭ چوڭقۇرراق ئويلىنىپ كۆرۈشىگە تېگىشلىك بىرەر - يېرىم ئېغىز ئىبرەتلىك، ئەمما پايدىلىق گەپ چىقىپ بولغۇچە بىزدىكى چىقىم ۋە شىكايەتكە كەسىپلەنگەن، ھەتتا مۇرتى كەلگەندە خوتۇن - بالىلىرى ئۈستىدىنمۇ خەققە ئەرز قىلىشتىن يانمايدىغان بەزى قارا ئۆچكە چاققۇچىلار بىردەمدىلا ئاق - قارىنى ئاستىن - ئۈستۈن قىلىپ، پارتىيە - ھۆكۈمەتنىڭ كۆزىنى بويلاپ، خەلق ئۈچۈن پايدىلىق گەپ قىلغۇچىغا قارا چاپلاپ، توقى - لەنەتنى ئارتىپ جازالىتىۋەتمىگۈچە، ئۇمۇ قولىدىن كەلمىسە، بىر ئۆرۈلۈپلا پىتنە - پاسات تارقىتىپ، ئۇنى سېستىۋەتمىگۈچە، يېگەن - ئىچكىنى تېنىگە سىڭمەيدۇ. مۇشۇنداق قىلىپمۇ ئېرىشىدىغىنى ئاران «كالتە قوشۇقنىڭ

سېپى تەگكەن» چىلىك ئەرزىمەس مەنەسپ ئىكەنلىكىنى بىلىپ تۇرسىمۇ، توخۇ يەپ ئۆگەنگەن ئىت قورسقى توق تۇرۇپمۇ چۈجىنى كۆرسە بوغۇپ تاشلىغاندەك، ئوغرى ئوغرىلىغىلى بىر نەرسە تاپالمىسا، خوتۇننىڭ تامبىلىنى ئوغرىلىغاندەك پەسەندىلىكتىن يانمايدۇ. شۇڭا، بىر - بىرىمىزگە كۆيۈمسىزلىكىمىز ھەققىدە گەپ بولسىلا چوڭلارنىڭ ئاغزىدىن ئاڭلىغان مۇنداق بىر ئىبرەتلىك رىۋايەت ئېسىمگە چۈشۈدۇ:

بۇرۇننىڭ بۇرۇنىسىدا، مەغربىتىكى قايسىدۇر بىر ئېمپېراتور بۇ قەدىمىي دىيارىمىزغا قوشۇن تارتىش ئۈچۈن، ئالاھىدە تەربىيەلەنگەن سەركەردىلىرىنى ئەلچى، سودىگەر سىياقىدا ئارقا - ئارقىدىن يولغا سېلىپتۇ، لېكىن ئۇلارنىڭ ئېلىپ قايتقانلا مەلۇماتى قوشۇن تارتىشقا پايدىسىز مەلۇماتلار بولغاچقا، بۇ ئېمپېراتورنىڭ بېشى قېتىپ، ئاخىر ئاقىل - دانىشمەن پىر ئۈستازدىن بىرنى ئۆزى يالغۇز كۆزىتىپ كېلىشكە ئەۋەتىپتۇ. بۇ دانىشمەن ماڭا - ماڭا ئۇيغۇر يېزىلىرىنىڭ بىرىگە كەلگەندە، تال چىۋىقىنى ئات، يۇلغۇن بالچۇقىنى قىلىچ قىلىپ، ئۆزئارا قىلىچۋازلىق ئويۇنى قىلىشىۋاتقان ئېغى يوق ئىشتانلىق ئىككى سەبىي بالىنى كۆرۈپتۇ - دە، چۆچۈگەن ھالدا:

«ئانىسىدىن تۇغۇلۇپلا جەڭ قىلىشنى ئۆگىنىدىغان خەقكەن بۇ» دەپ خاتىرىسىگە پۈتۈپتۇ. دەل شۇ چاغدا بىر بوۋاي ھارۋا ھەيدەپ يولدىن ئۆتكەنكەن، بالىدىن بىرى ھارۋىنىڭ كەينىگە ئېسىلىپتۇ. بۇنى دوراپ يەنە بىرىمۇ ھارۋىغا ئېسىلغانكەن بويى يەتمەپتۇ. ئۇ بالا شۇ زامات ھارۋىنىڭ ئالدىغا ئۆتۈپ: «ھەي بوۋاي، سەمەت ھارۋاڭغا ئېسىلىۋالدى» دەپتۇ. ھارۋىدا مۈگدەپ ئولتۇرغان بوۋاي ئارقىسىغا قاراپ ھارۋىغا ئېسىلىۋالغان

سەمەنتىڭ باش - كۆزىگە شىراق قامچىسى بىلەن ئۇرۇپتۇ. سەمەنتىڭ باش - كۆزى يېرىلىپ قانغا بويالغان ھالدا ھارۋىدىن ئوڭدىسىغا ئۇچۇپ چۈشۈپتۇ - دە، توپىغا يۇمىلىغانچە چىرقىراپ يىغلاپتۇ. بۇنى كۆرگەن بوۋاي بىلەن بالا: «خوپ بولدى، ئۆلە، ئۆل» دەپ قاقاقلاپ كۈلۈشۈپتۇ. بۇنى كۆرگەن دانىشمەن: «بۇ ئەل جەڭگىۋار، ئۇرۇشقا ماھىر بولغىنى بىلەن، بۇلاردا چىن دوستلۇق، ئىناقلىق، بىر - بىرىگە كۆيۈم دېگەن نەرسە يوق ئىكەن، دوستى دوستىنىڭ مۇۋەپپەقىيىتىگە خۇشال بولۇشنىڭ ئورنىغا ھەسەت قىلىپ چېقىپ قويدىكەن، چوڭلىرى تولىمۇ بىرەھىم، تاش يۈرەك كېلىدىكەن، بۇلاردا بىرەرى يامان كۈنگە قالسا، ئاتا يوللۇقلاردىن تاكى دوست - بۇرادەرلىرىگىچە بىر چەتتە تۇرۇپ كۈلۈپ - يايىپ تاماشا كۆرىدىكەن. شۇڭا بۇ ئەلگە ھەربىي يۈرۈش قىلىشتىن ئاۋۋال ئۇلارنى ئۆزئارا ئۇرۇشقا سېلىپ تازا ھالسىرىتىپ، ئاجزلاشقان تەرەپكە ھەربىي ياردەم بەرسەك، ئۇلار بىزنى ئۆز ئايىغى بىلەن باشلاپ كىرگۈدەك» دەپ خاتىرىسىگە پۈتۈپلا بۇ پايانسىز دىيارنىڭ يەنە باشقا يەرلىرىنى كۆرمەيلا قايتىپ كېتىپ، ئىگىلىگەن مەلۇماتىنى ئىمپېراتورغا يەتكۈزۈپتۇ. ئىمپېراتور دانىشمەننىڭ ھۆكۈمى بويىچە ئىش قىپتىكەن، كۈتكىنىگە ئاسانلا ئېرىشىپتۇ. خوش، يەنە ئۆز گېپىمىزگە كەلسەك، ھە دەپسلا ئويۇن - تاماشا، بەزمە - باراۋەت، ناخشا - ئۇسسۇلغىلا بېرىلىش، ئادەملىرىمىزنى خۇددى بەڭگى تاماكاغا خۇمار بولغاندەك، كىتابتىن ناخشا - ئۇسسۇلغا ئامراق قىلىۋەتتى. شۇڭا بىزدە پاختاق ناخشا - ئۇسسۇل لېنتىلىرى كۆپەيگەنچە كىتابخانلاردىكى كىتابلار ئازىيىپ، ئۇنىڭ ئورنىنى ئەر تۇرۇپ

بۇزۇق خوتۇندەك «ۋايىچىنى ئاللا، ۋاي توۋا» دەيدىغان بىر يۈرۈش لاۋزا ناخشىلار ئىگىلىگىلى قوپتى. ئۇيغۇرچە كىتاب-ژۇرناللار سېتىلىدىغان دۇكان - يايىملارمۇ بارا - بارا ئازلاپ ياكى يوقىلىپ، ئۇنىڭ ئورنىغا كونا كىيىملەر بازارلىرى بىلەن ئون قەدەم ماڭغىچە پاشنىسى چۈشۈپ قالىدىغان يالغان كەش بازارلىرى شىددەت بىلەن كۆپەيدى. ئۈرۈمچى كوچىلىرىدا ئۇيغۇرلار كىيىم - كېچەك، ئەسكى پايپاق بازىرى ۋە ناخشا - ئۇسسۇل سورۇنلىرىدا ئەڭ كۆپ بولسا، ئەكسىچە، خەنزۇلار كىتابخانلاردا ئەڭ كۆپ. بىزدە بەزى كادىرلارمۇ ئۇيغۇر نەشرىياتچىلىقى ئۈچۈن چوڭراق بىرەر ئەمەلىي ئىش قىلىشقىمۇ قىزىقمايدۇ، شۇنداقلا بىرەر مۇ باي تېخى بىرەر كىتاب چىقىرىشقا پۇل خەجلىپ باقمىدى. ئەمما، خاھى مەنەسەپدار، خاھى باي بولسۇن، ناخشا - ئۇسسۇل، ئويۇن - تاماشا ئۈچۈن ئايانماي تۈمەن - تۈمەنلەپ، مىليون - مىليونلاپ پۇل چىقىرىۋاتىدۇ. مانا بۇ بىزگە پۈتۈن خەلق سۈپىتىدە كۈنسېرى ئەۋج ئېلىۋاتقان ئويۇن - تاماشا، بەزمە - باراۋەت، ناخشا - ئۇسسۇلچىلىق روھىدىن سىڭگەن تەربىيىلىنىش ئېغى!

بىز كىتابلارنى تاشلاپ، بەل تولغاش، ئويۇن - تاماشىغا بېرىلىش بىلەن بەختىمىزنى تاپىدىغان بولساق، قىيامەتكىچە ناخشا ئېيتىپ، ساغرىمىزنى تولغاپ، ھاياتلىق سەپىرىمىزنى داۋاملاشتۇرۇپ باقايلى، قېنى، كەلگۈسىدە بىزنى قايسى تەقدىر كۈتىدىكىن؟

بۇ يەردە شۇنىمۇ قىستۇرۇپ ئۆتۈشنى زۆرۈر تاپتىمكى، مەن ھەرگىز ئۆز سەنئىتىمدىن زېرىكىپ قالغىنىم يوق! خەلقىنى ھەقىقىي سەنئەت تەپەككۈرى ۋە ئەقىل - ئىدراكقا يېتەكلەيدىغان

مىللىي سەنئەتمىزنى چىن دىلىمدىن ياخشى كۆرىمەن. چۈنكى مەن ئۇيغۇرلارنىڭ ئەڭ قەدىمكى ناخشا - ئۇسسۇل بۆشۈكلىرىدىن بىرى بولغان دولان دىيارىدا قايناق مەشرەپ سورۇنلىرىدا تۇنۇشى تاڭغا ئۇلاپ چوڭ بولغانمەن. شۇڭا، مۇقاملار بىلەن خەلقىمىزنىڭ ئۇزاق ئەسىرلىك ناخشا - ئۇسسۇللىرىغا مۇھەببەتتىم چوڭقۇر. مەن ئاشۇ مەشرەپلەردىن ئەقىل تاپقان، جاھاننى، ئاق - قارىنى تونۇغان، ئادىمىلىكنى ئۆگەنگەن. ھەر نۆۋەتلىك مەشرەپتىن يالغۇز مەنلا ئەمەس، پۈتكۈل ئەھلى يۇرت ئاجايىپ ئىلمىي ھېكمەتلەرنى بىلىپ قايتاتتۇق. «خەلقنىڭ سەنئەت مەكتىپى» دەپ ئاتالغان بۇ مەشرەپلەردىكى ناخشا - ئۇسسۇللار چىن مەنىسى بىلەن ئادەمنى ئويغا سېلىپ، تەگسىز مۇڭلىرى بىلەن يۈرەكنىڭ خۇمارىنى يېشەتتى؛ ياش ئەۋلادلارنى ئەنئەندىدىن ياتلاشتۇرىدىغان، ھەقىقىي سەنئەت تۇيغۇسىنى ئۆلتۈرۈپ بىخۇدلاشتۇرۇش ئارقىلىق تاپتىن چىقىرىدىغان ھازىرقىدەك بەزىبىر غايىسىز، ئېتىقادسىز، چۈشكۈن، تۇتامسىز، ئەبجەش، ھاياسىز - غىلجىڭ، دادخور - يىغلاڭغۇ ناخشا - ئۇسسۇللار ئەمەس ئىدى. دېمەكچىمەنكى، ناخشا - ئۇسسۇل بىلەن شۇغۇللىنىيلى، ئەمما ئۇنى ھەممە ئىشنىڭ ئالدىغا قويۇپ، خەلقنىڭ تۈپ خۇمارى قىلىۋالمايلى، ئىلىم - پەن، ھۈنەر - سانائەت بىلەن ناخشا - ئۇسسۇلنى تەڭ تۇتايلى. ھازىرقى زامان تارىخ سەھنىسىدە «قولمىزنىڭ يەتكىنى ئۇسسۇل، دېمىمىزنىڭ يەتكىنى ناخشا» بولمىسۇن. چۈنكى خەلقىمىز بۈگۈنكى دۇنياۋى رىقابەتتە ناخشا - ئۇسسۇل مۇسابىقىسىگە دۇچ كەلگىنى يوق.

چىقىرىپ، مۇساپىر، قارا سەرگەردان قىلىۋەتتۇق، ئۇلار سەرسانلىق - سەرگەردانلىقنىڭ ئازابىنى يەتكۈچە تارتىپ، تىرىكلەر دوزىخىدىكى قىيامەتنىڭ ئوت - ئاتەشلىرىدە شۇنچە كۆيۈپمۇ ئامان قېلىپ، ئاخىر يەنە جاھاننىڭ ساراڭلىقى بېسىلىپ، ئوڭلۇقى تۇنقاندا خارابە ئىچىدىن باش كۆتۈرۈپ چىقتى. ئاشۇ ئوبۇلھەسەننىڭ ھەممە نەرسىسىنى بۇلاپ - تالاپ سېرىۋېلىپ، بېشىغا ئى - نى قارا كۈنلەرنى سالغاندۇق. قارىساق، بىز يەنە گادايلىقتىن ئۆرە كەلمەي، ئوبۇلھەسەن بىزگە ھەممە نەرسىسىنى تارتقۇزۇپ قويۇپمۇ يەنە گادايلىقنى بىزگە تاشلاپ بېرىپ، بىز ئۇرۇپ - تىللاپ كىيىمنى سالدۇرۇۋالغان ئەينى چاغدىكى سەبىي بالىدىن بۈگۈن يەنە بوۋىسىدەك كاتتا بايغا ئايلىنىپتۇ. بىز بۈگۈنمۇ گادايلىقىمىزدىن مەكتىپىمىزنى باقالماي، بالىلىرىمىزنى ئوقۇتۇش تەس بولۇۋاتىدۇ. بوۋاڭمۇ بىزگە مەكتەپ سېلىپ بېرىپتەكەن، ئۇ قەرزنى قايتۇرۇشنىڭ ئورنىغا سېنى بۇلاڭ - تالاڭ قىلىپ، يالغۇچلاپ يۇرتتىن قوغلاپ چىقاردۇق، ھالا بۇ كۈنلەرگە كەلگەندىمۇ ئۆي - جاي، مال - مۈلۈكلىرىڭنى قايتۇرالمىدۇق. قارىساق، خۇدايىم ساڭا بېرىپ يەنە باي بولۇپ كېتىپسەن. ئۆتكەنكىنى تەگمەي، بالىلىرىمىزنى تەربىيەلەشكە پۇل بەرمىسەڭ بولمىدى، دەپ يۈزىمىز قىزارماستىن سېنىڭدىن يەنە ئېلىۋاتىمىز. بىز راستتىنلا ۋاپاغا جاپا قىلىدىغان تۈز كور ئادەملەر ئىكەنمىز. قارا يۈزلۈك - خۇمىسلىقتا شۇ دەرىجىگە يېتىپتىمىزكى، كىم بىزگە ياخشىلىق قىلسا، «ۋاپاغا جاپا بارمۇ، بىرگە ئون» دېگەندەك، شۇنىڭغا ئاشۇرۇپ يامانلىق قىلىدىكەنمىز، قىلغاندىمۇ مۇناپىقلىقنىڭ ئەۋرىشكىسى بولغۇدەك دەرىجىدە

قىلىدىكەنمىز. «ئىت ئۇرغۇچىغا ئامراق» دېگەندەك كىسىم بىزنىڭ ئەدىبىمىزنى بېرىپ خامىرىمىزنى يارسا، شۇنىڭغا كۈچۈكلەنپ، خۇشامەت قىلىدىكەنمىز. مۇساباي، ھۈسەنباي، باھاۋۇدۇنباي ۋە ئۇلارنىڭ ئەۋلادلىرى بىزگە شۇنچە كۆپ ياخشىلىق قىلسا، بىز ئۇلارغا يامانلىق قىلدۇق، ئەمدىلىكتە قىلغانلىرىمىز ئۈچۈن ئۇلاردىن قۇرۇق بولسىمۇ ئەپۇ سوراھنىڭ ئورنىغا يۈزىمىزنى داپتەك قىلىپ يەنە ئۇلارنىڭ نەۋرىسىدىن تىلەۋاتىمىز. ئوبۇلھەسەن شۇنچە قىلغان يامانلىقلىرىمىزنى ئەپۇ قىلىپ، بالىلىرىمىزنى تەربىيەلەشكە ئۆز يانچۇقىمىزدىن ئاز - پازدىن بولسىمۇ چىقىرىشقا قارىمىز ئاغرىغان پۇلنى ئۇ يەنە سېخىيلىق بىلەن چىقىرىۋاتىدۇ. بىز يەنىلا ھېلىقى تۈزكۈرلارنىڭ ئەۋلادى بولغاندىكىن، يەنە كۈنلەرنىڭ بىرىدە ئوبۇلھەسەننىڭ پۇلىدا تەربىيەلىنىپ چوڭ بولۇۋېلىپلا ئۇنىڭ بالىلىرىنى بۇلاپ - تالاپ، يۇرتتىن قوغلاپ چىقىرامدۇق، قانداق؟ دېگەنلەرنى ئويلاپ، ۋۇجۇدۇم شۈركىنىپ كەتتى. چۈنكى، بىز تارىختا «ئاتاڭنى ئۆلتۈرگەنگە ئاناڭنى بەر» دېگەن خۇمىسلىق ئېڭى بىلەن، كىم ياخشىلىق قىلسا يامانلىق بىلەن جاۋاب قايتۇرۇپ، كىم يامانلىق قىلسا ئۇنىڭغا غالىپلىق قىلىدىغان بولۇپ تەربىيەلەنگەن تۇرساق.

تۈرۈپلا ھۈسەنباي، باھاۋۇدۇنبايلىرىنىڭ ھېسابسىز ۋەيران بولغان ئىگىلىكىنى 2 - دۇنيا ئۇرۇشىدا ئىتتىپاقداش ئارمىيە تەرىپىدىن خاراب قىلىنغان بېرلىن شەھىرىگە ئوخشاشقۇم كەلدى. جەڭدە پۈتۈن شەھەر كۆيۈپ، ئېگىز، ھەيۋەتلىك قەدىمىي بىنالار ئۆرۈلۈپ، بىر چىرايلىق شەھەر ئىس - تۈتەك ئىچىدە پارچە خىش، چالا كۆيگەن ياغاچلار بىلەن تولغان

خارا بېلىكىگە ئايلانغانىدى. شۇ چاغدا ئامېرىكا باشچىلىقىدىكى ئىتتىپاقداش ئارمىيىنىڭ ئالىي قوماندانى ئېزىنخاۋېر گېنېراللىرىنى ئەگەشتۈرگەچ خارا بېلىرىنى كۆزدىن كەچۈرۈپ ئاستا كېتىۋاتتى. بۇ زاۋال ۋاقتى بولغاچقا، تېزلا قاراڭغۇ چۈشۈپ چىراغسىز قالغان شەھەر گۆرستانغا ئوخشاپ قالغانىدى. تۈيۈقسىزلا بىر خارا بېلى بۇلۇڭدىن «پىللىدە» چاقىنغان چىراغ يورۇقى كېتىۋاتقانلارنىڭ دىققىتىنى تارتتى. ئۇلار بېرىپ قارسا، ئۇ بۇلۇڭدا پارچە - پارچە خىش ۋە كۆيگەن ياغاچلاردىن بىر ئادەم ئاران پاتقۇدەك بىر كاتەك كەپە ياسالغان، كەپىنىڭ ئىچى شۇنچىلىك پاكىز، رەتلىك سەرەجانلاشتۇرۇلغانىدىكى، ھەممەيلەن ھەيران قالدى. بۇ كەپىنىڭ ئىگىسى يېشى سەكسەندىن ئېشىپ، ئاران جېنى قالغان موماي بولۇپ، ئۇ كەپىنىڭ ئىچىدە بىر تەشتەك گۈلنى قۇچاقلاپ، بۇ يات ئەسكەرلەرگە كۈلۈمسىرەپ قاراپ ئولتۇراتتى. ئېزىنخاۋېر ھەمراھلىرىغا:

— بىز ئۇرۇشتا يېڭىپ بۇ يەرنى ۋەيران قىلدۇق، دېگەن بىلەن، بۇ خەلقنى مەغلۇپ قىلالماپتۇق ئەمەسمۇ. قاراڭلار بۇ موماينىڭ قولىدىكى گۈلگە. بۇ، گۈل ئەمەس، ئۈمىد. بۇ خەلق تە ھاياتقا يەتكۈدەك ئۈمىد بار ئىكەن. قاراپ تۇرۇڭلار، ئاز كۈندە گېرمانىيە قايتىدىن گۈللىنىپ، يەنە بىزگە جەڭ ئېلان قىلىدۇ، — دەپ قايىللىق بىلەن باش لىڭشىتىپ.

دېگەندەك، ئېزىنخاۋېرنىڭ 50 يىل بۇرۇن ئېيتقانلىرى ئىسپاتلىنىپ، بۈگۈنكى كۈنلۈكتە گېرمانىيە دۇنيادىكى ئەڭ كۈچلۈك دۆلەتكە ئايلاندى. قىرىق نەچچە يىل بۇرۇن بىز مۇ ھۈسەنباي، باھاۋۇدۇنبايلارنىڭ دۇنياغا كېڭەيگەن شۇنچە كاتتا

ئىگىلىكىنى ۋەيران قىلغاندۇق، مانا ئەمدىلىكتە ھۈسەنبايىلار خارابىلىكىدىن ئۇنىڭ نەۋرىسى ئوبۇلھەسەنباي كاتتا بىنا بولۇپ باش كۆتۈرۈپ چىقتى. دېمەك، گەپ ئادەمنىڭ ئۆزىدە — ئۇنىڭ سۈپەت — ساپاسىنىڭ قانچىلىك ئىكەنلىكىدە. بۈگۈنكى دۇنيا گېرمانىيىگە موھتاج بولغىنىدەك، بۈگۈنكى ئۇيغۇرلارمۇ يەنىلا يېڭى ھۈسەنباي، باھاۋۇدۇنبايلارغا موھتاج...
— ئادىشاۋا، بوۋام قۇرغان مەكتەپكە يەنە 70 مىڭ يۈەنلىك مېنبۇس ئېلىپ بەردىم، يەنىلا مەن ياخشىلىككەنمەن، دەپ غادىيىۋالماي، ئېشەكلىك ماڭسا بىر كۈندە كېلىدىغان ئېكسپىدىتتىن يۇرت كاتتىلىرى قەشقەرگە ئالدىڭغا كەلگەندىكىن، ئۇلار بىلەن تۈزۈك كۆرۈشمەسەن، — دەپ قىزىقچىلىق قىلدى ئوبۇلھەسەن مۇسابايوفنىڭ يېقىن ئاغىنىسى، ئۈرۈمچىنىڭ داڭلىق چاقچاقچىسى غەيرەت. ئوبۇلھەسەن مۇسابايوفمۇ، ئېكسپىدىتتىن مېھمانلارنىڭ ئالدىغا كەلگەن يۇرت كاتتىلىرىمۇ، ھەممەيلىن ياتساراشقا مايىل سىلىق — سىپايىلىكتىن بىر كۈلكە بىلەنلا ئۆزلىشىپ كەتتۇق.

— سىلەر ئۈستۈن ئاتۇشلۇقلار مەن بىلەنمۇ تۈزۈك كۆرۈشۈڭلار. مەن غەيرەتنىڭ ئۈرۈمچىدىكى ئىسناۋىتىسى قەشقەردىكى ھېيتگاھ مۇنارىدەك بولمىغان بولسا، 90 مىڭ كويلۇق ماشىنىنى 70 مىڭ كويغا ئالالمايتتى بۇ ئاداش. بۇ داڭلىق بايۋەچچەڭلار كەمبەغەل بولساممۇ يەنە ماڭا يۆلىنىپ سىلەرگە ياردەم قىلىۋاتىدۇ. بوۋىسىنى بوۋام يۆلەپ باي قىپتىمكى بۇنىڭ.

غەيرەت توختىماي چاقچاق قىلىپ، ھەممىنى كۈلدۈرۈپ، ئۆز ئارا ئامانلىق سوراشقۇدەكمۇ پۇرسەت بەرمىدى.

— سىزمۇ چاغلىقكەنسز ئابدۇرەھىم ئاكا، كۆردۈق. ئۈرۈمچى تۈگۈل پۈتكۈل شىنجاڭدىمۇ سىزنى تونۇمايدىغان ئادەم يوق، ھەتتا ئالتاينىڭ ئىچكىرى تاغلىرىدا مال باقىدىغان پادىچى قازاقلارغىچە: ۋاي، ئابدۇرەھىم قاسىم ئاغاي، دەپ سىزنى بېشىغا ئېلىپ كۆتۈرگەن بىلەن، پايدا بار دەپسە دوزاخقا ئىككىلەنمەي كىرىپ كېتىدىغان ئاتۇشلۇقلىرىڭىز پۇل چىقىدىغىنى يەنىلا ئوبۇلھەسەنباي، دەپ سىزنى ئۇنىڭچىلىك قارشى ئالمايۋاتىدۇ. قويۇڭ، بۇ يۇرتلۇقلىرىڭىزنى. بولدى، ھازىرلا مەن بىلەن قەشقەرگە كىرىپ كېتىڭ. قەشقەردە سىزنى بېشىغا ئېلىپ كۆتۈرىدۇ. «بۇغداينىڭ باھانىسىدە قارىمۇق سۇ ئىچىپتۇ» دېگەندەك، سىزنىڭ ئىناۋىتىڭىزنىڭ سايسىدە بىر ئابروى تېپىۋالاي. بۇ خەق مۇشۇ ئوبۇلھەسەن بېيىنى چېكىسىگە گۈل قىلىپ قىسىپ پۇرىۋالسۇن.

— ھەممىڭلار بىز ئۈچۈن بىر - بىرىڭلاردىن ئىناۋەتلىك، - دېيىشتى يۇرت ئاقساقاللىرى كۈلۈشۈپ. — بولدى قىل، ئاغزىغا بالا تەگكەن. مەن يۇرتۇمدىن بالا چاغلىرىمدا چىقىپ كەتكەن. يۇرتۇم ئۈچۈن مەن ھازىرمۇ تال چىۋىقنى ئات ئېتىپ ئويىنايدىغان بالا. ئادەم ھەر قانچە چوڭ بولۇپ كەتكەن بىلەن، ئاتا - ئانىسى ئالدىدا يەنىلا بالا - دە، بولدى، يۇرتۇمغا كەلدۇق، سەن مېھمان، مەن ساھىبخان. يۇرتۇمدىكى بارلىق ئىناۋىتىمنى ساڭا بېرىي، ماڭا قىلىدىغان ھەممە ئىلتىپاتىڭلارنى مۇشۇ كاسكىغا قىلىڭلار. ئۈرۈمچىگە بارغاندا يەنە ئاتۇشتا غېرىبىسىنىپ قالدىم، دەپ ئۇدۇل كەلگەن يەردە قاقشاپ يۈرمىسۇن بۇ ۋالاقىتەگگۈر.

— ۋاي، بولدى قىلىڭا ئاكا، ئۆزۈمنىڭ ئۆزۈمگە يېتىپ

ئۆزىمىزنى ئېتىراپ قىلالايمىز

ئاشىدىغان ئىناۋىتىمىنى كۆتۈرۈپ بولالمايۋاتقاندا سىزنىڭ ئىناۋىتىڭىزنى نېمە قىلاي، خۇددى زاكاس خەتنىڭ ئۈستىگە ئىككى مۇچەنلىك ماركىنى ئوشۇق چاپلىغاندەك ئىش قىلىپ، ئابدۇرېھىم قاسىم غەيرەتنى يۇرتىغا ئاپىرىپ مېھمان قىلالماي، يۇرتىدىكى ئىناۋىتىنى غەيرەتنى مېھمان قىلغانغا ھېسابلاپ سېتىپتۇ، دېگەن گەپكە قالماڭ يەنە.

— ھا - ھا - ھا.

غەيرەتنىڭ تۈگىمەس قىزىق چاقچاقلىرى بىلەن ئايروودرومىدىن پىكاپقا قانداق چىقىپ، ئاللىقاچان ئۈستۈن ئاتۇش تۆپىلىكىگە كېلىپ قالغانلىقىمىزنى بىلىمەي قاپتۇق.

ئەركىننىڭ پىكاپىدا ئوبۇلھەسەن مۇسابايوف، غەيرەت، مەن تۆتەيلەن كۈلكە - چاقچاق بىلەن كېتىۋاتىمىز.

— 30 يىل بۇرۇنقى قارا قىشنىڭ سوغۇق ئايدىڭ كېچىسىدە، دادام بىلەن ئانامنى ئېشەككە مىندۈرۈپ، مانا مۇشۇ تاغنىڭ باغرى بىلەن يۇرتتىن قېچىپ چىقىپ، قەشقەردە كېلىشىپ قويغان قارا ماشىنا بىلەن تاغ ئارقىسىغا كەتكەندۇق.

شۇ چاغدا ئون بەش - ئون ئالتە ياشتا ئىدىم، - دېدى ئوبۇلھەسەن مۇسابايوف تۆپىلىكنىڭ يان باغرىدىكى چىغىر يولىنى كۆرسىتىپ.

— ئۆزۈڭ بىر ساي تۈلكىسى بولغاندىكىن، بىر تال داننى توخۇسى بىلەن تەڭ تالىشىپ يەيدىغان يۇرتۇڭدىكى بىچارە، ئاچ خەقنىڭ توخۇلىرىنى ئوغرىلاپ، خۇرجۇن - تاغارلىرىڭغا ئىقىپ، يېرىم كېچىدە قاچقان بولغىنىڭ. بولمىسا يېرىم كېچىدە چوڭ يولنى پەرق ئەتكىلى بولمايۋاتقاندا، تاغ باغرىدىكى چىغىر يولىدا تەمتىلەپ يۈرەمتىڭ؟

— مەن دادام بىلەن ئانامنى ئېشەككە مىندۈرۈپ، تۇرغان تۇرقىمىز بىلەن قاچقان جۇما. ئۆيىدىن يىڭنە چاغلىق نەرسە ئالغان بولساق كاشكى، ھەتتا ئۇچىمىزدىكى كىيىمدىن باشقا كىيىملەرنىمۇ يۈك بولىدۇ، دەپ ئالمىغان تۇرساق.

— يۇرتىدىن يالىڭاچ قېچىپ چىققان گۈپلار ئۈرۈمچىدە باي بولۇۋېلىپلا ئۆزىچە يوغان سۆزلەيدۇ تېخى، بىزدەك ئۈرۈمچىنىڭ كىندىكىدە تۇغۇلۇپ چوڭ بولغانلارنى ياراتماي، يۇرتىدىن ئۆلەمجان قېرى ئېشەككە دەملىشىپ مىنىپ قېچىپ چىقىپ، ئەمدى چەت ئەلنىڭ مانا مۇنداق ئالىي پىكاپىدا ئولتۇرۇپ، ئالا خۇرجۇنغا زاغرا بىلەن غورا قاچىلاپ چىقىپ، چاماداندا دوللار كۆتۈرۈپ، كاجى تامبال بىلەن خەسىدىن خالتا كۆڭلەك كىيىپ چىقىپ، ئەمدىلىكتە ئىتالىيىنىڭ مودا كىيىمىنى كىيىپ قايتىدۇ يۇرتىغا پاتىمىغان بۇ گۈپتۈزىلار...

— شۇ چاغدا يۇرتتىن قېچىپ كەتمىگەن بولسىڭىز قانداق كۈنلەرگە قالار ئىدىڭىز - ھە، - دەيمىمەن غەيرەتنىڭ گېپىنى بۆلۈپ.

— ئەگەر قاچمايدىغان بولساق، بىزنىڭ ئۆيىدىكىلەرنى تولا كۈرەشكە تارتىپ، ئۇرۇپ ئۆلتۈرۈۋەتمىگەن تەقدىردىمۇ سولاپ قويۇپ ئاچلىقتىن ئۆلتۈرەتتى دەڭ بۇ خەق. شۇڭا، يۇرتۇمغا ھەم چوڭقۇر مۇھەببىتىم، ھەم قاتتىق ئاچچىقىم بار. شۇ چاغدا بىزنى ئۇرۇپ، سولاپ، ئاچ - يالىڭاچ قويغاننى ئاز دەپ، ئولتۇرۇۋاتقان ئۆيىمىزنىمۇ تارتىۋېلىپ ئېغىلغا قوغلىدى. كېيىن شۇ ئېغىلنىمۇ بىزگە راۋا كۆرمەي، كونسراپ، ئۆرۈلۈپ چۈشەي دەپ قالغان بوۋامدىن قالغان بىر كىچىك مۇنچىغا

ھەيدەپ چىقاردى. تام بېسىپ ئۆلسۇن، دېگەن گەپتە بۇ ئانا شۇ ئوساللىقلارنى باشقا يەردىن بىر كىم قىلمىدى، يەنە شۇ بىزنىڭ قېرىنداشلىرىمىز قىلدى ئەمەسمۇ.

— ئۇنداق دېسەڭ بولمايداۋا، ئوبۇلۋاي. شۇ چاغدىكى سىياسەت شۇنداق تۇرسا. نىغما، پاكىسىپ پاتەن ئىلىپ

— سىياسەت شۇنداق بولغان بىلەن، ئىجرا قىلغۇچىلار ساپلا بىزنىڭ ئۇرۇق - تۇغقان، ئەھلى مەھەللە، تونۇش - بىلىشلەر بولغاندىكىن ئۇنچىۋالا قىلىپ كەتمىسىمۇ يەنە شۇ كۈن ئۆتەتتى. زادى ئېسىمدىن چىقمايدىغىنى، بىزنى ھېچكىم قىلمايدىغان ئېغىر، پاسكىنا ئىشقا سېلىپ، كېچە - كۈندۈز نازارەت ئاستىدا ئىشلىتىپمۇ يەنە ئۇماچ تەقسىم قىلغاندا، بىزنى سولاپ قويۇپ ئۇماچ بەرمەي ئۆزلىرى ئىچەتتى بۇ خەق.

— بولدى قىلە ئادىشاۋا، ئەزۋەيلەۋەرمەي. ھەدەپ ئاڭلاپ قويساق، بىزگە ئۆتمۈشنى ئەسلەپ بېرىپ يۈرىكىمىزنى ئېزىۋېرەمسەن. ئەقلىڭ بولسا ئوبۇلۋاي، يۇرتۇڭغا تېخىمۇ چىقراق پۇل بېرىپ رەھمەت ئېيتساڭ بولغۇدەك. نېمىشقا دېمەمسەن، ئاتۇشنىڭ ئادەملىرى زادى ئەقىللىق خەقكەن. باشقا يۇرتنىڭ ئادەملىرى يۇرتىدىكى بايلارنى ئۇرۇپ - قىيناپ ئۆلتۈرۈۋەتسە، ئاتۇشلۇقلار بايلىرىنى ئاچ قويۇپ، ئۇلارنى يۇرتىدىن قاقۇرۇۋېتىپتۇ. زادى يامان خەق جۇما ئاتۇشلۇق دېگەن. ئۇلار يامانلىقىدىن 50 يىل، ھەتتا 100 يىلدىن كېيىنكى ھېسابنى قىلىپ، ئابدۇلئەلەبىي بىلەن ئوغلى ئوبۇلھەسەنباينى قىيناپ ئۆلتۈرۈۋەتسەك، يۇرتىمىزدىن ئىككى كىشىلىك گۆرلۈك يەرنى ئىگىلەپ يېتىپ زىيان بىزگە بولغۇدەك، ئۇنىڭدىن كۆرە ھەيدىۋەتسەك باشقا يۇرتتىكى گول

خەقنى قاقتى - سوقتى قىلىپ، باي بولۇپ قايتىپ كەلسە، بىزگە پايدا بار، دەپ ھېسابلاپ كۆرۈپ قاقچۇرۇۋەتكەن گەپ. ئۇلار سېنىڭ 30 يىلدىن كېيىن يۇرتۇڭغا 70 مىڭ كوينى، 50 يىلدىن كېيىن يەنە قانچە پۇل ئەكىلىدىغانلىقىڭنى قوناق بىلەن ساناپ ھېسابلاپ بولغان. سەن تېخى يۇرتۇڭغا تۆلەيدىغان يۇرت كۆرۈش بېجىنىڭ ئەمدى بىرىنچى تال قونقىنى تاشلاپسەن. بىلىپ قوي، يەنە نەچچە يىلدىن كېيىن سېنى مۇشۇنداق ئېگىلدۈرۈپ ئەكىلىپ ئالىدۇ، ئوبۇل. بوينۇڭ قىلدا باغلاقتىق. يامان ئاتۇشلۇقلار - دە. بۇ قىلنىڭ بىر ئۇچى ھۈسەنبايدا بولسا، بىر ئۇچى باھاۋۇدۇنبايدا، يەنە بىر ئۇچى بولسا سەندە. سىلەرنى باغلاپ تۇرغان بۇ قىل ئەۋلادتىن - ئەۋلادقا ئېكساقنىڭ قانغىلىك جىگدىلىرىنىڭ چوڭقۇر يىلتىزغا باغلانغان. بولمىسا 100 يىل بۇرۇن ئاتۇشتىن ئېشەك ھەيدەپ چىقىپ، ئىتالىيە، گېرمانىيە، ئەنگلىيە، رۇس ئىمپېرىيىسىنى زىلزىلىگە سالغان باي بوۋىلىرىڭ دۇنيانىڭ ھەممە يېرىدىن خوتۇن ئېلىپ بالا تېپىپ، ئاخىر ئېكساققا كېلىپ، تاپقان پۇلىغا مەكتەپ سالمايدۇ. سەنمۇ داداڭ ئابدۇلئەلەباي ئۆزبېكىستاندىن ئالغان خوتۇندىن بولغان بالا تۇرۇپ ئېكساققا پۇل تاشلىمايسەن. يۇرت باغلىغان بۇ قىل يامان قىل، ئۇنىڭ ئۈزۈلمىكى تەس. ئېكساققا توققۇز تەزىم قىلىپ كىر. ئۇلار سېنى قوغلاپ چىقارمىغان بولسا، يەنە ھازىرمۇ مۇشۇ يەردە قوتۇر ئېشەكنىڭ كەينىدىن تېزەك پۇراپ: «تۈگمەنگە ئۇن تارتقىلى بارغان، ئۈگۈت ساقلاپ كەچ قالدىم. بىر چارەك قوناقتا ئون زاغرا بولدى» دەپ يۈرەتتىڭ.

— تولا ۋالاقلىما، مەن يەنىلا مۇسابىنىڭ پۇشتى.

تومۇرۇمدا ئېقىۋاتقىنى ئاشۇ بوۋىلىرىمنىڭ قېنى. مائا ئەر كىچىك
بىزنىڭ ئەۋلادىمىز بولغاچقىلا باي. نىسىن ئىشقا قاتما.
— ئاتە پورىڭنى ئوبۇلۋاي، ئەمدى قانچە ئاتساڭ يارىشىدۇ.
— ئۈستۈن ئاتۇش دېگەن مەشھۇر، ئەقىللىق ئادەملەر كۆپ
چىقىدىغان زىيالىي يۇرت جۇما. نىسىن رىجىنۇن نىسىن
— شۇڭا لىن بياۋنىمۇ ئۈستۈن ئاتۇشلۇق دېگەن ئەمەسمە.
ها - ها - ها. شىيى بىلەن كىلىنكەلەش باغلىنىۋالغان بولغاچقا
— بۇ يۇرتنىڭ سۇ، ھاۋا، تۇپرىقىدا ئاجايىپ بىر سىرلىق
گۈزەللىك بارمىكىن دەيمەن. ئۇنىڭ ئىنساننى پاراسەتلىك
قىلىپ ئۆسۈپ يېتىلدۈرىدىغان سېھرىي كۈچى ئادەمنى ئويغا
سالىدۇ. مېنىڭچە بىز مىللىتىمىزنىڭ ئەڭ سەر خىل —
ئەقىللىق بالىلىرىنى دوكتور قىلىپ تەربىيەلەيدىغان ئالىي
بىلىم يۇرتلىرى ۋە تەتقىقات مەركەزلىرىنى ئۈستۈن ئاتۇشقا
قۇرساق، بالىلار مۇشۇ يەردە ئوزۇقلانسا ۋە تەربىيەلەنسە،
مېنىڭچە بىزدىنمۇ قالتىس ئادەملەر چىقارمىكىن دەيمەن.
ھازىرغىچە جىق يەرلەرگە بېرىپتىمەن، لېكىن بۇنداق ھاۋاسى
ساپ، سۈيى ئەركەك، خاسىيەتلىك يەرنى زادىلا كۆرمىدىم. مەن
ئۈستۈن ئاتۇشقا دەسلەپ چىققاندا ھاۋاسىنىڭ ساپلىقىدىن
شۇنچىلىك ھۇزۇرلاندىمكى، بۇ يەرگە سەل مەجەزىم يوق،
سولشىپ چىققان ئادەم روھلانغىنىدىن ئۈچىدىغاندەك
يەڭگىلەپ، قىن - قىنىمغا سىغماي يۈگۈرگۈم كېلىپ كەتتى.
ئۇزاقتىن - ئۇزاق ماڭساممۇ پەقەتلا ھارمىدىم. بىر چاغدا يول
بويىدا بىر بوۋاي ئۇچرىدى. ئۆزى 103 ياشقا كىرىپتۇ، شۇنداق
روھلۇق، بەردەم، چىرايىدىن نۇر يېغىپ تۇرىدۇ. «بەك ئوبدان
تۇرۇپلا ئاتا» دېسەم، بوۋاي پەخىرلىنىپ: «بىزنىڭ يۇرتتا بىر

كۈن تۇرساڭ بىر پاقلاننىڭ گۆشىنى يەپ، تېرىسىگە كىرگەندەك قۇۋۋەتلىنىسەن، بۇ يۇرتتا ئۈچ نىجىس يوق، بىرىنچىسى، پەقەت چىۋىن يوق، ئىككىنچىسى، پاشا يوق، ئۈچىنچىسى، ئۈچىنچىسى . . . — ئەينى چاغدا بوۋاي ساناپ بەرگەن ئۈچىنچى نىجىسنى ئۇنتۇپ قاپتىكەنمەن، تاپالمى بېشىمنى تاتلاپ ئويلاپ كەتتىم.

— ئادىشاۋا، تولا تاتلاۋېرىپ بېشىڭمۇ قازاقنىڭ سارماي قاقچىلايدىغان ياغاق تۈلۈمىدەك بولۇپ كېتىپتۇ. تاپالمىغان بولساڭ، ئۈچىنچىسىنى مەن دەپ بېرەي، سىرتتىن كەلگەن پايدىسىز ئادەم يوق. چىۋىن بىلەن پاشىمۇ شىرىسى، قېنى بار يەرگە قوندى. ئۈستۈن ئاتۇشلۇقلار چىۋىندىن چاققان چىقىپ يالايدىغان شىرىنى ئۆزى يالاپ تۈگىتىدىغان تۇرسا، چىۋىنگە نەدە تۇرۇپتۇ. شۇڭا، چىۋىنلەرنىڭ ئۆلىدىغىنىنى ئۆلۈپ، ئۆلمىگەنلىرى جېنىنى جان ئەتكىلى نەپ چىقىدىغان يەرگە ئۇچۇپ كەتكەن گەپ. ئەگەرچە نەدە ئۇقۇشماي پاختەكلىدىن كىرگەن بىرەرتى يېرىم پاشا بىرەر ئۈستۈن ئاتۇشلۇقنىڭ قېنىنى شۇنداق شوراپ قويسۇنچۇ قېنى، جەددى - جەمەتنىڭ ھەممىسى پاختەكلىگىچە قوغلاپ بېرىپ، شۇ پاشىنىڭ يەتمىش پۈشتىنى قۇرۇتۇۋەتمىگۈچە يانمايدۇ. بولمىسا ھاۋاسى شۇنچە ساپ، شاپتۇل - ئۆرۈكلىرى تۆكمە بولۇپ كەتكەن باغلاردا بىرەرمۇ چىۋىن، مەڭزلىرىدىن قان تېمىپ تۇرغان شۇنچە ئادەملەر بار يەردە پاشا بولماي قالامدا؟ پاشا دېگەن ئادەمنىڭ قېنىنى شوراپ ياشايدىغان نېمە. شۇ ئۈستۈن ئاتۇشلۇقلىرىنىڭ چىۋىن بىلەن پاشىلارغا كۈن بەرگەن بولسا، سەن بىلەن مەندەك قېنى يېتىشمەي سارغىيىپ يۈرگەن بوزەكلەرنى چاقامتى. مانا

ماۋۇ ئوبۇل بىلەن ئىرىكىنى پاشا چېقىپ باقسۇنچۇ قېلى، بىرىنى تاشلاپ مۇشۇ كاتتا پىكاپىدا پاشىنى قوغلاپ قەشقەرنى چاپمىغىنىنى كۆر. شۇڭا، پاشا - چىۋىنلەرمۇ بۇلارنىڭ ھىدىنى ئالغۇدەك بولسا، «ئاتۇشلۇقلاركەن بۇ» دەپ ئالدى - كەينىگە قارىماي قاچىدۇ.

كۈلكە - چاقچاق بىلەن نامازشام مەزگىلىدە ئېكساققا يېتىپ كەلدۇق. تېخى ماي ياتقۇزۇلمىغان شېغىللىق يولغا سۇ سېپىلگەن بولۇپ، بۇ يۇرتنىڭ بالىلىرى ئەتىكى كاتتا مەرىكە ئۈچۈن ئالدىرىشىپ يۈرۈشكەنىكەن. مېھمانلارغا داستىخان تەييارلاپ تۇرغان يېزا باشلىقى دىلشاتنىڭ ئۆيىگە بېرىشتىن بۇرۇن، ئۇيغۇر يېڭىچە مائارىپىنىڭ بۆشۈكى بولغان «ھۈسەينىيە مەكتىپى» گە بېرىپ، ئۇيغۇر يېڭىچە مائارىپىنىڭ ئاساسچىلىرى ھۈسەن مۇسابايوف، باھاۋۇدۇن مۇسابايوف ئاكا - ئۇكىلارنىڭ ئۇيغۇر يېڭى مائارىپىنىڭ 110 يىللىق خاتىرىسى مۇناسىۋىتى بىلەن مەكتەپ سەيناسىغا تەكلىپكەن ھەيكىلىنى كۆرمەك بولۇپ، پىكاپىنى مەكتەپ تەرەپكە بۇردۇق. مەكتەپ دەرۋازىسى ئالدىدا ئېكساقنىڭ چېچەن يىگىتلىرىدىن بىرمۇنچىسى ئەتىكى كاتتا مەرىكىنىڭ ئامانلىقى ئۈچۈن پىدائىي بولۇپ قاراۋۇللۇقتا تۇرغانىكەن.

رىشاتكىلار ئارىسىدىن مەكتەپ مەمۇرىي بىناسىنىڭ ئالدىدىكى غايەت زور قىزىل يوپۇق يېپىلغان ھەيكەلنىڭ سۈپىسىنى كۆرەلىدۇق.

— دەرۋازاڭلارنى ئاچماي تۇرىسىلەرغۇ، باھاۋۇدۇنباينىڭ نەۋرىسى ئوبۇلھەسەنباي بوۋىسىنىڭ ھەيكىلىنى بىر كۆرۈۋالسۇن، — دەدى غەيرەت پىكاپتىن چۈشۈپلا ۋاتىلداپ

ئۆزىمىزنى ئېتىراپ قىلالى

سۆزلەپ. بىزنىڭ قىزىقىشىمىز ئىنتايىن كىچىك بولسىمۇ، بىزنىڭ ئىچىمىز ئىنتايىن چوڭ.

پىدائىي يىگىتلەر دەرھال كېلىپ بىز بىلەن بىر - بىرلەپ كۆرۈشتى.

— بىزدىن رەنجىمگەيسىلەر، مېھمانلار. قورۇنىڭ ئىچىگە ئەتە ئەتىگەنگىچە ھەرقانداق ئادەمنىڭ كىرىشى مەنئى قىلىندى. ئۇنىڭ ئۈستىگە، ھەيكەلدە يوپۇق بولغاچقا، كۆرگىلىمۇ بولمايدۇ. ئاچساق ياپماق تەسكەن، 20 دەك ئادەم خېلى ئۇزاق ھەپلىشىپ يوپۇقنى ئاران ياپتۇق، ئاچساق ياپقىلى بولمايدۇ.

— يائاللا، بۇ ئېكساقلىق ئەجەبمۇ خەقكەنسلىر. ئۆز ۋاقتىدا باھاۋۇدۇنبايلار سىلەرگە شۇنچە ياخشىلىق قىلسا، كېيىن يۈزۈڭلەرنى بىر ئۆرۈپلا ئۇنىڭ ئۆزىنى سولاپ قويايلى دەسەك ئاللىقاچان ئۆلۈپ تۈگەپتۇ، دەپ بالا - چاقىلىرىنى سولاپ قويۇپ خاپا قىلىسىلەر. ئەمدىلىكتە، بالا - چاقىلىرىنى سولاپ قويساق قېچىپ كەتكەندىكىن، سەن بىرگە سېلىپ بەرگەن مەكتەپكە ھەيكىلىڭنىمۇ بولسا سولاپ قويايلى دەپزە نەۋرىسىنى بوۋىسىنىڭ ھەيكىلى بىلەن بولسىمۇ كۆرۈشكىلى قويمايسىلەر. بۇ خەق ئۆزگەرمەپتۇ، دەرھال قاچ ئوبۇل، سېنى يەنە تۇتۇپ سولاپ قويمىسۇن.

ھەممەيلەپ قاقاقلاپ كۈلۈشۈپ كەتتۇق. پىدائىي يىگىتلەر خىجىل بولۇپ:

— ئۇنداق ئەمەس، بىزدە دەرۋازىنىڭ ئاچقۇچىمۇ يوق.

— بولسا ئېچىپ بېرەتتۇق، — دېدى.

— ئاچقۇچ كىمدە؟

— يېزا باشلىقى دىلشات ئاكامدا.

— يائاللا، مۇشۇ بەزى يېزا باشلىقلىرى تازىمۇ خۇمسا

گۈيلەر ئوخشايدۇ. سايلىنىدىغان چاغدا دېھقانلارغا ياخشى نەتىجىلەر بولاي، تورغىيىڭىز بولاي دەپ، سايلىنىۋېلىپلا خوجىسىغا ياخشى كۆرۈنۈش ئۈچۈن بىچارە دېھقاننى ئۆزى خالىغان بىرەر تۈپ زىرائەتنىمۇ تېرىغىلى قويمايدىكەن. بۇ يېزا باشلىقلىرىغا ئۆزىمۇ ھۆكۈمەت مەجبۇرلاپ سايلاشقانلىقىمۇ، سايلىدىكەن بىر جامائەتكە بىر دەرىۋازنىڭ ئاچقۇچىنى بەرمىگەنگە قارىغاندا.

— ياقەي، بىزنىڭ يېزا باشلىقلىرىمىز ئۆزى ئۈنمىسىمۇ، ھۆكۈمەت سايلىماڭلار دېسىمۇ ئۆزىمىز سايلىۋالغان ياخشى باشلىقىمىز. ئۇنىڭ ئاچقۇچىنى ئۆزى تۇتۇشى، بىرەر ئىش چىقسا جاۋابكارلىقىنى ئۆز بويىغا ئېلىشى ئۈچۈن. —
— باھاۋۇدۇنبايلارنىڭ ھەيكىلىنى ئۇ باشلىقلىرىغا ئۆزىمىز ئالتۇن - يامبۇلىرى بىلەن قاتۇرمىغانلىرىمىز ھەقىچان.

— ياق، ئۇنداق ئەمەس. بوۋاي - مومايلار ئۇلۇغ يۇرت ئاتىسىنىڭ ھەيكىلىنى تىكلەسە، دىنىمىزغا توغرا كەلمەيدۇ، دەپ قارايدۇ. شۇڭا، ھەيكەلگە دەخلىسى بولمىسۇن دەيمىز.

— كەچكىچە سۆزلىسەڭمۇ بۇلار بوۋاڭنى كۆرسەتمىگۈدەك ئويۇل. كەل، مەن كۆرسىتەي. ماۋۇ دېرىزىدىن ئوغرىلىقچە كىرىپ كۆر، — دەپ غەيرەت بىر دېرىزىدىن ئاتلاپ قورۇ ئىچىگە كىردى.

— ئەتە يوپۇقنى ئاچقاندا يۈزىنى كۆرەرمىز. ھازىر ئاتاينى كەپتۇق، سۇپىغا ئويۇلغان خەتلەرنى بولسىمۇ كۆرۈپ كېتەيلى، — دەپ ئوبۇلھەسەن مۇسابايوف.

پىدائىي يىگىتلەرمۇ، بىزمۇ دېرىزىدىن سەكرەپ مەكتەپ قورۇسىغا كىردۇق.

— ئەجەب گەپ قىلىدىغان ئادەمكەن بۇ، — دەپ كۈلۈشتى پىدائىي يىگىتلەر. ئىشلىرىمىزنىڭ بىر قىسمىنىڭ ئۈستىگە، بۇ ئاشۇنداق كالىسىنىڭ تورمۇزى تۇتمايدىغان كەمتۈك نېمە. گېپىگە رەنجىمەڭلار، — دەپدى ئەركىن. — ھە، كالامنى تولا ئىشلەتكەچكە قاپاقلىشىپ، ئېگىز — پەس سۆزلەيدىغان بولۇپ قالدىم. بۇ ئىككىسىنىڭ يوشۇرۇن لەقەملىك چاقچاقلىرىنىڭ چاك بېسىپ كەتكەنلىكىدىن ئوبۇلھەسەن مۇسابايوف بىلەن ئىككىمىز تازا تېلىقىپ كۈلدۈق. ئەركىن بىلەن غەيرەت: «ھە، كەلدەم» دېيىشىپ ئۆزلىرىچە جايدا كەلتۈرۈشكىنىدىن ھۇزۇرلىنىپ كۈلۈشتى. پىدائىي يىگىتلەر يوشۇرۇن چاقچاقنى چۈشىنەلمەي ھاڭۋېقىپ قېلىشتى.

شۇنداق قىلىپ، بىز توپ جامائەت سۈتتەك ئايدىڭدا ئۇلۇغ ئەجدادىمىز ئاكا — ئۇكا ھۈسەنباي، باھاۋۇدۇنبايلار ھەيكىلىنىڭ سۈپىسىغا ئويۇلغان يادنامىنى ئايلىنىپ ئوقۇشقا باشلىدۇق. بىز ھەيكەلنىڭ سول تەرىپىدىن ئايلىنىپ ئوقۇپ، ئوڭ تەرەپ ئالدىغا كېلىپ، قىزىل يوپۇققا ئورالغان گىگانت گەۋدىگە تىكىلىشىمىزگە سۇس بىر سالقىن شامالدا خۇددى بىر كىم ئاستا تارتقانداك يوپۇق ئۈنسىز سېرىلىپ چۈشتى. بىردىنلا كۆز ئالدىمىزدا لۇغۇلداپ تۇرغان مەشئەل، ئۇنى چىڭ قاماللاپ تۇتۇپ تۇرغان ئاكا — ئۇكىنىڭ بىر جۈپ قولى، تۈركچە پاپاق ۋە تەقىيە كىيگەن، قويۇق قاشلىق، نۇرلۇق كۆزلىرى چوڭ — چوڭ، قاڭشارلىق، قويۇق ساقال — بۇرۇتلۇق، گالىستۇك تاقاپ كاستۇم — بۇرۇلكا، پەلتو كىيگەن بىر جۈپ كاتتازاتنىڭ — ئۇيغۇر يېڭى مائارىپىنىڭ ئاساسچىلىرى

ھۈسەن مۇسابايوف بىلەن باھاۋۇدۇن مۇسابايوفنىڭ توران سىماسى ئايان بولدى!

ھەممەيەلەن بۇ مۆجىزىگە قاراپ سۈكۈتتە تۇرۇپ قېلىشتۇق. ھەيرانلىقتىن ھېچكىم گەپ - سۆز قىلمىدى. ئەسلىدە ھېچكىم ھەيكەلگە يېقىنمۇ كەلمىگەندى. ھەيكەل بىلەن ئارىلىقىمىز ئاز دېگەندىمۇ يېرىم مېتىر كېلەتتى. ئۇنىڭ ئۈستىگە، ھەيكەلگە يېقىن كەلگەن تەقدىردىمۇ خېلى قول سوزۇپ ياماشقاندا ئاندىن يوپۇقنى تۇتقىلى بولاتتى. ئادەمنى ھەيرانۇ ھەس قىلىدىغىنى، بۇرۇنمۇ ئەمەس، كېيىنمۇ ئەمەس، دەل بىز خەتلەرنى ئۈنلۈك ئوقۇپ ئالدى تەرەپكە كېلىپ توختىشىمىزغا ھەيكەل يوپۇقىنىڭ ئۆزلۈكىدىن چۈشۈشى ئىدى. — بوۋىڭىزنىڭ روھى سىز بىلەن دىدارلاشتى، — دېدىمەن

ئوبۇلھەسەن مۇسابايوفقا. — روھ - ئەرۋاھلارنىڭ ھېچنېمىگە كۈچى يەتمەيدۇ دەۋانتان. باھاۋۇدۇنبايلارنىڭ ئەرۋاھىمۇ كۈچلۈككەن. بىر شامال چىقىرىپ ئېكساقلىق يۆگەپ قويغان پەردىنى چۈشۈرۈۋەتتى.

— 110 يىل بۇرۇنمۇ يۇرتىمىز يۆگىنىۋالغان قارا پەردىنى بوۋىمىز بىر بوران چىقىرىپلا ئېچىۋېتىپتەكەن. مانا ئەمدى ئۇلارنىڭ ئەرۋاھىمۇ ئۆزىنى يۆگىۋالغان پەردىنى ئېچىۋېتەلدى. ئەجدادلارنىڭ روھى ھەقىقەتەن كۈچلۈك ئىكەن!

* * *

يېزا باشلىقى دىلشاتنىڭ ئۆيىگە كېتىۋېتىپ يول بويىدىكى

بەزى ئۆيلەرنى كۆرگەندە، ئوبۇلھەسەن مۇسابايوف شۇ ئۆيلەرنىڭ
ھېكايىسىنى سۆزلەپ ماڭدى:

— مانا بىزنىڭ بۇرۇنقى قورۇ - جايىنىڭ ئورنى، ماۋۇ ئۆي
بىزنىڭ تاش مۇنچا، ئاۋۇ تەرەپتىكى ئايۋان - ساراي، بۇ
تەرەپتىكى ئاتخانا، ئاۋۇسى قوي ئېغىلى، يانداپ سېلىنغانى
كالا، توخۇ فېرمىسى...

— ساپلا خەقنىڭ ئۆيىنى ئۆزۈڭنىڭ قىلىپ تەتۈر ھېساب
ئالغىلى تۇردۇڭغۇ زومىگەر پومپىچىك، - دېدى غەيرەت.
— بىلسەڭ، ئاتا - بوۋىلىرىم ئادەم تۈگۈل چۈمۈلىگىمۇ
ئازار بېرىپ باقمىغان، ھەتتا بىر كىمىنىڭ يىڭنە چاغلىق
نەرسىسىنىمۇ قاقتى - سوقتى قىلمىغان جۇما. ئۇلار تومۇز
ئىسسىق، قەھرىتان سوغۇقتا سودا كارۋانلىرى بىلەن دۇنيانىڭ
جىق يەرلىرىگە بېرىپ، جاننى ئالغانغا ئېلىپ قويۇپ
سودىگەرچىلىك قىلىپ پۇل تېپىپتىكەن. ئۇلار سودا ئىشى
بىلەن بىر چىقىپ كەتسە، يۇرتقا نەچچە يىلدا بىر كېلىپ، ھەر
كەلگەندە كاتتا نەزىر بېرىپ، ئۆز سودىسىدىن زاكات ئايرىپ،
باي، نامرات دېمەي سېخىلىق بىلەن ھەر بىر
ئائىلىگە پۇل - مال ۋە سوۋغا - سالام تارقىتىپتىكەن.
يېرى يوقلارغا يەر، مال - چارۋىسى يوقلارغا مال - چارۋا
ئېلىپ بېرىپ، پۇلى يوقلارغا پۇل بېرىپ يۆلەپتىكەن.
قانچىلىغان يېتىملارغا ئاتا بولۇپ، ئۆيلۈك - ئوچاقلىق قىلىپ
قويۇپتىكەن.

— ئاتا - بوۋاڭ قىلمىغان ياخشى ئىشلارنىڭ ھەممىسىنى
ئۇلارنىڭ ھېسابىغا تىزىۋەردىڭغۇ، ئوبۇلۋاي. ئەگەر بوۋاڭ
راستتىنلا سەن دېگەندەك سېخىي - رەھىمدىل، قولى ئوچۇق

بولسا، يۇرتۇڭ ساڭا شۇنچىۋالا كۈنلەرنى سالامتى. — تولا كاپىشما. مانا بۇ مەن قېچىپ چىققان كوچا ئىكەن. پۈتۈن يۇرت قاتتىق ئۇيقۇغا كەتكەندە دادام بىلەن ئانامنى ئېشەككە مىندۈرۈپ يۇرتنىڭ تېشىغا ئېچىقىپ قويدۇم - دە، يولدا ئۇلارنىڭ توغلاپ كېتىدىغانلىقىنى پەملەپ يوتقان - كۆرپە ئېلىش ئۈچۈن يەنە ئۆيگە كەلدىم. يوتقان - كۆرپە ۋە جۇۋىنى ئېشەككە تېڭىپ يولغا چىقتىم. بىزنىڭ بۇ يۇرتتا كېچىسى ئۇخلىماي مەھەللە ئارىلاپ يۈرىدىغان بىر ئادەم بار ئىدى. شۇ ئادەم مېنى كۆرۈپ قالمىغىدى، دەپ ئەنسىرەپ كېتىۋاتسام، نەق شۇ ئادەمگە يولۇقۇپ قالسام بولىدۇ. قارا كېچىدە يۈرىۋېرىپ ھەممە نەرسىنى كۈندۈزدىكىدەك ئوچۇق كۆرىدىغان بولۇپ كەتكەن بۇ ئادەم بەك سەزگۈر ئىدى. قارا كۆرۈنۈپ بولغۇچە يىراقتىنلا مەن ئۇ ئادەممىكىن، دەپ پەرەز قىلدىم. دېگەندەك ئۇ مېنى تونۇۋاپتۇ.

— ئوبۇلەسەنمۇ سەن بالام؟ — دېمەسمۇ، مەن دەررۇ ئېشەكنىڭ دالدىسىغا ئۆتۈپ گەپمۇ قىلماي مېڭىپ كەتتىم. ئۇ ئادەم بىرنېمىلەرنى دەپ غۇدۇردى. مەن يول بويى «ئاشۇ ئادەم دەپ قويسا، بىزنى قوغلاپ كېلىپ تۇتۇۋالارمۇ» دەپ ئەنسىرەپ، پۈت - قولۇمدا جان قالمىدى. شۇ چاغدا تۇتۇلۇپلا قالساق باھانە تاپالماي ئاران تۇرغاندا بىزنى ئۇرۇپ ئۆلتۈرۈۋېتىشى تۇرغانلا گەپ ئىدى. شۇ دەككە - دۈككىچىلىكتە قارا ماشىنىدا يوتقان - پالاسقا ئورۇنۇپ يېتىپ تاكى ئارغۇ بۇلاقتىن چىقىپ بولغۇچە كەينىمىزدىن ئاللىكىمىلەر قوغلاپ كېلىۋاتقاندا ئۇيۇلدى. توقسۇنغا بارغاندا كۆڭلۈم ئارامغا چۈشۈپ ئەنسىزلىكىم بېسىلدى. شۇ يەردە ئاندىن كېچىسى

ئۇخلىمايدىغان ھېلىقى ئادەمنىڭ مېنى چېقىپ قويماغانلىقىغا كۆزۈم يېتىپ، ئۇنى يۇرتۇمدا ماڭا تۇنجى بولۇپ ياخشىلىق قىلغان ئادەم دەپ بىلىدىم. ئۇ ئادەم بارمىكىن، يا ئۆلۈپ كەتتىمىكىن.

— توخۇسى يىتۈپ كەتسە، بىر پادا كالا يىتۈپ كەتكەننىڭ غوۋغاسىنى قىلىدىغان يۇرتلۇقلىرىڭ سېنى ئىزدەمدىمە؟ — دېدى غەيرەت.

— ئىزدەيدىغان ئىش بولامدۇ. بىرسى كەينىمىزدىن ئۈچ ئاي قوغلاپ، ئىزدەپ يۈردى. غۇلجىغا بارسا ئۈرۈمچىگە قاچتۇق، ئۈرۈمچىگە بارسا غۇلجىغا قاچتۇق، ھەرگىز تۇتۇق بەرمىدۇق. نۇتۇلدۇقمۇ يا ئاچلىقتىن ئۆلەتتۇق، يا تايماقتىن.

— ساي تۈلكىسىنى تۇتۇشقا بۈركۈتتىن باشقىسى بىكار.

— ھا - ھا - ھا.

— باشقا يەر يوقتەك غۇلجا بىلەن ئۈرۈمچىدىلا قېچىپ

يۈرۈپسەن؟

— بۇ سوئالنى ئوبدان سوراپ قالدىڭ. غۇلجا بىلەن ئۈرۈمچى شۇنچىلىك خاسىيەتلىك ئۇلۇغ يۇرتكى، بۇ ئىككى يۇرتنى تىللىغان ھەرقانداق ئۇيغۇر تۈزكۈر بولىدۇ. ئاشۇ «قىر - چاپ» يىللاردا مۇشۇ ئىككى يۇرتقا قېچىپ چىققان ھەرقانداق ئادەم ئامان قالدى. ئەمما، شىنجاڭنىڭ باشقا ھەرقانداق يېرىگە قېچىپ بارغىنىنىڭ ھەممىسىنى شۇ يۇرتنىڭ ئادەملىرى تۇتۇپ بەردى. ئۆز يۇرتلىرىدا بولسا ئاللىقاچان توپىغا ئايلىنىپ كېتىدىغان ئادەملەرنىڭ ئۈرۈمچى بىلەن غۇلجىغا قېچىپ چىققانلىرىنىڭ تولىسى ھايات ياشاۋاتىدۇ. ياشىغاندىمۇ، بۇ ئىككى يۇرتنىڭ كاتتا بايلىرى بولۇپ ياشاۋاتىدۇ. باشقا

يۇرتلاردا بولسا ياشىغان تەقدىردىمۇ زىنھار باش ئۆتۈپ قويمايدۇ. بۇ كۆز يۇمغىلى بولمايدىغان ھەقىقەت.

بىز يېزا باشلىقى دىلشاتنىڭ كاتتا ئايۋان ساراىلىق ئۆيىدە يۇرت چوڭلىرى ۋە ئابدۇرېھىم قاسىم ئاكا قاتارلىقلار بىلەن ھەمداستىخان بولۇپ، كېچىچە مۇڭدىشىپ يېتىپ قالدۇق.

— شۇنداق قىلىپ، ساقچى تۇتالمىغان ئوبۇلھەسەن گاداى ئەمدىلىكتە ئوبۇلھەسەنباي بولۇپ ئۆز ئايغىم بىلەن يەنە يۇرتۇمغا كەلدىم، دەڭ.

— ۋاي، قىزىق ئىش ئەمدى يادىمغا كەلدى. شۇ قېتىمدا

يۇرتتىن 13 ئادەم قېچىپ چىقىپتىكەن. ئۇ ساقچى ئۈچ ئاي قوغلاپ يۈرۈپ ئۈرۈمچىدىن ئىككىلا كۆزى ئەما بىرىنى ئاران تۇتۇپ ئاندىن قايتىپتۇ.

— ھا - ھا - ھا.

— ئۈنىمۇ قانداق تۇتۇپتۇ دېمەمسىلەر. بۇ ئەما بىچارە

ئۇيان ئۈسۈپ، بۇيان دوقۇرۇپ ئاخىر ئۈرۈمچىدىكى بىر تۇغقىنىنىڭ ئۆيىگە چۈشكەنكەن، تۇغقانلىرى مەسلىھەتلىشىپ

ئۇنىڭ يۇرتقا قايتىپ شۇ يەردە جاھاندارچىلىق قىلىشىنى مۇۋاپىق تېپىپتۇ، ئۇنى قانداق يولغا سېلىشقا باش قاتۇرۇۋاتقاندا

نەق ھېلىقى ساقچى ئىزدەپ - سوراپ كەپتۇ. شۇنىڭ بىلەن ئۇنى ساقچىغا قوشۇپ قويۇپتۇ.

— يائىلا ئاتۇشلۇق، شىنجاڭنىڭ ھەممە ئادىمى بىر -

بىرىنى تۇتۇپ بېرىدىغان بولۇپ كەتكەن شۇ يىللاردا بىر ئەما ئادىمىڭىمۇ تۇتقىلى بولمىسا، سەن خەقنىڭ ساقلىرىڭنى

نۇتالماسلىقى ھەققەن - دە، - دېدى غەيرەت.

ئەتىسى ناشتىدىن كېيىن مەھەللە يولغا چىقتۇق. پۈتۈن

يۇرت بايرام تۈسىگە كىرگەن بولۇپ، يول - يوللار سۈپۈرۈلۈپ، سۇ سېپىلگەندى. يىراقتىن كۆرۈنۈپ تۇرغان مەكتەپ قورۇسىدا رەڭگارەڭ زىننەت بايراقلىرى لەپىلدەپ تۇراتتى. ھېيت - بايراملىق كىيىملىرىنى كىيىشكەن توپ - توپ ئەر - ئاياللار يىراق - يىراق سەھرا يوللىرىدىن مەكتەپ تەرەپكە قاراپ ئاقماقتا ئىدى. «زامانى ئاخىر بولغاندا كىمنىڭ گېپىنى قىلسا، شۇ پەيدا بولىدۇ» دېگەندەك، ئەتىگەندىلا تۇنجى ئۇچراشقان ئادىمىمىز بىز تاڭ ئاتقۇچە گېپىنى قىلىپ چىققان ھېلىقى ئىككى كىشى (كېچىسى ئۇخلىمايدىغان ئادەم بىلەن ساقچى) بولدى. شۇ چاغدا سەل دۈمچەيگەن بىر بوۋاي ھاسىغا تايىنىپ بىز تەرەپكە كېلىۋاتاتتى.

— توۋا قىلىدىم خۇدايىم، ئۇ ئادەم ھېلىمۇ ھاياتكەن. مەن سىلەرگە ئاشامدىن بېرى گېپىنى قىلىپ بەرگەن كېچىسى ئۇخلىمايدىغان ئادەم مۇشۇ، — دېدى ئوبۇلھەسەن مۇسابايوف.

بىز بوۋايغا ئالاھىدە ھۆرمەت بىلەن سالام قىلدۇق. بوۋاي ھەر بىرىمىز بىلەن كۆرۈشكەندە كىرىپكسىز چوڭقۇر كۆكۈش كۆزلىرى بىلەن بىزنى تونۇۋېلىشقا تىرىشىپ سىنچىلاپ قارىدى. ئەمما تونۇيالماي گاڭگىراپ قالدى.

— ئاكا، مېنى تونۇدىڭىزمۇ؟

— ياق، تونۇيالمايدىم بالام، — دېدى بوۋاي غاراڭ - غۇرۇڭ، ئەمما كۈچلۈك ئاۋازى بىلەن.

— مەن ئابدۇلئەلەيىننىڭ ئوغلى ئوبۇلھەسەن بولىمەن.

بوۋاي جانلىنىپ، كۆزلىرى تەبەسسۇم بىلەن نۇرلىنىپ كەتتى:

— ھە... ھە... سېنى بوۋاڭدەك باي بولۇپ كېتىپتۇ،

مەكتىپىمىزگە ياردەم قىلغىلى كەلدى، دېگەن. سېنى كۆرۈۋالاي دېسەم، خۇدا ئەتىگەندە كۆرسەتتى. داداڭ، ئاناڭ ئوبدان تۇرامدۇ؟

— ئوبدان، سىزگە سالام ئېيتتى.
— رەھمەت، بالام. بوۋاڭدەك چېچەن ئادەم بولۇپسەن. ھېلىقى ئاخشىمى توۋلىسام ئۈندىمەي ئېشەكنىڭ دالدىسىغا مۆكۈۋېلىپ ئۆتۈپ كەتكەننىڭ. «ھە» دېدىم، گەپ قىلمىدىم. كېيىن ھەممىسى كېلىپ مەندىن سورىدى. «كۆرمىدىم، ئۇلارنىڭ نەگە كەتكىنىنى مەن نەدىن بىلەي، ئۇلارنى قانچە نانغا ماڭا باققىلى بەرگەن؟» دېدىم، بالام.

— رەھمەت سىزگە. مەن شۇ چاغدا بەك قورققاندىم.
— ئۇ بىچارىلەر تۇتۇلۇپ قالسا، نېمە كۈنلەرنى كۆرەر، دەپ مەنمۇ بەك ئەنسىرىگەننىم، بالام.

ئوبۇلھەسەن مۇسابايوف بوۋاي بىلەن خېلى ئەھۋاللاشقاندىن كېيىن خوشلىشىپ، ھەممەيلەن مەكتەپكە ماڭدۇق. مەكتەپ قورۇسى ئوقۇغۇچىلار، دېھقانلار بىلەن لىق تولغان بولۇپ، مەكتەپ ئالدىدىكى يولدىمۇ ئادەملەر قىستىلىشىپ ئۆتۈشەتتى. يولنىڭ ئىككى تەرىپىدىكى ئورمان بەلۋاغىغا قازانلار ئېسىلىپ، ھەرخىل ئۇيغۇر تائاملىرى پىشۇرۇلماقتا ئىدى. ئۈستۈن ئاتۇشتىكى 40 مىڭ نوپۇسنىڭ ھەممىسى بۇ يەرگە كۆچۈپ چىققاندىك كەلگەن، ئۇنىڭدىن باشقا پۈتكۈل ئاتۇش تەۋەسى ۋە قەشقەر، ئۈرۈمچىدىكى كۆپلىگەن ئاتۇشلۇق زىيالىيلار، تۆۋەن دەرىجىلىك مەمۇرىي ئەمەلدارلار، سودا - سانائەتچىلەر، دىنىي زاتلار، ئالىي مەكتەپ، تېخنىكوملارنىڭ ئوقۇغۇچىلىرىمۇ كەلگەنىدى. مەكتەپ دەرۋازىسىغا كېلىشىمىزگە ئوبۇلھەسەن

مۇسابايوف:

— قاراڭلار، مېنى تۇتقىلى قوغلاپ چىققان كىشى، — دېدى.

ياشقا چوڭراق كەلگەن، قارا قوۋزاق، ساقچى فورمىسى كىيگەن بىر ئادەم قولىنى كەينىگە تۇتۇپ تەرتىپ ساقلاپ يۈرەتتى. ئۇ ئوبۇلھەسەن مۇسابايوفنى كۆرۈپ، ھىجايغىنچە كۆرۈشكىلى قول سوزۇپ كەلدى.

— مانا ئاكا، ئەمدى تۇتۇۋالدىمىز مۇ ئۆز ئايغىم بىلەن ئالدىڭىزغا كەلدىم. شۇ چاغدا ئاتاين تۇتقىلى چىقىمىغان بولسىڭىزمۇ بەربىر بۈگۈن كېلەتتىم ئەمەسمە.

— تىنچ — ئامان كەپسىز، بۈگۈن سىزنى تۇتمايمىز، ئەزىز مېھمان دەپ كۈتتىمىز. سىياسەت دېگەن شۇنداق نەرسىكەن. شۇ چاغدا: «ئۇلارنى نەدىن بولمىسۇن تۇتۇپ كېلىسەن، بولمىسا سېنىمۇ جازالايمىز» دېدى، شۇنىڭ بىلەن سىلەرنى تۇتقىلى چىقتىم. بۈگۈن: «ئوبۇلھەسەنباينى قاتتىق كۈتۈپ مېھمان قىلىسەن، بۇ يۇقىرىنىڭ بۇيرۇقى، دېدى. خوپ، قولۇم كۆكسۈمدە» دېدىم. ساقچى دېگەن شۇ.

— ھۆكۈمەت سىلەرنى شۇڭا باقدۇ — دە.

— ھەبەللى، تازا جايدا گەپ قىلىڭىز، — دېدى ساقچى كۆڭلى ئىزىغا چۈشكەندەك بولۇپ.

بىز ساقچى بىلەن خوشلىشىپ سەل ماڭغاندىن كېيىن ئوبۇلھەسەن مۇسابايوف ئارقىسىغا بىر قاراپ قويۇپ:

— ئەجەبمۇ يۈزى قېلىن بولىدىكەن بۇ خەقنىڭ. ئۇنىڭ ئۈچۈن مېنىڭ يۈزۈم قىزىرىپ كەتتى، — دېدى.

— بۇ ساقچى تۇتۇپ كەلگەن ھېلىقى ئەما بىچارىنى

كۆرسەك بولاتتى، — دېدىم.

— ۋاي، ئۇنىڭ گېپىنى قىلماڭ. ئۇ ئەمما قاچقانلارنىڭ ھەممىسىدىن يامان چىقتى. يۇرتقا ئەكېلىپ بولغۇچە تۇرماي يەنە قېچىپ زادىلا تۇتۇق بەرمىدى. ئاڭلىساق، كېيىن سەئۇدى ئەرەبىستاندا ئولتۇراقلىشىپتىمىش. ھازىر ئۇ ئادەمنىڭ ھال - كۈنىنى ھەممىدىن ياخشى، دەيدۇ.

— ساقلىرىڭدىن قارىغۇلىرىڭ يامانمۇ نېمە ھوي سەن ھەقىقەتنىڭ. ئىككى كۆزى ساق بولغان بولسا، «سىركە سانقىلى ئايغا چىققان ئاتۇشلۇق» دېگەن لەتىپەڭلەر بويىچە، گاگارىن بىلەن ئايدا كۆرۈشىدىغىنى شۇ بولار كەنتۇق، — دەدى غەيرەت.

ھەممەيلەن ئۆزىمىزنى تۇتۇۋالماي پاراقلاپ كۈلۈشتۇق. شۇ ئەسنادا يۇرت ئەھلى ئوبۇلھەسەن مۇسابايوفنى ئورۇنلاپ قىزغىن كۆرۈشۈپ كەتتى. بۇ يەردە بىز ئۇيغۇر جەمئىيىتى شۇنداق بىر رېئاللىقنى سەمىمىيلىك بىلەن ئېتىراپ قىلىشىمىز زۆرۈركى، ئەگەر بىزنىڭ باشقا ئۇيغۇر يۇرتلىرىدا مۇشۇنىڭغا ئوخشاش مائارىپ ھەرىكىتى يىغىنى بولسا، پۈتكۈل يۇرتتىكى قېرى - ياش، ئەر - ئايال، بالا - چاقا ھەممىسى يۇرت ھالىتىدە ئۆزلۈكىدىن قومۇرۇلۇپ كېلىشى ناتايىن.

ئەگەر كېلىدۇ، دېيىشكە توغرا كەلسە، يەرلىك كادىرلارنىڭ كۈچلۈك بېسىمى بىلەن كېلىدۇ. بولمىسا ئۆزى خالاپ كېلىدىغانلىرى يېرىمىغىمۇ يەتمەيدۇ. پەقەت ئۈستۈن ئاتۇش خەلقلا خۇددى يۇرتقا قارا كەلكۈن بېسىپ كېلىپ، ھەممە ئادەم ئۆيلىرىنى تاشلاپ مۇشۇ ئېگىز دۆڭنى پاناھ تارتىپ قېچىپ كەلگەنگە ئوخشاش ۋە ياكى ھەسەل ھەرىلىرى تەرەپ - تەرەپتىن ئۆز ئۇۋىسىغا قايتقاندەك، بۇ يىغىلىشقا مېغىلداپ كەلگەندى.

مانا بۇ ئۇيغۇر يېڭىچە مائارىپ ھەرىكىتىنىڭ تۇنجى تەۋەللىۋىتىغا ئۆز زېمىنىدىن ئورۇن بەرگەن ۋە ئۇيغۇر يېڭىچە مائارىپىنىڭ ئانا تۇپرىقى بولۇش شەرىپىگە ئېرىشكەن مەرىپەتپەرۋەر ئۈستۈن ئاتۇش خەلقىنىڭ ئالاھىدىلىكى ئىدى. مانا بۇ ئۇيغۇر جەمئىيىتىنىڭ ھاكىمىيەت، ئىلىم - پەن، مەدەنىيەت - مائارىپ، سودا - سانائەت، مالىيە - ئىقتىساد ساھەلىرىدە تەقدىر بەلگىلىگۈچىلىك رول ئويناۋاتقانلارنىڭ زور كۆپچىلىكىنىڭ ئاتۇشلۇق بولۇشىدىكى، جۈملىدىن چەت ئەللەردىمۇ ئاتۇشلۇق بايلار، زىيالىيلار، سودا - سانائەتچىلەر، سىياسىي ئورگانلارنىڭ «ئۇيغۇرلارنىڭ يەھۇدىيلىرى» دەپ ئاتىلىشىدىكى سىر ئىدى.

ئەينى چاغدا، يەنى بۇنىڭدىن 110 يىل بۇرۇن پۈتكۈل ئۇيغۇر جەمئىيىتى يۇرتىغا يېڭىچە مائارىپنى ئەكىرىش تۈگۈل ئېڭىغىمۇ سىغدۇرالمىدىغان جاھىلىيەت دەۋرىدە تۇرۇۋاتقاندا، ئاتۇش خەلقى يەر شارىدىكى بارلىق ئىلغار ئەللەرنىڭ يېڭىچە مائارىپ ئىنقىلابى ئارقىلىق سانائەت ئىنقىلابىغا ئېرىشكەنلىكىدىن ئىبارەت تەرەققىيات يولىنى كۆرەلىگەن ھەم ھاۋاسى ساپ، بوستانلىق، ئەمما ئالاقانچىلىك تۇپرىقىدا ئۇيغۇر يېڭىچە مائارىپ ھەرىكىتىنى باشلاپ، قارىيخانلاردا يۈكۈنۈپ ئولتۇرۇپ، كۆزىنى يۇمۇۋېلىپ قارىسىغا كىتاب يادلاپ، دۈمچەك بولۇپ كەتكەن بالىلىرىنى تىك ئولتۇرۇپ، كۆزىنى چوڭ ئېچىپ، دۇنيانى ئۆگىتىدىغان ئازادە سىنىپلارغا ئەكىرىپ بەرگەندى. مانا شۇنىڭدىن باشلاپ بىر يېگانە نۇرلۇق مەشئەل جەنۇبىي تەڭرىتاغ باغرىدىكى ئۈستۈن ئاتۇش تۆپىلىكىدىن زۇلمەت قاراڭغۇلۇقىدا ھالسىراپ ياتقان ئۇيغۇر جەمئىيىتىگە ئۈمىد يۇلتۇزى بولۇپ چاقنىغانىدى.

بىز دېڭىز دولقۇنىدەك دەۋرەپ تۇرغان خەلق توپى ئارىسىدا مەكتەپنى ئايلاندۇق. — مانا بۇ مەكتەپ مۇنچىسىنىڭ ئورنى، — دەپ تونۇشتۇردى ئوبۇلھەسەن مۇسابايوف مەكتەپنىڭ غەربىي جەنۇبىي تەرىپىنى كۆرسىتىپ. بىز بۇ يەردە ئارتۇقچە گەپ - سۆز قىلماي باش لىڭشىتىپ ئۆتۈپ كەتتۇق. ئەمما، بىزنى ئويلىاندۇرغان ئاچچىق ھەقىقەت شۇ بولدىكى، ياۋروپا سانائەت ئىنقىلابىنى ئۆز كۆزى بىلەن كۆرگەن ھۈسەنباي، باھاۋۇدۇنبايلارغۇ بۇنىڭدىن 110 يىل بۇرۇنلا ئۆزلىرى قۇرغان بۇ باشلانغۇچ مەكتەپتە ئوقۇغۇچىلارنىڭ تازىلىقىنى ئەتراپلىق ئويلىشىپ تاش مۇنچا سېلىپتەكەن. ئەپسۇسكى، ئارىدىن 110 يىل ئۆتۈپ سانائەت ئىنقىلابى ۋە ئېلېكترون - ئۇچۇر دەۋرىنى چالا - بۇلا كۆرگەن ھازىرقى ئۇيغۇرلارنىڭ شەھەر خاھى سەھرادىكى باشلانغۇچ ياكى ئوتتۇرا مەكتەپلىرىدە مۇنچا بارمۇ، دەپ سوراش توغرا كەلسە، مەدەنىيەتلىك سانلىق كەلگەن ئۇلۇغلىرىمىزدىن تارتىپ ئاۋام پۇقراغىچە كۆزىنى پارقىرىتىپ تۇرماي ئامالى يوق، ھەتتا مۇنچىغۇ تۇرۇپ تۇرسۇن، تۈزۈكرەك ھاجەتخانىمۇ بارمۇ، يوق؟ دېگەن سوئالغا دۇدۇقلىماي جاۋاب بېرىشتىنمۇ ئۇيۇلىدۇ. چۈنكى مەكتەپ ئەتراپىدىكى يامراپ كەتكەن پوق - سۈيۈكلىرى بۇ سوئالغا بېرىلگەن ئوبدان جاۋابتۇر. بۇ يەردە شۇنىمۇ قىستۇرۇپ ئۆتۈش زۆرۈر بولۇپ قالدىكى، ئۇيغۇر جەمئىيىتى گېلىغا تولىمۇ ئامراق جەمئىيەت، ئەمما تاماق يەيدىغان يەر ۋە چىقىرىدىغان يەر بىلەن ئانچە كارى يوق. ئادەملىرىمىزنىڭ ئېغىزى تاماقتىن بۇرۇن ۋە كېيىن تۈزۈك يۇيۇپ

تازىلانمىغانلىقتىن، ئۇنىڭدىن ھاجەتخانا پۇرىقى كېلىپ تۇرىدۇ. چىشلىرى كونا ساماندا ھەلەپ چىلىغان سېۋەتتەك سېرىق ھەم قارا داغلار بىلەن تولغان. ئۇيغۇر جەمئىيىتى ئاشخانا ئېچىشقا شۇقەدەر ئامراق، بىزدە نېمە تولا، ئاشخانا تولا، ئەمما ھەممە ئۇيغۇر خۇددى يەپ چىقارمايدىغاندەك، ھاجەتخانا سېلىش بىلەن خۇشى يوق. يەيدىغان يەرنىڭ تولىقىدىن ئادەملەر بەزىدە نېمە يېيىشنى بىلمەي گاڭگىراپ قالىدۇ، ئەمما يەپ ئۇزاق ئۆتمەيلا چىقىرىدىغان يەر تاپالماي ئۇيان يۈگرەپ، بۇيان يۈگرەپ بېقىپ، بولمىغاندا شۇ ئەتراپقا چىقىرىۋېتىدۇ. شۇڭا ئۇيغۇر جەمئىيىتىنىڭ ھەرقانداق گۈزەل شەھەر ياكى بازىرى بولسۇن، ئاشخانىسىدىن 50 قەدەم نېرىسىدىلا پوق - سۈيدۈكلەر يامراپ تۇرىدۇ. مانا بۇ مەنزىرىمۇ، ئەسلىدە بىر ئوبدان باشلىنىپ، ئۇنى داۋام قىلدۇرغۇچىلار بارغانچە ئۆزىنى تاشلىۋەتكەنلىكتىن بۇزۇلغان يېڭىچە ماڭارپ ۋە ھازىرقى تەربىيىلىنىشىمىزدىن بىر مەسخىرىلىك كۆرۈنۈش!

بىز ئەجدادلىرىمىز بىر ئوبدان يول ئېچىپ باشلاپ بەرگەن يېڭىچە ماڭارپىمىزنى چىن مەنىسى بىلەن داۋاملاشتۇرۇشنىڭ ئورنىغا بارا - بارا ئۆز - ئۆزىمىزنى ئالداش، ساختا تەربىيىلىنىش يولىغا مېڭىۋىدۇق، خۇي - پەيلىمىز ۋە نىيەت - ئەپئالىمىزغا بېقىپ تارتقۇلۇقىمىزنى تارتىۋاتىمىز. شۇ ھەقىقەت ئايانكى، ئەگەر باغقا كۆيۈنۈپ ئوبدان پەرۋىش قىلىنسا، مېۋىلەر ھوسۇللۇق ۋە تەملىك بولىدۇ، مېۋىلەرنى ھەممە ئادەم تالىشىپ: «جەننەتنىڭ نېمىتى» دەپ تامىشىپ تۇرۇپ يەيدۇ، ئەمما بىزنىڭ باغلارغا قىلغان پەرۋىشىمىزدە گەپ چىرايلىق، ئىش يۈزىدە كۆچەتلەرگە بۇلغانغان زەھەرلىك سۇ،

راست ئوغۇت ئورنىغا زىيادە خىمىيە ئوغۇت بېرىۋىدۇ. ياغدىن ئىنتايىن كۆپ ئىشلىتىش، ئىچى سېشى مېۋىلەر بولدى؛ شاپتۇللىرىمىز قۇرت، يېلىم قايناپ تۇرىدىغان يېگۈسىز نەرسىگە ئايلاندى. دېمەك، بىز بېغىمىزغا قانداق پەرۋىش قىلساق، بېغىمىز شۇنىڭغا لايىق ھوسۇل بەردى. قېنى، سەمىمىيلىك بىلەن، بالىلىرىمىزغا قىلغان پەرۋىشىمىز ۋە ئۇلارنىڭ تەربىيىلىنىشىگە بىر قاراپ باقايلى، ئۇلار زادى قانچىلىك كېرەكلىك ئادەم بولۇپ چىقتى؟ بېغىمىزدىن چىققان ئون تال مېۋىنىڭ ئۈچ - تۆتى ئوبدان پىشىپ، ئۇنى خاتىرجەم يېگىلى بولسا، قالغىنى قۇرت، ئىچى سېشىق بولغاچقا، ئامالسىز تاشلىۋەتكەنگە ئوخشاش، بالىلىرىمىزنىڭ كارغا كېلىدىغىنى ئاز، يارىماسلىرى كۆپ بولماقتا. ئاز بولمىغان پەرزەنتلىرىمىز ئىچكىلىك - چېكىملىك، ئەيش - ئىشرەت، كەيپى - ساپاغا بېرىلگەن؛ بەزىلىرى زەھەرلىك چېكىملىك، ئوغرىلىق، قىماردىن خالىي ئەمەس. بالىلارنىڭ بۇزۇلۇپ كېتىشى ھەققىدە گەپ بولغاندا بەزى ئادەملەر تېخى: «بۈگۈنكى ياشلارنىڭ كالىسى سۇلياۋدىن، خىمىيە ئوغۇت يېگەچكە ئىشلىمەيدۇ» دەپ ئۇلارنى نومۇسىزلاپچە كەمسىتىدۇ. ئۇ بالىلار بۇ دۇنياغا كۆز ئاچقاندا، خىمىيە ئوغۇتنى ئۆزى يېدىمۇ ياكى ئاتا - ئانا بولغۇچى سەن يېگۈزدىڭمۇ؟ ئىش ئادەمگە بېقىپ بولىدۇ، بالا تەربىيىگە. ھەرگىز ئاتنىڭ تايچىقى تەخەي، ئېشەكنىڭ تەخىيى تايچاق بولمايدۇ. ئەگەر ئېشەك بىلەن قانداشلىقى بولمىسىمۇ جۈپلەشكەن بولسا، بۇ ئىككى جاندارنىڭ بالىسى تەخەيگىمۇ، تايچاققىمۇ ئوخشمايدىغان ھايۋان - خېچىر بولىدۇ. ئۇ بەزىدە ئاتتەك كىشىمەك بولىدۇ، كىشىيەلمەيدۇ،

ئېشەكتەك ھاڭرىماق بولىدۇ، ھاڭرىيالىمايدۇ. ئادەملەر ئۇنى ھەم ئېشەك ئورنىدا، ھەم ئات ئورنىدا تازا ئىشلىتىدۇ. ئۇ ئەسلىدە خۇدا خالىمىغان ھارام قوشۇلمىدىن تۆرەلگەچكە، ئاللا ئۇنىڭ ئەۋلاد قالدۇرۇشتىن ئىبارەت تەبىئىي، مۇقەددەس ئىقتىدارىدىن مەھرۇم قىلغان. بۇ يەردە گۇناھ كىمدە؟ خېچىردىمۇ ياكى ئۆز مەنپەئىتى ئۈچۈن ئات بىلەن ئېشەكنى ئالداپ چېتىشتۈرۈپ، ئۇ ھايۋانلارنىڭ ئەۋلادىغا زىيانكەشلىك قىلغان ئادەمدىمۇ؟ ۋە ياكى تايچاق يا تەخەي بولۇپ تۇغۇلماق بولغان ئىككى مۇستەقىل جاننى سۈنئىي ھالدا بىر گەۋدە قىلىپ تۇغۇلۇشقا مەجبۇر قىلغان ئايغىر بىلەن مىدىدىمۇ، ھاڭگا بىلەن بايتالدىمۇ؟

بىزنىڭ خەنزۇ قوشنىلىرىمىزنىڭ بالا تەربىيەلەش ئۇسۇلىنى ئازراقمۇ بولسا يۇقتۇرمىغىنىمىز بىزدىكى بىر كالۋالىق. ئۇلار دائىم باشلانغۇچ مەكتەپ دەرۋازىسىدا بالىلىرىنى ساقلايدۇ، چۈنكى بۇ چاغ بالىلارنىڭ خۇددى تۇخۇمدىن يېڭى چىققان چۈجىدەك مۇستەقىل ياشاش ئىقتىدارى تېخى يېتىلمىگەن، نېمىنى كۆرسە ئاق - قارىنى پەرق ئەتمەي يۇقتۇرۇۋالىدىغان، تۇرمۇشتا ئۆز ھاجىتىدىن چىقالمايدىغان، قايىققا باشلىسا شۇ ياققا ماڭىدىغان، يېتەكلەشكە تولىمۇ موھتاج ۋاقتى. شۇڭا، خەنزۇلار ئىشنى باشلانغۇچ مەكتەپتىن باشلاپ، ئەستايىدىل ھالدا بالىلىرىغا مەسئۇل بولىدۇ. ئەمما، ئوتتۇرا ۋە ئالىي مەكتەپ دەرۋازىلىرىدا ئۇلارنى كۆرگىلى بولمايدۇ. چۈنكى، بالا تەربىيەلىنىش يولىغا كىرىپ بولدى، ئەمدى ئائىلە بىلەن مەكتەپنىڭ بىر - بىرىگە ماسلىشىشى بىلەن ئۆز يولىنى ئوبدان داۋام قىلدۇرىدۇ - دە. بىزدە بولسا باشلانغۇچ،

تولۇقسىز ئوتتۇرا مەكتەپلەر دەرىجىسىدا ئاتا - ئانىلار يوق دېيەرلىك، ئۇلار مەكتەپ ئىگە، دەپ چۆچۈرىدەك بالىلارنى مەكتەپكە تاشلاپ بېرىدۇ. كىچىك ۋاقتىدا مۇستەقىل ياشاپ كەلگەن ئۇيغۇر بالىلىرى چوڭ بولۇپ تولۇق ئوتتۇرا، بولۇپمۇ ئالىي مەكتەپلەرگە چىققاندا بارا - بارا مۇستەقىل ياشاش ئىقتىدارىدىن قېلىپ، ئاتا - ئانىسىغا يۆلىنىشكە باشلايدۇ. نەتىجىدە بالا خاپىلىقىدا سالىپايغان، جىددىيلەشكەن ئۇيغۇر ئاتا - ئانىلار ئوتتۇرا، ئالىي مەكتەپلەرگە تولا قاتىراپ، خوجا خامىنى قىلىۋېتىدۇ. باشتا مېڭىشقا ئېرىنىپ، كېيىن دۈم چۈشكۈچە يۈگرەيدۇ. بۇمۇ بىزنىڭ ھازىرقى بالا تەربىيىلىشىمىزدىن بىر كۆرۈنۈش!

خوش، يەنە ئۆز گېپىمىزنى ئېكساقىتىن داۋاملاشتۇرساق، ئۇلۇغ يېڭىچە مائارىپ ئىنقىلابىنىڭ ئاتىسى، سۆيۈملۈك ئەجدادىمىز ھۈسەن مۇسابايوف، باھاۋۇدۇن مۇسابايوفلارنىڭ ھەيكىلىنىڭ يوپۇقى دېڭىز دولقۇنىدەك دەۋرەپ تۇرغان خەلقنىڭ گۈلدۈراس ئالقىشى، شادىيانە ناغرا - سۇنايلار ساداسى ئىچىدە ئېچىلدى. ئادەمنى ئويلىاندۇرىدىغىنى، بۇ تەڭداشسىز خاسىيەتلىك ئۇلۇغ مەرىكىگە مېڭىلغان ئاۋام خەلق - دېھقانلار، ھۈنەرۋەن - كاسىپلار بىلەن شىنجاڭنىڭ ھەر قايسى جايلىرىدىن مائارىپچىلار، زىيالىيلار، مەرىپەتپەرۋەر سودا - سانائەتچىلەر، تىجارەتچىلەر كەلگەن، ئەمما بىرمۇ ۋەزىپە ئۆتەۋاتقان ناھىيىدىن يۇقىرى دەرىجىلىك باشلىق قەدەم تەشرىپ قىلمىغانىدى. خەلق ئىچىدە بۇ ئىش توغرىلىق غۇلغۇلا بولدى. رەھبەرلەرنىڭ مۇنداق ئىشلارغا چولپىسى تەگمىگەنلىكى خۇددى بالىلارنىڭ ئوقۇش ئەھۋالىنى بىلىشكە ۋاقتى چىقمىغاندەك بىر ئىش ئىدى.

«ناخشا - ئۇسسۇل كۆرۈپ تېلېۋىزوردا چىقىدىغان ياكى شىركەتلەرنىڭ قۇرۇلۇش، سودا - ساراي، دۇكانلارنىڭ ئېچىلىش مۇراسىملىرى بولغان بولسا، باشلىقلار چوقۇم كېلەتتى» دەپ ئۇزاق يىل يېزىدا ئوقۇتقۇچىلىق قىلىپ دېھقان سىياق بولۇپ كەتكەن بىر پېشقەدەم ئوقۇتقۇچى. «دۇكان، مېھمانخانا ئاچقان، شىركەت قۇرغان، ناخشا - ئۇسسۇل قاينىغان يەردىن باشلىقلار ھۇزۇرلىنالايدۇ، ئەمما مەكتەپتە باشلىقلار ھۇزۇرلانغۇدەك ئىش يوق. دەرد - ھەسرەت، باش ئاغرىقى بار» دەپ يەنە بىر باي تىجارەتچى.

شۇنداق قىلىپ، باشلىقلار بولمىسىمۇ، يوپۇقنىڭ بىر پېشىنى ئاكا - ئۇكا مۇسابايوفلارنىڭ ئوبۇلھەسەن مۇسابايوف باشلىق 20 نەچچە نەۋرە - چەۋرىسى، يەنە بىر پېشىنى ئازادلىقنىڭ دەسلەپكى مەزگىللىرىدە يېتىشىپ چىققان تۇنجى ئەۋلاد بىئولوگىيە ئالىمى، شىنجاڭنىڭ تەبىئىي پەن ئىشلىرىغا ئۆچمەس تۆھپىلەرنى قوشقان يۇقىرى قاتلام ئىلىم - پەن تەشكىلاتچىسى، يېڭىچە مائارىپ بۆشۈكىمىز ئېكساق ئۇيغۇرلارغا تەقدىم قىلغان ئىلىم - پەن پېشۋايىمىز ئابباس بۇرھان، داڭلىق يۇقىرى قاتلام مائارىپ تەشكىلاتچىسى ئابدۇرېھىم قاسىم ئاكىلار، شۇنداقلا پېشقەدەم مائارىپچىلار، ئاتاقلىق زىيالىيلار، جامائەت گەربابلىرى، يۇرت ئاقساقاللىرى تۇتۇپ قولمۇقول ئاچتى. ناغرا - سۇناي ساداسى بىلەن، نوھ ئەلەيھىسسالامغا توپان بالاسىدىن كېيىن ھاياتلىقنىڭ باشلانغانلىقى خەۋىرىنى ئېلىپ كەلگەن ئۇلۇغ كەپتەرلەر كۆككە كۆتۈرۈلدى. بۇ داغدۇغىلىق ئېچىلىش مۇراسىمىدا ئاتاقلىق مائارىپچىلار سۆز ئېلىپ، ئۇيغۇر يېڭى زامان مائارىپ ئىنقىلابىنىڭ بېسىپ

ئۆتكەن شانلىق، ئەمما ئەگرى - توقاي، مۇشكۈل مۇساپىسى، ئۇيغۇر يېڭىچە مائارىپىنىڭ ئاساسچىلىرى ئاكا - ئۇكا مۇسابايوفلارنىڭ ئۇيغۇر مائارىپ تارىخىدىكى شانلىق تۆھپىسى، يېڭىچە مائارىپ ئۈچۈن ئېلىپ بارغان جاپالىق كۈرەشلىرى، چەككەن رىيازەت، بەرگەن قۇربانلىرى، تۆلىگەن بەدەللىرى ئۈستىدە تەسىرلىك بايانلار بىلەن نۇتۇقلار سۆزلىدى. شۇ قاتاردا ئوبۇلھەسەن مۇسابايوف بۈگۈنكى كاتتا يىغىلىشقا قاتناشقان ئۇرۇق - تۇغقانلىرىغا ۋاكالىتەن سۆز ئېلىپ، ئۆز تەسىراتىنى مۇنداق يىغىنچاقلىدى:

... راستىنى ئېيتقاندا، يۇرتۇمغا ۋە يۇرتداشلىرىمغا بولغان قاراشلىرىمدا نۇرغۇن مۇجەللىك ۋە قورساقتا يېشىلمەي كەلگەن تۈگۈنلەر بار ئىدى. بۈگۈن مەن بوۋاملارنىڭ نېمە ئۈچۈن تۇنجى يېڭىچە مەكتەپنى مۇشۇ يەرگە قۇرغانلىقىنىڭ سەۋەبىنى، ئۇلارنىڭ ماڭا قارىغاندا كۆرگەن - بىلگەنلىرىنىڭ كۆپلۈكى، تولىمۇ ئەقىللىقلىقىنى بىلىدىم ۋە چۈشەندىم. ئۆز ۋاقتىدا ئېكساق خەلقى قوللىمىغان بولسا، بوۋاملارنىڭ يېڭىچە مائارىپ ئىنقىلابىمۇ، تارىختا بىر ئوبدان باشلىنىپ ئاخىر مەغلۇبىيەت بىلەن ئاياغلاشقان نۇرغۇن خەيرلىك ئىشلارغا ئوخشاش پاجىئەلىك ئاياغلاشقان بولاتتى. بوۋىلىرىمىزنى قوللاپ ئۇيغۇر يېڭىچە مائارىپىغا بۆشۈك بولغان، ئۆسۈپ يېتىلىشىگە زېمىن بەرگەن ئېكساق خەلقىگە رەھمەت. تاپقان پۇلۇمغا قارىغاندا قىلغان ياردىمىمىزنىڭ تولىمۇ ئازلىقىنى مۇشۇ مىنۇتلاردا چوڭقۇر ھېس قىلىۋاتىمەن. بوۋىلىرىم ئۇل سالغان مائارىپىمىزنى مەن بۇنىڭدىن كېيىنمۇ داۋاملىق قوللاپ تۇرىمەن. چۈنكى تومۇرۇمدا ئېقىۋاتقىنى يەنىلا بوۋام

باھاۋۇدۇنباينىڭ قېنى... ئۆزىمىزنى ئېتىراپ قىلالى...
پۈتۈن دىققىتى بىلەن ئوبۇلھەسەن مۇسابايوفنىڭ نۇقتىنى
ئاڭلاۋاتقان خالايق قىيان كۆتۈرۈلگەندەك ئۇزاقچە دەۋرەپ
ئالغىش ياڭراتتى. ئۆزىمىزنى ئېتىراپ قىلالى...
پۈتكۈل ئۈستۈن ئاتۇشنىڭ سەھرا - يېزىلىرىدىن دەۋرەپ
كەلگەن مىڭلىغان دېھقانلار، ئۇيغۇرلارنىڭ قاراخانىيلار
دەۋرىدىن زامانىمىزغىچە تەۋەرىۋك قالغان كلاسسىك مودا
كىيىمى بولغان قارا تون، قارا كۆرپە تۇماق كىيگەن، قارا
بەلۋاغ باغلىغان بوۋايىلار، قارا كەمچەت، قارا تون كىيىپ، ئاق
لىچەك ئارتقان ئاياللار يوپۇق ئېچىش مۇراسىمىدىن كېيىن
سەپ - سەپ بولۇپ، ھەيۋەتلىك، جەڭگىۋار مۇزىكا ساداسى
ئىچىدە پاراتتىن ئۆتۈشكە باشلىغاندا مۇنبەردىكىلەر ۋە مۇراسىم
ئەھلى ئورۇنلىرىدىن تۇرۇپ ھاياجاندىن گۈلدۈراس ئالغىش
ياڭراتتى. رەتلىك، زەبەردەس، ماس قەدەمدە كېتىۋاتقان،
ئۇزۇندىن - ئۇزۇن سەپ تۈزگەن دېھقانلار سېپى ئۈستۈن
ئاتۇشنىڭ دېھقانلىرى ئەمەس، خۇددى قاراخانىيلارنىڭ پۈتكۈل
ئوتتۇرا ئاسىيانى لەرزىگە سالغان ھەربىي قوشۇنىدەك كۆرۈنۈپ،
ھاياجاندىن چىشلىرىم كىرىشىپ، كۆزلىرىمدىن ياش قۇيۇلدى.
قاچانلا قارىسا، بەل تولغاپ ئۇسسۇل ئوينىۋاتقان ئۇيغۇرلارنىڭ
كۆرۈنۈشىگە كۆنۈپ، روھى چۈشۈپ كەتكەن كۆزلىرى بۇنداق
جەڭگىۋار قىياپەتنى كۆرسە، ھەقىقەتەنمۇ تومۇردا قانلىرى
قايىناپ، روھى ئۇرغۇيدىكەن. ئەتراپىمىدىكىلەرنىڭ ماڭا
ئوخشاشلا قاتتىق ھاياجانلانغانلىقىنى كۆردۈم. شۇ تاپتا
كۆزلىرىدە ياش، يۈرەكتە ئېتىخار... ئۆزىمىزنى ئېتىراپ قىلالى...

سودا - تىجارەت بىلەن تۇرغان مەزگىلى ياۋروپا سانائەت ئىنقىلابى يۇقىرى دولقۇنغا كۆتۈرۈلۈپ، پۈتكۈل خەلق ئىگىلىكى سانائەتلىشىۋاتقان، خەلق نادانلىق، خۇراپاتلىقتىن قۇتۇلۇپ، تەرەققىيات ۋە ئەقلىلىق دەۋرىگە كىرىۋاتقان ۋاقىتلار ئىدى. باھاۋۇدۇنباي رەين دەريا بويىدا تۈلكە جۇۋىسىنى سېلىپ، بېشىدىكى سەرپۇش تۇمىقىنى يېنىغا ئېلىپ قويۇپ چوڭقۇر خىيالغا پاتتى: ئۇلار ئۇلۇغ بوۋىسىدىن تارتىپ پۈتكۈل ئالتە شەھەرنىڭ پاختا، يۇڭ، تىۋىت، تېرە، ئاشلىق بازارلىرىنى تولۇق ئىلىكىگە ئالدى. كېيىنچە سودا - تىجارىتىنى ئىلى ۋادىسىغىچە كېڭەيتىپ، تەڭرىتېغىنىڭ جەنۇبىي ئېتەكلىرىدىن شىمالىي يايلاقلىرىغىچە سودا - ساراي، كارۋان ساراي، ئايۋان سارايلارنى قۇردى؛ پۈتكۈل شىنجاڭنىڭ چارۋىچىلىق ۋە پاختا مەھسۇلاتلىرى سودىسىنى مونوپول قىلىپ، مۇسابايوفلارنىڭ يىرىك ئىقتىسادىي خام ئەشيا گەۋدىسىنى قۇردى. بارا - بارا ئۇلارنىڭ سودا كارۋانلىرى چارۋىسىيە مۇستەملىكىسىدىكى پايانسىز قازاق - قىپچاق دالىسى، پەرغانە ۋادىلىرىغىچە يۈرۈش قىلىپ، پۈتكۈل ئوتتۇرا ئاسىيانىڭ چارۋا، پاختا سودىسىنىڭمۇ خوجىسىغا ئايلاندى. ئۇلارنىڭ قولىدىن چىققان خام ئەشيا بىلەن رۇسىيە، گېرمانىيە، ئىتالىيىدىكى نۇرغۇن زاۋۇت - كارخانىلار تېز كېڭىيىپ، ئۆلۈكتەك سوزۇلۇپ ياتقان دالىلاردا چوڭ سانائەت شەھەرلىرى قۇرۇلدى. دېمەك، مۇسابايوفلار ئوتتۇرا ئاسىيانىڭ يايلاق، پاختىزارلىقلىرىدىن ئاپارغان ئەرزان باھالىق خام ئەشيا بىلەن ياۋروپالىقلار باي بولدى، ئەمما مۇسابايوفلار بۇرۇنقىدەكلا تېرىچى، پاختىچى، خام مال سودىگىرى بولۇپ، ئوتتۇرا ئاسىيامۇ، يۇرتىمۇ يەنىلا ۋەيرانە،

قالاق، نامرات ھالدا قېلىۋەردى. باھاۋۇدۇنباي دەسلىپ تېرىپ ئېلىپ بارغاندا، قورقماي 100 تېرىگە نەق پۇل سانىيالمى، تىترەپ تۇرىدىغان رىملىق سودىگەرلەر مانا ئەمدى چوڭ كارخانىچى، بانكىر، زاۋۇت خوجايىنلىرى بولۇپ، باھاۋۇدۇنباينىڭ تۈلكە جۇۋىسى بىلەن قاراخانىچە قارا كۆرپە تۇمىقىنى كەمسىتىپ، ئۆزلىرىنىڭ شىلەپسىنى داڭلايدىغان بولدى. ئەسلىدە ئۇلار بىر گاداي خەق ئەمەسمىدى؟! ئۇلار باھاۋۇدۇنبايدىن ئەرزان خام ئەشياغا نېسى ئېرىشىپ ئۇزاققا قالمايلا باھاۋۇدۇنباينى ياراتماسلىق دەرىجىسىگە كۆتۈرۈلدى. ئەسلىدە ئۇلارنى ھۆر كۈرەتكەن ئىلىم - پەن بىلەن ئىلغار ھۈنەر - سانائەت ئىدى، يېڭىچە مائارىپ بىلەن سانائەت ئىنقىلابى بۇ ياۋروپالىقلارنى بىز خەقتىن باي قىلىۋەتكەندى. شۇڭا ئۇلار باھاۋۇدۇنبايدەك تەڭداشسىز باي سودىگەرلەرنىمۇ ئۆزلىرىنىڭ ئەرزان خام ئەشيا ئەكىلىپ بېرىدىغان ھاماللىرىغا ئايلاندۇرۇپ قويغانىدى.

باھاۋۇدۇنباي دەسلىپ رىم كوچىلىرىدا كۆرگەن ئىشىسىز - نامراتلارنىڭ ئەمدىلىكتە زاۋۇتلاردا ئۆزى ئەكەلگەن خام ئەشialارنى پىششىقلاپ ئىشلەيدىغان مەلىكىلىك ئىشچىلارغا ئايلانغانلىقىنى، بۇ ماكانسىزلارنىڭ ئازادە - يورۇق ئۆيلەردە ئولتۇرۇۋاتقىنىنى كۆرۈپ، شۇئان يۇرتىدىكى ئۆزىگە تېرە ئەكىلىدىغان مالچىلار، پاختا ئەكىلىدىغان دېھقانلار، ئىشىسىزلىق، بىكارچىلىقتىن ئەسكى تاملارنىڭ تۈۋىدە ئاپتاپقا قاقلىنىپ، نەشە چېكىپ ئۇخلاپ، ئۆمرىنى بېھۋەدە ئۆتكۈزۈپ ئۆلۈپ تۈگەۋاتقان نامراتلارنى كۆز ئالدىغا كەلتۈردى. ئۇ سېتىسلىيە ئارىلىدا ياۋروپا تارىخى ۋە دۇنيا تارىخىدىن دەرس

ئاڭلىدى، بىردىنلا كۆز ئالدىدا يېڭى بىر دۇنيا يورۇدى. ئۇ سەرپۇش تۇماق، تۈلكە جۇۋا، ئېغى تۈلۈمدەك ساڭگىلاپ تۇرىدىغان پاختىلىق تامبىلىنى سېلىۋېتىپ، يېنىدىن ئايرىمايدىغان ئالا خۇرجۇنى بىلەن پوملاپ ئاستا داۋالغۇپ تۇرغان دېڭىزغا تاشلىدى. دائىم قىردۇرۇپ، بۇددا راھىبلىرىدەك پارقىرىتىپ يۈرىدىغان بېشىغا چاچ قويدى. ھەمسائىتىلا چورۇق، كاۋكاز ئۆتۈكى كىيىدىغان قاداق باسقان پۇتتىغا شىبلىت، چەكمەن تون، بېغى ساڭگىلاپ تۇرىدىغان پاختىلىق تامبال ئورنىغا كاستۇم - بۇرۇلكا، سەرپۇش تۇماق ئورنىغا شىلەپە كىيىپ، ئىتالىيە، گېرمانىيەلەردىكى ساياھەتتىكى قايتا باشلىدى. ئۇنىڭ يارىشىملىق ساقال - بۇرۇتى، ئۆتكۈر، ئەقىل - پاراسەتلىك كۆزلىرى، شۇ چاغدا ياۋروپادا مودا بولغان ئالتۇن گەردىشىلىك، ئالتۇن زەنجىرلىك كۆزەينىكى، ئاق پەلەي كىيگەن قولىدىكى زاكون تايىقى ئۇنى ھەقىقىي ياۋروپا گراف - تۆرىلىرىنىڭ سىياقىغا كىرگۈزدى. ئۇ زىيارەت قىلغانىبىرى نەزەر دائىرىسى كېڭىيىپ، كۆڭۈل كۆزى ئېچىلىپ، يەنە نورۋېگىيە، شۋېتسارىيە، شۋېتسىيەلەردە ئۇزاقتىن - ئۇزاق زىيارەت - ساياھەتتە بولدى. ئاساسلىقى يەسىلى، باشلانغۇچ، ئوتتۇرا، ئالىي مەكتەپلەر، سەنئەت ساراىلىرى، تارىخىي مۇزېيلار، داۋالاش، پەن - تەتقىقات ئورۇنلىرى... نى زىيارەت قىلدى. زىيارىتى ئىچكىرىلىگەنچە كۆز ئالدىدا يورۇغان يول تېخىمۇ داغداملاشتى. ئاخىر ئۇ شۇنداق قارارغا كەلدى: مىللەتنى جاھالەت - خۇراپات، نامراتلىق - قالاچلىقتىن قۇتقۇزۇش كېرەك. بۇنىڭ يولى -

سانائەتلىشىشتە. ئەمما، قارىخانىدا ئوقۇغان مەندەك ۋە مېنىڭ بالىلىرىمدەك ئادەملەر بىلەن مىللەتنى سانائەتلەشتۈرگىلى بولمايدۇ. بۇنىڭ ئۈچۈن، كۈن چۈشمەيدىغان قارىخانىلاردا كۆزىنى يۇمۇۋېلىپ، مەنىسىنى چۈشمەيمەي قارىسىغا سۈرە - ساۋاق يادلاۋاتقان تالىپلار، قىمارخانلاردا تۆت ئوشۇقنى ئېتىپ يۈرگەن بالا قىمارۋازلار، ئەسكى تام تۈۋىدە خام نەشنى تارتىپ كۈننى كەچ قىلىدىغان بىكار تەلەپ ياشلار، مالچى يېتىمەكلەر، داڭگاللىقتا تىمىسىقلاپ يەر تېرىۋاتقان بالىلارنى يورۇق - ئازادە سىنىپلارغا يىغىپ، ئۇلارغا ھازىر ياۋروپا مەكتەپلىرىدە ئۆتۈلۈۋاتقان ھېساب، تارىخ، ئەدەبىيات، جۇغراپىيە، فىزىكا، خىمىيە پەنلىرىنى ئۆتۈش كېرەك. ئۇلارنىڭ كۆزى ئېچىلسۇن. بۇنىڭدىن كېيىن بالىلىرىمىز باي بولسىمۇ يەنىلا تېرىچى، پاختىچى بولۇۋەرمىسىن. قەتئىي مەكتەپ ئاچىمەن. ھېلىغۇ ئاتا - بوۋامدىن تارتىپ يىغقان مال - دۇنيارىمكەن، ھەتتا جېنىم كەتسىمۇ مەكتەپ ئاچقىنىم ئاچقان! مەن مىللەتنى سانائەت ئارقىلىق، سانائەتنى مائارىپ ئارقىلىق قۇتقۇزىمەن. ئەمدى خام مالچىلىقتىن سانائەتكە كۆچمەن. بىز ئون تەڭگىگە بەرگەن بىر تېرىنى بىر بوياپلا يەنە بىزگە 100 تەڭگىگە سېتىپ، ئون تېرىنىڭ پۇلىنى ئېلىۋالدىغان پەرەڭلەرگە ئەمدى ھاممال بولمايمەن. سەن قىلغان ئىشنى بىزمۇ قىلىپ باقايلى.

ئۇ شۇنداق نىيەت بىلەن يۇرتىغا قايتتى. ئاكىسى ھۈسەنباي بىلەن ئۇزاق كېڭىشىپ، بۇ مەقسەتكە ئورتاق بەل باغلىدى. ئۇلار ئىشنى ئالدى بىلەن يۇرتى ئاتۇش - ئېكساققا ئۇيغۇر تارىخىدىكى تۇنجى يېڭىچە پەننىي مەكتەپنى قۇرۇشتىن

باشلىدى. ئۇلار ئاچقان مەكتەپنىڭ سىنىپلىرى ئازادە، يورۇق، ئوقۇغۇچىلار ئۈچۈن ياتاق، تاماقخانا، مۇنچا سېلىنغان، مەكتەپ فورمىسى تىكتۈرۈپ بېرىلگەن بولۇپ، بۇ ئەينى زامان ئۇيغۇر جەمئىيىتى ھەرگىزمۇ ئېڭىغا سىغدۇرالمىدىغان مۆجىزىلىك ئىشلار ئىدى. ئاندىن ئۇلار ئۆز تۇپرىقىدا زامانىۋى سانائەت بەرپا قىلىش ئۈچۈن گېرمانىيىدىن كۆن - خۇرۇم زاۋۇتى يۆتكەپ كەلگەندە، چار پادىشاھ بۇ زاۋۇتنى رۇسىيە تەۋەسىگە قۇرۇشنى قايتا - قايتا تەلەپ قىلدى. لېكىن ئۆز زېمىنىدا زامانىۋى سانائەت بەرپا قىلىپ، مىللەتنى سانائەتلەشتۈرۈش يولىغا باشلىغاندىلا ئاندىن ئەنئەنىۋى دېھقانچىلىق ئېڭىدىن ئازاد بولۇپ، ئۆزىنى تونۇغان يېڭىچە ئىنسان ئېڭى شەكىللىنىدىغانلىقىدىن ئىبارەت ئاددىي، ئەمما بۈيۈك ھەقىقەتنى چوڭقۇر چۈشەنگەن ۋە ئۇيغۇرلاردىن تۇنجى بولۇپ زامانىۋى دۇنياغا يۈزلەنگەن بۇ ئۇلۇغ ئەجدادىمىز چارپادىشاھنىڭ تەلىپىنى چىرايلىقچە رەت قىلىپ، مىڭبىر توسالغۇلارنى تاغارلاپ تىللا تۆكۈپ بېرىپ ئېچىپ، ئاخىر زاۋۇتنى ئۆز ئىلىدا قۇرۇش مەقسىتىگە يەتتى. ئىلىدا مۇشۇنداق زامانىۋى، يۈرۈشلەشكەن يىرىك كۆن - خۇرۇم زاۋۇتى قۇرۇلغان چاغدا تېخى ئىچكىرى ئۆلكىلەردىمۇ مۇنداق زاۋۇت يوق ئىدى. يۇرتىمىزدا يېڭىچە مائارىپ بىلەن زامانىۋى سانائەتنى تۇنجى بولۇپ ۋۇجۇدقا چىقارغان بۇ ئۇلۇغلىرىمىز شۇنىڭغا ئۇلاپلا يەنە چەت ئەللىك مۇتەخەسسسلەرنى ئوقۇتقۇچىلىققا تەكلىپ قىلىپ، غۇلجىدا شىنجاڭ بويىچە تۇنجى «تېخنىك ئىشچىلار مەكتىپى» نى قۇردى.

دېمەك، ئاكا - ئۇكا مۇسابايوفلار مەقسەت قىلغان

مائارىپنىڭ نشانى — يېڭىچە مائارىپ ئارقىلىق مىللەتنى سانائەتلىشىش، تەبىئىي پەن يولىغا باشلاش، مىللەتتە ئۆزىمىزنى تونۇش ئېغىنى يېتىلدۈرۈش، پۈتكۈل مىللەتنى يىرىك ئىقتىسادىي گەۋدە سۈپىتىدە ئۇيۇشتۇرۇپ، ياۋروپا سانائەت ئىنقىلابىنىڭ يولىغا يېتەكلەش ئارقىلىق، دېھقانچىلىق، چارۋىچىلىق بىلەنلا شۇغۇللىنىپ، ئىپتىدائىي ئاڭدىن قۇتۇلالمايدىغان نادان مىللەت بولۇپ قېلىشتەك بەختسىز نەقىردىن خالاس قىلىشتىن ئىبارەت ئىدى.

مانا شۇ كۈنلەردە — ئارىدىن 110 يىل ئۆتكەندە ئۇلۇغ بوۋىمىز ھۈسەنباي، باھاۋۇدۇنبايلارنىڭ بەرھايات روھى بىزنى ئەڭگىپ يۈرمەكتە: ئىلىدا مىليونلاپ پۇل خەجلىپ يېتىملەر مەكتىپى ئاچقان نۇرتاي ھاجىم ئىسكەندەرنىڭ ۋۇجۇدىدا ھۈسەنباي، باھاۋۇدۇنبايلارنىڭ روھى ئۆزىنى نامايان قىلدى؛ غۇلجىدىكى ئابدۇلھەمىد ھاجىم خالىسىنىڭ يۈرىكىدە، قەشقەردىكى ئابدۇلھەمىد داموللا ھاجىم، خوتەندىكى كېرەم ئىمىن، قاسىم ئىمىن، ئۈرۈمچىدىكى كېرەم قۇربان ھاجىم، مارالبېشىدىكى مەخەت ئېلى ھاجىم، قاسىم قارى ھاجىم... ۋە يەنە مەن ئىسمىنى ئېسىمگە ئالالمىغان بىر مۇنچىلىغان مەرىپەتپەرۋەر زاتلىرىمىزنىڭ قۇلاق تۈۋىدە بۇ ئاكا - ئۇكىلارنىڭ ئۆلمەس روھى توختىماي پىچىرلاۋاتىدۇ. مەھمۇد قەشقەرى مەڭگۈلۈك كۆز يۇمغان ئوپالدىكى ھەزرىتى موللام كەنتىدە تۇغۇلۇپ چوڭ بولغان ئاتوم فىزىكىسى ئالىمى، دوكتور ئاشتى كۈرەش ئىبراھىم، ئۈچ ۋىلايەت مىللىي ئىنقىلابىنىڭ رەھبىرى ئەخمەتجان قاسىمنىڭ قىزى، تېببىي پەلسەپە دوكتورى ئادالەت

ئۆلگەندىن كېيىن ياسىن ئوقۇمدۇق ياكى تىرىك چېغدا پەرۋىش قىلامدۇق

ئاتا - بوۋىلىرىمىزدىن ھېلىمۇ ياخشى مۇقام قاپتىكەن، بولمىغان بولسا ئۆزۈم يەپ، ئۆزۈم داڭلاپ دېگەندەك «يۇنىدىمىزنى ئىت، مورىمىزنى تۈتۈن كۆرمەي»، بىزدەك بىر خەلق بارمۇ، يوق؟ ئىنسانىيەت بىلىمى، ئىنسانىيەت دۇنياسى بىزدىن خەۋەرسىز ھالدا ياشاۋەرگەن بولار ئىكەنمىز. ئۆرگىلىپ - چۆرگىلىپ ئۆزىمىزنى داڭلاپ، «ئىشتىنىم يوق، ئېتىمىم مارجان بوۋى» بولۇپ يۈرگەن كۈنلىرىمىزدە مۇقام سەھنىدە ئۇيغۇر دەيدىغان بىر خەلقنىڭمۇ ئىنسانىيەت بىلەن بىللە ياشاۋاتقانلىقىنى جاھان جامائەتچىلىكىگە جاكارلىدى. شۇندىلا ئۇيغۇرلار ئاتا - بوۋىسىدىن قالغان، بىردە يادىغا ئېلىنىپ، بىردە ئۇنتۇلۇپ قېلىنىۋاتقان قىممەتلىك مۇزىكا بايلىقىنى يېڭى ئويغىنىش بىلەن سىنچىلاپ قاراپ تونۇدى. جاھان جامائىتى ئېلىپ كەلگەن مۇقامنىڭ ئىززەت - ھۆرمىتى ئۇيغۇر جەمئىيىتىدە مۇقامنى قەدىرلەش قىزغىنلىقى پەيدا قىلدى.

رەھبىرىي كادىرلار، ئالىملار، مۇتەخەسسسلەر، سەنئەتكارلاردىن تارتىپ دېھقانلار، زىيالىيلار، ھەتتا ئۆسمۈر

بالىلارغىچە پۈتۈن خەلق ئىچىدە ئۇيغۇر مۇقاملىرىنىڭ يېڭى ياشلىقى ئۇرغۇدى. مۇقام فوندى جەمئىيىتى، مۇقام ئۆمىكى، مۇقام تەتقىقاتى، مۇقامنىڭ ئۈن - سىن لېنتىلىرى، كىتابلىرى يېڭىدىن تۇغۇلۇپ، ئۇيغۇر مۇقامىنىڭ تېخىمۇ راۋاجلىنىپ مۇكەممەللىشىشكە قاراپ ماڭىدىغانلىقىنى ۋە بۈگۈنكى زامانۋى ئېلېكترون مۇزىكا مەدەنىيىتى تۇپرىقىدىمۇ ئۆزىنىڭ ياشاش ئىقتىدارىنىڭ بارلىقىنى ئىسپاتلىدى. ئەلۋەتتە، بۇنىڭ ئۈچۈن پېشقەدەم ئۇستازلار، رەھبەرلەر، ئالىملار، مۇتەخەسسسلەر، مۇقامشۇناس، كومپوزىتور، شائىر، سەنئەتكارلارنىڭ ئاز ئەجرى سىڭمىدى. مۇقامنىڭ ھاياتى كۈچىنىڭ قايتا ئۇرغۇشى ئۇلارنىڭ يېڭى يۈرەك قېنىنىڭ قوشۇلۇشىدىن ئايرىلالمايدۇ. خەلق مۇقامىنىڭ بۈيۈك يېڭى كامالىتى ئۈچۈن ئاتىغانلىرىنى ئايىماي، مەيلى ئاز بولسۇن، مەيلى كۆپ بولسۇن، مۇقام فوندى ئۈچۈن ئىقتىسادىي قۇۋۋەتلىرىنى تەقدىم ئەتتى. شۇنىڭ بىلەن مۇقام فوندى جەمئىيىتى قەدەر ئەھۋال قۇۋۋەتكە ئىگە بىر ئىقتىسادىي گەۋدىگە ئايلاندى. ھازىر مۇقام ئۈچۈن خەلق تەقدىم قىلغان ئىقتىسادىي قۇۋۋەت جىددىي ھەل قىلماي، سەل تەخىر قىلىپ كېيىنرەك قىلىشىمۇ كېچىكمەيدىغان شەكىلدەش، تەكرار تۈرلەر، خەجلىشىمۇ، خەجلىمىسىمۇ بولىدىغان بۇرۇنقى ئىشلار ئۈچۈن بەتخەجلىك بىلەن سەرپ قىلىنىپ، ھازىر جىددىي قۇتقۇزمىسا ئۆلۈم بىلەن يوقىلىپ كېتىدىغان جىددىي تۈر تاشلىنىپ قېلىپ، بىر ئۆلۈم تەھدىتى مۇقامنىڭ يېڭى ئۈنۈپ چىققان مايسىسىنى سەكراتقا چۈشۈرۈپ قويدى. بۇ يېڭى مايسا، چىرايلىق بوۋاق، يېڭى كۆچەت — شىنجاڭ ئۇيغۇر ئاپتونوم رايونلۇق مۇقام ئۆمىكى ئىدى. ئۇيغۇر مۇقاملىرىنى بۈگۈنكى

زامانىۋى جاھان مۇزىكا سەھنىسىدە جەۋلان قىلىۋاتقان ئۆزىمىزنى ئىنسانىيەتنى ھەيران قالدۇرغىنى مۇقام فوندى جەمئىيىتى ھازىر قىلىۋاتقىنى ئاللىقانداق كالتە - كۆسەي ئىشلار بولماستىن، بەلكى مانا شۇ مۇقامنىڭ يېڭى ۋارىسلىرى — مۇقامنى ئەمەلىي ھالدا ئىنسانلار بىلەن بىۋاسىتە ئۇچراشتۇرۇپ، ھوزۇرلاندىرغان جەڭگىۋار ئەزىمەتلەر ئىدى. شۇ سەۋەبلىك خەلق ۋە ھۆكۈمەت ئالاھىدە تەكىتلەپ مۇقام ئۆمىكى قۇرغانىدى. بۇ ئۆمەك تۇغۇلۇپ تۆت - بەش ياشلارغا كىرمەي تۇرۇپ، ئاتا - ئانىسىدىن يېتىم قېلىپ، كوچىدا تاشلىنىپ قالغان بالدەك ياتىدىغان ئۆيى، مۇقام ئورۇندايدىغان ئىشخانىسى يوق، مۇزىكا ئەسۋابلىرى، سەنئەت جابدۇقلىرى يوقالغان، راسخوت قىلىدىغان پۇلى ئاز، ھەتتا ئايلىق مائاشىنى ئالمايدىغان ھالغا چۈشۈپ قالغانمىش. خەلق بىز ئۈچۈن مۇقام ئورۇنداپ بېرىدۇ، دەپ بەرگەن شۇنچە پۇللار پەقەت ئۆلگەنلەر ئۈچۈن ياسىن ئوقۇشقا، قەبرە ياساشقا، ئاللىكىملەرنىڭ ئەيىش - ئىشرەت، راھەت ياشىشىغا بېرىلگەنمۇ؟ مۇقام فوندى پۇلى ئۇلا تىرىك چېغىدا، ئۇلارغا سەرپ قىلىپ، ئۇلارنىڭ ھاياتىنى ساقلاپ قېلىشقا ئەمەس، ئۆلگەندىن كېيىن قەبرىسىنى، ھەيكىلىنى قاتۇرۇپ، ئۆلۈكىگە ياسىن ئوقۇشقا ئىشلىتىدىغان پۇلمۇ؟ ئۇلار مۇقام ئېيتىپ بەرسە ھوزۇرلىنىشىنى بىلىمىز، ئۇلارنىڭ ماھارىتىدىن كېرىلىپ ماختىنىشىنى بىلىمىز. ئۇلار كەلتۈرگەن شان - شەرەپنى تىللا دەرىخى قىلىپ، خەلقنى تىللا ئىرغىتىۋالىمىز. خەلق شۇلار ئۈچۈن بەرگەن پۇلنى شۇلارنى پەرۋىش قىلىشقا ئىشلەتمەي، يەنى كېسەلگە دورا ئېلىشقا چىدىماي، ئۆلۈكىنى دەپنە قىلىشقا

پۇل خەجلەشكە رازىلىق بېرىمىزمۇ؟
ئەمدىلا تۇغۇلۇپ ھەممە خەلقنىڭ زوقىنى كەلتۈرگەن بۇ
ئوماق پەرزەنت — شىنجاڭ ئۇيغۇر ئاپتونوم رايونلۇق مۇقام
ئۆمىكى ۋەيران بولۇش ئالدىدا تۇرۇۋاتىدۇ. پۈتۈن خەلق،
ھۆكۈمەت تارماقلىرى، مۇناسىۋەتلىك كىشىلەر ۋە جەمئىيەت
ئۆزىنىڭ بىردىنبىر ئارزۇلۇق مۇقام كۆچەتلەر بېغىنىڭ خاراب
بولۇپ كېتىشىگە دىققەت قىلىشلىرى، ۋىجدانەن جاۋابكار
بولۇشلىرى تولىمۇ زۆرۈر. بىز مۇقام ئۆمىكىمىزنى ئۆلتۈرۈپ
بولۇپ ياسىن ئوقۇمدۇق ياكى ئۆلۈشتىن بۇرۇن پەرۋىش قىلىپ
قۇتقۇزۇۋالامدۇق؟! شۇ نەرسە ئاددىي پاكىت ھەم ھەقىقەتكى،
ھەرقانچە چىرايلىق باغۇم سۈيىگە قاندۇرۇلۇپ، ئوغۇتلىنىپ،
ئەتراپى ياخشى چىتىلىنىپ مۇھاپىزەت قىلىنىپ، ھارام
شاخلىرى پۇتلىنىپ، مېۋە بېرىدىغان شاخلىرىغا تىرەك — ئارچا
قويۇلۇپ ئوبدان پەرۋىش قىلىنمىسا، تاشلىنىپ قالسا مېۋىسى
ئوخشىمايدۇ، قۇرت يەيدۇ، سېسىيدۇ، ھەتتا قۇرۇپ ۋەيران
بولىدۇ. بىز ئۇيغۇر خەلقى ياخشى مېۋىگە ئامراق، تېخى
تاللاش، قۇسۇر چىقىرىشقا بەك ئۇستا. ئەمما شۇ مېۋىنى
بېرىۋاتقان باغ، شۇ مېۋىنى بېرىۋاتقان دەرىخىمىز، بېغىمىز
قانداق بولۇۋاتىدۇ، كارىمىز يوق، ئۆلگەندە ۋاي ئىسىت،
دەيمىز. دۇنيادا پۇشايمان قىلىشتىن ئارتۇق بەختسىزلىك ئاز
بولىدۇ. بۇ ئاساسەن ئاڭسىز، ئاجىز، مەدەنىيەتسىز،
كالۋالىقنىڭ بەلگىسى. مېۋە يېيىشنى بىلىپ، باغنى
ئاسراشنى، پەرۋىش قىلىشنى بىلمەيدىغان بۇنداق مۇتتەھەم
مىجەز بىزدىن باشقا خەلقلەردە ئاز ئۇچرايدۇ.
ئۇيغۇر جەمئىيىتىدىكى ھەربىر ئادەم شۇنى سەگەكلىك

بىلەن ئويلىشىپ كۆرۈشى كېرەككى، سەئىدىيە خانىمىمىز 300 يىلدىن كېيىن ۋەيران بولغان مۇقام ئۆمىكى ۋەيران بولغان مۇقام ئۆمىكى 300 يىلدىن كېيىنكى بۈگۈنكى كۈندە ئاران بىر قۇرۇلغاندى. ئەگەر بىز مۇ بۇ مۇقام ئۆمىكىمىزنى روناق تاپقۇزالماساق، مۇقامچىلىقنى ۋەيران قىلغان ئاتا - بوۋىلىرىمىز دەۋرىنى بىز ۋىجدانىمىز دەۋر، دەپ تىللىغاندەك، بىزنى ۋە بىزنىڭ دەۋرىمىزگە بىزنىڭ ئەۋلادلىرىمىز، نەۋرىلىرىمىز تىللىماي، لەنەت ئوقۇماي قالارمۇ!؟

ھەممىمىز، ھەربىرىمىز ئېغىر ئەھۋالدا قالغان مۇقام ئۆمىكىنىڭ روناق تېپىشىنى تىلەيلى، ھەربىرىمىز باش قاتۇرايلى، ئۇنىڭ سەكراتقا چۈشۈپ قالماسلىقى ئۈچۈن ۋىجدانەن جاۋابكار بولايلى.

1996 - يىلى نوپاىر.

ھازىرقى ياشاش ئىقتىدارىمىز

— مامۇتوپ قۇربان بىلەن قىلغان سۆھبەت خاتىرىسىدىن پارچە

1

بۇ زات بالا چاغلىرىدا ھەربىي مەكتەپتە ئوقۇپ، قېنى قىزىپ تۇرىدىغان ئەسكەر، كېيىن ئوفىتسېر بولۇپ، تەڭرىتېغىنىڭ شىمالىي ئېتەكلىرىدىن جەنۇبغىچە بولغان بوستانلىقلار، جاڭگاللىق - قۇملۇقلار، شەھەر - سەھرالاردا بىر توپ نەزىمەتلەر بىلەن ھەقىقەت يولىدا ئوق ئېتىپ يۈرگەن. ئۆلكە ئازاد بولغاندىن كېيىن ھەربىي كىيىمنى سېلىۋېتىپ، ھۆكۈمەت ئەمەلدارى بولۇپ، ئۆزىگە تەگكەن ھەر دەرىجىلىك ھوقۇقنى ھەربىي چاغلىرىدا ئىشلەتكەن قورالنى ئىشلەتكەندەك كەسكىن ئىشلەتكەن.

مەن بۇ زاتنى ئەڭ دەسلەپتە كۆرگەندە تازىمۇ كەپسىز بالا چاغلىرىم بولۇپ، يۇرتۇم يانتاق يېزىسىدىكى بىر توپ بالىلار چالما سوقۇشى قىلىپ ئويناۋاتاتتۇق. شۇ كۈنى يېزىمىزدا دېھقانلار تەنھەرىكەت بىخىنى ئۆتكۈزۈلگەنىدى. بىز تازا قىزىپ - ۋارقىرىشىپ، چالما ئېتىپ، بىر - بىرىمىزنى قوغلىشىپ ئويناۋاتساق، «قەشقەرنىڭ ۋالىيسى كەپتۇ» دېگەن خەۋەرنى ئاڭلاپ قالدۇق. ھەسەنەم دەيدىغان نېگىر تەلەت

ئاغىنىمىز «ۋالىي دېگەن قانداق بولىدىغاندۇ، بىز كۆرۈپ باقمادۇق» دېۋىدى، شۇن ئويۇنىمىزنى تاشلىدۇق دە، ۋالىينى ئىزدەپ چۇرقىرىشىپ، تەنھەرىكەت يىغىنىغا كەلگەن مىخ - مىخ دېھقانلار ئارىسىدىن قىستىلىپ - سوقۇلۇپ، ئات ھارۋىسىدىن ئېشەك ھارۋىسى ئۈستىگە مايۇندەك سەكرەپ، بىر توپ چاپارمەنلەر ئوراپ ئەتراپىغا ئادەم يولاتمايۋاتقان توپ ئارىسىغا قىستىلىپ كىردۇق. بىز ئۇرۇپ - سوقۇپ بىقىنلىرىنى ئاراشلىۋەتكەن دېھقانلار ئاغىزىنى بۇزۇپ تىللاپ قېلىشتى. دېھقانلار تېخىمۇ بەك قىستىلىشىپ ۋالىينى كۆرۈشكە ئولىشىۋالغاچقا، ھەسەنەم بىلەن ئىككىمىز خەقنىڭ بىقىلىرىغا ئۈسۈپ، باغقا ئوغرىلىققا كىرگەندە شورا ئاچقان پەدىمىزدە سەپنىڭ ئالدىغا تەستە بۆسۈپ چىقتۇق. ۋالىي شاپتۇل سېتىۋاتقان بىر دېھقان بىلەن گەپلىشىۋاتقاندا، يېنىدا بىزنىڭ يېزىنىڭ ۋە يەنە قەيەرنىڭكىلىكىنى بىز بىلمەيدىغان بىر مۇنچە ئەمەلدار سىياق ئادەملەر «خوش - خوش» دېيىشىپ تۇرۇپتۇ. بىز ئەقلىمىزگە كەلگەندىن تارتىپ يېزىمىزنىڭ ئەمەلدارلىرىنىڭ بۇزۇق ئەلپاز، سۈرلۈك تەلەتنى كۆرۈپ چوڭ بولغاچقا، خىيالىمىزدا ئۇلارنى پەقەت كۈلمەيدىغان ئادەملەر، كۈلمەيدىغان ئادەملەرلا باشلىق بولىدۇ، دەپ ئويلايتتۇق. يېزا ئەمەلدارلىرىنىڭ ۋالىيغا ئاغىزىنى كالاچتەك ئېچىپ كۈلگىنىنى كۆرۈپ، «ئۇلارمۇ كۈلىدىكەنغۇ» دەپ ھەيران قالدۇق. بىز ۋالىينى ئارقىسىدىن كۆردۇق، ھەربىيچە پەلتونى يېپىنچاقلىۋاپتۇ. ئۇنىڭ بوم ئاۋازىنى ئاڭلىغان بولساقمۇ يۈزىنى كۆرەلمىگەچكە، قوغۇن پېچىپ سېتىۋاتقان

قوغۇنچىنىڭ شىرەسىنىڭ ئاستىدىن ئۆمىلەپ مېڭىپ، ئالدى تەرەپكە ئۆتۈۋالدۇق - دە، ئاندىن ۋالىينىڭ يۈزىنى كۆردۈق. كۆزىمىزگە ئەڭ ئاۋۋال چېلىقنى ۋالىينىڭ بۇرنى ئۈستىدە قارا ئوغلاقنىڭ ماڭلاي چېچىدەك ئۇزۇن، سۈرلۈك ئۆسكەن تۈك بولدى. بىز ھەيران قالغىنىمىزدىن بىر - بىرىمىزگە قارىشىپ قالدۇق. «بۇرنىنىڭ ئۈستىگە ساقال چىققان ئادەم ۋالىي بولىدىكەن. قاراڭلار، ئۇ يارىشىدىغان، ئادەمگە دۆلەت كۆرسىتىدىغان تۈككەن - ۋالىيلىق تۈككەن» دېدى ھەسنىمەن پىچىرلاپ. «بۇرنۇڭنى تۈتە، كۆرۈپ باقاي، سېنىڭمۇ بارمۇ؟ ئەگەر بۇرنۇڭنىڭ ئۈستىگە ساقال چىقىپ ۋالىي بولساڭ، مېنى يانتاققا باشلىق قىلىپ قوي جۈمۇ» دېدىمەن ھەسنىمەننىڭ ئېسىلىپ پىشقان قارا شاتتۈتەك بۇرنىنى چىمداپ. «مەن ۋالىي بولسام، سېنى تۈگمەنگە ئامبارچى قىلىمەن، شۇ چاغدا سېنىڭ ئۆيۈڭمۇ، مېنىڭ ئۆيۈمۈ ئاشلىقتىن غەم قىلمايمىز» دېدى ھەسنىمەن. بىز پىخىلداپ كۈلۈشۈپ كەتتۇق. ۋالىي قەيەرگە بارسا كەينىدىن ئەگىشىپ شۇ يەرگە باردۇق. ۋالىي يۇلغۇن سېۋىتىدە نان سېتىپ ئولتۇرغان يېزىنىڭ توكچىسى غوپۇر سەمەتنىڭ ئالدىغا بېرىپ بىر ناننى قولغا ئالدى - دە، دەڭسەپ، ئۆرۈپ - چۆرۈپ كۆرۈپ: «بىر نان قانچە پۇل؟ - دەپ سورىدى. - لاڭمۇچەن، - دېدى غوپۇر سەمەت. - خەنزۇچە سۆزلىسەڭ تۈزۈك سۆزلە، بۇزما، بولمىسا ئۇقۇقلى بولمايدۇ. - ۋالىي دەرغەزەپ بىلەن بىر ۋارقىرىۋىدى، قورققىنىدىن

ھەممە ئادەم تۈگۈلۈپ كەتتى.

— تەكلىماكاندا تۇرۇپمۇ ئانا تىلىڭدا سۆزلەشمەيسەن؟
ۋالىي ناننى دۈشكەللەپ تۇرۇپ غوپۇر سەمەتنىڭ قولغا
تۇتقۇزغاندىن كېيىن كەيپى بۇزۇلغان ھالدا بازاردىن چىقىپ
كەتتى. يېزا باشلىقلىرى تاتىرىپ - تەمتىرەپ ئۇنىڭ
ئارقىسىدىن يادەك ئېگىلىپ مېڭىشتى. ئۇلاردىن بىرى ئۆرۈلۈپلا
ئارقىسىغا ياندى - دە، ئەلپازنى بۇزۇپ، چىشلىرىنى
غۇچۇرلاتقان پېتى غوپۇر سەمەتنىڭ كۆزىگە بىگىز بارمىقىنى
تىقىپ نوقۇشلاپ:

— غوپۇ دەنگۇڭ (دېيەنگۇڭ - توکچى، دېمەكچى) دېگەن
سەنما! خەپ گۇي، سەن بىزنىڭ ھەممە ئىشىمىزنى پوق
قىلىدىڭ. ۋالىي كەتكەندىن كېيىن زۇۋاننىڭنى ئوبدان بىر دارغا
تارتىپ، قويمىسام! — دەپ ئۇنىڭ يۈزىگە «شالاقىدە» بىرنى
تۈكۈردى.

غوپۇر سەمەت قورققىنىدىن دىر - دىر تىترەپ، ئىزىغا
يېقىلىپ چۈشكىلى تاش قالدى. يېزا باشلىقى كېتىشىگە ئىككى
چاپارمەن كېلىپ غوپۇر سەمەتنى يەنە تىللاشقا باشلىدى:

— ھۇ، زۇۋاننىڭغا ئېشەك تەپكەن گۇي، نېمىشقا ئىككى
موچەن دېمەيسەن؟

— ئاغزىڭنى يىغ خۇمپەر، قالايمىقان جۆيلۈمەي.
بولمىسا، ھېلى باكا سەن ئوغرىنى! . . .
چاپارمەنلەر غوپۇر سەمەتنى بىرمۇنچە تىللاپ كەتتى.

ئەتراپتا تاماشا كۆرۈپ تۇرغانلار پاراقلاپ كۈلۈشتى.
— ئەمدى ئىشىڭ تۈگىدى غوپۇرۋاي، قايلاپ تۇر، سېنى

دەنگۇڭلۇقتىن چىقىرىۋېتىپ «قەلەندەر زەي» دە ھاشارغا سالىدۇ. ئۇنىڭ قېشىغا ئولشۇۋالغانلار شۇنداق دەپ قورققان سالغانچە غوپۇر سەمەتنىڭ پۇت - قولىدا جان قالمىغاندەك دەر - دەر تىترەپ، ئىزىدا ئولتۇرۇپ قالدى. بىز تېخىمۇ تېلىقپ كۆلدۇق. ئەنە شۇ ۋالىي مامۇتوپ قۇربان ئاكا ئىدى.

* * *

بۇ ئىشقىمۇ خېلى ئۇزۇن يىل بولدى. مەن ئۈرۈمچىگە يۆتكىلىپ بىر يىلدىن كېيىن (1995 - يىلى كۈزدە)، ئۇ زاتنى ئىككىنچى قېتىم كۆردۈم.

ئەسلىدە بىر قانچىمىز «پۈتبول كۈلۈبى» قۇرىمىز دەپ ئۇنىڭ قوللىشى ۋە مەسلىھىتىنى ئېلىش ئۈچۈن شىنجاڭ ئۇيغۇر ئاپتونوم رايونلۇق خەلق قۇرۇلتىيى دائىمىي كومىتېتىنىڭ خىزمەت بىناسىدىكى ئىشخانىسىغا ئىزدەپ كىرگەندۇق، ئۇ زات بىزنى تولىمۇ قىزغىن كۈتۈۋالدى. مامۇتوپ قۇربان ئاكا بۇرۇنقىغا قارىغاندا ياشىنىپ قاپتۇ. مەن كىچىك چېغىمدا كۆرگەن ھەم ئېسىمدە قالغان ئۇنىڭ بۇرنى ئۈستىدىكى يارىشىملىق تۈك ئەينەن تۇرغاندەك كۆرۈندى. بىز ئۆزئارا تونۇشقان ھەم مەقسىتىمىزنى بىلدۈرگەندىن كېيىن ئۇ ۋەزىمىن ئاھاڭ، ئەستايىدىل پوزىتسىيە بىلەن مۇنداق دېدى: — ئۇكىلار، پۈتبول كۈلۈبى قۇرۇش ھەقىقەتەنمۇ

خاسىيەتلىك ئىش. مەن بۇ ئىشىڭلارنى قوللايمەن، ھەتتا بۇ كۈلۈبىنى قۇرۇشقا ئۆزۈمۈمۇ شەخسەن قاتنىشىمەن. ئەمما شۇنى سەمىڭلارغا سېلىپ قويايىكى، بۇ سىلەر ئويلىغاندەك ئۇنداق ئاسان، ئۇنداق ئاددىي ئىش ئەمەس. يولنى تاپالمىساڭلار، پىلاننىڭلارنى روياپقا چىقىرالمايسىلەر. بۇنداق دېيىش ئارقىلىق روھىڭلارغا سوغۇق سۇ سەپمەكچى ئەمەسمەن. سىلەردە (سىلەر دېگەن سۆزۈمنىڭ ئىچىدە مەنمۇ بار) بىر ئىشنىڭ ئېپى - چېپىنى بىلىپ قىلىدىغان دىت، بارلىق خام - خىياللارنى چۆرۈۋېتىپ، ھازىر نېمە قىلىشىم كېرەك؟ بۈگۈن زادى قانداق كۈن؟ قايسى يولدا ماڭسام، قانداق تەدبىرلەرنى قوللانسام مەقسىتىمگە يېتەلەيمەن؟ دەپ بۈگۈننىڭ مەنىسىنى توغرا تەھلىل قىلىپ، شۇنىڭغا مۇناسىپ ئەقىل تاپالايدىغان سەزگۈر، ئەمەلىيەتچان كاللا، بىر ئىشقا ھەقىقىي بەل باغلاپ، سەئىي - ئىجتىھات قىلىدىغان جۈرئەت - شىجائەت، چىدام - غەيرەت يوق، بولسىمۇ بىردەملىك. قىسقىسى، بىزدە بۈگۈن ئۈچۈن دەل جايغا چۈشىدىغان ئەقىل - تەدبىر يوق. قاچانلا قارىسا، بىز ئۆزىمىزچە بىر ئىشلارنى قىلماقچى بولۇپ، قالتىس شېرىن خىياللارنى قىلىپ كېتىمىز، لېكىن دەل ئۆزىمىز ياشاۋاتقان رېئاللىقنى بىلمەي ياكى چۈشەنمەي تۈنۈگۈننىڭ ئەقلى بىلەن بۈگۈن ئۈچۈن ئىش قىلىپ قالغىمىز ۋە ياكى ئەتنىڭ تاتلىق خىيالى بىلەن بۈگۈننى ئۆتكۈزۈۋېتىمىز. تۈنۈگۈنكى زۇكام ئۈچۈن بۈگۈن دورا يېسەك بۇ دورا ئاغرىقىمىزنى ساقايتىش تۈگۈل بىزگە ئېغىر كېسەلدىن يەنە بىرنى قوشىدۇ. بۈگۈن قورسىقىمىز ئاغرىسا، شۇ زامات بۇ كېسەلنىڭ دورىسىنى

قىلماي، تۈنۈگۈنكى زۇكام ئۈستىدە قاقشاپ، بۈگۈنكى ئۆتكۈزۈۋېتىش؛ ئەتىسى قورسىقىمىزنىڭ ئاغرىقى قان تولغاققا ئايلىغاندا ئۇنىڭ يەنە جىددىي داۋاسىنى قىلماي، تۈنۈگۈن قورسىقىمىز ئاغرىغاندىلا نېمىشقىمۇ دورا ئىچمىگەنلىكىمىز توغرىلىق ۋاقتى ئۆتكەن ئىشقا پۇشايىمان قىلىش ئادىتىمىز دەل بىزنىڭ نەقنى قويۇپ، نېسىگە ئېسىلىۋالدىغان نابىلىقىمىزنىڭ ئىخچام، ئوبرازلىق تەسۋىرى، دېسەك ھەرگىزمۇ ئارتۇق كەتمەيدۇ. ئۆزىمىزنىڭ ئىش قىلىش ئۇسۇلىغا سالقىن قانلىق بىلەن نەزەر سالساق، بۈگۈن ئۈچۈن ياشاش ئىقتىدارىمىزدىن ئىختىيارسىز گۇمانلانماي تۇرالمايمىز. تۈنۈگۈنكى قولىدىن كەتكەن پۇرسەت ئۈچۈن تۈنۈگۈنكىلەردىن قاقشاپ، بۈگۈنكى قولىدىن بېرىپ قويۇش ھازىر بىزدىكى مەنئىي كېسەل بولۇپ قېلىۋاتىدۇ. مۇھىمى، بۈگۈن مەن نېمە ئىش قىلىدىم ۋە قىلىۋاتىمەن؟ يەنە نېمە ئىش قىلىشىم كېرەك؟ دېگەننى ئەقىل - ھوشى بار ھەربىر ئادەم ئېنىق نشان ۋە مەقسەت قىلماي بولمايدۇ.

مېنىڭچە، بۈگۈننىڭ ئۆزى پۇرسەت — ياشاش پۇرسىتى. بۈگۈن ساڭا قانداق پۇرسەت بېرىلگەن بولسا، ئۇنىڭدىن تولۇق، ھەر تەرەپلىمە، پۇخادىن چىققۇدەك پايدىلان. مانا بۇ بۈگۈنكى رېئاللىققا خاس ياشاش ئىقتىدارى. بايا مەن سىلەرنىڭ ئىچىڭلاردا مەنمۇ بار، دېگەندىم. لېكىن گېپىم شاخلاپ كېتىپ، ئەسلى مەقسەتتىن جىق يىراقلاپ سۆزلەپ كەتتىم. ئەمدى گەپنىڭ ئۆزىگە كەلسەك، سىلەر پۈتۈپ كۈلۈپ قۇرۇشتا ھازىرقى رېئاللىققا يۈزلىنىپ تۇرۇپ ئىش قىلىڭلار، لېكىن

بۇ ئىشتا ئوڭۇشلۇق يول، مۇۋاپىق تەدبىر تاپالايدىغانلىقىمىزغا ئىشىنىمەن، دەپ سىلەرنى يالغاندىن ئۈمىدلىنىدۇرۇشنى خالىمايمەن. ھەممىمىزنىڭ ياشاش ئىقتىدارىدا ئاساسەن چوڭ پەرق يوق دېيەرلىك. مانا مەن ئۆزۈمنىڭ ھازىرقى ئىشىنى مىسال قىلىپ بەرسەم، ياش ئەۋلادلار ئۈچۈن ئەھمىيەتلىك بىر ئىش قىلاي، دەپ ئويلاپ، ئۇيغۇر مائارىپ فوندى جەمئىيىتىنى قۇرغانىدىم. خىياللىمدا، بۇ ئىشنى ۋۇجۇدقا چىقىرىشنىڭ مۇۋاپىق يولىنى تاپتىم، دەپ ئويلاپتىمەن، ئەمەلدە تاپالماپتىمەن. شۇڭا، بۇ خەيرلىك ئىشنىمۇ بىر ئوبدان باشلىنىپلا توختاپ قالدى. دېمەكچىمەنكى، بىز قىلماقچى بولغان ھەرقانداق بىر خەيرلىك ئىشنىڭ بېشى ياخشى باشلىنىدۇيۇ، ئايىغى چىقماي يېرىم يولدا توختاپ قالىدۇ ياكى ئۇزاققا بارمايلا چېچەك چىقىدۇ. نەتىجىدە بۇ ئىشقا تۆلەنگەن نۇرغۇن بەدەللەر بىكارغا كېتىدۇ. يېقىنقى زاماندا ياخشى باشلانغان نۇرغۇن ئۇلۇغ ئىشلىرىمىز ھەقدادىغا يەتمەي ئەنە شۇنداق يېرىم يولدا بۇزۇلدى. ئۇكىلار، ئەمدى سىلەرنىڭ ئىشىڭلارغا كەلسەك، مېنىڭچە بۇ پۈتۈل كۈلۈبىنى قۇرۇڭلار، قۇرغاندىمۇ ئوبدان قۇرۇڭلار، لېكىن رېئال ۋەزىيەتنى ۋە پايدىلىق - پايدىسىز ئامىللارنى سالقىن قانلىق بىلەن ئەتراپلىق ئويلىشىڭلار. ھەرگىزمۇ مەندەك بۈگۈنكى رېئاللىق بىلەن ھېسابلاشماي ئىش باشلاپ، ئالدىغىمۇ، كەينىگىمۇ ماڭالمايدىغان ئىشنى قىلماڭلار. شۇڭا، ئەقىل ئىشلىتىپ ماڭىدىغان يولنى ئوبدان تاللاڭلار. قىسقىسى، بۈگۈننىڭ تەدبىرىنى بۈگۈندىن ئىزدەڭلار.

شۇ چاغدا بىز مامۇتوپ قۇرباننىڭ ھۇزۇرىدىن كەيپىمىز ناخۇش ھالدا قايتقاندۇق. كېيىنكى كۈنلەردە راستتىنلا ئۇ زاتنىڭ دېگەنلىرى بىزنىڭ بېشىمىزغا كەلدى. بىز بەل باغلاپ چىققان ئىشمۇ ئاقماي خۇددى مامۇتوپ قۇربانغا ئوخشاشلا يا ئالدىغا، يا كەينىگە ماڭالمايدىغان ھالدا چۈشۈپ قالدۇق.

2

ئۇيغۇر جەمئىيىتىدىكى بەزى گۇرۇھ - گۇرۇھ ئاغىنىلەر توپىغا سىرتىدىن قارىسا، جان دوست ئاغىنىلەردەك كۆرۈنگىنى بىلەن، ئىش يۈزىدە ئۇلارنى «جان دوستلار» دېگەندىن كۆرە «نان دوستلار» دېگەن تۈزۈك. چۈنكى بىرقىسىم ئادەملىرىمىز داستىخان ئۈستىدە دوست بولغىنى بىلەن، ئىشقا كەلگەندە دوستلۇققا يارمايدۇ. ئەمەلىيەتتە بۇ توپتىكىلەرنى ھىلىگەرلىرى ئاق كۆڭۈللىرىنى، كازاپلىرى راستچىللىرىنى ئالداپ - كوماپ، قاقى - سوقتى قىلىپ ياشايدىغان پايدا - مەنپەئەت گۇرۇھى؛ بىز خەقنىڭ ئاغىنىدارچىلىقىنى بولسا، ئىتلارنىڭ كۈسۈكقا يەتكۈچە ئارىلىقتىكى توپلىشىشى ياكى يىلىكى بار سۆڭەك ئوتتۇرىغا تاشلانغۇچە ئارىلىقتىكى ئىككى كۈچۈكنىڭ بىر - بىرىگە يېقىنچىلىقى، دېسەك ھەرگىز خاتا بولمايدۇ. قانچىق سۈيىنى چىقارغان، چالا غاجلانغان سۆڭەك ئوتتۇرىغا چۈشكەندە ئاندىن بىزنىڭ دوستلۇقىمىزنى كۆرۈك. يالغان - ساختا دەڭ، دېسە ساختا، ناچار ئىشتان - پايپاقلاردىن بىزار بولىمىز، ئەمەلىيەتتە قىزىل كۆزلۈك، ساختىپەزلىك

بىزدە ئۇنىڭدىنمۇ بەتتەر ئەۋج ئالدى. مەسىلەن، بىزنىڭ بىر - بىرىمىزگە بولغان دوستلۇقىمىز يالغان، دۈشمەنلىكىمىز راست؛ يۇرتىۋاز، مەزھەپچىلىكىمىز يالغان، قان - قېنىمىزغا سىڭىپ كەتكەن يۇرتىۋازلىقىمىز راست؛ ئۈمىدۋارلىقىمىز يالغان، بارغانسېرى چۈشكۈنلىشىۋاتقىنىمىز راست؛ دوستىمىزنى دوست ئەتكىنىمىز يالغان، دۈشمەن بىلەن دوست تارتىشقىنىمىز راست؛ خۇشاللىقتىن قىن - قىنىمىزغا سىغماي ناخشا - ئۈسسۈل بىلەن سەكرەشكىنىمىز يالغان، تېشىمىزدا بايرام قىلىپ ئىچىمىزدە يىغلىغىنىمىز راست؛ مەسىلەن، يېزا - كەنت، بازار - مەھەللىلەردە كالتە قوشۇقنىڭ سېپى تەگكەن بەزى كىشىلەرنىڭ ئۆز قوۋم - قېرىنداشلىرىغا قىلغان رەھىمسىزلىكىنى بىزدىن باشقىلار قىلماسلىقى مۇمكىن. مانا بۇ ئىشلارغا شۇنداقلا نەزەر تاشلايدىغان بولساق، بىز خەقنىڭ ياشاش ئىقتىدارىمىز ئاجىزلىشىۋاتقانلىقىنى كۆرىستىپ بەرمەمدۇ؟ ئادەم قېرىغانچە ھالىدىن كېتىپ، نۇرغۇن ھۈنەر - كەسپ ۋە ئىشلاردىن قالغاندەك، مىللىتىمىزمۇ بارغانسېرى قېرىشقا يۈزلەنمەكتە. تېخى 1980 - يىللاردا بىز ئۇيغۇرلاردا دەۋر سۈرگەن ياغاچچى، تۆمۈرچى، تامچى، موزدۇز، بوياقچى، خالۋاپ، كۆنچى، باققال، باغۋەن . . . دەيدىغان ھۈنەرۋەنلەر قېنى؟ ئۇلار ئەمدىلىكتە مەدىكار ياكى بىكارچىلارغا ئايلىنىپ كەتتى. نېمىشقا شۇنداق بولدى؟ ئەڭ ئالدى بىلەن ئۇلار ھۈرۈنلەر، قىممەتچىلەر، يالغانچىلار، ھۈنەر - كەسپنى يېڭىلىمىغۇچىلار بولغاچقا، ئىسلاھاتنىڭ كەلكۈندەك شىددەتلىك بېسىپ

كەلگەن قايناملىرى ئۇلارنى لاي - لانقا قىلىۋەتتى. دېمەك، ئىشتىن قېلىشنىڭ ئۆزى مادارسىزلىقتىن، مادارسىزلىق بولسا ئەلۋەتتە قېرىلىقتىن بولىدۇ. ئاشۇنداقلا، يۇقىرىقى مۇلاھىزىلەر مامۇتوپ قۇربان ئاكىنىڭ ئۆيىدە سۆھبەت قىلىۋېتىپ كۆڭلۈمدىن كەچكەن خىياللار ئىدى. ئۇ زات ئەبگالىشىۋاتقان ئۆز ھالىمىز ھەققىدە سۆزلەۋاتقاندا، گۈمبۈرلەپ چىقىۋاتقان ئاۋازى بىردىنلا مېنى قورقۇنچلۇق چۆللەرگە ئاپىرىپ تاشلىغاندەك بولدى. خىيالىمدا سەپەرگە ئېلىۋالغان ئوزۇق - تۈلۈك ۋە سۈيۈمۈمۇ بارغانچە ئاز قېلىپ، ئۆزۈمنى پۈت - قولۇمدىن ماغدۇر كېتىۋاتقاندا سەزدىم. لېكىن ئۆز ھالىم بىلەن كارىم يوق، «ئېشەك ئۆلۈۋاتسا، كۆتى غېجەك تارتقاندا» ئاچ يەل كېكىرىپ، ناخشا توۋلاپ، ئۈسسۈل ئويناپ، غىتمەكتەك غىتىلداپ مەنزىلىمگە كېتىۋاتىمەن. ياشىغىنىمغا پۇشايمان قىلىشقا توغرا كەلسە، ھەقىقىي ئەركەكتەك ئۆلمەي، مۇقەددەس ئۇيغۇر سەنئىتىنى خۇنۇكلەشتۈرۈپ، كۆتۈمنى تەنناز خوتۇنلاردەك مىڭ ياڭزا تولغاپ ئۈسسۈل ئويناپ، ئىنجىقلىق، دادخورلۇق بىلەن ئالچىغان ساراڭدەك ناخشا توۋلاپ، لامزەللە غىتمەك سۈرىتىدە ئاللاننىڭ دەرگاھىغا بارىدىغانلىقىمنى ئويلاپ، ئۆز - ئۆزۈمگە پۇشايمان ھەم نەپرەت قىلىۋاتىمەن. مامۇتوپ قۇربان ئاكا ئاخىرقى سۆزلىرىدە ئادەمنى ئويغا سالىدىغان مۇنداق بىر ھايات ھەقىقىتىنى ئوتتۇرىغا قويدى: «بىر ئەل، بىر مىللەتنىڭ سۈپەت - ساپاسى، ياشاش ئىقتىدارىنى بىلىشتە، خۇددى پادىلار توپىنى تەكشۈرگەن

پەددە، يەتتە ياشتىن يەتمىش ياشقىچە تەكشۈرۈپ كۆرۈشكەن بىلگىلى بولمايدۇ. پەقەت شۇ مەھەللە، شۇ يۇرت، شۇ ئەل ئادەملىرى ئۆزىگە باش ۋەكىل، ئاقساقال قىلىپ، ئۆز توپىنىڭ ئالدىغا ئىتتىرىپ ياكى كۆتۈرۈپ چىققان ئادىمىگە قاراپ، شۇ ئەلنىڭ ئەقىل - ئىدىرىكى، ساپاسى، ياشاش ئىقتىدارىنى بىلگىلى بولىدۇ. بىزنىڭ جەنۇبىي شىنجاڭدىكى بەزىبىر كەنت باشلىقلىرى، يېزا باشلىقلىرى، ھاكىملىرىنىڭ سۈپىتى - ساپاسىغا قاراپ باقساقلا بۇ سۈپەت - ساپانى ئوبدان بىلەلەيمىز. . . .»

مامۇتوپ قوربان ئاكا بۇ گەپلەرنى دەۋاتقاندا مەرھۇم ئالىمىمىز ئەھمەد زىيائى ئەپەندىنىڭ ئوغلى، شىنجاڭ ئۇنىۋېرسىتېتىنىڭ ئوقۇتقۇچىسى ئارسلان ئەھمەد زىيائى ئەپەندىنىڭ ئاپتوبۇستا كېتىۋېتىپ ماڭا سۆزلەپ بەرگەن مۇنۇ ھېكايىسى ئېسىمگە كېلىپ قالدى: 2 - دۇنيا ئۇرۇشىدا گېرمانىيە ناتىسىستلىرىنىڭ بىر گېنېرالى ئوفىتسېرلىرىغا مۇنداق بىر قېتىملىق ئەمەلىي دەرس ئۆتۈپتۇ: سوۋېت قىزىل ئارمىيىسىدىن ئەسىرگە چۈشكەن ئالتە نەپەر ئۇرۇش ئەسىرى مەيدانغا كەلتۈرۈلۈپتۇ. گېنېرالنىڭ ئورۇنلاشتۇرۇشى بويىچە ئالتە نەپەر ئەسىرنىڭ ئىككىسى رۇس، ئىككىسى يەھۇدىي، يەنە ئىككىسى ئۇيغۇر ئىكەن. گېنېرال ئۇلارنىڭ ئۇرۇشتا گېرمانىيە ئارمىيىسىگە قىلغان قىرغىنچىلىقىنى سۆزلەپ، ئوفىتسېرلىرىدىن سورايتۇ:

— بۇلارنى قانداق قىلىمىز؟
— ئۆلتۈرىمىز، گېنېرال جانابلىرى.

ئىك — قانداق ئۆلتۈرمىز؟
ئىك — تىرىك كۆمەيلى.
شۇنداق قىلىپ، بۇ ئەسىرلەرنىڭ ئۆزلىرىگە چوڭقۇر ئورنلارنى كولىتىپ، كويىزا - كىشەن بىلەن ئۇلارنى ئورنلارغا تاشلاپتۇ.
ئىك — ھە، ئەمدى قانداق قىلىمىز؟ — دەپ ئوفىتسىپىرلىرىغا سوئال قويۇپتۇ گېنېرال.
ئىك — ئەسىرلەرنى نۆۋەت بىلەن بىر - بىرىگە كۆمدۈرەيلى. ئاۋۋال يەھۇدىيلارنى ئۇيغۇرلار، ئاندىن ئۇيغۇرلارنى رۇسلار، ئاخىرىدا رۇسلارنى پولەكلەر كۆمسۇن.
ئىك — ياق، ياق ئەپەندىلەر، مەن سىلەرگە مىللەتشۇناسلىقتىن دەرس سۆزلەۋاتقىلى خېلى ئۇزاق بولغان بولسىمۇ، مېنىڭ سۆزلىرىم سىلەرگە شەكلەن سىڭىپتۇ. بۇ تولىمۇ بەختسىزلىك. گېرمانىيە جەڭچىلىرى ھەرگىزمۇ بۇنداق كالۋا بولماسلىقى، ئۆزى بېسىپ كىرگەن زېمىنلاردىكى خاتا يارىتىلغان پەس ئىرقىتىكى مىللەتلەرنى چۈشىنىشى كېرەك. بۇ گېرمانىيەنىڭ دۇنياۋى يېڭى تەرتىپ ئورنىتىشىدىن ئىبارەت مۇقەددەس نىشانىنى ئەمەلگە ئاشۇرۇش ۋە ئالىي، ساپ نەسىللىك ئارىيان مىللىتىنىڭ دۇنيادا ھۆكۈمران ئورۇندا تۇرۇشىدىن ئىبارەت كۆمۈلۈپ كەتكەن ھەقىقەتنىڭ ئاشكارىلىنىشىدا ئىنتايىن مۇھىم. مەن سىلەرگە بۇ مىللەتلەرنى ئوبدان چۈشەندۈرۈپ قويماي. رۇسلارنىڭ قوللىرىنى يېشىۋېتىپ، بىرقانچە بوتۇلكا ئاق ھاراق بېرىڭلار، يەھۇدىيلارغا بولسا كويىزا - كىشەننى تېخىمۇ چىڭ سېلىپ، چەمبەرچاس باغلىۋېتىڭلار، ئورەك

بېشىدا چەبدەس ئەسكەردىن نۆتى قاراۋۇللۇق قىلسۇن. ماۋزۇ ئىككى ئۇيغۇرغا قوينىڭ پۈتۈن كاۋىپىنى تويغۇچە بېرىپ، پۈت - قولىنى بوشىتىۋېتىڭلار!

ئوفتىسېرلار گېنېرالنىڭ دېگىنى بويىچە قېپتۇ. ئەتىسى ئەتىگەندە گېنېرال ئوفتىسېرلىرىنى ئېلىپ ئورەك بېشىغا كەپتۇ. دەسلەپ رۇسلار تاشلانغان ئورەككە بارغانىكەن، ئۇلار ھاراقنى ئۆلگۈدەك ئىچىپ، بولۇشىغا خورەك تارتىپ ئۇخلاۋانقۇدەك. چەمبەرچاس باغلانغان ئىككى يەھۇدىي بولسا، تۆت قاراۋۇلنى ئۆلتۈرۈۋېتىپ، ئۇلارنى يالغاچلاپ كىيىمنى كىيىپ، قوراللىرىنى ئېلىپ قېچىپ كېتىپتۇ. ئۇيغۇرلار تاشلانغان ئورەككە قارىسا، ئۇ ئىككىسى بىر قوينىڭ كاۋىپىنى پۈتۈن يەپ بولۇپ، توقلۇق - ئۇسسۇزلۇق ئازابىدىن قورساقلىرى پومپىيىپ تىنالماي، كالىپۇكلىرىنى گەز باغلاپ، ھاسىراپ ھالىسىزلىنىپ كېتىپتۇ. قايسىسى مادارنى يىغىپ تىرناقداپ ئازگال تېمىغا يامىشىپ چىقسا، يەنە بىرى ئۇنىڭ پۈتىدىن تارتىپ چۈشۈرۈپ، ھەر ئىككىسى ھالدىن كېتىپ قىينالغۇدەك.

— كۆردۈڭلارمۇ؟ بىزگە ئۇلارنىڭ سېسىق تېنىنىڭ كېرىكى يوق، بىز ئۇلارنىڭ روھىنى ئۆلتۈرمىز. روھى ئۆلگەن بۇ سېسىق تەنلەر بىزگە ئاشلىق تېرىپ، دېھقانچىلىقىمىزنى قىلىدۇ. نېمىگە بۇيرۇساق شۇنىڭغا ماڭىدۇ. بىز ئۇلارنى ئېشەكتەك ئىشلىتىپ، كۈچىدىن، يېرىدىن ۋە بايلىقىدىن پايدىلىنىمىز. مانا بۇ قەدىرلىك فىورىمىزنىڭ بىزگە تۇتقۇزغان ئەڭگۈشتىرى.

مامۇتوپ قۇربان ئاكا بىلەن شۇ كۈنكى سۆھبىتىمىز ۋاقىتلىق ئاخىرلىشىپ قاپتىپ چىقتىم. بۇ تىنىمىمىز مويىسىپت بىلەن خۇش پېئىل - مۇلايىم خانىمى ئۈنمىغىنىمغا قويماي، «بىزنىڭ باغنىڭ خىمىيىۋى ئوغۇت سالماقچان مېۋىسى» دەپ قىزىرىپ پىشقان بىر خالتا ئالما بىلەن شوخلا ئۈزۈپ بەردى. بوۋاي تۇرۇپ قالسىلا، دېگىنىمگە قويماي دەرۋازىغىچە ئۈزىتىپ چىقتى. ئۇنىڭ ئەلپازىدىن ماڭا دەيدىغان يەنە نۇرغۇن گېپى باردەك، ئەمما دېيەلمەي قىيىنلىقلىق قىلاتتى. . . .

ئۇيان ئويلاپ، بۇيان ئويلاپ، بارغانسېرى ئىچىم ئاچچىق بولۇشقا باشلىدى. دېمىسىمۇ خۇددى بېشىغا قاتتىق كالتەك يەپ، مېڭىسى زەخمىلەنگەن ئادەم ئاز - ماز سۆزلەيدىغان بولۇپ قالغاندەك، تۈرلۈك ئامىللار ۋە ئۆزىمىزدىكى ئىللەتلەر ياشاش ئىقتىدارىمىزنى ئېغىر زەئىپلەشتۈرۈپتۇ. قولىمىزنىڭ مادارى، كۆزىمىزنىڭ خۇنى كېتىپ، قولغا كەلگەن نۇرغۇن خاسىيەتلىك پۇرسەتلەرنى تۇتالماپتۇق. شۇ ئاي، شۇ كۈنلەردە ياخشى - ياماننى پەرق ئېتەلمەي، ياخشىنى كۆردۈم، دەپ يامانغا تەلمۈرۈپتۇق؛ ياش تۇرۇپ نېرۋىلار كاردىن چىقىپ، ھازىر قويغان نەرسىنى ھېلى تاپالمايدىغان، بۈگۈن كۆرگەن ئادەمنى ئەتىسى تونۇمايدىغان، تۈنۈگۈن ئوقۇغان كىتاب بۈگۈن يادىدا تۇرمايدىغان، ياش ئەللىككە بارا - بارمايلا ئالچىپ سۆزلەيدىغان ياكى كېسەل بولۇپ ئاللاننىڭ دەرگاھىغا بالدۇرلا كېتىۋالدىغان تېز قېرىش ئالامەتلىرى بىزدە كۆرۈلۈشكە باشلاپتۇ.

بوۋىسى باسقان يولنى نەۋرىسى ماڭالماسلىقى، بوۋىسىنىڭ

پاچىقىدىكى مادارنىڭ نەۋرىسىدە بولماسلىقى بىزنىڭ بارغانسېرى
جىسمانىي ۋە مەنىۋى جەھەتتە قېرىشقا يۈز تۇتۇپ، ياشاش
ئىقتىدارىمىزنىڭ تۆۋەنلەپ كېتىۋاتقانلىقىدىن بېشارەت
بەرمەكتە. شۇنداقلا بىزنىڭ ياشاش ئىقتىدارىمىزنىڭ كۈنساين
زە ئىپلىشىشىگە قېيىداشتىن كېلىپ چىققان ئۆزىنى تاشلىۋېتىش
ۋە روھىي چۈشكۈنلۈكتىن ھاراققا بېرىلىشىمۇ بىر مۇھىم سەۋەب
بولماقتا. ھاراق ئىنساننىڭ كالا ئىشلىتىش ئىقتىدارىنى
كېرەكتىن چىقىرىپ، روھىنى تېز سۇندۇرىدىغان ئەڭ ئەشەددىي
دۈشمەن بولۇپ، مەلۇم مەنىدىن ئېيتقاندا، ياشلىرىمىز ۋە
زىيالىلىرىمىزنىڭ كۈندىن - كۈنگە ئەقىدە - ئېتىقادىمىز،
پۇچەك، چاكنى، كالۋا، قورقۇنچاق، تۇتۇقسىز، خېنىم
مىجەزلىشىپ كېتىشى، قارىغۇلارچە دورامچىلىققا ۋە بۇ
دۇنيادىكى ئەڭ ئەخمىقەنە ئىشلارغا بېرىلىشى، ئۇلارنىڭ «ھاراق
بىلەن دوستلىشىپ - ئەقىل بىلەن خوشلاشقانلىق» دىن
بولۇۋاتىدۇ.

خۇلاسە كىلام: ئىسلاھات ئېچىۋېتىشنىڭ ئۇلۇغ دولقۇنىدا
ئىچكى ئۆلكىلەردىكى ۋە ئاپتونوم رايونىمىزدىكى يۈز
مىليونلىغان دېھقان باي بولدى، بولۇۋاتىدۇ. مۇشۇنداق ئۇلۇغ
تارىخىي پۇرسەتتە بەزى دېھقانلىرىمىز بارغانچە روۋۇكلىشىپ
ئەبگالىشىۋاتىدۇ. ئىچكى ئۆلكىلەردىكى يېزا - قىشلاقلار
تەرەققىي قىلىپ، رەسمىي سانائەتلەشتى، دېھقانلار
ئېلېكترون - ئۇچۇر دەۋرىگە كىردى. ئۇلۇغ جۇڭخۇا
مىللەتلەرنىڭ بىرى بولغان ئۇيغۇرلار دېھقانچىلىق، ناخشا -
ئۇسسۇل، ھاممال، تىجارەتچىلىك قاتارلىق جەھەتلەرنى ھېسابقا

ئۆزىمىزنى ئېتىراپ قىلايلى

يۈرىكىم يىغلايدۇ

1

بىز يازغان قوليازما ئەسەرلىرىنى دەستلەپ تىزسا
 ئۆزىنىڭ بويىدىن ئېگىز كېلىدىغان، ئۇيغۇرلار ئۈچۈن بىر
 ئۆمۈر ئەدەبىيات مۇنارى تىكلىگەن، ھوسۇلى ئەڭ مول، دۆلەت
 ئىچىدىمۇ، خەلقئارادىمۇ ئۇيغۇرنىڭ يازغۇچىسى دەپ ئېتىراپ
 قىلىنغان پېشۋا يازغۇچىمىزدىن ناھايىتىمۇ تۇيۇقسىز
 ئايرىلدۇق. ئۇنىڭ ئۆمرى بەكمۇ قىسقا بولدى. بىز ئۈچۈن
 يېزىپ بەرگەن كىتابى تەخمىنەن ئىككى يېرىم يىلغا بىردىن
 توغرا كەلدى. ھوسۇل كۆپىيىپ كەتسە تەمى كېتىپ قالىدىغان
 ۋىتامىن يېتىشمەسلىك ھادىسىسى ئۇنىڭ ئەسەرلىرىدە
 كۆرۈلمىگەنىدى. ئۇنىڭ ھەرقانداق بىر ئەسىرىنى ئوقۇسا
 ئادەمنىڭ ئاغزىدا ئۇنتۇلماس بىر تەم قالىدۇ. ئۇ يازغان
 ئۇيغۇرلارنىڭ قىسمەتلىرى ئۇنىڭ بېشىغا كەلگەن قىسمەتلەردەك
 مۇرەككەپ ھەم ئەگرى - توقاي ئىدى. بۇندىن ئىككى يىل
 ئىلگىرى ئۇنىڭ قەدىناس دوستى مىجىت ناسىر ئاكا ماڭا: «مەن
 ھەرقانداق ئادەم بىلەن بىر كۈن، يېرىم كۈن مۇڭداشسام گېپىم
 تۈگەپ كېتىپ جىمىپ قالىمەن، زوردۇن بىلەن ئون كۈن
 يالغۇز مۇڭداشساممۇ گېپىم تۈگىمەيدۇ. ئۇ ماڭا ئون كۈن گەپ
 قىلىپ بەرسىمۇ گېپىدىن زېرىكمەيمەن. ئۇنىڭ ھەربىر

گېپىدىن بىر يېڭىلىق چىقىپ تۇرىدۇ. بىر كۈنى مۇشۇ گەپنى ئۇنىڭغا دېۋىدىم، ئۆزىمۇ ھەيران قالدى» دېدى. مەنمۇ ئويلىمىغانىكەنمەن، زور دۇنكام بىلەن بىرگە بولغان چاغلىرىمىزنىڭ ھەممىسىدە ئۇنىڭ سۆزلىرىنىڭ مەنىلىك، غەزەزسىز، كۆڭۈللۈك ئىكەنلىكىنى، ۋۇجۇدۇم يايىراپ، روھىم كۆتۈرۈلۈپ قالىدىغانلىقىنى كېيىنچە ھېس قىلىدىغان بولغانىدىم. ئۇنىڭ قىزغىن، خۇشخۇيىمىجەزى، جىددىيلىك، قايغۇ، غەم - ئەندىشلەرنى بىر چاقچاق بىلەنلا كۆتۈرۈۋېتىپ، ياتىسراشلارنى تارقىتىۋېتىدىغان ئېسىل خىسلىتىنى يازغان ئەسەرلىرىنىڭ ھەر بىر قۇرلىرىغا مەڭگۈلۈك روھ بولۇپ سىڭىپ كەتكەنىدى.

مۇشۇ بىر قەرنىدە ئەڭرىتاغ، تارىم، ئىلى ۋادىسىنىڭ بېشىغا كەلگەن جۇدۇن - چاپقۇنلارنى تەڭ تارتقاننىڭ ئۈستىگە، پۈتكۈل مىللەت ئەدەبىياتىنىڭ دەردىنى قوشۇپ تارتقان پېشقەدەم سەركەردە ئەدەبىلىرىمىز بىر - بىرلەپ كېتىپ، سۈرۈنمىز چۆلدەرەپ قالدى. سۈرۈندال ئاتا سۈپەت، ھۆرمەتكە لايىق ئاق ساقال ئەدەبىلىرىنىڭ ئورنى بوش قالدى. خەلقىمىز ئۆمرىنى تىلىگەنلەرنىڭ ئۆمرى قىسقىراپ بارماقتا ئىدى.

— تۈيۈقسىز ياشلار ئۆلۈپ كېتىدىغان ئىشلار ئېمانداق چىقلاپ كېتىدىغاندۇ، ساپلا ياشلار ئۆلۈپ كېتىۋاتىدۇ زور دۇنكا، — دېدىم مەن يېرىم يىل بۇرۇن بىر كەچتە بىرگە تاماق يەۋېتىپ.

— جانغا تېگىدىغان دىشۋارچىلىقلار كۆپەيگەنچە ئۆمۈر قىسقىرايدىغان گەپ. ئاياللار يىغلاپ ئىچىنى بوشىتىۋالىدۇ، ئەرلەر ئىچىگە يۈتىدۇ. مانا قاراڭ ئۇكا، بىزنىڭ قورۇدا ئەرلەر

نۆۋەت بىلەن كېتىۋاتىدۇ، بۇ قورۇيمىز تۇل خوتۇنلار قورۇسىغا ئايلىنىپ قېلىۋاتىدۇ. ئەمدى ئەزرائىل كەلسە پېقىرنى چاقىرىدىغان يەرگە يەتتى. پات - پات ئىشىكىم چېكىلسە ئەزرائىل كەلگەن چېغى دەپ، «تولا ئىشىكى قاقماي كىرىپ ئالدىغىنىڭنى ئالە ئاداش» دەيمەن، — دەپ گەپنى كۆلكە - چاقچاققا ئايلاندۇرۇۋەتكەندى زوردۇنكام كۆزەينىكىنى تۈزەپ قويۇپ.

— ئۇنداق دەمىسىلە زوردۇنكا، سىلى ئۇزاق ياشايلا تېخى. بۇلتۇر ئاتمىشقا توشقانلىرىنى خاتىرىلىدۇق، ئەمدى خۇدا بۇيرۇسا يەتمىشكە توشقانلىرىنى خاتىرىلەيمىز.

— ياق ئۇكام، تېشىمىز گۈمبەزدەك بولغان بىلەن ئىچىمىزدىن كەتتۇق. بەزىدە يۈرىكىم يوقاپ كەتكەندەكلا بولۇپ تىنالماي قالسا، قېنى سەنۇي، جاننى ئالدىغىنىڭ كەلمەسەن بۇنداق قىيىنغۇچە، دەپ نالە قىلىپ كېتىمەن.

— بۇنداق دەپسەلە بولمايدۇ، ئۇيغۇر ئۈچۈن سىلە ياشىمىسىلا بولمايدۇ، ئۆزلىرىنى ئاسراپ، جىقراپ يېزىپ بەرمىسىلە بولمايدۇ. باشقا ئىشلارنى تولا ئويلاپ كەتمىسىلە.

— مەن ئۇزاقمۇ ئۆمۈر تىلىمەيمەن. قولۇمدا تۆت توملۇق رومانىم بار. شۇنى يېزىپ پۈتتۈرۈۋالغۇچىلىكلا ياشىسام مىڭ شۈكرى. بەزىدە ئۈلگۈرەلمەسمەنمۇ، دەپ ئەنسىرەپ كېتىمەن. — ھازىر قانچىلىك قالدى؟

— ئۈچ تومنى يېزىپ بولدۇم، يەنە بىر تومنى تىرەجەپ كېتىۋاتىمەن.

— بىر توم دېگەننى ھەش - پەش دېگۈچە يېزىپ بولىلا. ئۇنى يېزىپ بولۇپ يەنە ياشىمىسىلا بولمايدۇ.

— يەنە ياشاپ نېمە مەزىسى قالدى بۇ دۇنيانىڭ . . .
كېچە - كۈندۈز خۇدادىن رومانىمنى پۈتكۈزۈۋالساملا ئەزرائىل
ئۆلۈم خېتىمنى كۆتۈرۈپ كەلسە، ئەكېلە ئاغىنە دەپلا مائاش
جەدۋىلىگە قول قويغاندەك قولۇمنى قويۇپلا يۈر، ئاغىنە
كەتتۇق دەپ ئالدى - كەينىمگە قارىماي كېتىۋېرىمەن.
قەبرىستانلىق بىزنىڭ مەھەللىگە يېقىن، بىردەمدىلا بېرىۋالغىمىز
دەڭە ئۇكا.

بىر يىل بۇرۇنقى چاقچاق ئارىلاش دېيىلگەن بۇ سۆزلەر
ئۇنىڭ تاۋۇتىنى ئېلىپ ماڭغان چېغىمىزدا قۇلاق تۇۋۇمىدە
توختىماي تەكرارلاندى. زوردۇنكام كېچە سائەت ئىككىدىن
باشلاپ قىيىنالىغىلى تۇرغاندا ھاۋا دەسلەپ ئىنتايىن بۇلۇتلۇق،
تىنجىق ئىدى. جان ئۈزەرگە يېقىن سىم - سىم يامغۇر يېغىپ
سالقىنداشقا باشلىدى. ئىلى دەريا بويىنىڭ ساپ ھاۋاسىدا مانا
شۇنداق يېقىملىق يامغۇرلۇق سەھەردە بۇ دۇنياغا كۆز ئاچقان
بولغىيتتىڭىز زوردۇنكا، بۇنى سىزدىن سورىماپتىكەنمەن. سىز
قىيىنلىپ تىنىقىڭىز توختىغانغا قەدەر يامغۇر يېغىپ ئاندىن
توختىدى. يامغۇر توختىدىيۇ، يامغۇر بۇلۇتى كۈن بويى
تارقىماي، ھاۋامۇ قايغۇ چىراي بۇلۇتلۇق بولدى. مەن ئەسلىدە
شۇ كۈنى ئەتىگەن زوردۇن سابىر ئاكىنىڭ قوشنىسى ھەم يېقىن
سەپدىشى ئابلىمىت سادىق ئاكىنىڭ ئايالى خالىدە خانىمنىڭ
ئالدىنقى كۈنى ۋاپات بولغىنىنى ئاڭلاپلا پەتگە ماڭغانىدىم.
يېرىم يولدا قادىر ئارسلاندىن زوردۇنكامنىڭ بۇنىڭدىن بىر
سائەت ئىلگىرى تۇيۇقسىز قازا قىلغىنىنى ئاڭلاپ داڭ قېتىپ
تۇرۇپ قالدىم. مەن كۆڭلۈمدە ئابلىمىتكامنىڭ ئۆيىدە پەتە
ئوقۇپ بولغاندىن كېيىن زوردۇنكام بىلەن مۇڭدېشىپ،

چۈشلۈك تاماقنى بىللە يەپ قايتىشنى پىلان قىلىپ ئۆيىدىن چىققاندىم. تۈنۈگۈن قوشنىسى جان ئۆزۈپ يەرلىكىگە قويۇشنىڭ ئالدى - كەينىدىكى ئىشلارغا تەڭ قارىشىپ، پەتىچىلەرنى كۈتۈشۈپ، ئۆزىتىشىپ ساق - سالامەت مېڭىپ يۈرگەن ئادەم بۈگۈن جان ئۆزى بۇ قانداق بوپ كەتتى ئەمدى؟ . . . يازغۇچىلار قورۇسغا كىرىپ ئۇ دۇنياغا تەڭ سەپەر قىلغان بىر ئىشىك قوشنىلارنىڭ ئۆيىنىڭ ئالدىغا بارغىنىدا، خالىدە خانىمنىڭ ئۆلۈم پەتىسىگە كەلگەن نۇرغۇن كىشىلەرنىڭ تۈنۈگۈن ئۆزلىرى بىلەن پاراڭلىشىپ بىرگە ئولتۇرغان زور دۇن ساپىرنىڭ بۈگۈن ئەتىگەندە تۈگەپ كەتكەنلىكىدىن گاڭگىراپ قېلىشقانلىقىنى كۆردۈم. ئىككى ئائىلىنىڭ ھازىدارلىرى قوشۇلۇپ كەتكەن بولۇپ، زور دۇنكام دېگەندەك ئاياللار ھەسرەت - نادامەتتە ھازا ئاچماقتا، يىغلىماقتا، ئەرلەر بولسا سۈكۈتكە پاتماقتا ئىدى.

بۇنىڭدىن يەتتە يىل بۇرۇن ئامراق چوڭ ئانام تۈگەپ كەتتى. چوڭ ئانامنىڭ تۇپراق بېشىدا ئانام ماڭا ئېسىلىپ يىغلاپ كەتتى. بۇ چاغدا مەن ئۆزۈمگە قاتتىق نەپرەتلەندىم. ئىچىمدە يىغا قاينىسىمۇ، كۆزۈمدىن بىر تامچە يىغا چىقىرالماي گۆشۈيۈپ تۇردۇم. ئىچىمدە دەريا - دەريا ياش قاينىغاندەك قىلىدۇ، ئەمما كۆزۈمدە نەم يوق. بۈگۈن ھازىدارلار قاتارىدا ھەممىسى بىلەن كۆرۈشۈۋىدىم، زور دۇنكامنىڭ خانىمى خەلچەم ھەدە ماڭا ئېسىلىپ يىغلاپ كەتتى.

— مانا زور دۇن، ئامراق ئىنىڭىز كەلدى، ئاغزىڭىزدىن چۈشۈرمەيدىغان ئىنىڭىز كەلدى. تېخى تۈنۈگۈن ئاشۇ بالىنى كۆرمىدىم دېگەندىڭىز، مانا ئۆزى كەلدى. ئىچ - ئىچىمدىن

ئېتىلىپ چىققان يىغا بوغۇزۇمغا ئۇرۇلدى. زۇۋان سۈرگۈدەك ئەھۋالىم بولمىدى. ئەمما، كۆزۈمدە نەم دىدارى يوق، ئىچىمدىن ئۆرتىنىپ كېتىۋاتقان ياش كۆزۈمگە تېپەر ئەمەس ئىدى.

— بىرىڭلار گۆرگە چۈشۈپ يېتىپ باقساڭلار، بوپتىمۇ — بولماپتىمۇ، بولمىغان يېرى بولسا يەنە كولايمىز! قېنى قايىسىڭلار چۈشىسىلەر؟ — دېدى گۆركا توپا ئارىلاش تەرلىرىنى سۈرتۈپ تۇرۇپ.

كىچىكىمدە بەكمۇ قورقۇنچاق ئىدىم، بولۇپمۇ قەبرىستانلىقتىن بەكمۇ قورقاتتىم. چوڭ بولغانچە بۇنداق قورقۇنچلۇق ھېسسىياتلارمۇ غايىب بوپتۇ. قاراڭغۇ گۆرنىڭ ئاغزىغا قاراپ شۇنىڭ ئىچىدە زوردۇنكامنىڭ ياتىدىغانلىقىنى ئويلاپلا، پۈتۈن تېنىم ئېرىپ ئىچ — ئىچىمدىن بىر يىغا قايناپ كەلدى. ئىچىمدىن تېلىقۇۋاتىمەن، ئەمما كۆزۈم يەنىلا قۇرۇق. — مەن چۈشۈپ يېتىپ باقاي، — دېدىم.

تاش يەرلىككە سەكرەپ چۈشۈپ، قاراڭغۇ گۆرنىڭ ئىچىگە بېشىمنى تىقتىم. كېيىن گۆرنىڭ ئىچىگە تولۇق كىرىپ قېلىشقا بېشىمنى قىلىپ، مۇزدەك يەردە ئوڭدامغا سوزۇلۇپ يانتىم. «سىز ياتىدىغان يەرنى ئۆلچەۋاتىمەن زوردۇنكا، سىز مەندىن ئۇزۇن ھەم بەستلىك. يەر شۇنچە تەكشى بوپتۇ، بىقىنىمغا تاش، شېغىللار پاتىمىدى. يەرلىكىڭىز، تۇپرىقىڭىز شۇنداق ياخشى چىقىپتۇ.» كۆزۈمدىن مۇزدەك ياش سرغىپ چىقىپ ۋۇجۇدۇم تىترەپ كەتتى.

— يەرلىكى بەك ياخشى چىقىپتۇ ھەم كەڭ، ھەم ئۇزۇن، پۈتى تاقاشمايدۇ. بىمالال ئولتۇرۇپ قويۇدەك ئازادە بوپتۇ.

رەھمەت ئاكا سىزگە، — دەپم گۆركارغا.

— بىزنىڭ باشلىقنىڭ دېيىشىچە، بۇ ئادەم ئۇيغۇرلار ئىچىدىن چىققان ناھايىتى كاتتا ئەربابمىش، ئۇيغۇرلارغا ناھايىتى جىق، ئوبدان ئىش قىلىپ بېرىپتىكەن، ھەتتا ھەرەمنىڭ پادىشاھىمۇ بۇ ئادەمنى ئالاھىدە ھۆرمەتلەپ، مۇسۇلمانلار ئىچىدىكى كاتتا مۇسۇلمان دەپ ئۆز قولى بىلەن مۇكاپاتلىغانىكەن. بۇنداق كاتتا ئەربابنىڭ ئىززىتىنى جاپىدا قىلمىساق قانداق بولىدۇ، ئوغلۇم بىلەن ئىككىمىز كېچىچە ئۇخلىماي ئىشلىدۇق. ئادەتتە بولسا گۆرنى بۇنداق بالدۇر پۈتكۈزگىلى بولمايدۇ، ھەممە يەر تاش تۇرسا، — دەپى گۆركار.

— رەھمەت سىلگە ئاكا. بەك ئوبدان ئىش قىپلا. بۇ ئادەم خۇددى سىلى دېگەندەك بىزنىڭ بەك ئېسىل ئادىمىمىز، — دېيىشتۇق ياسىن مۇخپۇل بىلەن.

— بۇ ئادەمگە بەرگەن يەرنى خېلى خېلى ئادەملەرمۇ ئالالمىغان، — دەپ قوشۇپ قويدى گۆركار.

جۈمە — پېشىن نامىزىدىن كېيىن جىنازا نامىزى ئوقۇلدى. يامغۇر بۇلۇتلىرى تارقاپ ھاۋا بىراقلا ئېچىلىپ، تومۇز ئاپتىپى قايتا باشلاندى. تاتار مەسچىتىدىن باشلانغان تاۋۇت ئۇزاتقۇچىلارنىڭ بېشى ياشلار باغچىسىنىڭ ئالدىغا بارغاندا تېخى ئايىغى رەتكە چۈشۈپ بولالمىغانىدى. ياشلار تاۋۇتنى مۇرىسىگە قويماستىن، ئېگىز كۆتۈرۈپ تەگبىر ئېيتىپ مېڭىشتى. ئۇزۇندىن — ئۇزۇنغا سوزۇلغان ماشىنىلار سېپى تاۋۇت كۆتۈرگەن پىيادە ياشلارنىڭ ئارقىسىدىن ئاستا ئىلگىرىلىدى. بىرقانچە يەردە پېشقەدەملەر ياشلارغا تاۋۇتنى ماشىنىغا سېلىشنى ئىلتىجا قىلىۋىدى، «ھايات ۋاقتىدا

كۆتۈرۈش قولىمىزدىن كەلمىدى، ئەمدى بولسىمۇ كۆتۈرۈۋالايلى» دەپ چىرايلىق رەت قىلدى. شۇنداق قىلىپ، ياشلار ئۆزىنىڭ ھۆرمەتلىك يازغۇچىسىنىڭ تاۋۇتىنى مەسچىتىدىن قەبرىستانلىققىچە بولغان يەتتە كىلومېتىر يەرگىچە، بارغانچە ئېگىزلىپ ماڭىدىغان ئارىلىقنى بېسىپ كۆتۈرۈپ ئاپاردى. كۆزنى چېقىپ، باشنى قاينىتىۋېتىدىغان كۆيدۈرگۈچى ئاپتاپتا، ياشلار توختاۋسىز كەلكۈندەك دەۋرەپ ماڭدى.

— مۇشۇ يىللاردا خەلق بېشىدا كۆتۈرۈپ داغدۇغا بىلەن ئۇزاتقان ئۆلۈم مۇشۇنىڭ بىلەن ئۈچ بولدى. تۇنجى قېتىم مەرھۇم ئابلىز مەخسۇم رەھمەتلىكىنى خەلق مۇشۇنداق كۆتۈرۈپ ئېلىپ چىققان، ئىككىنچى قېتىم مەرھۇم ئابدۇرېھىم ئۆتكۈر رەھمەتلىكىنىڭ ۋاپاتى مۇشۇنداق كاتتا ناماز تاپقان، ئۈچىنچى قېتىم مانا زوردۇن ساپىرنى خەلق بېشىدا كۆتۈرۈپ ئۇزاتتى. خەلق جىم يۈرگىنى بىلەن كۆڭلىدە ھەممىنى بىلىدىكەن، — دېيىشتى كىشىلەر.

2

مەن زوردۇن ساپىر ئاكىنى كۆرۈشتىن خېلى يىللار ئىلگىرى ئۇنىڭ ئەسەرلىرىنى كۆرۈپ ھەم نامىنى ئاڭلاپ، بالىلىق قەلبىمدە ئۇنىڭغا چوڭ ھۆرمەت ھەم ئۆچمەس ئەقىدە باغلىغانىدىم. ئۇ يىللاردا مەن «سۇ بويىدا» رومانىنى يادلاپ يۈرگەن سەبىي كىتاب مەستانىسى بولۇپ، بالىلىق قەلبىم ئۇيغۇر ئەدەبىياتىنىڭ ئۇيغۇر تۇرمۇشىنى يالغاندىن پەردازلاپ، گۈزەل كۆرسىتىدىغان ساختىپەزلىكىدىن چەكسىز بىزار

بولغانىدىم. دېھقانلار كېچە - كۈندۈز يېرىم يالساخ ماشىرا
چېپىپ، ئېغىر ئەمگەك، ئاچارچىلىقتا ئۇماچقا تويماي كېسەل
بولۇپ يىقىلىپ كېتىۋاتسا، ئەدەبىياتىمىز «ئۆي - ئۆيلەردىن
تارقاۋاتقان مەزىلىك پولۇ ھىدى»، «چىلاندىك قىزىرىپ
پىشقان گىردە نان» دەپ يالغان يازاتتى. «كىمنىڭ ئۆيىدىن
مەزىلىك پولۇ پۇرنى كەپتۇ»، «چىلاندىك قىزىرىپ پىشقان
گىردىنى قايسى دېھقان كۆرۈپتۇ» نېمىشقا يالغاننى
يازىدىغاندۇ؟! چوڭ دادام ئەترەت بويىچە ئەڭ ئىشچان دېقان
ئىدى. قېرىغان جېنىنى ئايماي كېچىسى ئىشلەيتتى.

— چوڭ دادا، نېمانچە بەك ئىشلەيسەن، ھېرىپ
قالمامسەن؟ سەن كۆتۈرگەن كەتمەننى مەن كۆتۈرۈپ بەش
چامدام ماڭالمىدىكەنمەن، — دەسەم، چوڭ دادام ئۇلۇغ -
كىچىك تىنىپ:

— ھەي بالام، سەن كىچىك، بىلمەيسەن، ھارمايدىغان
ئىش بولامدۇ، كۈندىن - كۈنگە جان ئاز قېلىۋاتىدۇ.
كوپىراتسىيىگە ئۇماچ قەرزىم تولا. داداڭ يالغۇز بالا بوپقالدى.
پوككىدە ئۆلۈپ كەتسەم، بىرمۇنچە قەرز داداڭغا قالسا، ئۇنىڭغا
تارتىشىپ بېرىدىغان ئاكا - ئۇكىلىرى يوق. سىلەرنى باقامدۇ،
ئۇماچ قەرزىنى تۆلەمدۇ، پۈتۈن ئەس - يادىم شۇنىڭدا، —
دەپتتى.

ئەپسۇس، چوڭ دادامنىڭ ئارزۇسى ئەمەلگە ئاشمىدى.
كېچە - كۈندۈز ئېغىر ئەمگەك قىلىپ جىق نومۇر ئېلىپمۇ
كوپىراتسىيىنىڭ ئۇماچ قەرزى ئېشىپ قېلىپ، ئۇ دۇنياغا
كەتتى. چوڭ دادامنىڭ جەمئىي 113.72 يۈەن ئۇماچ قەرزىگە
ئىككى مو باغ يېرى بىلەن ئۈچ ئېغىزلىق ئۆيىنى كوپىراتسىيە

قەرزگە سۇندۇرۇپ ئېلىۋالدى. مانا شۇ ئېغىر كۈنلەردە زوردۇن سابىر ئاكىنىڭ «قەرزدار» ناملىق ھېكايىسى ئېلان قىلىندى. زوردۇنكام بىزنىڭ مەھەللىنى، دەل چوڭ دادامنى يازغاندى، مېنىڭ ئۇيغۇر ئەدەبىياتىغا نارازى بولۇپ تۇرغان سەبەبى قەلبىمنى زوردۇنكام لەرزىگە سالدى. مەن ھېكايىنى كۆتۈرۈپ يۈرۈپ مەھەللىدىكى دېھقانلارغا ئوقۇپ بەردىم. دېھقانلار قۇلاقلىرىنى دىڭ تۇتۇپ ئاڭلاپ بولۇپ ئۆكسۈپ يىغلىۋېتىشتى. نەچچىسى «بۇ ئەجەب يامان ئادەمكىنا، بىزنىڭ مەھەللىگە كەلگەندەك يېزىپتۇ»، «ئەمما ھۆكۈمەت يامان، ئۇ ئادەمنى بوش قويارمۇ؟ يا بىرەر تۇغقىنى چوڭ ئەمەلدارمىدۇ. لىن بياۋنى جايلىغان ھۆكۈمەت ئۇنى بوش قويارمۇ» دېيىشكەندى. رادىئودا ھەر كۈنى «خەلق گۇڭخېسى ياخشى» دەپ ناخشا توۋلاپ، كوپىراتسىيە جەننەتكە ئاپىرىدۇ، دەپ سۆزلەۋاتسا، بۇ ئادەم بۇ رىۋايىتىدە «قورسقى تويىمىغان يەردە، لالما ئىت جېنىدا تۇرمايدۇ، دەپ خەلق گۇڭخېسىنى، كوپىراتسىيىنى بىر پۇلغا ئەرزان، نۆت پۇلغا قىممەت قىلىۋېتىپتۇ. ليۇشاۋچىنى شۇنداق دېدىڭ دەپ جايلىغان ھۆكۈمەت بۇ ئادەمنى قانداق قىلار» دېگەندى بوۋايىلار. ئۇيغۇر ئەدەبىياتىدا مەن ئىزدىگەن، مەن سېغىنغان، خەلقىنىڭ ھال - ئەھۋالىنى راستى بىلەن يازغان ئەدەبىياتى مەن تۇنجى قېتىم زوردۇن سابىردىن كۆرگەندىم. دېمەك ئۇيغۇر تۇرمۇشىنى يالغان ئەمەس، راستى بىلەن يازسا بولمايدۇ، دېگەن گەپ جان باقتىلارنىڭ قۇرۇق باھانە - سەۋەبلىرى ئىكەن، يازسا يازغىلى بولىدىكەنغۇ. مەن «قەرزدار» ھېكايىسىنى تولا ئوقۇپ يادلىۋالدىم، ئاخىر ئۇنى ئۇچرىغانلىكى ئادەملەرگە يادقا سۆزلەپ بېرىدىغان بولدۇم. «ئاشۇ ئادەم

بىزنىڭ تەكلىماكاندىكى يۇرتىمىزغا كېلەر مۇ، كەلسە بىر پاقان سويۇپ ئاغزىغا ئۆز قولۇم بىلەن ياغ سېلىپ قويسام بولاتتى» دەيتتى دېھقانلار دەردى چىققانداك بولۇپ. زور دۇنكام خەلق گۇڭشېسى، كوپىراتسىيە دېگەن تۈزۈلمىنى سۆكۈپ ئۈزۈنغا قالماي كوپىراتسىيە ئەمەلدىن قالدى. «ئۇ ئاغزىدىن سائەت چىقىدىغان ئۇلۇغ ئادەمكەن، كوپىراتسىيىنى بىر قاغاپتى، شۇنچە ئادەمنى ئۇماچ قەرزىگە بوغقان كوپىراتسىيە ئۆزىنىڭ بېشىنى يېدى. بارلىق ئۇماچ قەرزىدىن ئازاد بولدۇق. ئەمدى ئۇ ئادەم مەكتەككە كەلسە ھەر كۈنى ياغ پۇرتىمىز» دېيىشتى دېھقانلار. ئارىدىن يىللار ئۆتۈپ تىلەك تىلەككە يېتىپ، زوردۇن سابىرنىڭ ئايىغى ئاخىرى مەكتەككە قەدەم بېسىپتۇ، دېگەن خەۋەر قۇلقىمغا يەتتى. بۇ 1983 - يىلى 7 - ئاي بولۇپ، مەن قەشقەر پارتىيە مەكتىپىدە قىسقا مۇددەتلىك ئىتتىپاق كادىرلىرى كۇرسىغا قاتنىشىۋاتقاندىم. كېيىن يەنە بىرىدىن ئۇ ئادەم تېخى مەكتەككە ماڭماپتۇ، مەكتەككە بېرىش ئۈچۈن قەشقەرگە كەپتۇ، بىر - ئىككى كۈندىن كېيىن قەشقەردىن مەكتەككە بارىدىكەن، دەپ ئاڭلىدىم. بىز بىر توپ ياشلار ئۇ ئادەمنى بىر كۆرۈۋېلىش ئارزۇسىدا ئىزدەپ سۈرۈشتە قىلىپ، چۈشتىن كېيىن ئاخىر قەشقەر ۋىلايەتلىك تەپتىش مەھكىمە مېھمانخانىسىدىن تاپتۇق. مەكتەت مەدەنىيەت ئىدارىسىدىكى مۇتەللىپ سىيىت ئاكىمىز زور دۇنكامنى مەكتەككە ئاپىرىش ئۈچۈن ئالاھىدە قەشقەرگە كەلگەنىكەن. بىر توپ ياشلار ئۇ ئادەمنىڭ ياتىقىغا قىستىلىشىپ، تارتىنىش، جىددىيلىك ئىچىدە تەرلەپ، ئېمە دېيىشىمىزنى بىلمەي تۇرۇپ قالدۇق. مەن جىددىيلەشكىنىمدىن چىلىق - چىلىق تەرلەپ كەتكەندىم. ئۇ

سېمىز، قارامتۇل، كۆزەينەكلىك، قاملاشقان ئادەمكەن. ئەمما مەن ئەسەۋۋۇر قىلغاندەك يوغان، سۈرلۈك، باشقىچە ئادەم ئەمەس، دەل بىزدەك، ئادەتتىكىچە ئادەم ئىكەن، دەپ ئويلىدىم.

— ھاي - ھۇي، كېلىڭلار يىگىتلەر. ھە مانا، مانا. . . ھەممىڭلار دولان يىگىتلىرىما، مەن 1979 - يىلى مەكتەككە تۇنجى پارغاندا سىلەردەك قاملاشقان بىر توپ دولان يىگىتلىرىنى كۆرمەي تۇرۇپلا، «دولان ياشلىرى» نى يېزىۋەتكەن. سىلەرنى كۆرگەن بولسامزە دولان چەۋەندازلىرى دەپ يازار كەنمەن. كېلىڭلار، نېمىدېگەن جىق يىگىتلەر سىلەر، ياتقىمغا پاتماي قالدىڭلار، بولمىسىزە، بىر پەدە دولان مەشرىپى قىلىۋېتەر كەنمىز. نەغمىنى مانا مەن ئۆزۈم قىلاتتىميا، مانا ئاللاھى . . . يارىم سارىخان.

زوردۇن ئاكا مەكتەپ شېۋىسىدە سۆزلەپ، دولان مۇقامىنى كۈلكىلىك دوراپ بىر توۋلىۋىدى، ھەممىمىز پاراقلاپ كۈلۈپ، ئارتىدىكى جىددىچىلىك، ياتىسراش، خىجىللىق يوقاپ ئۆزلىشىپ كەتتۇق.

— بۇلارنىڭ ھەممىسى سىزنى بىر كۆرۈشنى ئارزۇ قىلىدىغان ھەۋەسكار ياشلار زوردۇنكا، — دەپ تونۇشتۇردى مۇتەللىپكام بىزنى.

— ماۋۇ ئۇرۇق، قىلتىرىقتەك بالىنىڭ ئىسمى ئەختەمجان، يانتاق دېگەن يېزىنىڭ ئىتتىپاق سېكرىتارى، مۇشۇ بالىلارنىڭ ئىچىدە ھەممىدىن بەك سىزنى كۆرۈشكە ئىشتىياق باغلىغان، سىزنى ھەممىدىن بەك تەشۋىق قىلىدىغان تەلۋە كىتابخانغىز. ئۆزىڭمۇ يېزىش ھەۋىسى كۈچلۈك.

— مەن باياتىدىن بېرى بۇ يىگىتنى كىيىمنى سالىمى
مۇنچىغا چۈشكەنمىدۇ، دەپ ئويلاپ كېتىپتىمەن، — دەپ
زوردۇنكام. ھەممەيلەن پاراقلاپ كۈلۈپ كېتىشتۇق. مەن
جىددىيلەشكىنىمدىن تەرلەپ كىيىملىرىم ھۆل بولۇپ،
كۆڭلىكىم بەدىنىمگە چاپلىشىپ كەتكەندى.

— تاماق يەيلى، مۇتەللىپكا، زوردۇنكامنى تاماققا
باشلايلى! — دېدىم مەن.

— مەكتىلىكىنىڭ ئادىتىڭلار قىزىقكەن. كۆرۈشۈپلا
تاماق يەيلى دەيدىكەنسىلەر، — دەپى زوردۇنكام چاقچاق
قىلىپ، — ئادەم ئۈچ ۋاخ تاماقتىن باشقا يەنە تاماق يېسە ماڭا
ئوخشاش سەمرىپ كەتمەيدۇ. رەھمەت سىلەرگە يىگىتلەر.
ھازىر يا چۈش ئەمەس ياكى كەچ. مەن مەكتەكە كېتىۋاتىمەن،
مەكتەتتە تۇرغان كۈنلىرىمدە ھەر كۈنى بىرىڭلارنىڭكىدە تاماق
يېسەم خېلى ئۇزۇندا سېپىڭلارنى توگەتكۈدەكمەن. پېقىرنى بوش
چاغلىماڭلار. سىلەرنىڭ پۈتۈن پىشۇرغان قويۇڭلارنى ئەمەس،
تۆگەڭلارنىمۇ يەپ تۈگىتىپ، سىلەر بىلەن چېلىشىشقا
چۈشمەن. كىمىتى ھېلىقى يانتاقتىكى چېلىشچى يوغان ئادەم؟
— ئابدۇكېرىم دالڭ، — دېدىم مەن.

— ھەئە شۇ، تامدەك چېلىشچى پالۋىنىڭلارنىمۇ يېنى يەرگە
تەگمىگەن چېلىشچى دەيسىلەر، مەن شۇ داڭنى يانپاشقا ئېلىپ
يەرگە بىر ئۇراي دەيمەن. ھا. . . ھا. . . ھا. . . پېقىر مانا
مۇشۇنداق ئاتىمەن — دە، ئابدۇكېرىم داڭنى كۆرسەم بەدەر
تىكىۋېتىرمەن، — زوردۇنكام قىزىقچىلىق قىلىپ بىزنى تازا
كۈلدۈرۈۋەتكەندىن كېيىن قوشۇپ قويدى، — رەھمەت سىلەرگە
يىگىتلەر، مېھماندارچىلىق ئادەمنى ھاشار چاپقاندىمۇ

ھارغۇزۇۋېتىدىكەن. غۇلجىنىڭ كۆمۈر كېنىدا كۆمۈر توشۇغاندىمۇ بۇنداق ھارمىغاندىم، قەشقەرنىڭ مېھماندارچىلىقى يامانكەن، ھېرىپ ھالىمدىن كەتكۈزۈۋەتتى. خاپا بولمىساڭلار بىردەم كۆزۈمنى يۇمۇۋالسام. — بىز زوردۇنكام بىلەن خۇشال چاقچاقلىشىپ خوشلاشتۇق. مەن قەشقەردىكى قىسقا مۇددەتلىك ئىتتىپاق كادىرلىرى كۇرسىنى تۈگىتىپ يۇرتۇم يانتاققا كەلگەندە زوردۇنكام يانتاققا كەلگىلى بىر ھەپتە بولغانىكەن. — ئەسسالامۇئەلەيكۇم زوردۇنكا، يانتاققا كەلگىنىڭىزنى قارشى ئالىمىز، — دېدىم يېزىلىق ھۆكۈمەت مېھمانخانىسىنىڭ ياتقىدا زوردۇنكام، مۇتەللىپ سىيىتلەر بىلەن كۆرۈشۈپ. — كەلگىنىڭىز بىلەن بولدى ئەختەمجان، ماڭا يانتاققا تاتلىق نان ياقىدىغان ناۋايخاندىن بىرنى تېپىپ بەرسىڭىز. ھەپتىدىن بېرى ھەممە ناۋايلارنىڭ نېنىدىن بىردىن ئېلىپ يەپ باقتىم. ھەممىسىنىڭ نېنى ئاچچىق خېمىرتۇرۇچ تېتىدۇ. ئاچچىق نان يەپ پېقىرنىڭ مەيدىسى ئېچىشىدىغان بوپ كەتتىيا، — دېدى زوردۇنكام مەكتە شېۋىسىدە دوراپ چاقچاق ئارىلاش.

— بىزگە ئۇنداق تېتىمايدۇ. بازاردىكى ناۋايلارنىڭ ھەممىسى مېنىڭ ئاغىنىلىرىم، مەن سىلنى بازارغا باشلاپ چىقاي، قايسى ناۋاي سىلىگە يارىسا شۇنىڭغا مەخسۇس سىلى ئۈچۈن ئايرىم نان ياقىتۇرۇپ بېرىي، — دېدىم. كېيىن مۇتەللىپكام يېزىلىق ھۆكۈمەت ئاشخانىسىنىڭ تامىقىمۇ تازا دېگەندەك بولمىغاچقا زوردۇنكامنىڭ بىرئاز قىيىنلىپ قالغانلىقىنى دېدى.

— ئەمدى خاتىرجەم بولسلا زوردۇنكا، مەن كەلدىم، ئەمدى تاماقتىن قىينالمايلا، دېدىم.

مەن زوردۇنكامنى بازارغا ئېلىپ چىقىپ، ئەڭ يېقىن ئاغىنەم ھەسەن ناۋاينىڭ ناۋايخانسىغا ئاپىرىپ تونۇشتۇردۇم. — راستىنى دېسەم، بىزنىڭ يېزىغا ئارا كۈندە ئالتە قېتىم يۇقىرىدىن كادىر كېلىپ كېتىدۇ. كەلگەن سامان قورساقلىرىنىڭ بىرىمۇ دېھقاننىڭ پايدىسىغا بىر ئېغىز گەپ قىلماي مەشرەپ ئويناپ كېتىدىغان. بۇ ھېلىقى دېھقاننىڭ ئوماچ قەرزىنى بىكار قىلغان يازغۇچى ئاكىمىز بولسا قولۇم كۆكسۈمدە، بوسۇغامدىن ئاتلىسا بېشىدىن ياغاچ ئۈشتۈپ پاققان سويۇپ مېھمان قىلىمەن. مەن ھەر كۈنى سۈت بىلەن جىگدە شەرىپىتىدە توقاچ يېقىپ، شاگىرتىمدىن يانتىقىغا ئەۋەتىپ بېرەي. سىلىنىڭ ھېلىقى كاتتا يازغۇچى ئىكەنلىكىرىنى بىلسە يانتاقلقلار بېشىغا ئېلىپ كۆتۈرىدۇ. توخۇ سۈتىدىن باشقىسى بار. مەن بازاردىكىلەرگە سىلىنى بىر تونۇشتۇرۇۋېتىدىغان بولسام، قايسى ئاشخانا، كاۋايخانغا كىرسىلە سىلى يۇرتىمىزنىڭ ئەزىز مېھمىنى، — دېدى ھەسەن ناۋاي.

زوردۇنكام خۇشال بولۇپ قولىنى كۆكسىگە قويۇپ: — رەھمەت سىلىگە ئۈستام، رەھمەت، — دېدى.

مەن زوردۇنكامنى بىزنىڭ ئۆيگە باشلاپ ماڭدىم. بازاردىن يىراقلاپ كېتىۋېتىپ:

— بىز كۆپ ھاللاردا خەلقنى خاتا مۆلچەرلەيدىغان ئوخشايىمىز. بىر ھەپتىدىن بېرى مەن بۇ خەقنى كىتابتىن يىراق خەلقىمىكىن دەپتىمەن. يازغۇچىنى ھۆرمەتلەيدىغان خەقكەن بۇ، — دېدى.

— سىلى بەك خاتامۇ مۆلچەرلەپ كەتمىدىلە ئاكا. بىزنىڭ يۇرتىنىڭ خەلقى يازغۇچى، كىتاب، ئەدەبىيات دېگەنلەرنى بەك بىلىپمۇ، چۈشىنىپمۇ كەتمەيدۇ، بۇرۇن پەقەت زۇنۇن قادىرىنى بىلەتتى. سىلىنىڭ «قەرزدار» ئېلان قىلىنغاندىن كېيىن سىلىنى بىلىپ كەتتى، ھەتتا بەزىلەر سىلىنى زۇنۇن قادىرى شۈكەن، ئىسمىنى ئۆزگەرتىۋاپتۇ دېيىشىپ، ئۆزلىرىچە بىر ئىشلارنى پەرەز قىلىشىپ كېتىشىدۇ، — دېدىم مەن.

ئۆيگە كەلسەك ئانام قىزىل بىدەش چۆچۈرسى ئېتىپ، ئەمدى قاچىلارغا ئۇسۇپ تۇرغانىكەن. ئەتىيازدا ھويلا تېمىمىز ئۆرۈلۈپ كەتكەن بولۇپ، تامنىڭ چالمىسى ھويلىنىڭ يېرىمىغىچە بېسىپ كەتكەندى، تام ئورنىغا جىگدە شوخىسى چىتلاپ تويۇپ ياشاۋاتقاندىۇق. ئانام ۋەيرانە ھويلىدىن بەكمۇ نومۇس قىلىپ ئالاقىزادە بولۇپ كەتتى. ئۇ:

— ئۆي تۇتمىغاننى ئۆيگە كىرگۈزمە، دەپ ئۈرۈمچىدىن كەلگەن ئېسىل مېھماننى مۇشۇنداق تۇيۇقسىز باشلاپ كېلەمسەن؟ — دەپ مېنى ئەيىبلەپ كەتتى. مەن كۈلۈپ تۇرۇۋالدىم. زوردۇنكام ئۆيگە كىرگىلى ئۇنىماي، ئۈزۈم بارىڭنىڭ ئاستىدىكى كارىۋاتتىكى كونا كىگىزدە ئولتۇرۇۋالدى. ئانام پايىپتەك بولۇپ ئۆيدىن يېڭى تاۋار كۆرپە ئېلىپ چىقىپ سالدى.

— «ئۆزۈڭ نېمە يېسەڭ دوستۇڭغا شۇنى بەر» دەپتىكەن.

ھازىرچە بۇ ئوت - خەسە چۆچۈرىگە ئېغىز تەگسىلە، قالغىنىنى كېيىن كۆرەرمىز، — دەپ داستىخان سېلىپ ئاشنى كەلتۈردى دادام.

زوردۇنكام دەسلەپ قىزىل بىدەشنى قانداقكىن، دەپ

تېتىپ بېقىپ، كېيىن تەرلەپ - پىشىپ ئىچىپ كەتتى.

— ۋاھ، تازا بەلەن تاماققا كەپتىمەن. ئەجەب ئوبدان نەرسىغۇ بۇ. يەنە بىر چىنە ئىچسەم بولارمۇ ئۆمەر ئەپەندى؟ — دەپدى زوردۇنكام. دادام، ئانام خۇشاللىقتىن «ۋاي بولمامدىغان» دېيىشىپ كەتتى.

— مانا ياندۇرمىلاپ ئىككى قاچا تاماق يېيىشىم مەشەگە كەلگەندىن بۇيان تۇنجى قېتىم، بەك ياقتى، — دەپ توختىماي ماختىدى زوردۇنكام.

بىز ئۇيان - بۇياننىڭ پارىغىنى قىلىپ بولغۇچە دادام بىر قوينى سويۇپ قازانغا سېلىپ بولدى. بازاردىكى ئاشپەز، ناۋاي ئاغىنىلىرىم بولۇپ 20 - 30 ئادەم ھويلىمىزغا يىغىلىپ قالدى. تال باراڭغا چىراغ تارتىپ يېرىم كېچىگىچە مەشرەپ ئوينىدۇق. مانا شۇ كەچتىن باشلاپ ھەر كۈنى كەچتە بىر ئۆيدە قوي سويۇپ مەشرەپ قىلىپ، زوردۇنكام دولان خەلقىنىڭ ئىچىگە سىڭىپ كەتتى. ھازىرغا قەدەر ئانام «زوردۇن سابىر بىزنىڭ ۋەيرانە ھويلىدا مېھمان بولغان» دەپ پات - پات يادلاپ قويدۇ. بەزى كۈنلىرى دېھقان ئاغىنىلىرىم مېنى بۇ «بالا كادىر» دەپ، زوردۇنكامنى ئېلىپ يىراق - يېقىن يېزىلاردىكى دېھقانلارنىڭ ئۆيىگە ئايرىمچىلاپ ئەپقېچىپ كېتىپ، دېھقانلار بىلەن «كادىرسىز» مەشرەپ ئوينىشىپ كېتەتتى. مانا شۇندىن ئېتىبارەن زوردۇنكام مەكتىنىڭ يانتاق، تۈمەنتال، غازكۆل، قىزىلتاۋات يېزىلىرىدا، تەكلىماكاننىڭ ئەڭ ئىچكىرى توغراقلىرىدىكى پادىچى، ئوۋچى؛ ئېتىز، خامانلاردىكى دېھقانلار ئارىسىدا خۇددى ئۆزى تۇغۇلۇپ چوڭ بولغان ئىلى دەريا بويىدىكى گۈزەل ئورمانلىقلاردا يۈرگەندەك، خاتىرجەم

يۈرۈۋېرىدىغان بولدى. يانتاقتىكى كۈنلىرىدە مەن يېزىلىق پارتكوم شۇجىسى ئوسمان مەھمەت ئاكاغا زور دۇنكامنى ئالاھىدە تونۇشتۇردۇم.

— بۇ ئادەم بىزنىڭ كاتتا يازغۇچىمىز، بىز ئىشىمىز تولا خەقكەنمىز، سەن ياش ھەم يازغۇچىلىققا ھەۋەس قىلىدىغان ئادەم بولغاندىكىن، نەگە بارىمەن، دەپسە شۇ يەرگە ئاپىرىپ كۆرسەت. كاتتا يازغۇچى يۈرتىمىزدا تېنەپ قېلىپ رەنجىپ قالمسۇن. سەن مۇشۇ ئادەم كەتكۈچە خىزمىتىدە بول. ئورنۇڭغا بىر ئادەمنى ۋاقىتلىق مەسئۇل قىلايلى. قايسى كەنتكە بارىمەن دەپسە، ئات ھارۋىسى تەييار قىلىپ، بارىمەن دېگەن يېرىگە ئاپىرىڭلار، بىزنىڭ ئالىي پىكاپىمىز ئات بولغاندىكىن، ئۇ ئادەممۇ توغرا چۈشىنەر، — دەپدى ئوسمان ئاكا. مەن ۋە يېزىغا نىسبەتەن ئەڭ ئالىي كۈتۈش ئىدى. مەن خۇشاللىق بىلەن زور دۇنكامنى يېزىمىزنىڭ ھەممە كەنت، يىراق سەھراللىرىغا ئات ھارۋىسىغا ئولتۇرغۇزۇپ ئاپاردىم. مەن ئوقۇتقۇچىلىق قىلغان جەرەندۆڭ كەنتىگە بارىدىغان كۈنى زور دۇنكام تۇيۇقسىزلا:

— ئۇكام مەن يۇرتۇڭلاردا ئىككى نەرسىنى ئالاھىدە ھېس قىلدىم. بىرى، باي ئادەم يوقكەن؛ ئىككىنچىسى، كادىردىن باشقا سېمىز، يوغان ئادەم يوقكەن، ھەممە ئادەم ئورۇق، ۋىجىككەن، — دەپدى.

— يۈرتىمىزدا ياشىماق تەس زور دۇنكام. كادىردىن باشقا ئادەم قېنىپ ئۇخلىمايدۇ. بىردەم پۇت - قولىنى سوزۇپ ئارام ئالمايدۇ. كېچە - كۈندۈز ئېتىز بىلەن ھاشار بېشىدا ئەمگەك قىلىدۇ، — دەپدىم مەن.

— مېنى ئەڭ باي دېگەن دېھقاننىڭ ئۆيىگە ئاپىرىڭا، بىز كۆرەي، — دەيدى زوردۇنكام. بىز جەرەندوڭ كەنتىنىڭ شۇ چاغدىكى كەنت سېكرىتارى ئېزىز ئاۋۇت ئاكنىڭ كۆرسىتىشى بىلەن كەنت باشلىقى تۇرسۇن مامۇتنىڭ ھەمراھلىقىدا جەرەندوڭنىڭ ئىچكىرى جاڭگىلىدىكى مىڭغا يېقىن چارۋىسى، ئۈچ يۈز مىڭ تۈپكە يېقىن ئورمىنى بار باي ئائىلە توختى ھېيت دېگەن ئادەمنىڭ ئۆيىگە ماڭدۇق. تەكلىماكاننىڭ تومۇز پەسلى تېخى يانمىغان بولۇپ، پىزغىرىم ئىسسىق ئادەمگە تونۇر يالقۇندەك ئۇرۇلاتتى. يۇلتۇز يايلىقىنىڭ ئېسىل نەسلىدىن بولغان يوغان ھەم سېمىز ئات ئالدىدا سۈدەك ئېقىپ، تۈتۈندەك تۈزۈپ تۇرغان قۇرغاق توپىنى تىزغىچە كېچىپ، تەرلەپ - ھاسىراپ ئىلگىرىلەيتتى. دۆڭدىن - دۆڭگە، قۇمدىن - قۇمغا ھالقىپ، ئاخىر بىر ئېگىز دۆڭدە قەدىمىي قەلئەدەك ياپيېشىل بىر بوستانلىق يىراقتىن كۆزگە چېلىقتى.

— ئاشۇ شۇ، — دەيدى تۇرسۇن مامۇت گەز باغلاپ كەتكەن ئاغزىنى تەستە ئېچىپ. — يا ئاللا، ئاخىر كەپتۇق - دە، بۇ جاڭگال پادىشاھىنىڭ ئوردىسىغا. مۇشۇنداق تەشەنالىقتا مۇزدەك قېتىق بولغان بولسا دوزاختىن جەننەتكە كىرگەندەك ھۇزۇرلىناتتىم - دە، — دەيدى زوردۇنكام.

— بوپقالا، — دەيدى كەنت باشلىقى تۇرسۇن مامۇت. — توپىمۇ، كىگىزمۇ، تونۇغۇسىز بولۇپ كەتكەن سۈپىغا ئۆزىمىزنى ئاران تاشلاپ ئۈلگۈردۈق. قاراڭغۇ ھەم سالقىن ئۆيدە دەماللىققا ھېچ نەرسىنى كۆرگىلى بولمىسىمۇ، ئۆيىنىڭ

سالقىنلىقىدىن جېنىمىز راھەت تاپتى. تايقاتەك ئورۇق، ئېگىز، قۇش بۇرۇن، سېرىق سىم ساقال، كۆك كۆز كەلگەن توختى ھېيت بىز بىلەن مۇلايىم كۆرۈشۈپ، سۈپىدىمۇ ئولتۇرماستىن قارا يەرگە يۈكۈنۈپ قول باغلاپ ئولتۇردى.

— ھەي توختىكا، بىز باشلاپ كەلگەن بۇ كىشى يۇقىرىدىن كەلگەن كادىر ئەمەس، بىزنىڭ داڭلىق يازغۇچىمىز زوردۇن سابىر. سەن قورقۇپ قول باغلاپ يەردە يۈكۈنۈپ ئولتۇرماي ماۋۇ سۇپىدا ئولتۇر، — دېدىم كۈلۈپ تۇرۇپ.

— خوش، ئوبدان، ھەر قايسىلىرى دېگەن كادىر. مەن سىلەردەك تەڭ دوست تارتىپ سۇپىدا ئولتۇرۇۋالسام ھۆرمەتسىزلىك بولىدۇ. بىئەدەپلىك قىلسام بولماس، — دېدى توختىكام.

— سىز داق يەردە يۈكۈنۈپ ئولتۇرۇۋالسىڭىز، بىز چوغنىڭ ئۈستىدە ئولتۇرغاندەك بولىمىز، تۇرۇڭ ئورنىڭىزدىن. مەن مەكتەك كېلىپ ئىككى ئىش ناھايىتى ئاچچىقىمنى كەلتۈردى. بىرى، ھەرقانداق سورۇندا كادىر سۇپىدا — كۆرپىدە، دېھقانلار توپا يەردە ئولتۇرىدىكەن؛ يەنە بىرى، مەشرەپتە مۇقامچىلار پەگادا ئولتۇرۇپ كەچكىچە نەغمە قىلىپ بەرسە، تۆردە ئولتۇرغان كادىرغا يوغان گۆش، پەگادا جاپا چەككەن مۇقامچىغا قۇشقاچتەك گۆش بېرىدىكەن. بۇ پەقەت قاملاشمىغان ئىشكەن. قوپۇڭ، تۇرۇپ كېتىڭ توختىكا، — دېدى زوردۇنكام.

— يوقسۇ تەقىسىر، ھەر قايسىلىرىغا بىئەدەپلىك قىلىشقا ھەددىمىز ئەمەس. توختىكام قوپقىلى ئۇنىماي يۈكۈنۈپ ئولتۇرۇۋالدى.

— بىز تۇغۇلساق شۇنداقكەن. بۇ ئادەتنى ئۆزگەرتىش ئاسان ئەمەس.

— توختىكا، بالاڭنى مەكتەپكە ئەۋەتىۋاتقانسەن؟ — دېدىم مەن. چۈنكى جەرەندۇڭدە ئوقۇتقۇچىلىق قىلغان بىر يېرىم يىللىق ئوقۇتقۇچىلىق ھاياتىمدا ھەر ھەپتىدە بىر قېتىم بالا قىچقارغىلى كەلسەم بۇ ئادەم مانا مۇشۇنداق ئولتۇرۇۋالاتتى.

— قوپە ئاكا، قورساق ئېچىپ كەتتى. قېتىق بىلەن زاغراڭنى ئاچقىمە، — دېدى تۇرسۇن مامۇت.

— خوش، ئوبدان.

توختىكام شۇندىلا ئورنىدىن تۇرۇپ چىقىپ كېتىپ، قارا كىردىن رەڭگىنى يوقاتقان داستىخانغا يۆگەلگەن تاۋاقنى ئەكىرىپ ئالدىمىزغا ئاچتى. داستىخاندىكى لىگەندە چاك - چاك كەتكەن تۆت - بەش زاغرا تۇراتتى.

— كېچىچە موزاي بوشىنىۋېلىپ ئانىسىنى ئېمىۋاپتىكەن. ئىنەك سۈت بەرمەي قېتىق ئۇيۇتالماپتۇ. بالىلار ئوچاققا ئوت ياقىتى، ھەمساتتا چاي قاينايدۇ، — دېدى توختىكام.

— سۇ بولسىمۇ ئىچەيلا، قۇرۇپ قاقشال بولۇپ كەتتۇق، — دېدى زوردۇنكام.

ئالدىمىزغا ئۈچ چىنە سۇ كەلتۈرۈلدى. سۇ ئوماچتەك لاي بولۇپ، زوردۇنكامنىڭ كۆزلىرى چەكچىيىپ بىزگە قارىدى.

بىز كۈلۈشۈپ كەتتۇق.

— مۇشۇ سۇنى ئىچەمدۇق ھوي ئۇكىلار؟ — دېدى زوردۇنكام.

— ئامال يوق، — دېدىم مەن.

— قاراڭ، مانا مۇشۇنداق ئىچمۇپىرسىز.

تۇرسۇن مامۇت بىلەن مەن ئىچىۋەتتىم. — ھوي، ھوي بولمىدى. بۇ قانداق گەپ بويىكەتتى. بۇنداق لاي سۇنى ئىچسە ئادەمنىڭ ئىچى لايىدىن تىنىپ كەتمەمدۇ؟ — دەدى زوردۇنكام كۆزەينىكىنى سۈرتۈپ قايتا قاراپ. — تەكلىماكاننىڭ قۇمى زىيان قىلمايدۇ. ئىچىۋېرىڭا زوردۇنكا. — ياق، ياق، بىر ئاز تىنسۇن. ماۋۇ ناننى يەپ باقايچۇ... زوردۇنكام ناندان بىر چىشلەپ بىر ھازا چايناپ كۆزلىرى يەنە بايقىدەك چەكچىيىپ كەتتى. قېقىلىپ - يۆتىلىپ بولالماي بىز ئىچكەن لاي سۇنى يېرىمىدىن جىقراق ئىچىپ ئاندىن توختىدى. ئۇنىڭ كۆزلىرىدىن ياش چىقىپ كەتكەندى. تۇرسۇن مامۇت بىلەن ئىككىمىز كۈلۈپ تېلىقىپ كەتتۇق. زوردۇنكام بىر ھازاغىچە كۆزەينىكى ھەم كۆزىنى سۈرتۈپ كانىيىنى توختىماي قىرىپ: — يائىلا، مەن ئۆمۈرۈمدە ئەڭ ئەستە يۇنقان بىر توغرام نان بولدى بۇ، — دەدى. — ئاكا، سىز دائىم مۇشۇنداق يىرىك ھەم ئاچچىق نان يەمسىز؟ — خوش، شۇنداق تەقسىر، ئەقىلىمگە كەلگەندىن ھازىرغىچە شۇنداق. — مىڭغا يېقىن چارۋا مال، نۇرغۇن دەرەخلەر بولغاندىكىن، بىر قىسمىنى سېتىپ بۇغداي نېنى يەڭ. ماۋۇ كىگىز ئورنىغا گىلەم سېلىڭ. بۇنداق ناننى يەۋەرسىڭىز كاناي راكى، ئاشقازان راكى بولىسىز.

— ئەل قاتارى ياشىمىساق خەقتىن ئېشىۋالساق كۆپۈرلۈك بولار تەقسىر. خەق نېمە يېسە شۇنى يېمەي مەن باي دەپ ئېشىۋالمدۇق، — دەپدى توختىكام. «...»
— بۇ نېنىڭىزدىن بىرنى ئېلىپ كەتسەم بولامدۇ؟ — دەپدى زوردۇنكام. «...»
— بولمامدىغان، ھەممىنى ئېلىپ كەتسىلمۇ مەيلى، — دەپدى توختىكام. «...»
— مەن بۇ ناننى تۆمۈر داۋامەتكە سىزنىڭ ئەڭ باي دېھقنىڭىز يەيدىغان نان، دەپ ئالغاچ كېتىمەن، — دەپدى زوردۇنكام. «...»
ئۆينىڭ پۈتۈن تېمىغا چاپلىنىپ كەتكەن ھەر خىل تەقدىرنامىنى بىر ھازا ئوقۇدۇق. زاغرىنى زوردۇنكام يېيەلمىگەندىكىن، بىزمۇ يېمەي ئاچ قورساق ياندۇق. يانتاق بازىرىغا ئاران ئۈلگۈرۈپ، تونۇر كاۋىپى يەپ ئۆھ دەدۇق. ئىسسىق ئۆتۈپ كەتتىمۇ ياكى لاي سۇ زىيان قىلدىمۇ، كېچىچە زوردۇنكامنىڭ ئىچى سۈرۈپ كىرىپكە قاقماي چىقىپتۇ. بازاردىكىلەر: «ۋاي، سىلەرمۇ باي دەپ تازا پىخسىقنىڭ ئۆيىگە باشلاپسىلەر» دېيىشتى. زوردۇنكام «ئېھ، توپىلىق يول» ناملىق مەشھۇر ھېكايىسىنى يېزىپ پۈتتۈرۈپ ئەتىسى دوختۇرخانىدا يېتىپ قالدى. ئاسما ئوكۇل بىلەن جىددىي داۋالاپ، ئاندىن قېرىلار قارا ئۈجمە، شاتتوت ئەكېلىپ يېگۈزۈپ بىر كۈندىلا ساقايتىۋالدۇق. كېيىن بىلسەك، توختى ھېيت رامزان ئېيىدا روزا تۇتماي قورساق ئاچتى، دەپ بارغىنىمىز ئۈچۈن بار قېتىقنى يوق دەپ، سۈزۈك سۇ بەرمەي لاي سۇ بەرگەنمەن. دېمىسىمۇ شۇ چاغ دەل رامزان ئېيى ئىكەن. بۇ

تەرىپىنى ئويلاپ باقماپتۇق. «ئۇنتۇمايمەن گۈلسارە»، «تەكلىماكان گىرۋىكى»، «ئۇنتۇمايمەن گۈلسارە»، «ئوۋچى»، «چوغدەك ياپراقلار»، «جىگدىلەر پىچىرلايدۇ» قاتارلىق داڭلىق ئەسەرلەر بىرىنىڭ كەينىدىن بىرى ئۈزۈلمەي ئېلان قىلىنىپ، زوردۇنكامنىڭ يېتىلگەن بەدىئىي كامالىتى شىنجاڭدىلا ئەمەس، پۈتۈن مەملىكەتتىمۇ زور تەسىر پەيدا قىلدى.

زوردۇنكامنىڭ تاۋۇتىنى كۆتۈرۈپ ماڭغانلار ئارىسىدا روزەك بەز، ئەلا، زىخۇللام، مەتيا، ھاشىر، گۈلسارەلەر، يەنە ئۇنىڭ قەلىمىدە پەيدا بولغان نۇرغۇن كىشىلەر ھازا تۇتۇپ ماڭماقتا ئىدى. پۈتكۈل ھازىدارلارنىڭ قەلبىدە ئۇ يازغان تۈمەنلىگەن ئادەملەر ھازا ئاچماقتا، ئۇلار تېخى ھايات ياشايدۇ.

1998 - يىلى سېنتەبىر

يوپۇرمىقىغا قاراپ يىلتىزنى كۆرۈش

(«چاشقان ئاپىتى» ناملىق ھېكايىنىڭ بەدىئىي چىنلىقى ھەم رېئاللىقتىكى كۆلەڭگۈسى ھەققىدە قىسقىچە مۇلاھىزە)

بۇ ھېكايە ياش يازغۇچى ياسىنجان سادىقنىڭ مەن سۆيۈپ ئوقۇيدىغان بىر مۇنچە تاتلىق ھېكايىلىرى ئارىسىدىكى تەبىئىي گۈزەللىكى بىلەن مېنى تەكرار ئوقۇشقا ئۈندىگەن، ئۇتتۇلماس قىممەتكە ئىگە نادىر ھېكايىلەرنىڭ بىرى.

بۇ ئەسەر «شىنجاڭ مەدەنىيىتى» ژۇرنىلىنىڭ 1997 - يىللىق 6 - ساندا ئېلان قىلىنغانىدى. بۇ ژۇرنال يېقىنقى ئۈچ يىلدىن بۇيان ياسىنجان سادىقنىڭ مۇشۇنىڭغا ئوخشاش ھېكايىلىرىدىن بىرقانچىنى ئارقا - ئارقىدىن ئېلان قىلىپ، ئوقۇرمەنلەرگە مۇشۇ ئەللىك يىلدىن بۇيان يەكەن دىيارىدىن پېشقەدەم ئۈستاز يازغۇچى نۇر روزىدىن كېيىن يەنە بىر تالانتلىق يازغۇچىنىڭ چىققانلىقىدىن ۋە ئۇيغۇر پروزىسى ئۈچۈن يېڭى كۈچ بولۇپ قوشۇلۇۋاتقانلىقىدىن دېرەك بەردى.

«چاشقان ئاپىتى» دېگەن بۇ جۈملە تىلغا ئېلىنىش بىلەنلا ھەممە ئادەمگە تونۇشلۇق ئەھۋال — چاشقانلار يامراپ، ھەر تەرەپتە ئادەملەرگە، ئاشلىق، زىرائەتلەرگە، ئۆسۈملۈك، باغلارغا، قىسقىسى، پۈتكۈل تەبىئەتكە زىيانكەشلىك قىلىپ يۈرگەنلىكى كۆز ئالدىمىزغا كېلىدۇ. ئەمەلىيەتتەمۇ 80 -

يىللارنىڭ كېيىنكى يېرىمىدىن باشلاپ جەنۇبىي شىنجاڭ يېزىلىرىدا چاشقان ۋەھىمىسى ئەۋج ئېلىشقا باشلىدى. ئادەتتە بۇرۇن چاشقانلار ئادەمنىڭ قولىنىڭ باش بارمىقىچىلىك، بەك يوغانلىرى پۇتىنىڭ باش بارمىقىچىلىك كېلەتتى ۋە ناھايىتىمۇ پىنھان، مەخپىي، ئادەملەرگە كۆرۈنمەي ھەرىكەت قىلاتتى. كۈندۈزى بىرەر چاشقان ھويلا - ئارام ياكى باغ - ئېتىزلاردا كىشىلەرنىڭ كۆزىگە چېلىقىپ قالسا، ئۇر - ئۇر قىلىنىپ ئۆلتۈرۈلەتتى ياكى بولمىسا ئادەملەر قورغان تۇزاق، ھەممە ئۆيلەردە دېگۈدەك بولىدىغان قۇيرۇقلىرىنى دىڭگايىتىپ يۈرگەن ئوۋچى مۈشۈكلەر تەرىپىدىن يىغىشتۇرۇلۇپ، چاشقاننىڭ يامراپ كېتىشىگە يول قويۇلمايتتى.

ياسىنجان سادىقنىڭ «چاشقان ئاپىتى» ناملىق ھېكايىسىنىڭ بېشىدىلا، نامرات، كېسەلمەن دېھقان داۋۇت داڭقاننىڭ ئۆيىنىڭ ئوتتۇرىسىدا چوڭلۇقى ئاسلانچىلىك كېلىدىغان سېمىز، تۈكلىرى پارقىراق چاشقاندىن بىرى ئىنتايىن خاتىرجەم، مەغرۇر ھالدا خۇددى ئۆز ئۆيىدە يۈرگەندەك بەخىرامان مېڭىپ يۈرگەنلىكى، مىدىرلىغىلى ھالى يوق، كونا يونقانغا ئورۇنۇپ ياتقان ئۆي ئىگىسى داۋۇت داڭقاننىڭ ھالسىزلىنىپ، خۇنى كەتكەن كۆزلىرىگە مەغرۇر، غالىبلارچە قارىغانلىقى تەسۋىرلىنىدۇ. چاشقاننىڭ قاپقارا نەشتەردەك، شۇملۇق يېغىپ تۇرغان كۆزلىرى داۋۇت داڭقاننىڭ مادارسىز كۆزلىرىگە تىكىلگەندە، بىچارە ئۆي ئىگىسى بولغان دېھقاننىڭ پۈتۈن ۋۇجۇدىنى قورقۇنچلۇق تىترەك باسىدۇ. چاشقان ئاشۇ ئەلپازى بىلەن داۋۇت داڭقاننىڭ كۆزىدىن باشلاپ غاجىلاپ، ئېغىز، بۇرۇن، قۇلاق، تىللىرىنى بىرمۇ بىر

يەۋېتىدىغاندەك ۋەھىملىك كۆرۈنىدۇ. ئەمما، داۋۇت داڭقىغا چاشقانغا ئاقابىل تۇرغۇدەك جۈرئەت، مادار يوق. چاشقان ئېتىلىپ كېلىپ يۈزىگە چاپلىشىپ، كۆزلىرىنى ئويۇپ يېمەكچى، بولسا ئۇنى تۇتۇپ چۆرۈۋېتىدىغان قوللىرى چېقىپ تاشلانغان، يەنى ئۇنىڭ پۇت - قوللىرى كەتتىنىڭ يەرلىك خاقانى بولمىش ھاۋاز سېكرىتار تەرىپىدىن ئورۇنلاشتۇرغان «كۈندىلىك چاشقان تۇتۇش ۋەزىپىسى» نى ئورۇندىيالمىغانلىقى ئۈچۈن تۆلەشكە تېگىشلىك جەرىمانىنى تۆلەشكە ئۈنمىغانلىقى، ئۆي بىساتلىرىنى جەرىمانىگە ھېسابلاپ مۇسادىرە قىلسا قارشىلىق كۆرسەتكەنلىكى ئۈچۈن ھاۋازنىڭ بىر توپ قول چوماقلىرى تەرىپىدىن بىر كېچە تاڭ ئاتقۇچە قانتىق كالتەكلىنىپ، پۇت - قوللىرى سۇندۇرۇپ تاشلانغان، ئايالى بالىلىرىنىڭ ئاچلىقتىن ئۆلۈپ قالماستىكى ئۈچۈن بالىلىرىنى ئېلىپ يىراق يېزىدىكى ئاتا - ئانىسىنىڭ ئۆيىگە پاناھلىنىشقا كەتكەن، ئېغىر كېسەل بولۇپ مىدىرلىيالمى يانقان داۋۇت داڭقان بولسا، «ھەممىمىز ئۆيىنى تاشلاپ كەتسەك، ئۆي، زېمىنلىرىمىزنى راستتىنلا باشقىلارغا بېرىۋەتسە، بىز ئۆز يۇرتىمىزدا ئۆي - ماكانىمىز، مۇساپىر سەرسان بولۇپ قالمايلى. جېنىم تېنىمدا بولسىلا، ئۆيىدىن چىقمايمەن» دەپ ئۆيىنى قوغداپ يېتىۋالغانىدى. ھاۋاز سېكرىتار ئۇنىڭ ئۆيىدىن چىقىشىنى، ھېچ بولمىسا ئۆلگەندىن كېيىن ئۆيىنى سېتىپ، ئۇنىڭ قەرزىنى تىرىلدۈرۈشنى تەشالىق بىلەن كۈتۈپ يۈرەتتى. ئەنە شۇنداق ھالەتتە ئاشۇ چاشقان بىچارە داۋۇت داڭقانغا تەھدىت سالىدۇ. چاشقاننىڭ نەزەرىدە داۋۇت داڭقان گۇناھكار، جىنايەتچى بولۇپ قالىدۇ. چۈنكى، داۋۇت داڭقان ئۆزىگە ئىچ ئاغرىتىپ، ئانچە - مۇنچە

ئاش - نان ئەكسرىپ يوقلاپ تۇرىدىغان قولۇم - قوشنىلار بەرگەن تاماق بىلەن جېنىنى ئاران جان ئېتىپ يانتاچقا، ئۇنىڭدا چاشقانغا بەرگۈدەك ھېچ نەرسە يوق، شۇڭا چاشقان ئۇنىڭغا ئۆچلۈك قىلىدۇ ھەم ئۇنىڭ ئۆيىدىنمۇ، ئۆزىدىنمۇ يامانلاپ قالىدۇ، چاشقان ئۇنىڭ ئەسكى تاۋىقىدىكى قېتىپ تارشا بولۇپ كەتكەن پارچە نانلارنى خۇشياقماستىن ئازراق غاجلاپ بېقىپ، «قېنى مەن يەيدىغان تەملىك غىزا؟ ياخشى تاماقنى ئۈزۈك يەۋېلىپ، ماڭا مۇشۇ قېتىپ قالغان پارچە ناننى قويدۇڭمۇ؟ ماڭا ياخشى يېمەك بەرمىسەڭ سېنى يەيمەن» دېگەندەك قىلىپ قاراپ تەھدىت سېلىپ، داۋۇت داڭقانى سوراق قىلىدۇ. داۋۇت داڭقان بولسا، چاشقانى بېقىش مەجبۇرىيىتى ياكى قەرزى يوق تۇرۇقلۇقمۇ مەنتىقىگە خىلاپ ھالدا ئۆزى چاشقاندىن ئاجىز بولغىنى ئۈچۈنلا، چاشقان ئالدىدا ئامالسىز ئۆزىنى قەرزداردەك، جىنايەتچىدەك ھېس قىلىدۇ. چاشقانغا ياخشى ئوزۇقلۇق بېرەلمىگىنى ئۈچۈن ئۇنىڭ ئۆزىنى يەۋېتىشىدىن ئۆلگۈدەك قورقىدۇ. ئەگەر ھازىر ئۆيىدە ياخشى يېمەكلىك بولغان بولسا، گەرچە ئۆزى تاماق يېمىگىلى ئىككى يېرىم كۈن بولغان بولسىمۇ ئۇ ياخشى يېمەكلىكنى ئۆزى يېمەستىن چاشقانغا بېرىدىغانلىقىنى ئويلايدۇ. بۇ يېزىدىكى بىردىنبىر يۇقىرى مەلۇماتلىق — تولۇق ئوتتۇرا مەكتەپنى پۈتتۈرگەن ھەم قاۋۇل، چېلىشىشتا ھەممىنى يەڭگەن كۈچتۈڭگۈر بىر پالۋان يىگىتنىڭ ئۆزىنىڭ مۇشتىچىلىك كېلىدىغان بىر ئوغرى - قاراچى، بۇ يىگىتتە ھەم ئۇنىڭ ئۆيىدە ھېچقانداق ھەققى يوق چاشقان ئالدىدا شۇ دەرىجىدە بىچارە ھالغا چۈشۈپ قالغانلىقى ئادەمنى ئىشەنگۈسىز بىر تراگېدىيە ئالىمىگە باشلاپ كىرىپ، ئادەملىك قىممەتنىڭ شۇ

دەرىجىدە چاكنى ھالەتتە دەپسەندە قىلىشىپ خورلايدىغانلىقىنى ئادەم ئۆزىنى قويغىلى يەر تاپالمىغۇدەك ھالەتتە ھېس قىلدۇرىدۇ.

بۇيەردە ئەسەرنىڭ تراگېدىيە قاتلىمى داۋۇت داڭقانىنىڭ قەپەستە سولانغان مۇشۇكى ئارقىلىق تېخىمۇ كېڭىيىدۇ ھەم چوڭقۇرلىشىدۇ.

داۋۇت داڭقانىنىڭ ئۆيىدە ئۇنىڭغا ھەمراھ بولۇپ قالغان بىردىنبىر تىرىك جان — ئۇنىڭ بىر دانە تاغىل مۇشۇكى ئىدى. ئۇ بارلىق ئوي - پىكىرى، خىيالى، خۇشاللىقى، كۈلكىسى، دەرد - ئەلىمىنى ئاشۇ ئادەملەر تىلىنى بىلمەيدىغان مۇشۇكى بىلەنلا ئورتاقلىشىشالايدۇ. ئۇ كۆز ئالدىدا يۈز بېرىۋاتقان مەنتىقىگە، تەبىئىي قانۇنىيەتكە خىلاپ بولغان ھەرقانداق ئىش توغرىلۇق مۇشۇ مۇشۇكىدىن باشقا ھەرقانداق تىرىك جان، ھەتتا ئۆيىنىڭ تۆت تېمىغا سۆزلەشتىنمۇ قورقىدۇ. چۈنكى، تۆت تامنىڭمۇ قۇلقى بار ئىدى، يەنى ئۇنىڭ ھەرقانداق گەپ - سۆزى، ھەرىكىتىنى مەخپىي پايلاقچىلىرىنىڭ تاپاق - توقمىقىغا تايىنىپ يۇرتقا ھۆكۈمرانلىق قىلىۋاتقان زوراۋان ھاۋاز سېكىرتارنىڭ كۆز - قۇلاقلىرىدىن يوشۇرۇپ قالغىلى بولمايتتى. ئەسلى كۈچتۈڭگۈر يىگىت بولغان داۋۇت داڭقان ناھەق جازالار، دېھقانلارنىڭ ئاھۇ - زارى ھەققىدە تولا سۆزلەپ، تولا تاپاق يەپ، جازالنىپ، كالتەكلىنىپ، سولاققا يېتىپ، قىيىنچىلىققا قېلىپ، ھازىرقىدەك نىمجان، كېسەلمەن، بىچارە ئادەم بولۇپ قالغانىدى. ئۇ ھازىر مۇشۇ مۇشۇكىدىن باشقا ھېچقانداق نەرسىگە تىنىشقا جۈرئەت قىلالمايتتى. چۈنكى، ئۇنىڭدىكى ھەققانىي روھ، قەيسەر ئىرادە، سەگەك كالا ھاۋاز

سېكرىتارنىڭ ۋەھشىيلىكى تەرىپىدىن گۇمران قىلىنغان، ئۇنىڭ تەبىئىي ئىنسانىي ئىرادىسى سۇندۇرۇلغان، ئۇنى ھېچكىمگە، ھېچنېمىگە ئىشەنمەس، ھەتتا بەزىدە گۇمان بىلەن قارايدىغان ھالغا چۈشۈرۈپ قويغان، ھەتتا ئۇ ئاخىر ئۆزىنىڭ مۇشتىچىلىك چاشقاندىنمۇ قورقىدىغان ھالغا چۈشۈپ قالغانىدى. ياسىنجان سادىق يۇقىرىقىدەك ئەھۋاللار ئارقىلىق بىر تۇپراق، بىر ھاۋا، بىر زېمىندا ياشىغان ئادەملەر بىلەن جانلىقلار خۇشاللىقتىمۇ، خاپىلىقتىمۇ ئورتاق، تەبىئەتتىكى بارلىق مەۋجۇداتلارنىڭ بىر - بىرى بىلەن قېرىنداش ئىكەنلىكىدىن ئىبارەت زور تېمىنى يورۇتۇپ بېرىدۇ.

داۋۇت داڭقانىنىڭ ئالتاغىل مۈشۈكى داۋۇت داڭقانىنىڭ يېنىدىكى قەپەسكە سولاپ قويۇلغان. ئۇنىڭ قەپەس ئىچىدە ئاچلىق، ئۇسسۇزلۇق دەردىدىن تۈگۈلۈپ ياتقان ھالى ئەسكى يوتقاندا تۈگۈلۈپ ياتقان ئىگىسى داۋۇت داڭقانىنىڭ ھالى بىلەن بەكمۇ ئوخشايدۇ. ئالتاغىل مۈشۈك قەپەس ئىچىدە ھالسىز يېتىپ، دەسلەپ چاشقانىنى كۆرگەندە ئۆزىنىڭ ئەسلى تەبىئىيىتى بويىچە دەرغەزەپ بىلەن ئورنىدىن سەكرەپ تۇرۇپ چاشقانغا ئېتىلىدۇ، ئەمما پۇت - قولىدا مادار يوق ھەم ئۆزى تار قەپەسكە سولانغان بولغاچقا رەقەبىنى يوقىتىشقا ئامالسىز قالىدۇ. چاشقان مەغرۇر ھالدا ئۇنىڭغا خىرىس قىلىپ ئۇنىمۇ يەۋىتىمەن، دەپ دېۋەيلەپ كەلگەندە بولسا، بىچارە مۈشۈك قورققىنىدىن قەپەس ئىچىدە بۇرۇنقىدىنمۇ بەكرەك تۈگۈلۈپ تىترەپ، كۆزلىرىدىن ۋەھشىيلىك يېغىپ تۇرغان چاشقاندىن رەھىم - شەپقەت تىلەيدۇ، قورقۇنچتىن تىترەپ تۈگۈلۈپ، چاشقاننىڭ كۆزىگە قاراشقا جۈرئەت قىلالماي كۆزلىرىنى

يۇمۇۋالدىدۇ. بۇ قۇرلارنى ئوقۇغان ئادەم گويا قەپەستىكى مۇشۇكى ئەمەس، داۋۇت داڭقان، داۋۇت داڭقان بىلەن ئۇنىڭ مۇشۇكى ئوخشاش قەپەستە ئىكەن، دېگەن ھېسسىياتقا كېلىدۇ. بۇ ئارقىلىق ياسىنجان سادىق نەچچە مىڭ يىللىق ئەنئەنىۋى ياشاش قانۇنىيىتى، تەبىئەت ئېكولوگىيىسىنىڭ دەھشەتلىك تەتۈر تاناسىپلىق بۇزۇلۇشىنى ناھايىتى چاققان، ئاددىي كۆرۈنۈش بىلەن سۈرەتلەپ بېرەلگەن.

ئەسلىدە يۇرتتا چاشقان كۆپەيگەندىن كېيىن ھاۋاز سېكرىتار شەھەردىكى ئەرزان، ئىختىيارىي سېتىلىدىغان چاشقان دورىسىنى سېتىش شىركەتلىرى بىلەن مەخپىي يەڭ سودىسى قىلىپ، چاشقان دورىسى سېتىۋېلىپ، ئۇنى ھەربىر نوپۇسقا قىممەت باھادا مەجبۇرىي تېڭىپ ساتىدۇ. بۇ چاشقان دورىلىرى چېچىلىپ، پۈتۈن يۇرتتىكى چاشقاندىن باشلاپ ئىت، مۇشۇكى، توخۇ، كەپتەر، قۇشقاچ، پاختەكلەرگىچە قىرىلىپ كېتىدۇ، يۇرتتا ئادەمدىن باشقا جانلىق قالمايدۇ. بۇ جەنۇبىي شىنجاڭ، تارىم بويلىرىدا 80 - يىللارنىڭ ئاخىرىدا يۈز بەرگەن، ھەممە ئادەم بىلىدىغان، ئەمما ھېچكىم ئېغىزغا ئېلىشقا پېتىنالمىغان ھەقىقىي پاجىئە ئىدى. تەبىئەتكە قىلىنغان بۇنداق چوڭ زىيانكەشلىك سۈرۈشتىمۇ قىلىنمىغانىدى.

يۇرتتا تارىختىن بېرى ئىت - مۇشۇكىنى پۇلغا ساتمايتتى، كېرەك بولسا ئۆزئارا بېرىشەتتى، ئىت - مۇشۇكى ئۆلۈپ تۈگىگەندىن كېيىن ئىت - مۇشۇكى پۇلغىمۇ تېپىلمايدىغان، ئادەملەر زەھەرلەنگەن چاشقانلارنى يەپ ئۆلۈپ قالىدۇ، دەپ ئەنسىرەپ، ئىتلىرىنى ئۆيگە، مۇشۇكىلىرىنى قەپەسكە سولاپ باقىدىغان غەلىتە ئەھۋال كېلىپ چىقتى.

نەتىجىدە ئەسلىدىكى ئىتلار ئادەملەرنى باقىدىغان، مۈشۈكلەر ئادەملەرنى چاشقانلارنىڭ ئاۋارىچىلىكىدىن ساقلايدىغان، قۇشقاچ، پاختەكلەر زىرائەتلەرنىڭ زىيانداش ھاشاراتلىرىنى يوقىتىدىغان تەبىئىي ياشاش قانۇنىيىتى بۇزۇلۇپ، ئادەملەر ئەسلىدىكى قىلىشقا تېگىشلىك ئېغىر ئەمگەكلەردىن ھالقىپ ئىت - مۈشۈكلەرنى باقىدىغان، ئادەملەر ئۆزى ئۆلتۈرگەن قۇشقاچ، كەپتەر، پاقا قاتارلىق زىيانداش ھاشاراتلارنى يەپ يوقىتىدىغان تەبىئىي ئىشچىلارنىڭ ئورنىدا ھاشارات تۇتىدىغان، قۇرت تېرىيدىغان زۇلۇمى ئېغىر ئاپەت خاراكتېرلىك ئەمگەككە قالدى. تەبىئەت ئادەملەرنى ئەقىلسىزلىقى ئۈچۈن جازالىدى. ھەربىر دېھقان كۈنىگە ئون چاشقان، ئەللىك قۇرت تۇتۇش، تۇتالمىسا بىر قۇرت ئۈچۈن بىر مۈچەندىن، بىر چاشقان ئۈچۈن بەش مۈچەندىن... جەرىمانە تۆلەش تەلەپ قىلىنغان بۇنداق چېكىدىن ئاشقان ۋەيران قىلغۇچى سېلىق دېھقانلارنى بۇرۇن كۆرۈلۈپ باقمىغان ئېغىر ۋەيرانچىلىقلارغا دۇچار قىلدى. تەبىئەتكە ھاۋاز سېكىرتىرىدەك ساۋاتسىز، قارا قورساق، بەدئىيەت ھاكىم مۇتلەق زىيانكەشلىك قىلدى، ئەمما جازاسىنى بىچارە دېھقانلار تارتتى. ۋۇجۇدى ھەم روھىدىن ئىنسانىي مۇھەببەت ئۆچكەن ھاۋاز سېكىرتار يۇرت خەلقىگە بالايىئاپەتنى تېرىپ قويۇپ، يېزا خەلقى جان تالىشىۋاتسا قارا كۆڭۈللەرچە سودا - سېتىق بىلەن شۇغۇللىنىپ، نۇرغۇن پۇل ئۈندۈرۈۋالدى. دېھقانلارنى ئون يىللاپ قايتۇرۇپ بولغۇسىز قەرزگە بوغۇپ ۋەيران قىلىپ، ئۆزىنى سەمىرىتتى.

ياسىنجان سادىقنىڭ راست سۆزلۈك، رېئاللىقنى سەمىمىي ئىپادە قىلىدىغان قەلىمىدە يېزىلغان يۇقىرىقى قۇرلارنى

ئۆزىمىزنى ئېتىراپ قىلالى

ئوقۇۋاتقىنىمدا، بۇ قۇرلارغا يېزىلغىنى ئۇ توقۇغان ھېكايە ئەمەس، تارىم ۋادىسىدىكى ھەقىقىي ۋەقە، تراگېدىيە! دەپ ۋارقىرىغۇم كەلدى. چۈنكى، جەنۇبىي شىنجاڭ يېزىلىرىدىكى ھاۋاز سېكرىتارغا ئوخشاش ئايرىم كىشىلەر چاققان ئۆتكۈر زەھەرلىك چاشقان دورىلىرى ئىت - مۈشۈك، قۇشلارنى مىسلىسىز قىرىپ، قۇرۇتۇۋەتكەن بىلەن چاشقانلار گويا ئاسماندىن ياغقانداك شىددەتلىك دەۋرەپ كۆپەيدى. بۇرۇنقى چاشقانلار بارماقچىلىك بولغان بولسا ھازىرقى چاشقانلار ئاسلانداك كېلەتتى. بۇرۇنقى چاشقانلار يەردە يۈرسە ھازىرقى چاشقانلار مېۋىلىك دەرەخلەرگە يامىشىپ چىقىپ مېۋىلەرنى يەپ، ئۈچكىسىنى چېقىپ مېغىزنى يەيدىغان بولدى. ھاۋاز سېكرىتار چاققان چاشقان دورىسى چاشقاننى ئۆلتۈرۈش ئۇياقتا تۇرسۇن، چاشقانلارنى يوغىنىتىۋەتتى. مانا بۇ جىنايەت بىلەن تولغان تراگېدىيە. تارىم ۋادىسىنىڭ بەزى جايلىرىدىكى بۇ تراگېدىيەلەر ئۈزۈل - كېسىل سۈرۈشتۈرۈلۈپ تەلتۆكۈس تۈگىتىلگىنى يوق، پەقەت قەلبى ئۆز خەلقى، ئانا ماكانى ئۈچۈن مەسئۇل بولۇش ۋىجدانىي بۇرچ تۇيغۇسى بىلەن تولغان يازغۇچى ياسىنجان سادىقلا تەبىئىي ئاپەتنى يوقىتىش بايرىقىنى كۆتۈرۈۋالغان بىرقىسىم يامان نىيەتلىك، قارا قورساق كىشىلەرنىڭ خەلققە، تەبىئەتكە ئېلىپ كەلگەن بالايىئاپەتلىرىنى بۇ ھېكايىسى ئارقىلىق رەھىمسىزلەرچە پاش قىلدى.

ھېكايە تۆۋەندىكى بىرقانچە نۇقتىدىن ئۆز مەنزىلىگە مۇۋەپپەقىيەتلىك يەتكەن.

1. ھېكايە تىلى قېلىپلاشقان، ئۆلۈك، مۇستەقىللىقنى يوقىتىپ، بېقىندى تەرجىمە سۆز - ئىبارىلەر بىلەن تولغان

ھازىرقى بىرقىسىم گېزىت - ئاخبارات تىلىدىن خالىي، خەلق تىلى بىلەن يېزىلغانلىقى ئۈچۈن ھېكايىنى ئوقۇغان ئادەم ئۆز مەھەللىسىدە ياتلارنى كۆرمەي، قوۋم - قېرىنداش، دوست - بۇرادەرلىرى بىلەن كۆڭۈللۈك ياشاۋاتقاندەك تۇيغۇغا كېلىدۇ. ھېكايىنىڭ ئادەمنى جەلپ قىلىپ ئاخىرغىچە ئوقۇشقا سۆرەپ كىرىدىغان سېھرىي كۈچىمۇ دەل تىلنىڭ ساپ - گۈزەللىكىدە. ئەگەر بۇ ھېكايىدە مۇشۇنداق ئېسىل تېما بېقىندى تەرجىمە تىللار بىلەن بېزەپ يېزىلغان بولسا، بۇ ھېكايىنى كىتابخان نەچچە قۇر ئوقۇپلا تاشلاپ قويغان بولاتتى. ئېسىل تېما ئۆزىگە لايىق ئانا تىل بىلەن ئىپادە قىلىنمىسا چىرايلىق كىيىمگە پاتقاق چاچرىغاندەك كۆڭۈلسىز ئىش بولغان بولىدۇ. بۇ ھېكايە تەبىئىي ئانا تىل بىلەن بايان قىلىنغاچقا ئۆيىنى ئۇيغۇرچە بىناكارلىق ئۇسلۇبىدا نەقىشلىگەندەك ئۆزلۈك، گۈزەللىك تۇيغۇسى بىلەن ئېسىل ھېكايە بولالماي.

2. ھېكايە ئاپتورنىڭ ئەسەر كەيپىياتى بىلەن ئەسەردىكى پېرسوناژ كەيپىياتىنى ماس قەدەمدە جايى - جايىدا كۆتۈرۈش - پەسەيتىش ئارقىلىق كەڭ مۇھىتتا ماھىرلىق بىلەن قەلەم ئوينىتالايدىغان تەبىئىي تالانتىنى نامايان قىلغان.

3. بىزنىڭ بىرمۇنچىلىغان ياش قەلەمكەشلىرىمىز ئۆز رېئاللىقىنى ئېتىراپ قىلماي، رېئاللىقتىن ئۆزىنى قاقچۇرۇپ، ئۆز خىيالىدىكى غايىۋى دۇنياسىغا بېرىلىپ قەلەم تەۋرىتىپ، ئەسەرلىرىدە ئۆز ماكانى، خەلقى بىلەن ھېچبىر مۇناسىۋىتى بولمىغان يات، جانسىز، ئاجىز، خىيالپەرەس، مىشچان، شۆھرەتپەرەس پېرسوناژلارنى يارىتىۋاتىدۇ، ياسىنجان سادىق ئۇلارنىڭ ئەكسىچە رېئال ئادەملەرنى، رېئاللىقنى يېزىشقا،

جۈرئەت قىلالىغان. بۇ ئەلۋەتتە قەدىرلەشكە، ھۆرمەتلەشكە ئەرزىيدىغان ياخشى روھ، بىز ئۆتكەن ئىشلارنى ئەمەس، بۈگۈنكى، بۈگۈنكى رېئاللىقنى يازالايدىغان، ياسىنجان سادىقتەك خەلقنىڭ غېمىنى يەيدىغان پەزىلەتلىك قەلەمكەشلەر ھەم خەلققە روھىي ئوزۇق بولالايدىغان ئېسىل ئەسەرلەرنىڭ كۆپلەپ چىقىشىغا تەشنا.

4. ئاپتور «چاشقان ئاپىتى» دە بۈگۈنكى دېھقانلارنىڭ ئەھۋالىنى داۋۇت داڭقان ئوبرازىدا مۇۋەپپەقىيەتلىك ھالدا يىغىنچاقلاپ كۆرسىتىپ بېرەلگەن. ھېكايىنى ئوقۇغان ئادەمنىڭ كۆز ئالدىدا داۋۇت داڭقاننىڭ ھەربىر ئوي - پىكرى، خىيالى، ھەرىكىتى، سۆزى، ياشاش ئىستىكلىرى ئارقىلىق ھازىرقى ئۇيغۇر دېھقانلىرىنىڭ ھەقىقىي قىياپىتى كىنو ئېكرانىدىكى سۈرەتتەك گەۋدىلىنىدۇ. ئۇ تەسۋىرلىگەن ھەربىر قىياپەت، ھەربىر كارتىنىدا سۈنئىيلىك، ساختا كۆرۈنۈشلەر يوق. ھېكايىنى ئوقۇۋاتقان ئادەم گويا ئۆزى داۋۇت داڭقان بىلەن بىللە تۇرۇۋاتقاندەك. ھاۋاز سېكىرتارنىڭ قارا نىيەتلىرى بىلەن تولغان يەرلىك سىياسەتلىرىنى بىللە تۇرۇپ ئاڭلاۋاتقاندەك ھېس قىلىدۇ. بىر ئاپتورغا نىسبەتەن ئېيتقاندا، ئۆز ئەسىرىنى ئوقۇغان كىشىنى شۇنچىلىك تەبىئىي تۇيغۇغا كەلتۈرۈپ، ئۆزى بىلەن تەڭ ھېسسىياتلارغا چۆمدۈرۈش، ئۆزى بىلەن ئوخشاش ھاياجانلاندۇرۇشنىڭ ئۆزى ئۆز ئەمگىكىنىڭ كۆڭۈلدىكىدەك مېۋە بەرگەنلىكى بولۇپ ھېسابلىنىدۇ ھەم ئۇنىڭ پىشقان قەلەم ئىگىسى بولغانلىقىنى كۆرسىتىپ بېرىدۇ.

5. جەنۇبىي شىنجاڭنىڭ بەزى يېزىلىرىدا، ھازىرقى ئىسلاھاتنىڭ تەلپىنى چۈشەنمەيدىغان ئاز بىر قىسىم ئاساسىي

قاتلام كادىرلىرى يۇرتىغا، خەلقىگە، كەلگۈسى ئەۋلادلارغا زىيان يەتكۈزىدىغان «يەرلىك سىياسەت» يۈرگۈزۈپ، بەزى دېھقانلارنى يەردىن زېرىكتۈرۈپ، ئۇلارنىڭ تۇغۇلۇپ ئۆسكەن ئانا يۇرتىنى تاشلاپ، باشقا يۇرتقا مۇساپىر بولۇپ چىقىپ كېتىشكە سەۋەبچى بولدى. بۇنداق ۋەيرانچىلىقنى ئاپتور داۋۇت داڭقان پاجىئەسىدە ئاشكارا ۋە يوشۇرۇن مەنەلەر بىلەن ئېچىپ كۆرسىتىپ بېرىشكە جۈرئەت قىلالىغان.

6. ياسىنجان سادىق ھېكايىنىڭ ئاخىرىدا ئەنئەنىۋى ھېكايىچىلىكنىڭ يالغاندىن تەسەللى بېرىپ، كىشىلەرنى زىيادە ئۈمىدۋارلىققا ئۈندەپ، «مۇشۇنداق پاجىئە بىلەن تولغان ھاياتتىن ئۈمىدسىزلەنمەڭلار، بۇ كۈنمۇ ئۆتۈپ كېتىدۇ، ياخشى كۈن ئالدىمىزدا» دەپ بەزلەپ، قورساق بوشىغاندىن كېيىن ئاستا كىرىپ، كەلگۈسىدە ئۆزلۈكىدىن كېلىپ قالىدىغان ياخشى كۈننىڭ تاتلىق خىيالىدا ئۇخلاپ قېلىشقا باشلاپ بېرىشتەك ئازدۇرغۇچى تاماملاش ئۇسۇلىنىڭ ئەكسىچە، تراگېدىيىلىك تەقدىرنىڭ يىلتىزىنى تېپىشقا، ھاياتلىق ئۈچۈن بۇنداق تەقدىرنى ئۆزگەرتىش ئۈچۈن تىرىشىش، كۈرەش قىلىشقا چاقىرىدۇ.

7. ھېكايە رېئاللىق ئۇسلۇبى، ئانا تىل تەسۋىرى، ساددا - سەمىمىي چىكىلىشقا تولغان بۆلەكلەرنى ئۆز مەۋجۇتلۇقىنىڭ تۇپرىقى قىلغان بولغاچقا ئۇنى ھېكايە دېگەندىن كۆرە 90 - يىللاردىكى ئۇيغۇر يېزىسىنىڭ ھەقىقىي خاتىرىسى دېگەن تېخىمۇ مۇۋاپىق، ئەسەر رېئال، ئىجتىمائىي، ئىلمىي جەھەتتىمۇ زور تەتقىقات قىممىتىگە ئىگە.



[General Information]

书名=剖析自我 维吾尔文

SS号=40300678